

# ଶ୍ରୀରାମକୃଷ୍ଣ ଜୀବନୀ

(ଲୀଳାପ୍ରସଙ୍ଗ ଅବଲମ୍ବନରେ)

ସଙ୍କଳ୍ପିତା  
ସ୍ବାମୀ ତେଜସ୍ବାନନ୍ଦ



ରାମକୃଷ୍ଣ ମଠ  
ଭୁବନେଶ୍ବର

ପ୍ରକାଶକ

ସ୍ବାମୀ ଆତ୍ମପ୍ରଭାକର

ଅଧ୍ୟକ୍ଷ, ରାମକୃଷ୍ଣ ମଠ

ବିବେକାନନ୍ଦ ମାର୍ଗ

ଭୁବନେଶ୍ୱର - ୭୫୧ ୦୦୨

ସର୍ବସ୍ୱତ୍ୱ ସଂରକ୍ଷିତ

ଦ୍ୱିତୀୟ ସଂସ୍କରଣ : ୨୧ ଫେବୃଆରୀ ୧୯୮୫

ପଞ୍ଚମ ପୁନର୍ମୁଦ୍ରଣ : ୨୩ ଜୁନ୍ ୨୦୧୩

ସ୍ଥାନଯାତ୍ରା

୨୦୦୦

ମୂଲ୍ୟ-ଟ. ୫୫.୦୦

ମୁଦ୍ରାକର:

ହିନ୍ଦୁସ୍ଥାନ ପ୍ରିଣ୍ଟିଙ୍ଗ୍ ଏଣ୍ଡ୍ ବାଇଣ୍ଡିଂ ୱାର୍କ୍ସ

ଏ/୪୮, ରାମେଶ୍ୱରପାଟଣା

ଭୁବନେଶ୍ୱର-୨

SRI RAMAKRISHNA JIVANI by Swami  
Tejasananda; Published by Ramakrishna Math,  
Bhubaneswar - 2, 5<sup>th</sup> Reprint on 23<sup>rd</sup> June 2013;  
**Price : ₹ Fifty-five Only**

## ପ୍ରଥମ ଓଡ଼ିଆ ସଂସ୍କରଣର ନିବେଦନ

ବଙ୍ଗଭାଷାରେ ପ୍ରକାଶିତ ଏହି ବହୁମୂଲ୍ୟ ପୁସ୍ତକର ଓଡ଼ିଆ ସଂସ୍କରଣ ଆମ ପାଠକପାଠିକାମାନଙ୍କ ନିକଟରେ ପରିବେଷଣ କରିବାକୁ ସମର୍ଥ ହୋଇଥିବାରୁ ଆମେ ନିଜକୁ କୃତାର୍ଥ ମନେ କରୁଛୁ ।

ମୂଳ ବଙ୍ଗଳା ଗ୍ରନ୍ଥକୁ ଓଡ଼ିଆରେ ଅନୁବାଦ କରିଥିବାରୁ ପୁରୀ ଜିଲ୍ଲାସ୍କୁଲର ପ୍ରଧାନ ଶିକ୍ଷକ ଶ୍ରୀରାମଚନ୍ଦ୍ର ପଣ୍ଡାଙ୍କ ନିକଟରେ ଆମେ କୃତଜ୍ଞ । ଓଡ଼ିଆ ସାହିତ୍ୟର ସୁପରିଚିତ ଲେଖକ ମହାପାତ୍ର ଶ୍ରୀନୀଳମଣି ସାହୁ ପାଣ୍ଡୁଲିପି ଆନୁପୂର୍ବିକ ଦେଖି ତାଙ୍କର ମୂଲ୍ୟବାନ ପରାମର୍ଶ ଦେଇଥିବାରୁ ଆମେ ତାଙ୍କ ନିକଟରେ ଚିରଗଣୀ ରହିଲୁ ।

ଫଳହାରିଣୀ କାଳୀପୂଜା,

ବୈଶାଖ ଅମାବାସ୍ୟା , ୧୯୭୯

ପ୍ରକାଶକ

## ଦ୍ୱିତୀୟ ଓଡ଼ିଆ ସଂସ୍କରଣର ନିବେଦନ

ଭଗବାନ ଶ୍ରୀଶ୍ରୀରାମକୃଷ୍ଣଦେବଙ୍କର ବିଶେଷ କରୁଣାରୁ ‘ଶ୍ରୀରାମକୃଷ୍ଣ ଜୀବନୀ’ର ଦ୍ୱିତୀୟ ସଂସ୍କରଣ ପ୍ରକାଶିତ ହେଲା ।

ପ୍ରାଧ୍ୟାପକ ଶ୍ରୀ ତତ୍ତ୍ୱକନ୍ଦର ମିଶ୍ର ଏହି ସଂସ୍କରଣର ସମ୍ପାଦନା, ପୃଷ୍ଠ-ସଂଶୋଧନ ଓ ପ୍ରକାଶନର ସକଳ ଦାୟିତ୍ୱ ଅକୃଷ୍ଣ ଚିତ୍ତରେ ଓ ପୂର୍ଣ୍ଣପ୍ରାଣରେ ବହନ କରି ଆତ୍ମମାନଙ୍କୁ କୃତଜ୍ଞତା ପାଶରେ ଆବଦ୍ଧ କରିଛନ୍ତି ।

ଓଡ଼ିଶାର ଜନସାଧାରଣ ଶ୍ରୀରାମକୃଷ୍ଣଙ୍କର ଅଲୌକିକ ଦିବ୍ୟଜୀବନ ପ୍ରତି କ୍ରମେ ଅଧିକତର ଆକୃଷ୍ଟ ହେଉଥିବାରୁ ଏ ପୁସ୍ତକଟି ସେମାନଙ୍କ ଦ୍ୱାରା ବିଶେଷ ଆଦୃତ ହେବ ବୋଲି ଆମର ଆଶା ଓ ବିଶ୍ୱାସ ।

ଶ୍ରୀରାମକୃଷ୍ଣଙ୍କ ଜନ୍ମତିଥି

୨୧ ଫେବୃଆରୀ ୧୯୮୫

ବିନୀତ

ପ୍ରକାଶକ

## ନିବେଦନ

ଯୁଗାବତାର ଭଗବାନ ଶ୍ରୀରାମକୃଷ୍ଣଙ୍କର ସ୍ବରୂପ ଜୀବନ - ଇତିହାସ ତାଙ୍କର ଅନ୍ୟତମ ପ୍ରିୟ ଶିଷ୍ୟ ସ୍ବାମୀ ସାରଦାନନ୍ଦ ଅତୁଳନୀୟ ଭାବ ଓ ଭାଷା ସାହାଯ୍ୟରେ ‘ଶ୍ରୀଶ୍ରୀରାମକୃଷ୍ଣ ଲୀଳାପ୍ରସଙ୍ଗ’ ନାମକ ଗ୍ରନ୍ଥରେ (ବଙ୍ଗଭାଷାରେ ପ୍ରକାଶିତ) ଲିପିବଦ୍ଧ କରିଯାଇଛନ୍ତି । ପାଠକପାଠିକାମାନଙ୍କ ନିକଟରେ ସେହି ଅମୂଲ୍ୟ ଗ୍ରନ୍ଥର ପରିଚୟ ଦେବା ଅନାବଶ୍ୟକ । ସେହି ପୁସ୍ତକର ଉପାଦାନ-ସଂଗ୍ରହ, ରଚନାଶୈଳୀ, ଭାବ-ଗାନ୍ଧାର୍ଯ୍ୟ, ଭାଷାର ଲାଳିତ୍ୟ, ଘଟଣାବିନ୍ୟାସ ଓ ସର୍ବୋପରି ବିଭିନ୍ନ ଶାସ୍ତ୍ରାଲୋକରେ ଶ୍ରୀଠାକୁରଙ୍କର ସାଧନ-ରାଜ୍ୟର ଅଲୌକିକ ଉପଲବ୍ଧିର ସ୍ବରୂପ - ନିର୍ଣ୍ଣୟ ଓ ଯାଥାର୍ଥ୍ୟ-ପ୍ରତିପାଦନ ସ୍ବାମୀ ସାରଦାନନ୍ଦଙ୍କ ଭଳି ଉପଲବ୍ଧିବାନ୍, ତୀକ୍ଷଣଧୀ ମନୀଷୀଙ୍କ ବ୍ୟତୀତ ଅନ୍ୟ କାହାରି ପକ୍ଷରେ ଏପରି ସ୍ପଷ୍ଟଭାବରେ ରୂପାୟିତ କରିବା ସମ୍ଭବ ନୁହେଁ ।

ବର୍ତ୍ତମାନ ପୁସ୍ତକଟି ପ୍ରଧାନତଃ ସେହି ‘ଲୀଳାପ୍ରସଙ୍ଗ’ ଅବଲମ୍ବନରେ ରଚିତ । ଶ୍ରୀରାମକୃଷ୍ଣଙ୍କର ଜନ୍ମରୁ ମହାପ୍ରୟାଣ ପର୍ଯ୍ୟନ୍ତ ଯେଉଁସବୁ ଘଟଣା ମୂଳଗ୍ରନ୍ଥର ବିଭିନ୍ନ ସ୍ଥାନରେ ରହିଛି, ତାହା ମୂଳଗ୍ରନ୍ଥର ଭାଷା ଓ ଭାବ ଅବଲମ୍ବନରେ ବର୍ତ୍ତମାନ ଗ୍ରନ୍ଥରେ କ୍ରମପର୍ଯ୍ୟାୟରେ ସଂକଳିତ ଓ ସନ୍ନିବେଶିତ କରି ଜୀବନୀର ସାବଲୀଳ କ୍ରମପ୍ରବାହ, ସରସତା ଓ ପ୍ରାଞ୍ଜଳତା ରକ୍ଷା କରିବାର ଚେଷ୍ଟା କରାଯାଇଛି । ଏହି ଗ୍ରନ୍ଥ ରଚନାରେ ମୂଳଗ୍ରନ୍ଥ ବ୍ୟତୀତ ‘ଶ୍ରୀଶ୍ରୀରାମକୃଷ୍ଣ - କଥାମୃତ’, ‘Life of Sri Ramakrishna’ (Mayavati edition) ପ୍ରଭୃତି ପୁସ୍ତକମାନଙ୍କର କିଛିତ୍ର ସାହାଯ୍ୟ ନିଆଯାଇଛି ଏବଂ ସ୍ଥାନ ବିଶେଷରେ ପ୍ରୟୋଜନ ଅନୁଯାୟୀ ଲେଖକ ସାମାନ୍ୟ ଦୂତନ କିଛି ଲେଖି ଜୀବନ - ଇତିହାସର ଧାରାବାହିକତା ରକ୍ଷା କରିଛନ୍ତି । ସମୟ ଅଭାବରୁ ଯେଉଁମାନଙ୍କ ପକ୍ଷରେ ମୂଳ ଗ୍ରନ୍ଥ ପାଠ କରିବାର ସୁଯୋଗ ହେବନାହିଁ, ଏହି ପୁସ୍ତକଟି ସେହି ଅଭାବ କେତେକାଂଶରେ ଲାଘବ କରିବ - ଏହି ଉଦ୍ଦେଶ୍ୟରେ



ସୁଧା-ସମାଜ ନିକଟରେ ଏହା ଉପସ୍ଥାପିତ କରାଯାଉଛି । ପାଠକ-ପାଠିକାବୃନ୍ଦ ଏହି ଗ୍ରନ୍ଥ ପାଠ କରି ଯଦି ପ୍ରେମବିଗ୍ରହ ଶ୍ରୀଶ୍ରୀରାମକୃଷ୍ଣଙ୍କ ଲୀଳାମୃତର କିଛି ସ୍ବାଦ ଲାଭ କରନ୍ତି, ତେବେ ଆମମାନଙ୍କର ଶ୍ରମ ସାର୍ଥକ ହେବ ବୋଲି ମନେ କରିବୁ ।

ଶ୍ରୀରାମକୃଷ୍ଣ ମଠ ଓ ମିଶନର ଅଧ୍ୟକ୍ଷ ଶ୍ରୀମତ୍ ସ୍ବାମୀ ମାଧବାନନ୍ଦଜୀ ମହାରାଜ ମୂଳ ପୁସ୍ତକର ପାଣ୍ଡୁଲିପି ପୂର୍ଣ୍ଣାତ୍ମପୂର୍ଣ୍ଣ ଭାବରେ ଦେଖି ଦେଇଥିବାରୁ ସମସ୍ତଙ୍କର କୃତଜ୍ଞତାଭାଜନ ହୋଇଛି ।

ଜନ୍ମାଷ୍ଟମୀ, ୧୯୬୭

ସକଳୟିତା

## ସୂଚୀପତ୍ର

ଅଧ୍ୟାୟ ବିଷୟ	ପୃଷ୍ଠା
୧ ପୂର୍ବକଥା	୭
୨ ଜନ୍ମ ଓ ବାଲ୍ୟକାଳ	୧୮
୩ କିଶୋର ଗଦାଧର	୨୮
୪ ଦକ୍ଷିଣେଶ୍ବର ମନ୍ଦିରରେ	୩୯
୫ ଶକ୍ତି-ସାଧନାରେ	୪୯
୬ ଶ୍ରୀରାମକୃଷ୍ଣ ଓ ମଥୁରାନାଥ	୫୭
୭ ଶକ୍ତି-ସାଧନାର ଶେଷ କଥା	୬୩
୮ ବିବାହ ଓ ରାସମଣିଙ୍କ ତିରୋଧାନ	୭୧
୯ ଭୈରବୀ ବ୍ରାହ୍ମଣୀ ସମାଗମ	୭୭
୧୦ ତନ୍ତ୍ର-ସାଧନାରେ ଶ୍ରୀରାମକୃଷ୍ଣ	୮୪
୧୧ ପଣ୍ଡିତ ଓ ସାଧୁସଙ୍ଗ	୮୮
୧୨ ମଧୁରଭାବ ଓ ଅଦ୍ୱୈତ -ସାଧନା	୯୬
୧୩ ଡୋଡାପୁରୀଙ୍କର ମାୟାଶକ୍ତିର ସ୍ୱରୂପ-ଦର୍ଶନ	୧୦୫
୧୪ ଇସ୍ଲାମ ଧର୍ମସାଧନ ଓ ଭୈରବୀ ବ୍ରାହ୍ମଣୀଙ୍କ ଶେଷ କଥା	୧୧୪
୧୫ ତୀର୍ଥପର୍ଯ୍ୟଟନ ଏବଂ ହୃଦୟ ଓ ମଥୁରବାବୁଙ୍କ ଇତିକଥା	୧୨୨
୧୬ ଷୋଡ଼ଶୀ ପୂଜା	୧୩୪
୧୭ ଶ୍ରୀଷ୍ଟଧର୍ମ ସାଧନ ଓ ତକାୟତ ବାବା କାହାଣୀ	୧୪୧
୧୮ କେଶବ ଓ ବିଦ୍ୟାସାଗରଙ୍କ ସଙ୍ଗରେ	୧୫୧
୧୯ ଶ୍ରୀରାମକୃଷ୍ଣଙ୍କ ସାନ୍ନିଧ୍ୟରେ ଭକ୍ତବୃନ୍ଦ ରାଖାଲ ଓ ନରେନ୍ଦ୍ରନାଥ	୧୫୯
୨୦ ଶ୍ରୀରାମକୃଷ୍ଣ ଓ ନରେନ୍ଦ୍ରନାଥଙ୍କ ଅଲୌକିକ ସମ୍ବନ୍ଧ	୧୬୭
୨୧ ଶ୍ରୀରାମକୃଷ୍ଣଙ୍କ ସାନ୍ନିଧ୍ୟରେ ବଙ୍କିମ, ଶିଶୁଧର, ଇଶାନ ଓ ଗୋପାଳ-ମା'	୧୮୨
୨୨ ପାନିହାଟି ମହୋତ୍ସବ ଓ ବଳରାମଙ୍କ ମନ୍ଦିରରେ	୧୯୩
୨୩ ଶ୍ୟାମପୁରଠାରେ ଭକ୍ତମାନଙ୍କ ସଙ୍ଗରେ	୧୯୯
୨୪ କାଶୀପୁର ଉଦ୍ୟାନରେ	୨୧୦
୨୫ ଉପସଂହାର	୨୨୮

## ପ୍ରଥମ ଅଧ୍ୟାୟ

### ପୂର୍ବ କଥା

ବାକୁଡ଼ା ଓ ମେଦିନୀପୁର ଜିଲ୍ଲା ଦୁଇଟି ସହିତ ହୁଗୁଳି ଜିଲ୍ଲାର ଉତ୍ତର ପଶ୍ଚିମାଂଶ ଯେଉଁଠାରେ ମିଳିତ ହୋଇଛି ସେହି ସନ୍ଧିସ୍ଥଳର ଅଳ୍ପ ଦୂରରେ କାମାରପୁକୁର ବୋଲି ଗାଁଟିଏ । ଏହି ଗାଁର ମାଟିକୁ ପୂର୍ଣ୍ଣାମୟ କରି ଜଳ ଗ୍ରହଣ କରିଥିଲେ ଯୁଗାବତାର ପରମ ପୁରୁଷ ଶ୍ରୀରାମକୃଷ୍ଣ । ସେହି ଗାଁକୁ ଲାଗି ଶ୍ରୀପୁର ଆଉ ମୁକୁନ୍ଦପୁର ନାମରେ ଅନ୍ୟ ଦୁଇଟି ଛୋଟ ଗାଁ ଅବସ୍ଥିତ । କିନ୍ତୁ ଏହି ତିନୋଟିଯାକ ଗାଁକୁ ମିଶାଇ ଲୋକେ ସେହି ଗୋଟିଏ ନାଁରେ ଡାକନ୍ତି ‘କାମାରପୁକୁର’ । କାମାରପୁକୁର ଗୋଟିଏ ବିଖ୍ୟାତ ଗ୍ରାମ । ବୋଧହୁଏ ସ୍ଥାନୀୟ ଜମିଦାରମାନେ ବହୁକାଳ ଧରି ଏ ଗ୍ରାମରେ ବସବାସ କରୁଥିବାରୁ ଗାଁଟିର ଖ୍ୟାତି ବଢ଼ି ଯାଇଥିଲା । ଆମେ ଯେଉଁ ସମୟର କଥା କହିବାକୁ ଯାଉଛୁ, ସେତେବେଳେ ଏହି ଗାଁଟି ଥିଲା ବର୍ତ୍ତମାନ ମହାରାଜାଙ୍କର ଗୁରୁବଂଶୀୟ ଜମିଦାରମାନଙ୍କର ଲାଖରାଜ ମାହାଲ ଏବଂ ସେମାନଙ୍କର ବଂଶଧର ଶ୍ରୀଯୁକ୍ତ ଗୋପାଲାଲ ଓ ଶ୍ରୀଯୁକ୍ତ ସୁଖଲାଲ ପ୍ରମୁଖ ଗୋସ୍ବାମୀଗଣ ଏହି ଗ୍ରାମରେ ବାସ କରୁଥିଲେ ।

୧୮୬୭ ମସିହା ବେଳକୁ କୃଷିପ୍ରଧାନ ବଙ୍ଗ ଦେଶର ପଲ୍ଲୀଗ୍ରାମଗୁଡ଼ିକରେ ଅପୂର୍ବ ଆନନ୍ଦ ଓ ଶାନ୍ତି ବିରାଜମାନ କରୁଥିଲା । ତଦବଧି ମହାମାରୀ, ମେଲେରିଆ ଜ୍ୱରର ପ୍ରାଦୁର୍ଭାବ ଘଟି ନ ଥିଲା । ହୁଗୁଳି ଜିଲ୍ଲାର ଏହି ସବୁ କ୍ଷୁଦ୍ର ପଲ୍ଲୀଗ୍ରାମଗୁଡ଼ିକ ବିସ୍ତୀର୍ଣ୍ଣ ଗହୀର ଭିତରେ ସବୁଜ ସମୃଦ୍ଧ ମଧ୍ୟସ୍ଥ ଭାସମାନ ଦ୍ୱୀପପୁଞ୍ଜ ଭଳି ଖୁବ୍ ସୁନ୍ଦର ଦେଖାଯାଏ । ଖାଦ୍ୟ ଦ୍ରବ୍ୟର ତ ଅଭାବ ନ ଥିଲା । ତେଣୁ ଗ୍ରାମବାସୀଙ୍କ ଦେହରେ ସ୍ୱାସ୍ଥ୍ୟ ଓ ଶକ୍ତି ପୂରି ରହିଥିଲା । ସବୁରି ମନରେ ପ୍ରୀତି ଆଉ ସନ୍ତୋଷ ଭରି ରହିଥିଲା । ବହୁ ଜନାକୀର୍ଣ୍ଣ ଗ୍ରାମରେ କୃଷି ବ୍ୟତୀତ ଲୋକେ ଛୋଟ ଛୋଟ ଶିଳ୍ପ ବାଣିଜ୍ୟରେ ମଧ୍ୟ ନିଯୁକ୍ତ ରହୁଥିଲେ । କାଳର ବିପ୍ଳବ ପରିବର୍ତ୍ତନ

ସତ୍ତ୍ୱେ କାମାରପୁକୁର ଗ୍ରାମରେ ଆଜି ମଧ୍ୟ ସେହି ପୂର୍ବ ଗୌରବର ଚିହ୍ନ ବହୁ ଅଂଶରେ ବିଦ୍ୟମାନ ଥିବାର ଜଣେ ଲକ୍ଷ୍ୟ କରିପାରିବ । ଏବେ ମଧ୍ୟ ସେ ଗାଁରେ ଆନନ୍ଦ ଉତ୍ସବର ନିତାନ୍ତ ଅଭାବ ନାହିଁ । ଚୈତ୍ର ମାସରେ ଅନୁଷ୍ଠିତ ହୁଏ ମନସା ପୂଜା ଓ ଶିବଭଜନ ଉତ୍ସବ । ବୈଶାଖ ଜ୍ୟେଷ୍ଠ ମାସଯାକ ତାଲେ ଚବିଶି ପ୍ରହରୀ ହରିନାମ ସଂକୀର୍ତ୍ତନ ମହୋତ୍ସବ । ଏବେ ମଧ୍ୟ ପ୍ରତି ଶନିବାର ଓ ମଙ୍ଗଳବାର ଦିନ ଗାଁରେ ହାଟ ବସେ । ପାଖ ଆଖ ଗାଁମାନଙ୍କରୁ ଲୋକେ ସୂତା, ଲୁଗା, ଶାଢ଼ୀ, ଗାମୁଛା, ହାଣ୍ଡି, କଳସୀ, କୁଳା, ଚାଙ୍ଗୁଡ଼ି, ମଶିଣା, ଚଟେଇ ପ୍ରଭୃତି ନିତିଦିନିଆ ବ୍ୟବହାରୀୟ ବସ୍ତୁମାନ ଆଣି କିଣାବିକା କରନ୍ତି । କାମାରପୁକୁରର ଆଉ ଗୋଟିଏ ପ୍ରସିଦ୍ଧି ହେଉଛି—ଏଠାରେ ଚମତ୍କାର ଜିଲିପି ମିଠାଇ ଓ ନବାତ ମିଶ୍ରି ପ୍ରସ୍ତୁତ ହୋଇଥାଏ । ଅଧିକନ୍ତୁ ଆବୁଲୁସ୍ କାଠରେ ଚମତ୍କାର ହୁକ୍କା ତିଆରି କରି ବଡ଼େଇମାନେ କଲିକତା ତାଲାଣ କରି ବେଶ୍ ଦୁଇପଇସା ରୋଜଗାର କରିଥାନ୍ତି ।

କାମାରପୁକୁରରେ ସାନ ବଡ଼ ସବୁ ପ୍ରକାର ଜାତିଙ୍କର ବସତି । ଛୋଟ ବଡ଼ ଅନେକ ପୁଷ୍ପରିଣୀ ମଧ୍ୟ ରହିଛି । ହାଲଦୀର ପୋଖରୀ ହେଲା ସବୁଠାରୁ ବଡ଼ । ଏହିସବୁ ପୋଖରୀରେ ବିଭିନ୍ନ ଋତୁରେ ଫୁଟିଥାନ୍ତି ଧଳା, ନାଲି ଆଉ ନୀଳ ଜଞ୍ଜ । କେଉଁ କେଉଁ ପୋଖରୀରେ ପୁଣି ଶତବଳ ପଦ୍ମ ଫୁଟି ଅତ୍ୟନ୍ତ ମନୋହର ଦିଶେ । ଇଟାରେ ତିଆରି ବହୁ କୋଠାଘର ଓ ସମାଧି-ମନ୍ଦିରର ମଧ୍ୟ ଅଭାବ ନାହିଁ । ଗାଁର ଈଶାନ, ଆଉ ବାୟୁ କୋଣରେ ‘ବୁଧୁଇ ମୋଡ଼ଲ’ ଓ ‘ଭୂତାର ଖାଲ’ ନାମରେ ଦୁଇଟି ଶ୍ମଶାନ ମଧ୍ୟ ରହିଛି । ଏପଟେ ଅଗ୍ନିକୋଣରେ ଗଡ଼ମାନ୍ଦାରଣର ଭଗ୍ନ ତୋରଣ ଓ ସ୍ତୂପ ଆଦି ସାଜକୁ ଅନତିଦୂରରେ ଶୈଳେଶ୍ୱର ମହାଦେବଙ୍କ ମନ୍ଦିର ମାନବ ଜୀବନର କ୍ଷଣଭଙ୍ଗୁରତା ସୂଚାଇଥାଏ ଏବଂ ପଠାଣ ରାଜତ୍ୱକାଳୀନ ଏହିସବୁ ଅଞ୍ଚଳର ବିଶେଷତ୍ୱ ମଧ୍ୟ ପ୍ରଦର୍ଶନ କରିଥାଏ । କାମାରପୁକୁର ଗ୍ରାମଟି ଘନପଲ୍ଲବସମାଚ୍ଛନ୍ନ ଓ ସ୍ମିରଧିକ୍ଷାୟାନବିତ୍ । ଏହାର ଉତ୍ତର ପଶ୍ଚିମ ପ୍ରାନ୍ତରେ ‘ଭୂତାର ଖାଲ’ ନାମ୍ନୀ କ୍ଷୁଦ୍ର ପର୍ଯ୍ୟାୟାରାଟିଏ ସର୍ପିଳ ଗତିରେ ବହିଯାଇ ଦୂରରେ ଆମୋଦର ନଦୀ ସହିତ ମିଶିଅଛି । ‘ଭୂତାର ଖାଲ’ କୁଳରେ ଅବସ୍ଥିତ ହୋଇଥିବାରୁ ଏହି ଶ୍ମଶାନ ମଧ୍ୟ ‘ଭୂତାର ଖାଲ’

ନାମରେ ପରିଚିତ । ଏହି ଶ୍ଳାଘାନର ପଶ୍ଚିମ ପଟେ ଶ୍ୟାମଳ ଚୂଣାଛାଦିତ ବିଷ୍ଣୁର୍ଣ୍ଣ  
ଗୋଚର ଭୂମି ଓ ମାଣିକ ରାଜାଙ୍କ ଦ୍ଵାରା ପ୍ରତିଷ୍ଠିତ ସର୍ବସାଧାରଣଙ୍କ ପାଇଁ  
ଉପଭୋଗ୍ୟ ସୁନ୍ଦର ଆମ୍ବକାନନ । ଏହି ଆମ୍ବକାନନ ରୋପଣ କରାଇଥିଲେ  
ଭୂରସୁବୋ ନିବାସୀ ଧନାତ୍ମ୍ୟ ଦାନଶୀଳ ମାଣିକଚନ୍ଦ୍ର ବନ୍ଦୋପାଧ୍ୟାୟ । ଲୋକେ  
ତାଙ୍କୁ ମାଣିକ ରାଜା ନାମରେ ଡାକୁଥିଲେ । ବର୍ତ୍ତମାନ ଅବଶ୍ୟ ସେହି ବିଶାଳ  
ଆମ୍ବୋଦ୍ୟାନ ଲୁପ୍ତ ପ୍ରାୟ । ତଥାପି ଦୁଇ ଚାରୋଟି ପୁରାତନ ଆମ୍ବତରୁ କେବଳ  
ସେହି ଐତିହାସିକ ଆମ୍ବକାନନର ଶେଷ ସାକ୍ଷୀରୂପେ ଏବେ ମଧ୍ୟ ବିରାଜମାନ ।

କାମାରପୁକୁରର ପଶ୍ଚିମ ଦିଗରେ ପ୍ରାୟ ଏକ କୋଶ ଦୂରରେ ସାତବେଡ଼େ,  
ନାରାୟଣପୁର ଓ ଦେରେ ନାମକ ତିନୋଟି ଗ୍ରାମ ପାଖାପାଖି ଅବସ୍ଥିତ । ଏକଦା  
ଏହି ଗ୍ରାମଗୁଡ଼ିକ ଖୁବ୍ ସମୃଦ୍ଧିଶାଳୀ ଥିଲେ । ଆମେ ଯେଉଁ ସମୟର କଥା  
କହୁଛୁ ସେହି ସମୟରେ ରାମାନନ୍ଦ ରାୟ ସାତବେଡ଼େ ନାମକ ଗ୍ରାମରେ ବାସ  
କରୁଥିଲେ । ଏହି ଜମିଦାର ଅବଶ୍ୟ ବିଶେଷ ଧନବନ୍ତ ନ ଥିଲେ । କିନ୍ତୁ ସେ  
ଥିଲେ ଉତ୍କଟଭାବେ ପ୍ରଜାପାତକ । ପ୍ରାୟ ଦେଢ଼ ଶହ ବର୍ଷ ପୂର୍ବେ ମଧ୍ୟବିତ୍ତ  
ଅବସ୍ଥାପନ ଗୋଟିଏ ଧର୍ମନିଷ୍ଠ ବ୍ରାହ୍ମଣ ପରିବାର ଦେରେ ଗ୍ରାମରେ ବାସ  
କରୁଥିଲେ । ଏମାନେ ଥିଲେ ସଦାଚାରୀ, କୁଳାନ ଏବଂ ଭଗବାନ ଶ୍ରୀରାମଚନ୍ଦ୍ରଙ୍କ  
ଉପାସକ । ସେହି ବଂଶରେ ଶ୍ରୀଯୁକ୍ତ ମାଣିକରାମ ଚଙ୍ଗୋପାଧ୍ୟାୟଙ୍କର ତିନି ପୁତ୍ର  
ଓ ଗୋଟିଏ କନ୍ୟା । ସେମାନଙ୍କ ମଧ୍ୟରୁ ଜ୍ୟେଷ୍ଠ କ୍ଷୁଦିରାମ ସମ୍ଭବତଃ ୧୭୭୫  
ଖ୍ରୀଷ୍ଟାବ୍ଦରେ ଜନ୍ମ ଗ୍ରହଣ କରିଥିଲେ । ତା'ପରେ କନ୍ୟାଟିଏ ଜାତ ହୋଇଥିଲା  
ରାମଶୀଳା ଏବଂ ଏହି କନ୍ୟା ତଳକୁ ଦୁଇଟି ପୁତ୍ର ନିଧିରାମ ଓ କାନାଇରାମ ।

ବୟସ ବଢ଼ିବା ସଙ୍ଗେ ସଙ୍ଗେ ବଡ଼ ପୁଅ କ୍ଷୁଦିରାମଙ୍କର ସ୍ଵଭାବରେ  
ସତ୍ୟନିଷ୍ଠା, ସନ୍ତୋଷ, କ୍ଷମା ଏବଂ ତ୍ୟାଗ ପ୍ରଭୃତି ସଦ୍‌ବ୍ରାହ୍ମଣ-ସୁଲଭ  
ସୁଗୁଣଗୁଡ଼ିକ ପ୍ରକାଶ ପାଇବାକୁ ଲାଗିଲା । ସେ ଥିଲେ ଦୀର୍ଘ, ସବଳ, ଗୌରବର୍ଣ୍ଣ  
ଓ ପ୍ରିୟଦର୍ଶନ ବ୍ୟକ୍ତି । ଗୃହ-ଦେବତା ରଘୁବୀରଙ୍କର ପୂଜା ନକରି ସେ ଜଳ  
ଗ୍ରହଣ କରୁ ନ ଥିଲେ । ଏହିଭଳି ନିଷ୍ଠା ଓ ସଦାଚାର ପାଇଁ ଗ୍ରାମବାସୀମାନେ  
ତାଙ୍କୁ ବିଶେଷ ଭକ୍ତି ଓ ସମ୍ମାନ ଦୃଷ୍ଟିରେ ଦେଖୁଥିଲେ । ପିତାଙ୍କର ମୃତ୍ୟୁ ପରେ  
ପରେ ସ୍ଵାଭାବିକ ଭାବେ ସଂସାର ଓ ବିଷୟ-ସମ୍ପତ୍ତିର ତତ୍ତ୍ଵାବଧାନର ଦାୟିତ୍ଵ

କ୍ଷୁଦିରାମଙ୍କ କାନ୍ଧରେ ପଡ଼ିଲା ଏବଂ ସେ ମଧ୍ୟ ଯଥାସାଧ୍ୟ ଧର୍ମପଥରେ ଅବିଚଳିତ ରହି ସଂସାର-ଜଞ୍ଜାଳ ତୁଳାଇବାକୁ ଲାଗିଲେ । ଇତି ପୂର୍ବରୁ ତାଙ୍କର ବିବାହ ମଧ୍ୟ ସମ୍ପନ୍ନ ହୋଇଥିଲା । ମାତ୍ର ଅଳ୍ପକାଳ ମଧ୍ୟରେ ପତ୍ନୀ ତାଙ୍କୁ ଏକୁଟିଆ କରିଦେଇ ଆରପାରିକୁ ଚାଲିଗଲେ । ତେଣୁ ପ୍ରାୟ ପଚିଶି ବର୍ଷ ବୟସରେ କ୍ଷୁଦିରାମଙ୍କୁ ଦ୍ଵିତୀୟ ଥର ପାଇଁ ବିବାହ କରିବାକୁ ପଡ଼ିଲା । ଏହି ଦ୍ଵିତୀୟ ପତ୍ନୀଙ୍କର ନାମ ଶ୍ରୀମତୀ ଚନ୍ଦ୍ରମଣି ଦେବୀ । କିନ୍ତୁ ଘରେ ତାଙ୍କୁ ସମସ୍ତେ ଡାକୁଥିଲେ ‘ଚନ୍ଦ୍ରା’ । ଚନ୍ଦ୍ରାଦେବୀଙ୍କର ବାପଘର ଥିଲା ସରାଟି ମାୟାପୁର ନାମକ ଗ୍ରାମରେ । ସେ ଥିଲେ ରୂପବତୀ, ସରଳା ଏବଂ ଦେବଦୃଢ଼ପରାୟଣା ମହିଳା । ତାଙ୍କ ହୃଦୟର ଅସୀମ ଶ୍ରଦ୍ଧା, ସ୍ନେହ ଓ ପ୍ରୀତି ଦେଇ ସେ ସମସ୍ତଙ୍କୁ ଆପଣାର କରି ପାରିଥିଲେ । ସମ୍ଭବତଃ ୧୭୯୧ ମସିହାରେ ତାଙ୍କର ଜନ୍ମ ଏବଂ ବିବାହ ବେଳକୁ ତାଙ୍କୁ ମାତ୍ର ୧୦ ବର୍ଷ ବୟସ ହୋଇଥିଲା । ୧୮୦୫ ମସିହାରେ ତାଙ୍କର ପୁତ୍ର ରାମକୁମାର ଜନ୍ମ ଗ୍ରହଣ କରନ୍ତି ଏବଂ ଏହାର ପାଞ୍ଚ ବର୍ଷ ପରେ କାତ୍ୟାୟିନୀ ନାମ୍ନୀ କନ୍ୟାଟିଏ ମଧ୍ୟ ଜାତ ହୋଇଥିଲା ।

ଧର୍ମ ପଥରେ ରହି ସଂସାର ଯାତ୍ରା ନିର୍ବାହ କରିବା ଯେ କେତେ କଠିନ କାର୍ଯ୍ୟ, ତାହା ଶ୍ରୀଯୁକ୍ତ କ୍ଷୁଦିରାମଙ୍କ ପକ୍ଷରେ ବୁଝିବାକୁ ବେଶୀ ଡେରି ଲାଗିଲା ନାହିଁ । ଗ୍ରାମର ଜମିଦାର ରାମାନନ୍ଦ ରାୟଙ୍କ ପ୍ରଜାପାତନ ବିଷୟ ଆମେ ଇତିପୂର୍ବରୁ କହିଛୁ । ଦେରେପୁରର ଜଣେ ପ୍ରଜା ପ୍ରତି ଅସନ୍ତୁଷ୍ଟ ହୋଇ ସେ ଦିନେ ତା’ ନାମରେ ଗୋଟିଏ ମିଥ୍ୟା ମକଦ୍ଦମା ଦାଏର କଲେ ଏବଂ ସେହି ମିଥ୍ୟା ମକଦ୍ଦମାରେ କ୍ଷୁଦିରାମଙ୍କୁ ନିଜ ପକ୍ଷରେ ସାକ୍ଷ୍ୟ ଦେବାକୁ ଅନୁରୋଧ କଲେ । ସତ୍ୟନିଷ୍ଠ କ୍ଷୁଦିରାମ କିନ୍ତୁ ଏହି ମିଥ୍ୟା ମକଦ୍ଦମାରେ ସାକ୍ଷୀ ହେବାକୁ ବିନୟର ସହିତ ମନା କରିଦେଲେ । ଜମିଦାର ଏଥିରେ କ୍ଷୁବ୍ଧ ହୋଇ ତାଙ୍କ ବିରୋଧରେ ମଧ୍ୟ ଗୋଟାଏ ମିଥ୍ୟା ମକଦ୍ଦମା ଦାଏର କରିଦେଲେ ଏବଂ ସେହି ମକଦ୍ଦମାରେ ଡିଗ୍ରୀ ପାଇ ତାଙ୍କର ପୈତୃକ ସମ୍ପତ୍ତି ନିଲାମ କରିନେଲେ । ଏହା ପଲରେ ପ୍ରାୟ ଚାଳିଶି ବର୍ଷ ବୟସରେ କ୍ଷୁଦିରାମ ଆର୍ଥିକ ଦିଗରୁ ନିଃସ୍ଵ ହୋଇ ପଡ଼ିଲେ । କିନ୍ତୁ ଏତଦ୍ଵାରା ଯେ ସେ ଧର୍ମପଥରୁ ବିହୁମାତ୍ର ବିଚଳିତ ହେଲେ, ତାହା ନୁହେଁ । ଶ୍ରୀରାମବୀରଙ୍କ ଅନୁଗ୍ରହରୁ ସେ ଅତିରେ ଅକୂଳରେ କୂଳ

ପାଇଗଲେ । କାମାରପୁକୁର ନିବାସୀ ଶ୍ରୀଯୁକ୍ତ ସୁଖଲାଲ ଗୋସ୍ୱାମୀ ତାଙ୍କର ବନ୍ଧୁ । ସେ ମହାଶୟ ଷ୍ଟୁଡିରାମଙ୍କର ଏଭଳି ବିପଦର ଖବର ପାଇ ନିଜ ଘରର ଗୋଟିଏ ଅଂଶରେ କେତେ ବଖରା ଚାଲଘର ତାଙ୍କ ଲାଗି ଛାଡ଼ି ଦେଲେ ଓ ତାଙ୍କୁ ସେଠାରେ ସପରିବାର ଆସି ବାସ କରିବାକୁ ଅନୁରୋଧ କଲେ । ଭଗବାନଙ୍କର ଅନନ୍ତ ଲୀଳା ! କିଏ ବୁଝିପାରିବ ତାଙ୍କର ଉଦ୍ଦେଶ୍ୟ ? ଷ୍ଟୁଡିରାମ ସେହି ଲୀଳାମୟ ଭଗବାନଙ୍କର ଉଦ୍ଦେଶ୍ୟ ସିଦ୍ଧି ହେଉ ବୋଲି ଭାବି ଦଶ ବର୍ଷର ପୁଅ ରାମକୁମାର ଓ ଚାରିବର୍ଷର ଝିଅ କାତ୍ୟାୟିନୀଙ୍କୁ ସଙ୍ଗରେ ଧରି ପୈତୃକ ଭିତାମାଟି ଓ ଗ୍ରାମ ଚିରଦିନ ପାଇଁ ତ୍ୟାଗ କରି କାମାରପୁକୁର ଗ୍ରାମକୁ ଆସିଲେ ଏବଂ କୃତଜ୍ଞତାପୂର୍ଣ୍ଣ ହୃଦୟରେ ସେହି ଦିନଠାରୁ ବନ୍ଧୁଦତ୍ତ କେତେ ବଖରା ଘରେ ଆଶ୍ରୟ ଗ୍ରହଣ କଲେ । ସେହି ଉଦାରହୃଦୟ ବନ୍ଧୁ ତାଙ୍କୁ ସାମାନ୍ୟ କେତେ ଗୁଣ୍ଠ (ଏକ ବିଘାରୁ କିଛି ବେଶୀ) ଚାଷ ଜମି ମଧ୍ୟ ଦେଇଥିଲେ । ସେହି ଜମିକୁ ‘ଲକ୍ଷ୍ମୀଜଳା’ କୁହାଯାଉଥିଲା । ସେହି ଜମିରେ ଏତେ ସୁନ୍ଦର ଭାବେ ଧାନ ଫଳିଲା ଯେ ଶ୍ରୀରଘୁବୀରଙ୍କ ଅନୁଗ୍ରହରୁ ସେତିକିରୁ ତାଙ୍କ କ୍ଷୁଦ୍ର ସଂସାରର ଖାଦ୍ୟାଭାବ ବର୍ଷକ ପାଇଁ ନିବାରିତ ହୋଇଗଲା । ତା’ ଛଡ଼ା ସେଥିରୁ କିଛି ଶସ୍ୟ ମଧ୍ୟ ବଳକା ରହିପାରୁଥିଲା, ଯାହାଦ୍ୱାରା ସେଥିରୁ ସେ ଅତିଥି ଅଭ୍ୟାଗତଙ୍କ ସେବା ମଧ୍ୟ ସୁଚ୍ଛନ୍ଦରେ ଚଳାଇ ପାରୁଥିଲେ ।

ପୁତ୍ର ରାମକୁମାର ଓ କନ୍ୟା କାତ୍ୟାୟିନୀଙ୍କୁ ସଙ୍ଗରେ ଧରି ପ୍ରାୟ ଚାଳିଶ ବର୍ଷ ବୟସ୍କ ଷ୍ଟୁଡିରାମ ଯେଉଁ ଦିନ ସସ୍ତ୍ରୀକ କାମାରପୁକୁର ଆସି ସେହି ଦାନ କୁଡ଼ିଆଟିରେ ଆଶ୍ରୟ ଗ୍ରହଣ କଲେ, ସେମାନଙ୍କର ସେଦିନର ମନୋଭାବ ବର୍ଣ୍ଣନା କରିହେବ ନାହିଁ । ଇର୍ଷାଦ୍ୱେଷପୂର୍ଣ୍ଣ ଏହି ସଂସାର ସେହି ଦିନ ସେମାନଙ୍କ ନିକଟରେ ଅକ୍ଷତମସାବୃତ ବିକଟ ଶ୍ଳାଗାନତୁଲ୍ୟ ବୋଧ ହୋଇଥିଲା । ଦୁଃଖଦୁର୍ଦ୍ଦିନରେ ପଡ଼ିଲେ ଯାଇ ମନୁଷ୍ୟ ଏହି ସଂସାରର ଅସାରତା ଓ ଅନିତ୍ୟତା ସମ୍ୟକ୍ ଉପଲବ୍ଧ କରେ । ଅତଏବ ଶ୍ରୀଯୁକ୍ତ ଷ୍ଟୁଡିରାମଙ୍କ ପ୍ରାଣରେ ଯେ ଏ ପରିସ୍ଥିତିରେ ବୈରାଗ୍ୟ ଜାତ ହେବ ଏଥିରେ ଆଉ ବିଚିତ୍ରତା ବା କ’ଣ ଅଛି ? ବର୍ତ୍ତମାନଠାରୁ ସେ ଶ୍ରୀରଘୁବୀରଙ୍କ ହସ୍ତରେ ପୂର୍ଣ୍ଣଭାବେ ଆତ୍ମସମର୍ପଣପୂର୍ବକ ସଂସାରର ପୁନରାୟ ଉନ୍ନତି ସାଧନରେ ଉଦାସୀନ ହୋଇ ଶ୍ରୀଭଗବାନଙ୍କ ସେବାପୂଜାରେ ହିଁ ଦିନ

କାଟିବାକୁ ଲାଗିଲେ । ଏହି ସମୟରେ ଦିନେ ଏପରି ଏକ ଘଟଣା ଘଟିଲା, ଯାହା ଫଳରେ କି କ୍ଷୁଦିରାମଙ୍କ ଧର୍ମବିଶ୍ୱାସ ଅଧିକତର ଗଭୀର ହୋଇ ଉଠିଲା । କାର୍ଯ୍ୟବଶତଃ ଦିନେ ସେ ଅନ୍ୟ ଗୋଟିଏ ଗ୍ରାମକୁ ଯାଇଥିଲେ । ସେଠାରୁ ଫେରିଲାବେଳେ ବାଟରେ କ୍ଲାନ୍ତ ହୋଇ ସେ ଗୋଟିଏ ବୃକ୍ଷ ତଳେ ବିଶ୍ରାମ ନେଲେ । ସେଠାରେ ତାଙ୍କୁ ସଙ୍ଗେ ସଙ୍ଗେ ନିଦ ମଧ୍ୟ ହୋଇଗଲା । ସେହି ନିଦ୍ରାବେଶରେ ସେ ସ୍ୱପ୍ନ ଦେଖିଲେ—ତାଙ୍କର ଅଭୀଷ୍ଟ ଦେବ ନବଦୁର୍ବାଦଳ ଶ୍ୟାମତନ୍ତୁ ଭଗବାନ ଶ୍ରୀରାମତନ୍ତ୍ର ଗୋଟିଏ ଦିବ୍ୟ ବାଳକରୂପରେ ତାଙ୍କ ସମ୍ମୁଖରେ ଉପସ୍ଥିତ ହୋଇଛନ୍ତି ଏବଂ କହୁଛନ୍ତି, “ହେଇ ସେହି ସ୍ଥାନରେ ମୁଁ ଅନେକ ଦିନ ହେଲା ଅଯତ୍ନ-ଅନାହାରରେ ପଡ଼ିଛି । ମୋତେ ତୋର ଘରକୁ ନେଇ ଚାଲ । ତୋର ସେବା ଗ୍ରହଣ କରିବା ଲାଗି ମୋର ଅତ୍ୟନ୍ତ ଅଭିଳାଷ ହୋଇଛି ।” କ୍ଷୁଦିରାମଙ୍କ ନିଦ ଭାଙ୍ଗିଲା । ସେହି କମ୍ପିତ ହୃଦୟରେ ଯେଉଁ ସ୍ଥାନଟିର ନିର୍ଦ୍ଦେଶ ସ୍ୱପ୍ନରେ ପାଇଥିଲେ, ସେ ସ୍ଥାନକୁ ଯାଇ ଦେଖିଲେ ଯେ ଗୋଟିଏ ସୁନ୍ଦର ଶାଳଗ୍ରାମ ଶିଳା ରହିଛି ଓ ତା’ ଉପରେ ଗୋଟିଏ ନାଗସାପ ଫଣା ଟେକି ରହିଛି । ତାଙ୍କୁ ଦେଖିବା ମାତ୍ରେ ସାପଟି ପଲାଇଗଲା । ଆନନ୍ଦ-ବିହ୍ୱଳ ଗର୍ବଗର୍ବ କଣ୍ଠରେ କ୍ଷୁଦିରାମ ଚିତ୍କାର କରି ଉଠିଲେ, “ଜୟ ରଘୁବୀର, ଜୟ ରଘୁବୀର !” ବାରମ୍ବାର ନମସ୍କାରପୂର୍ବକ ଶିଳାଟିକୁ ତଳୁ ଉଠାଇ ସେ ବାରମ୍ବାର ମସ୍ତକରେ ଲଗାଇ ସାଙ୍ଗରେ ନିଜ ଘରକୁ ନେଇଗଲେ । ମନ ତାଙ୍କର ଆନନ୍ଦ ଓ ବିସ୍ମୟରେ ଅଧୀର ହୋଇ ଉଠୁଥାଏ । ଘରେ ପହଞ୍ଚି ସେ ଶାସ୍ତ୍ରବିଧି ଅନୁସାରେ ଶିଳାଟିକୁ ସଂସ୍କାର କଲେ ଏବଂ ଗୃହଦେବତାରୂପେ ପ୍ରତିଷ୍ଠା କରି ନିତ୍ୟପୂଜା କରିବାକୁ ଲାଗିଲେ ।

ଦିନ ପରେ ଦିନ, ମାସ ପରେ ମାସ ଏହିପରି ଭାବେ ଦୁଇତିନି ବର୍ଷ ଅତିବାହିତ ହୋଇଗଲା । ଏହି ଦୁଇତିନିବର୍ଷର କଠୋର ଶିକ୍ଷା ପ୍ରଭାବରେ କ୍ଷୁଦିରାମଙ୍କ ହୃଦୟରେ ଯେଉଁ ଶାନ୍ତି, ସତ୍ୟତା ଓ ଈଶ୍ୱର-ନିର୍ଭରତା ନିରନ୍ତର ପ୍ରବାହିତ ହେଲା, ତାହା ଖୁବ କମ୍ ଲୋକଙ୍କ ଭାଗ୍ୟରେ ଘଟିଥାଏ । ତାଙ୍କର ମନ ସ୍ୱାଭାବିକଭାବେ ଅତ୍ୟନ୍ତ ଶାନ୍ତ ହୋଇଗଲା । ପ୍ରତିଦିନ ସେ ତାଲାଟିଏ ଧରି ଠାକୁରଙ୍କ ଲାଗି ଦୁଇ ତୋଳିବାକୁ ଯାଆନ୍ତି । ସେତେବେଳେ ତାଙ୍କର ବୋଧହୁଏ, ସତେକି ତାଙ୍କର ଆରାଧ୍ୟା ଶୀତଳା ଦେବୀ ନାଲି ଶାଢ଼ୀଟିଏ ପିନ୍ଧି ନାନାଦି



ଅଳଙ୍କାରଭୂଷିତା ଆଠବର୍ଷର କନ୍ୟାଟିଏ ଭଳି ହସି ହସି ତାଙ୍କ ସାଙ୍ଗରେ ଚାଲୁଛନ୍ତି ଏବଂ କୌଣସି ଗଛରୁ ଫୁଲ ତୋଳିବାବେଳେ ସେ ଗଛଟିର ଶାଖା ନୁଆଁଇ ଧରି ଫୁଲ ତୋଳିବାରେ ସହାୟତା କରୁଛନ୍ତି । ଏହିସବୁ ଦିବ୍ୟ ଦର୍ଶନରେ ତାଙ୍କର ଅନ୍ତର ବର୍ତ୍ତମାନ ସର୍ବଦା ଭଲ୍ଲାସରେ ପୂର୍ଣ୍ଣ ହୋଇରହିଲା ଏବଂ ତାଙ୍କର ମୁଖମଣ୍ଡଳରେ ସୌମ୍ୟଭାବ ପ୍ରକଟିତ ହେଲା । ତାଙ୍କର ସେହି ସୌମ୍ୟ ପବିତ୍ର ମୁଖମଣ୍ଡଳ ଦର୍ଶନ କରି ଗ୍ରାମବାସୀଗଣ କ୍ରମେ ତାଙ୍କୁ ଜଣେ ରକ୍ଷିତଦୃଶ୍ୟ ମନେକରି ଭକ୍ତିଶ୍ରଦ୍ଧା ପ୍ରଦର୍ଶନ କରିବାକୁ ଲାଗିଲେ । ଏଣେ ତଦୀୟ ଧର୍ମପତ୍ନୀ ଶ୍ରୀମତୀ ଚନ୍ଦ୍ରାଦେବୀ ମଧ୍ୟ ହୋଇ ଉଠିଥିଲେ ସ୍ନେହ ଓ ସରଳତାର ଏକ ସାର୍ବଜନୀନ ମାତୃମୂର୍ତ୍ତି । ତାଙ୍କର ସ୍ବାଭାବିକ ଦୟା ଓ ପ୍ରେମପ୍ରୀତିରେ ସେ ଗ୍ରାମବାସୀଙ୍କ ହୃଦୟକୁ ବାସ୍ତବ୍ୟରସରେ ନିମଜ୍ଜିତ କରି ରଖୁଥିଲେ ।

ଆନ୍ଦେମାନେ ଏହା ପୂର୍ବରୁ କ୍ଷୁଦିରାମଙ୍କର ଭଉଣୀ ରାମଶୀଳା ଓ ଦୁଇଟି ସାନଭାଇ ନିଧୁରାମ ଓ କାନାଇରାମ ବା ରାମକାନାଇଙ୍କ କଥା ଉଲ୍ଲେଖ କରିଛୁ । ଦେରେପୁରରେ ଅବସ୍ଥାନ କାଳରେ ସେମାନେ ସମସ୍ତେ ବିବାହ କରି ସଂସାରରେ ପ୍ରବେଶ କରିଥିଲେ । କାମାରପୁକୁରର ପ୍ରାୟ ଛଅକୋଶ ପଶ୍ଚିମରେ ଛିଲିମପୁର ଗ୍ରାମ । ସେହି ଗ୍ରାମର ଭାଗବତ ବନ୍ଦୋପାଧ୍ୟାୟଙ୍କ ସହିତ ରାମଶୀଳାଙ୍କର ବିବାହ ହୋଇଥିଲା ଏବଂ ତାଙ୍କର ରାମଚାନ୍ଦ ନାମରେ ପୁଅଟିଏ ଓ ହେମାଙ୍ଗିନୀ ବୋଲି କନ୍ୟାଟିଏ ଜାତ ହୋଇଥିଲେ । କ୍ଷୁଦିରାମ ହେମାଙ୍ଗିନୀଙ୍କୁ ନିଜର କନ୍ୟାଭଳି ସ୍ନେହ କରୁଥିଲେ । ବିବାହ-କାଳ ଉପସ୍ଥିତ ହେବାରୁ କାମାରପୁକୁରର ପ୍ରାୟ ଅଢ଼େଇକୋଶ ଉତ୍ତର ପଶ୍ଚିମରେ ସିହଡ଼ ଗ୍ରାମର କୃଷ୍ଣଚନ୍ଦ୍ର ମୁଖୋପାଧ୍ୟାୟଙ୍କୁ ସ୍ବୟଂ ସଂପ୍ରଦାନ କରିଥିଲେ । ଏହି ହେମାଙ୍ଗିନୀଙ୍କଠାରୁ ଯଥାକ୍ରମେ ଚାରୋଟି ପୁତ୍ର ଜାତ ହୋଇଥିଲେ—ରାଘବ, ରାମଚନ୍ଦନ, ହୃଦୟରାମ ଓ ରାଜାରାମ । କ୍ଷୁଦିରାମଙ୍କ ଅନ୍ୟତମ ଭାଇ ନିଧୁରାମଙ୍କର କୌଣସି ସନ୍ତାନସନ୍ତତି ଥିଲେ କି ନାହିଁ—ତାହା ଆମମାନଙ୍କୁ ଜଣା ନାହିଁ; କିନ୍ତୁ ସର୍ବକନିଷ୍ଠ କାନାଇରାମଙ୍କର ରାମଚାରକ ଓରଫ୍ ହଳଧାରୀ ଓ କାଳିଦାସ ନାମରେ ଦୁଇପୁତ୍ର ଜାତ ହୋଇଥିଲେ ।

ଭଉଣୀ ରାମଶୀଳାଙ୍କ ପୁଅ ରାମଚନ୍ଦ୍ର ବନ୍ଦୋପାଧ୍ୟାୟ ମେଦିନୀପୁରରେ ମୁକ୍ତାରି କରି ବେଶ୍ ଦୁଇପଇସା ଉପାର୍ଜନ କରୁଥିଲେ ଏବଂ କ୍ଷୁଦିରାମ, ନିଧୁରାମ ଓ କାନାଇରାମଙ୍କୁ ମାସିକ କିଛି ଅର୍ଥ ସାହାଯ୍ୟ ମଧ୍ୟ କରୁଥିଲେ । କ୍ଷୁଦିରାମ ମଝିରେ ମଝିରେ ଭଣଜାକୁ ଦେଖିବା ପାଇଁ ମେଦିନୀପୁର ଯାଉଥିଲେ । ଥରେ ସେ ମେଦିନୀପୁର ଯିବା ପଥରେ ପ୍ରାୟ ଦଶଘଣ୍ଟା ପର୍ଯ୍ୟନ୍ତ ଅବିଶ୍ରାନ୍ତ ଚାଲିଚାଲି ଗୋଟିଏ ଗ୍ରାମରେ ପହଞ୍ଚିଲେ ଏବଂ ସେଠାରେ ଦେଖିଲେ ବହୁତ ବେଲଗଛ ନୂଆ ସବୁଜ ପତ୍ରରାଜିରେ ପରିପୂର୍ଣ୍ଣ । ସେହି ଦୃଶ୍ୟ ଦେଖି ସେ ମେଦିନୀପୁର ଯିବା କଥା ଭୁଲିଗଲେ । ସେହି ଗ୍ରାମରୁ ଗୋଟିଏ ନୂଆ ଟୋକେଇ ଓ ଗାମୁଛା କିଣି ସେ ଗଛରୁ କଅଁଳିଆ ବେଲପତ୍ରଗୁଡ଼ିଏ ତୋଳି ଟୋକେଇଟି ପୂର୍ଣ୍ଣ କଲେ ଓ ଓଦା ଗାମୁଛାଟି ତା' ଉପରେ ଘୋଡ଼ାଇ ଅପରାହ୍ଣ ପ୍ରାୟ ତିନିଟାବେଳେ କାମାରପୁକୁରରେ ଆସି ପହଞ୍ଚିଲେ । ଘରେ ପହଞ୍ଚି କ୍ଷୁଦିରାମ ସ୍ନାନ ସମାପନପୂର୍ବକ ଏହି ବେଲପତ୍ରତଳ ନେଇ ମହାନନ୍ଦରେ ମହାଦେବ ଓ ଶୀତଳାଦେବୀଙ୍କର ବହୁ ସମୟ ପର୍ଯ୍ୟନ୍ତ ପୂଜା କଲେ । ପରଦିନ ସକାଳେ ପୂନର୍ବାର ମେଦିନୀପୁର ଯାତ୍ରା କଲେ ।

କ୍ରମେ କାମାରପୁକୁରରେ କ୍ଷୁଦିରାମଙ୍କର ଛଅବର୍ଷ ଅତିବାହିତ ହେବାକୁ ଲାଗିଲା । ସେତେବେଳକୁ ତାଙ୍କ ପୁଅ ରାମକୁମାରଙ୍କୁ ଷୋଳ ବର୍ଷ ଏବଂ କନ୍ୟା କାତ୍ୟାୟିନୀଙ୍କୁ ଏଗାର ବର୍ଷ । କନ୍ୟାଟି ବିବାହଯୋଗ୍ୟା ହେବାର ଦେଖି ସେ ବର୍ତ୍ତମାନ ପାତ୍ର ଅନୁସନ୍ଧାନରେ ରହିଲେ ଏବଂ ଯଥାସମୟରେ ସେ କାମାରପୁକୁରର ଉତ୍ତରପର୍ଶିମରେ ଏକ କୋଶ ଦୂରରେ ଅବସ୍ଥିତ ଆନୁଡ଼ ଗ୍ରାମର କେନାରାମ ବନ୍ଦୋପାଧ୍ୟାୟଙ୍କ ସହିତ କନ୍ୟାକୁ ବିବାହ ଦେଇ କେନାରାମଙ୍କର ଭଉଣୀ ସହିତ ନିଜ ପୁତ୍ର ରାମକୁମାରଙ୍କର ଉଦ୍‌ବାହ କାର୍ଯ୍ୟ ସମ୍ପନ୍ନ କଲେ । ରାମକୁମାର ସେତେବେଳେ ନିକଟବର୍ତ୍ତୀ ଗ୍ରାମର ଚଉପାଡ଼ୀରେ ସଂସ୍କୃତ ବ୍ୟାକରଣ ଓ ସାହିତ୍ୟ ପାଠ ସମାପ୍ତ କରି ସ୍ମୃତିଶାସ୍ତ୍ର ଅଧ୍ୟୟନ କରୁଥିଲେ । କ୍ରମେ ଆଉ ତିନି ଚାରି ବର୍ଷ ମଧ୍ୟ ଅତିକ୍ରାନ୍ତ ହୋଇଗଲା ଏବଂ ଏହି ସମୟ ମଧ୍ୟରେ ରାମକୁମାର ସ୍ମୃତିଶାସ୍ତ୍ର ଅଧ୍ୟୟନ ସମାପ୍ତ କରି ସଂସାରର ଆର୍ଥିକ

ଉତ୍ତରକଳେ ଯଥାସାଧ୍ୟ ସାହାଯ୍ୟ କରିବାରେ ପ୍ରବୃତ୍ତ ହେଲେ । ଏହାର କିଛିକାଳ ପରେ ୧୮୨୪ ଖ୍ରୀଷ୍ଟାବ୍ଦରେ ଶ୍ରୀଯୁକ୍ତ କ୍ଷୁଦିରାମ ସେତୁବନ୍ଧ ରାମେଶ୍ୱର ଦର୍ଶନ ଉଦ୍ଦେଶ୍ୟରେ ପଦବ୍ରଜରେ ଗମନ କଲେ । ସେହି ପଦଯାତ୍ରାରେ ଦାକ୍ଷିଣାତ୍ୟର ତୀର୍ଥସକଳ ମଧ୍ୟ ପର୍ଯ୍ୟଟନ କଲେ । ତୀର୍ଥପର୍ଯ୍ୟଟନ ଶେଷ କରି ପ୍ରାୟ ବର୍ଷକପରେ ସେ କାମାରପୁକୁରକୁ ଫେରି ଆସିଲେ । ସେହି ସେତୁବନ୍ଧଠାରୁ ସେ ସାଙ୍ଗରେ ଗୋଟିଏ ବାଣିଜୀ ମଧ୍ୟ ଆଣିଥିଲେ । ଘରେ ତାଙ୍କୁ ପ୍ରତିଷ୍ଠା କରି ସେ ପ୍ରତିଦିନ ପୂଜା କଲେ । ଏହି ସମୟରେ ବହୁକାଳ ପରେ ଶ୍ରୀମତୀ ଚନ୍ଦ୍ରାଦେବୀ ପୁନର୍ବାର ଅନ୍ତଃସତ୍ତ୍ୱା ହୋଇ ୧୮୨୬ ଖ୍ରୀଷ୍ଟାବ୍ଦରେ ଗୋଟିଏ ପୁତ୍ର ପ୍ରସବ କଲେ । ରାମେଶ୍ୱର ତୀର୍ଥରୁ ପ୍ରତ୍ୟାବର୍ତ୍ତନ କରି ଏହି ପୁତ୍ରଟି ଲାଭ କରିଛନ୍ତି ବୋଲି କ୍ଷୁଦିରାମ ପୁଅଟିର ନାମ ରଖିଲେ ରାମେଶ୍ୱର ।

ଏହି ଘଟଣା ପରେ ପୁଣି ଆଠବର୍ଷ ବିତିଗଲା । କାମାରପୁକୁରର ଏହି ଦରିଦ୍ର ସଂସାରର ଜୀବନପ୍ରବାହରେ ଇତି ମଧ୍ୟରେ ଆଉକିଛି ଉଲ୍ଲେଖଯୋଗ୍ୟ ଘଟଣା ଘଟି ନାହିଁ । ଏହାରି ଭିତରେ ରାମକୁମାର ସ୍ମୃତିଶାସ୍ତ୍ରର ବିଧାନ ଦେଇ ଏବଂ ଶାନ୍ତି-ସ୍ୱସ୍ଥ୍ୟାୟନାଦି କର୍ମ କରି ବର୍ତ୍ତମାନ କିଛି ଉପାର୍ଜନ କଲେଣି; ସୁତରାଂ ବର୍ତ୍ତମାନ ସଂସାରରେ ଆଉ ପୂର୍ବଭଳି କିଛି କଷ୍ଟ ନାହିଁ । ଶୁଣାଯାଏ, ଶାନ୍ତି-ସ୍ୱସ୍ଥ୍ୟାୟନାଦି ବିଷୟରେ ରାମକୁମାର ଦୈବୀଶକ୍ତି ଲାଭ କରିଥିଲେ ଏବଂ ଭବିଷ୍ୟତ୍-ବନ୍ଧା ହିସାବରେ ମଧ୍ୟ ଏ ଅଞ୍ଚଳରେ ତାଙ୍କର କିଛି ଖ୍ୟାତି ହୋଇଥିଲା ।

୧୮୩୫ ମସିହାରେ କ୍ଷୁଦିରାମଙ୍କ ଅନ୍ତରରେ ତୀର୍ଥଦର୍ଶନର ପ୍ରବଳ ଇଚ୍ଛା ପୁନଃ ଜାଗ୍ରତ ହେଲା । ତାଙ୍କୁ ସେତେବେଳେ ଷାଠିଏ ବର୍ଷ ବୟସ । ତଥାପି ସେ ପଦବ୍ରଜରେ ଗନ୍ଧାଧାମ ଯିବାକୁ ସଂକଳ୍ପ କଲେ । ସେହି ବର୍ଷର ପ୍ରଥମଭାଗରେ ତୀର୍ଥଦର୍ଶନରେ ବହିର୍ଗତ ହୋଇ ପ୍ରଥମେ ବାରାଣସୀ ଓ ତା'ପରେ ଗନ୍ଧାଧାମ ଦର୍ଶନ କଲେ । କାଶୀଧାମରେ ବିଶ୍ୱନାଥଙ୍କୁ ଦର୍ଶନ କରିସାରି ଯେତେବେଳେ ସେ ଗନ୍ଧାଧାମରେ ପହଞ୍ଚିଲେ ସେତେବେଳେ ଚୈତ୍ରମାସ । ପ୍ରାୟ ମାସେକାଳ ସେଠାରେ ଅବସ୍ଥାନ କରି ସେ ଯଥାବିଧି କ୍ଷେତ୍ରକାର୍ଯ୍ୟ ସମସ୍ତ ଅନୁଷ୍ଠାନ କରିସାରି ପରିଶେଷରେ ଗଦାଧରଙ୍କ ଶ୍ରୀପାଦପଦ୍ମରେ ପିଣ୍ଡ ପ୍ରଦାନ କଲେ । ପିତୃରଣ

ଯଥାସାଧ୍ୟ ପରିଶୋଧ କରି ସେ ଆଜି ନିଶ୍ଚିତ ହେଲେ । କ୍ରମେ ରାତି ହେଲା । ଶୁଦିରାମ ପ୍ରାର୍ଥନା ସମାପନାନ୍ତେ ଶଯ୍ୟା ଗ୍ରହଣ କଲେ । ପରେ ସ୍ୱପ୍ନ ଦେଖିଲେ ସତେକି ସେ ପୁନର୍ବାର ଶ୍ରୀମନ୍ଦିରରେ ଗଦାଧରଙ୍କ ଶ୍ରୀପାଦପଦ୍ମ ସମ୍ମୁଖରେ ପିତୃପୁରୁଷମାନଙ୍କ ଉଦ୍ଦେଶ୍ୟରେ ପିଣ୍ଡ ପ୍ରଦାନ କରୁଛନ୍ତି ଏବଂ ପିତୃପୁରୁଷମାନେ ଜ୍ୟୋତିର୍ମୟ ଶରୀରରେ ସେହି ପିଣ୍ଡ ଆନନ୍ଦରେ ଗ୍ରହଣ କରି ତାଙ୍କୁ ଆଶୀର୍ବାଦ କରୁଛନ୍ତି । ବହୁକାଳ ପରେ ସେମାନଙ୍କୁ ଦର୍ଶନ କରି ଭକ୍ତିଗଦ୍‌ଗଦ୍ ଚିତ୍ତରେ ରୋଦନ କରି କରି ସେ ସେମାନଙ୍କର ପାଦସ୍ପର୍ଶ କରି ପ୍ରଣାମ କରିବାକୁ ଲାଗିଲେ । ଠିକ୍ ଏହି ସ୍ୱପ୍ନ ପରେ ପରେ ସେ ପୁଣି ଦେଖିଲେ ଯେ ଅଦୃଷ୍ଟପୂର୍ବ ଦିବ୍ୟ ଜ୍ୟୋତିରେ ମନ୍ଦିର ପୂର୍ଣ୍ଣ ହୋଇଛି ଏବଂ ପିତୃପୁରୁଷଗଣ ଅତ୍ୟନ୍ତ ସଂକ୍ରମରେ ସଂଯତଭାବେ ଦୁଇପାର୍ଶ୍ୱରେ କର ଯୋଡ଼ି ଦଣ୍ଡାୟମାନପୂର୍ବକ ମନ୍ଦିର ମଧ୍ୟରେ ବିଚିତ୍ର ସିଂହାସନରେ ସୁଖାସୀନ ଏକ ଅଭୂତ ପୁରୁଷଙ୍କର ଉପାସନା କରୁଛନ୍ତି । ସେ ପୁଣି ଦେଖିବାକୁ ପାଇଲେ ଯେ ନବଦୁର୍ବାଦଳଶ୍ୟାମ ଜ୍ୟୋତିର୍ମଣ୍ଡିତତନ୍ତୁ ଏହି ପୁରୁଷ ସ୍ମିରଧ୍ରୁବର ଦୃଷ୍ଟିରେ ତାଙ୍କ ଆଡ଼କୁ ଚାହିଁ ହାସ୍ୟମୁଖରେ ତାଙ୍କୁ ନିକଟକୁ ଆସିବା ଲାଗି ଇଚ୍ଛିତ କରୁଛନ୍ତି । ଏହା ଦେଖି ଶୁଦିରାମ ଯନ୍ତ୍ର-ପରିଚାଳିତବଦ୍ ସେହି ଜ୍ୟୋତିର୍ମୟ ମୂର୍ତ୍ତି ସମ୍ମୁଖକୁ ଆଗେଇଗଲେ ଏବଂ ଭକ୍ତିବିହ୍ୱଳ ଚିତ୍ତରେ ସାଷ୍ଟାଙ୍ଗପ୍ରଣାମପୂର୍ବକ ହୃଦୟାବେଗରେ କେତେପ୍ରକାର ସ୍ତୁତି ଆଉ ବନ୍ଦନା କରିବାକୁ ଲାଗିଲେ । ତାଙ୍କର ଛବ ଓ ପ୍ରାର୍ଥନାରେ ସେହି ଦିବ୍ୟପୁରୁଷ ପରିତୁଷ୍ଟ ହୋଇ ବୀଣାନିସ୍ୟନ୍ଦି ମଧୁରସ୍ୱରରେ ତାଙ୍କୁ କହିବାକୁ ଲାଗିଲେ, “ଶୁଦିରାମ ! ତୁମର ଭକ୍ତିରେ ମୁଁ ପରମପ୍ରସନ୍ନ ହୋଇଅଛି । ଏବେ ମୁଁ ପୁତ୍ରରୂପେ ତୁମ ଗୃହରେ ଅବତୀର୍ଣ୍ଣ ହୋଇ ତୁମର ସେବା ଗ୍ରହଣ କରିବି ।” ସ୍ୱପ୍ନର ମଧ୍ୟ ଅତୀତ ଏହି କଥା ଶୁଣିବାମାତ୍ରେ ସେ ଆନନ୍ଦରେ ବିହ୍ୱଳପ୍ରାୟ ହୋଇଗଲେ । କିନ୍ତୁ ଠିକ୍ ପରମୁହୂର୍ତ୍ତରେ ତାଙ୍କର ମନେହେଲା, ମୁଁ ତ ଅତ୍ୟନ୍ତ ଦରିଦ୍ର ଅକ୍ଷିପ୍ତ, ପ୍ରଭୁ ମୋର ପୁତ୍ର ହୋଇ ଜନ୍ମିଲେ ତାଙ୍କୁ କେଉଁଠାରେ ରଖିବି ? କ’ଣ ବା ଖାଇବାକୁ ଦେବି ? ଏହି କଥା ଭାବି ଗଭୀର ବିଷାଦରେ ବିଦୀର୍ଣ୍ଣହୃଦୟ ଶୁଦିରାମ ରୋଦନ କରିବାକୁ ଲାଗିଲେ ଏବଂ ଅଶ୍ରୁସିକ୍ତ କଣ୍ଠରେ କହିବାକୁ ଲାଗିଲେ—

“ନା, ନା ପ୍ରଭୁ ! ମୋର ଏଭଳି ସୌଭାଗ୍ୟର ପ୍ରୟୋଜନ ନାହିଁ । କୃପା କରି

ଆପଣ ଯେ ମୋତେ ଦର୍ଶନ ଦାନରେ କୃତାର୍ଥ କଲେ ଏବଂ ଏହି ଅମୀୟ ବାଣୀ ଶୁଣାଇଲେ, ଏହା ହିଁ ମୋ ପକ୍ଷରେ ଯଥେଷ୍ଟ । ସତକୁ ସତ ଆପଣ ମୋର ପୁତ୍ର ହୋଇ ଜନ୍ମିଲେ ମୋ ଭଳି ଦରିଦ୍ର ଆପଣଙ୍କର କ'ଣ ସେବା କରିପାରିବ ?” କିନ୍ତୁ ସେହି ଅଲୌକିକ ପୁରୁଷ କ୍ଷୁଦିରାମଙ୍କ ତୃଷ୍ଣାରୁ ଏହି କରୁଣ ବଚନ ଶୁଣି ଆହୁରି ପ୍ରସନ୍ନ ହୋଇଗଲେ ଏବଂ କହିଲେ, “ଭୟ ନାହିଁ କ୍ଷୁଦିରାମ ! ତୁମେ ଯାହା ପ୍ରଦାନ କରିବ, ତାହା ହିଁ ମୁଁ ତୃପ୍ତିର ସହିତ ଗ୍ରହଣ କରିବି । ମୋର ଅଭିଳାଷ ପୂରଣ କରିବା ଦିଗରେ ଆପଣ କର ନାହିଁ ।”

ବିସ୍ମିତ ସ୍ତବ୍ଧ ପୂଲକିତ କ୍ଷୁଦିରାମ ସହସା ନିଦ୍ରାରୁ ଜାଗି ଉଠିଲେ । ସେତେବେଳକୁ ତାଙ୍କର ସର୍ବାଙ୍ଗ ସ୍ୱେଦାନ୍ତ ହୋଇଉଠିଛି ଏବଂ ଏକ ଅନିର୍ବଚନୀୟ ଉଲ୍ଲାସରେ ତାଙ୍କ ଦେହ ଅରଥର ହୋଇ କମ୍ପୁଛି । ତାଙ୍କର ବୋଧ ହେଲା, ସତେକି ଏବେ ମଧ୍ୟ ସେହି ଦିବ୍ୟାଲୋକରେ ଏବଂ ସ୍ୱର୍ଗୀୟ ସୌରଭରେ ମଦିରକକ୍ଷ ପରିପୂର୍ଣ୍ଣ । ଧୀରେ ଧୀରେ ତାଙ୍କର ସ୍ମୃତିଜଗତର ଚେତନା ଫେରି ଆସିଲା । ସେ ଭାବିଲେ—ଏହି ଦିବ୍ୟସ୍ୱପ୍ନ କଦାପି ବୃଥା ହେବ ନାହିଁ । ନିଶ୍ଚୟ କୌଣସି ମହାପୁରୁଷ ତାଙ୍କ ଗୃହରେ ଶୀଘ୍ର ଜନ୍ମପରିଗ୍ରହ କରିବେ । ଏହାପରେ କ୍ଷୁଦିରାମ ଭାବିଲେ ଯେ ଏହି ଅତ୍ୟୁତ ସ୍ୱପ୍ନର ସଫଳତା ପରୀକ୍ଷା ନ କରି ତା’ ପୂର୍ବରୁ କାହା ନିକଟରେ ଏ ସ୍ୱପ୍ନକଥା ପ୍ରକାଶ କରିବେ ନାହିଁ । ମନେ ମନେ ଏହା ସଂକଳ୍ପ କରି କେତେ ଦିନପରେ ସେ ଗୟାଧାମରୁ ବିଦାୟ ନେଲେ ଏବଂ ବୈଶାଖ ମାସ ବେଳକୁ କାମାରପୁକୁରକୁ ଫେରି ଆସିଲେ ।



## ଦ୍ଵିତୀୟ ଅଧ୍ୟାୟ

### ଜନ୍ମ ଓ ବାଲ୍ୟକାଳ

ଗନ୍ଧାଧାମରୁ ଫେରି କ୍ଷୁଦିରାମ ଲକ୍ଷ୍ୟ କଲେ ପତ୍ନୀ ଚନ୍ଦ୍ରାଦେବୀଙ୍କ ସ୍ଵଭାବରେ ଅତ୍ୟୁତ ପରିବର୍ତ୍ତନ ଘଟିଛି । ସେ ଦେଖିଲେ—ତାଙ୍କର ମାନବୀ ପ୍ରକୃତି ଭିତରେ ସତେକି ଦେବୀତ୍ଵ ପ୍ରକଟିତ ହୋଇଉଠିଛି । କେଉଁଠାରୁ ଏକ ସାର୍ବଜନୀନ ପ୍ରେମଭାବ ଆସି ତାଙ୍କର ହୃଦୟ ଅଧିକାର କରିବସିଛି, ଆଉ ଏହି ସଂସାରର ବାସନାମୟ କୋଳାହଳଠାରୁ ସତେକି ତାଙ୍କର ମନ ଦୂରେଇ ଯାଇ କହିଁ କେଉଁ ସୁଉଚ୍ଚ ଚେତନାଭୂମିରେ ଆରୁହ୍ୟ ହୋଇଛି । ସରଳପ୍ରାଣୀ ଚନ୍ଦ୍ରା ସ୍ଵାମୀଙ୍କ ନିକଟରେ କେଉଁ କଥା ଲୁଚେଇ ରଖନ୍ତି ନାହିଁ, ଏପରିକି ନିଜ ଚିନ୍ତାଟି ପର୍ଯ୍ୟନ୍ତ । ଗନ୍ଧାଧାମରୁ ଫେରି ଆସିବା ପରେ କେତେଦିନ ଧରି କ୍ଷୁଦିରାମ ପତ୍ନୀଙ୍କ ମୁହଁରୁ ଅନେକ ଅତ୍ୟୁତ କଥା ଶୁଣିବାକୁ ପାଇଲେ । ତାଙ୍କର ଦୀର୍ଘ ଅନୁପକ୍ଷିପ୍ତି ଭିତରେ ଯାହାସବୁ ଘଟିଥିଲା ଓ ଯେଉଁସବୁ ଅଲୌକିକ ଦର୍ଶନ ଓ ଅନୁଭୂତିମାନ ଚନ୍ଦ୍ରାଦେବୀଙ୍କର ହୋଇଥିଲା, ସବୁ କଥା ସେ ଗୋଟି ଗୋଟି କରି ସ୍ଵାମୀଙ୍କୁ ଶୁଣାଇ ଦେଲେ । ଦିନେ କଥା ପ୍ରସଙ୍ଗରେ କହିଲେ—“ଶୁଣୁଚ ! ଦିନେ ଯୋଗୀମାନଙ୍କର ଶିବମନ୍ଦିର ସମ୍ମୁଖରେ ଠିଆ ହୋଇ ଧନୀ ସହିତ କଥାବାର୍ତ୍ତା କରୁଛି, ଏହି ସମୟରେ ଦେଖିଲି ମହାଦେବଙ୍କର ଶ୍ରୀଅଙ୍ଗରୁ ଦିବ୍ୟଜ୍ୟୋତି ନିର୍ଗତ ହୋଇ ମନ୍ଦିରଟି ଆଲୋକମୟ ହୋଇଉଠୁଛି । ଆଉ ପବନଭଳି ତରଙ୍ଗ ଆକାରରେ ଏହା ମୋ ଆଡ଼କୁ ଛୁଟି ଆସୁଛି । ହଠାତ୍ ସେହିସବୁ ଆଲୋକ ତରଙ୍ଗମାନ ମୋ ପାଖକୁ ଆସି ସତେକି ମୋତେ ବୁଡ଼ାଇ ପକାଇଲା । ଆଉ ପରେ ପରେ ସେସବୁ ଜ୍ୟୋତି ହୋଇ ମୋ ଭିତରକୁ ପ୍ରବେଶ କରିଗଲା । ଭୟ ଓ ବିସ୍ମୟରେ ଅଭିଭୂତ ହୋଇ ମୁଁ ସେଠାରେ ମୁର୍ଚ୍ଛିତ ହୋଇ ପଡ଼ିଗଲି । ଧନୀ ମୋତେ ସେବା ଶୁଶ୍ରୂଷା କରି ଚେତା କରାଇଲା । ମୁଁ ତାକୁ ସବୁକଥା ଖୋଲିକରି କହିଲି । ମୋର କିନ୍ତୁ ସେହିଦିନୁ ଧାରଣା ହେଉଛି ଯେ

ସେହି ଜ୍ୟୋତି ସତେକି ମୋ ଉଦର ଭିତରେ ରହିଯାଇଛି ଆଉ ମୋର ଗର୍ଭସଞ୍ଚାର ହୋଇଛି ।”

କ୍ଷୁଦିରାମ ଗନ୍ଧାଧାମରେ ନିଜର ସ୍ବପ୍ନ କଥା ସ୍ମରଣ କରି ଏହା ରୋଗଜନିତ ନୁହେଁ ବୋଲି ପତ୍ନୀକୁ ବୁଝାଇଲେ ଏବଂ କହିଲେ, “ଦେଖ ! ଆଜିଠାରୁ ଏଭଳି ଦର୍ଶନ ଓ ଅନୁଭବ କଥା ମୋ ଛଡ଼ା ଆଉ କାହାକୁ କହିବ ନାହିଁ । ଗନ୍ଧାଧାମରେ ଶ୍ରୀଗଦାଧର ମୋତେ ମଧ୍ୟ ଅଲୌକିକ ଉପାୟରେ ଜଣାଇଥିଲେ ଯେ ଆମକୁ ଆଉଥରେ ପୁତ୍ରମୁଖ ଦେଖିବାକୁ ପଡ଼ିବ ।”

ଶ୍ରୀମତୀ ଚନ୍ଦ୍ରାଦେବୀ ଦେବପ୍ରତିମା ସ୍ବାମୀଙ୍କ ମୁହଁରୁ ଏହିଭଳି କଥା ଶୁଣି ଆଶ୍ଚାସ୍ୟ ହେଲେ ଏବଂ ତାଙ୍କର ଆଜ୍ଞାନୁବର୍ତ୍ତନୀ ହୋଇ ସେହି ଦିନଠାରୁ ପୂର୍ଣ୍ଣଭାବେ ଶ୍ରୀଶ୍ରୀରଘୁବୀରଙ୍କର ମୁଖାପେକ୍ଷିନୀ ହୋଇ ଅବସ୍ଥାନ କରିବାକୁ ଲାଗିଲେ । ତା’ ପରେ ଗର୍ଭବତୀ ଅବସ୍ଥାରେ ମଧ୍ୟ ଚନ୍ଦ୍ରାଦେବୀଙ୍କର ଦିବ୍ୟଦର୍ଶନ ଓ ଅଲୌକିକ ଅନୁଭୂତିମାନ ଦିନକୁ ଦିନ ବଢ଼ିବାକୁ ଲାଗିଲା । ସେ ଏହି କାଳ ମଧ୍ୟରେ ପ୍ରତିଦିନ ଦେବଦେବୀମାନଙ୍କର ଦର୍ଶନ ଲାଭ କରୁଥିଲେ । ଏହି ପ୍ରକାର ଦିନ ପରେ ଦିନ ଅତିବାହିତ ହେବାକୁ ଲାଗିଲା ଏବଂ ଶ୍ରୀଯୁକ୍ତ କ୍ଷୁଦିରାମ ଓ ତାଙ୍କର ପୂତସ୍ବଭାବା ଗୃହିଣୀ ଶ୍ରୀଶ୍ରୀରଘୁବୀରଙ୍କର ଏକାନ୍ତ ଶରଣାପନ ହୋଇ ମହାପୁରୁଷ ପୁତ୍ରର ମୁଖ ନିରୀକ୍ଷଣ ଆଶାରେ କାଳ କାଟିବାକୁ ଲାଗିଲେ ।

ରତ୍ନମାନେ ଗୋଟିକ ପରେ ଗୋଟିଏ ହୋଇ କ୍ରମେ କାମାରପୁକୁରକୁ ପ୍ରଦକ୍ଷିଣ କରିଗଲେ । ଶରତ ରତ୍ନ ପରେ ଆସିଲା ହେମନ୍ତ—ତା’ପରେ ଶୀତ ମଧ୍ୟ ଅତୀତ ହୋଇଗଲା । ଶେଷରେ ଆସିଲେ ରତୁରାଜ ବସନ୍ତ । ଶୀତ ଓ ଗ୍ରୀଷ୍ମର ସୁଖସନ୍ନିକ୍ଷେପରେ ମଧୁମୟ ଫାଲ୍‌ଗୁନ ମାସ ସ୍ଥାବରଜଙ୍ଗମଙ୍କ ଭିତରେ ନବୀନ ପ୍ରାଣ ସଞ୍ଚାରିତ କରି ଆଜି ଷଷ୍ଠ ଦିବସରେ ଉପନୀତ ହେଲା । ଜୀବଜଗତରେ ଏକ ବିଶେଷ ଉତ୍ସାହ, ଆନନ୍ଦ ଓ ପ୍ରେମର ପ୍ରେରଣା ସର୍ବତ୍ର ଲକ୍ଷିତ ହେଲା । କ୍ରମେ ସେଦିନ ଶୁଭ ଫାଲ୍‌ଗୁନୀ ଶୁକ୍ଳ ଦ୍ବିତୀୟା ତିଥି ଉପସ୍ଥିତ ହେଲା । ଆସନ୍ନପ୍ରସବା ଚନ୍ଦ୍ରାଦେବୀ ଗର୍ଭସ୍ଥ ସନ୍ତାନଭାରରେ ଅତିଶୟ କାତର ହେଲେ ମଧ୍ୟ ପ୍ରାଣରେ ଆଜି ଏକ ଦିବ୍ୟ ଉଲ୍ଲାସ ଅନୁଭବ କରିବାକୁ ଲାଗିଲେ ।

ରଘୁବୀରଙ୍କର ମଧ୍ୟାହ୍ନଭୋଗ ଏବଂ ସାନ୍ଧ୍ୟଶୀତଳାଦି କର୍ମ ପର୍ଯ୍ୟନ୍ତ ସେଦିନ ନିର୍ବିଘ୍ନରେ ସମ୍ପାଦିତ ହୋଇଗଲା । ରାତିରେ ଭୋଜନାଦି ଶେଷ କରି ଶ୍ରୀଯୁକ୍ତ କ୍ଷୁଦିରାମ ଓ ରାମକୃପାର ଶୋଇବାକୁ ଗଲେ । ଏଣେ ଧନୀ ଆସି ଚନ୍ଦ୍ରାଦେବୀଙ୍କ ସଙ୍ଗେ ଗୋଟିଏ ଘରେ ଶୋଇଲା । ରାତି ପାହିବାକୁ ଆଉ ଅଧଘଡ଼ିଏ ଥିବ କି ନାହିଁ—ଏହି ସମୟରେ ଚନ୍ଦ୍ରାଦେବୀଙ୍କର ପ୍ରସବପୀଡ଼ା ଆରମ୍ଭ ହୋଇଗଲା । ଧନୀ ତାଙ୍କୁ ନେଇ ଡିକିଶାଳରେ ଶୁଆଇଦେଲା । ଅଳ୍ପ ସମୟ ପରେ ମାଆକୁ ବିଶେଷ କଷ୍ଟ ନ ଦେଇ ଦିବ୍ୟକାନ୍ତି ପିଲାଟିଏ ଭୂମିଷ୍ଠ ହେଲା । ପ୍ରସୂତି ଲାଗି କିଛି ବ୍ୟବସ୍ଥା କରିବାକୁ ଧନୀ କିଛି ସମୟ ପାଇଁ ବାହାରକୁ ଯାଇ ପୁଣି ଡିକିଶାଳକୁ ଫେରି ଆସି ଦେଖିଲା ଯେ ନାଳରକ୍ତ ମିଶା ଭୂଇଁ ଉପରେ ଖସି ଯାଇ ପିଲାଟି ଧାନଭସ୍ମଆଁ ତୁଳା ଭିତରେ ପଡ଼ିଛି, ଆଉ ତା’ ଦେହ ମୁହଁ ପାଉଁଶ କୁଡ଼ୁକୁଡ଼ୁ ହୋଇଥିଲେ ମଧ୍ୟ ସେ କିଛି କନ୍ଦାକଟା ନ କରି ତୁପତାପ ପଡ଼ି ରହିଛି । ତା’ଦେଖି ଧନୀ ସେହି ତୁଳା ଭିତରୁ ବିଭୂତିଭୂଷଣ ପିଲାଟିକୁ ବାହାର କରି ପୋଛାପୋଛି କରିଦେଇ ଦୀପ ଆଲୁଅରେ ଦେଖିଲା—ପୁଅ ନା ଝିଅ । ଦେଖିବାମାତ୍ରେ ତା’ର ଆଖି ଝଲସିଗଲା—ଅଭୂତ ସୁନ୍ଦର ପୁଅଟିଏ । ସତେ କି ଛଅମାସର ପିଲାଟିଏ । ଏହି ଭାବରେ ସେଦିନର ସେହି ପୂର୍ତ୍ତଗନ୍ଧାର ବ୍ରାହ୍ମ ମୁହୂର୍ତ୍ତରେ ତପସ୍ୱୀ କ୍ଷୁଦିରାମଙ୍କର ଦରିଦ୍ର କୁଟୀର ଶୁଭ ଶଙ୍ଖାଧିନୀରେ ପୂର୍ଣ୍ଣ ହୋଇ ମହାପୁରୁଷଙ୍କର ଶୁଭାଗମନର ବାର୍ତ୍ତା ଜଗତରେ ଘୋଷଣା କରିଥିଲା ।

କ୍ଷୁଦିରାମ ନିଜେ ଶାସ୍ତ୍ରଜ୍ଞ ଥିଲେ । ସେ ନବଜାତ ବାଳକର ଜନ୍ମଲଗ୍ନ ନିରୂପଣ କରିବାକୁ ଯାଇ ଦେଖିଲେ ଯେ ପିଲାଟି ବିଶେଷ ଶୁଭ-ଲଗ୍ନରେ ସଂସାରରେ ଭୂମିଷ୍ଠ ହୋଇଛି । ଏହି ଦିନଟି ହେଲା ୧୬୫୭ ଶକାବ୍ଦ ପାଲ୍ଗୁନ ଛଅ ଦିନ—ଇଂରାଜୀ ୧୮୩୬ ଖ୍ରୀଷ୍ଟାବ୍ଦର ଫେବ୍ରୁଆରୀ ମାସ ୧୮ ତାରିଖ ଶୁକ୍ଳପକ୍ଷ ବୁଧବାର । ଏହି କାଳରେ ଶୁକ୍ଳ ଦ୍ୱିତୀୟା ତିଥି ପୂର୍ବ-ଭାଦ୍ରପଦ ନକ୍ଷତ୍ର ସହିତ ସଂଯୁକ୍ତ ହୋଇ ସଂସାରରେ ସିଦ୍ଧିଯୋଗ ଆନୟନ କରିଥିଲା । ବାଳକର ଜନ୍ମଲଗ୍ନରେ ରବି, ଚନ୍ଦ୍ର ଓ ବୁଧ ଏକତ୍ର ମିଳିତ ରହି ଏବଂ ଶୁକ୍ର, ମଙ୍ଗଳ ଓ ଶନି ତୁଙ୍ଗସ୍ଥାନ ଅଧିକାର କରି ବାଳକଟିର ଅସାଧାରଣ ଜୀବନର ପରିଚାୟକ ହୋଇଥିଲେ । ତା’ପରେ ନବଜାତକଟିର ଜନ୍ମଜାତକ ମଧ୍ୟ ତିଆରି ହେଲା ।



ବିଶିଷ୍ଟ ଜ୍ୟୋତିଷମାନେ ବାଳକଟିର ଜନ୍ମକ୍ଷଣ ପରୀକ୍ଷା କରି କ୍ଷୁଦିରାମଙ୍କୁ କହିଲେ—  
—ଜାତକରୁ ଯାହା ଜଣାପଡୁଛି, ଏହି ପିଲାଟି ଭବିଷ୍ୟତରେ ଧର୍ମବିଦ୍ ଓ ମାନନୀୟ  
ହୋଇଉଠିବ ଏବଂ ସର୍ବଦା ପୂଣ୍ୟକର୍ମର ଅନୁଷ୍ଠାନରେ ରତ ରହିବ—ବହୁଶିଷ୍ୟ  
ପରିବେଷିତ ହୋଇ ଦେବମନ୍ଦିରରେ ବାସ କରିବ—ଏବଂ ନବୀନ ସଂପ୍ରଦାୟ  
ପ୍ରବର୍ତ୍ତକ କରି ନାରାୟଣଙ୍କର ଅଂଶସମ୍ଭୂତ ମହାପୁରୁଷ ରୂପରେ ଜଗତରେ  
ପ୍ରସିଦ୍ଧି ଲାଭପୂର୍ବକ ସର୍ବତ୍ର ଲୋକପୂଜ୍ୟ ହେବ ।

ଜ୍ୟୋତିଷମାନଙ୍କର ଭବିଷ୍ୟତବାଣୀ ଶୁଣି କ୍ଷୁଦିରାମଙ୍କ ମନରେ ପୂର୍ବୋକ୍ତ  
ଗନ୍ଧାଧାମ ବାସକାଳୀନ ଦିବ୍ୟସ୍ୱପ୍ନଟି ଭାସିଉଠିଲା । ସେହି ଅପୂର୍ବ ସ୍ୱପ୍ନଟି ଯେ  
ସତ୍ୟ ହେବାକୁ ଯାଉଛି—ଏହା ଭାବିବା ମାତ୍ରେ ତାଙ୍କର ଅନ୍ତର ଈଶ୍ୱରଙ୍କ ପ୍ରତି  
ପରମ କୃତଜ୍ଞତାରେ ଆୟୁତ ହୋଇଗଲା । ଏହାପରେ ଶିଶୁଟିର ଯଥାବିଧି  
ଜାତକର୍ମ ଓ ନିଷ୍ପନ୍ନଶାଦି କାର୍ଯ୍ୟ ସମ୍ପନ୍ନ ହେଲା । ଜାତକନିର୍ଣ୍ଣିତ ରାଶିନାମ  
ଅନୁସାରେ ପିଲାଟିର ନାମ ଶମ୍ଭୁଚନ୍ଦ୍ର ବୋଲି ନିର୍ଦ୍ଧାରିତ ହେଲା । କିନ୍ତୁ ଗନ୍ଧାଧାମରେ  
ସେ ଯେଉଁ ସ୍ୱପ୍ନ ଦେଖୁଥିଲେ, ତାକୁ ସ୍ମରଣ କରି କ୍ଷୁଦିରାମ ଏହି ଦେବୋପମ  
ପୁତ୍ରର ନାମ ରଖିଲେ ଗଦାଧର ।

ପିଲାଟି କ୍ରମେ ଶୁକୁପକ୍ଷର ଚନ୍ଦ୍ର ଭଳି ବଢ଼ିବାକୁ ଲାଗିଲା । ପିଲାଟିର  
ପବିତ୍ର ସୁନ୍ଦର ମୁଖପଦ୍ମ ଦେଖିବା ମାତ୍ରେ ବାପମାଆଙ୍କର ହୃଦୟ ଅପୂର୍ବ  
ବାସ୍ତବ୍ୟପ୍ରେମରେ ପୂର୍ଣ୍ଣ ହୋଇ ଯାଉଥିଲା । ଗନ୍ଧାକ୍ଷେତ୍ରରେ ଦେଖୁଥିବା ସ୍ୱପ୍ନ  
ବା ଶିବମନ୍ଦିରରେ ଦିବ୍ୟ ଦର୍ଶନାଦି କଥା ସେମାନେ ବିସ୍ମୃତ ହୋଇଗଲେ ।  
ଏଣେ ଦିନୁଦିନ ପିଲାଟିର ଆକର୍ଷଣ-ଶକ୍ତି ବଢ଼ିବାକୁ ଲାଗିଲା । ପିତାମାତାଙ୍କର  
ମନ ତା’ ପାଖରେ ସର୍ବଦା ବାନ୍ଧିହୋଇ ରହିଲା । କେବଳ ପିତାମାତା ନୁହଁନ୍ତି  
—ପରିବାରର ସମସ୍ତେ ଏବଂ ଏପରିକି ଗାଁର ସ୍ତ୍ରୀଲୋକମାନେ ମଧ୍ୟ ପିଲାଟି  
ପ୍ରତି ଦିନୁଦିନ ଏକ ଅଚ୍ଛୁତ ଆକର୍ଷଣରେ ବାନ୍ଧି ହୋଇଗଲେ । ଟିକିଏ ଅବସର  
ପାଇଲେ ଗାଁର ସ୍ତ୍ରୀଲୋକମାନେ ଚନ୍ଦ୍ରାଦେବୀଙ୍କୁ ଦେଖିବାକୁ ଦୌଡ଼ି ଆସୁଥିଲେ ।  
କେହି ପଚାରିଲେ କହୁଥିଲେ —“କ’ଣ କରିବୁ କହ ! କାହିଁକି କେଜାଣି ଏହି  
ପିଲାଟିକୁ ସବୁବେଳେ ଦେଖିବାକୁ ଲୋଭ ହୁଏ । ଯେତେ ଦେଖିଲେ ବି ମନ

ଛାଡ଼େ ନାହିଁ ।” ଏହିପରି ଭାବରେ ସମସ୍ତଙ୍କ ଆଦର ଯନ୍ତ୍ର ଭିତରେ ସୁଖପାଳିତ ହୋଇ ଶିଶୁଟି କ୍ରମେ ପାଞ୍ଚମାସରୁ ଅଧିକ ହେଲା । ତେଣୁ ଅନ୍ଧପ୍ରାଣନର କଥାଉଠିଲା । କ୍ଷୁଦିରାମଙ୍କ ପରମବନ୍ଧୁ ଗ୍ରାମର ଜମିଦାର ଧର୍ମଦାସ ଲାହା ଅତ୍ୟନ୍ତ ଆନନ୍ଦ ସହକାରେ କେତେକାଂଶରେ ନିଜଆତ୍ମ ଧନ ଖର୍ଚ୍ଚ କରି ଅନ୍ଧପ୍ରାଣନର ଚମତ୍କାର ବ୍ୟବସ୍ଥା କରିଦେଲେ ।

ଦିନ ଯେତିକି ଯାଉଥାଏ, ଗଦାଧରର ବାଲ୍ୟଲୀଳା ସେତିକି ମଧୁରତର ହୋଇ ଉଠୁଥାଏ ଏବଂ ମାଆ ଚନ୍ଦ୍ରାଦେବୀଙ୍କ ହୃଦୟରେ ସେତିକି ଆନନ୍ଦ ଓ ଭୟର ପୂଣ୍ୟପ୍ରୟାଗର ସୃଷ୍ଟି ହେଉଥାଏ । ପ୍ରତିଦିନ ପ୍ରତିମୁହୂର୍ତ୍ତରେ ସେ ପୁଅର କଲ୍ୟାଣ କାମନାରେ ଜ୍ଞାତରେ ହେଉ ବା ଅଜ୍ଞାତରେ ହେଉ ଦେବଦେବୀଙ୍କ ନିକଟରେ ବ୍ୟାକୁଳ ପ୍ରାର୍ଥନା ଜଣାଉଥାନ୍ତି । ତଥାପି ମଧ୍ୟ ତାଙ୍କର ମନ ନିଶ୍ଚିନ୍ତ ହେଉ ନ ଥାଏ । କ୍ରମେ ଚାରିପାଞ୍ଚ ବର୍ଷ ଏହିରୂପେ ଅତିବାହିତ ହୋଇଗଲା । ପିତାମାତା ଓ ଅନ୍ୟାନ୍ୟ ଲୋକଙ୍କ ମନରେ ପିଲାଟି ଯେଉଁ ମଧୁର ବାସ୍ତବ୍ୟର ଆଧିପତ୍ୟ ବିସ୍ତାର କରିଥିଲା, ତାହା କ୍ରମଶଃ ବୃଦ୍ଧ ଏବଂ ଘନୀଭୂତ ହୋଇଉଠିଲା । ଏହି ସମୟ ମଧ୍ୟରେ ୧୮୩୯ ଖ୍ରୀଷ୍ଟାବ୍ଦରେ ଚନ୍ଦ୍ରାଦେବୀ କନ୍ୟାଟିଏ ପ୍ରସବ କଲେ, ତାହାର ନାମ ଦିଆଗଲା ସର୍ବମଙ୍ଗଳା ।

ବୟସ ବଢ଼ିବା ସଙ୍ଗେ ସଙ୍ଗେ ବାଳକ ଗଦାଧରର ଅଦ୍ଭୁତ ମେଧା ଓ ପ୍ରତିଭାର ବିକାଶ ଦେଖି କ୍ଷୁଦିରାମ ଆନନ୍ଦ ଓ ବିସ୍ମୟରେ ଅଭିଭୂତ ହେଲେ । ଗାଁର ଜମିଦାର ଲାହାବାବୁଙ୍କ ଘର ଆଗରେ ବିଷ୍ଣୁଚ ଗୋଟିଏ ନାଟମନ୍ଦିର । ସେଥିରେ ଗାଁ ପିଲାଙ୍କ ପଢ଼ିବା ପାଇଁ ଚାଟଶାଳାଟିଏ ଖୋଳିଥାଏ । ଯଥା ସମୟରେ ଗଦାଧରଙ୍କୁ ସେହି ଚାଟଶାଳାକୁ ପଠାଗଲା; କିନ୍ତୁ ସେଠାରେ ପାଠ ପଢ଼ାରେ ସେ ବେଶୀ ଦୂର ଅଗ୍ରସର ହୋଇପାରିଲେ ନାହିଁ । ଗଦାଧର ପ୍ରାୟ ଚାଟଶାଳାକୁ ନ ଯାଇ ସାଙ୍ଗମାନଙ୍କୁ ଧରି ଗାଁ ବାହାରେ ଖେଳ କୌତୁକରେ ମାତନ୍ତି । ପାଠପଢ଼ାରେ ନିୟମିତ ବା ନିଷ୍ଠାପର ନ ହେଲେ ସୁଦ୍ଧା ଗଦାଧରଙ୍କର ଅଲୌକିକ ମେଧା ଏବଂ ଶ୍ରୁତିଶକ୍ତି ଥିଲା । ଥରେ ଶୁଣିଲା ମାତ୍ରକେ ଦେବଦେବୀଙ୍କ ସ୍ତୋତ୍ରାଦି ତାଙ୍କର ମନେ ରହିଯାଉଥିଲା । ଏପରିକି ରାମାୟଣ-ମହାଭାରତର ବହୁ

ଉପାଖ୍ୟାନ ସେ ଥରେ ଶୁଣି ମନେରଖି ଦେଉଥିଲେ । କିନ୍ତୁ ଅଳ୍ପ ସେ ଭଲ କରିପାରୁ ନ ଥିଲେ; ପଣିକିଆ ତାଙ୍କର ମନେ ରହୁନଥିଲା କି ଶୁଭଙ୍କରୀ ସେ ବୁଝିପାରୁ ନ ଥିଲେ । ଅନ୍ୟ ଦିଗରେ ତାଙ୍କର ଅନୁକରଣ ଓ ଉଦ୍ଭାବନୀ ଶକ୍ତି ଦିନୁଦିନ ତୃତୀୟ ଦିଗରେ ପ୍ରସାରିତ ହୋଇ ଚାଲିଥାଏ । କ୍ରମେ ଶୈଶବକାଳୀନ ମାଧୁର୍ଯ୍ୟ ଏପରି ଘନୀଭୂତ ହୋଇଉଠିଲା ଯେ ସେ ସମସ୍ତଙ୍କର ପ୍ରିୟପାତ୍ର ହୋଇଉଠିଲେ । ଭୂରସୁବୋ ଗ୍ରାମର ବିଶିଷ୍ଟ ଦାତା ଓ ଭକ୍ତ ଜମିଦାର ମାଣିକରାମ ବନ୍ଦୋପାଧ୍ୟାୟ (ମାଣିକରାଜା) କ୍ଷୁଦିରାମଙ୍କ ଧର୍ମପରାୟଣତାରେ ଏତେ ଆକୃଷ୍ଟ ହୋଇପଡ଼ିଥିଲେ ଯେ ସେ ତାଙ୍କ ସଙ୍ଗେ ନିବିଡ଼ ବନ୍ଧୁତ୍ବରେ ବାନ୍ଧିହୋଇ ଯାଇଥିଲେ । ଯେତେବେଳେ ଗଦାଧରଙ୍କୁ ମାତ୍ର ଛଅବର୍ଷ, ଦିନେ ସେ ବାପାଙ୍କ ସଙ୍ଗେ ମାଣିକରାଜାଙ୍କ ଉଆସକୁ ଯାଇଥିଲେ । ସେଠାକୁ ଯାଇ ସେ ଉଆସର ଲୋକଙ୍କ ସଙ୍ଗେ ଏପରି ଚିରପରିଚିତ ଭଳି ସମ୍ବନ୍ଧ ଲଗାଇ ଦେଲେ, ଏପରି ମଧୁର ବ୍ୟବହାରରେ ସମସ୍ତଙ୍କୁ ମଜେଇରଖିଲେ ଯେ ସେହିଦିନୁ ସେ ସେମାନଙ୍କର ଅତିପ୍ରିୟ ହୋଇଉଠିଲେ ।

ପିଲାଦିନେ ଗଦାଧର ଥିଲେ ଖୁବ୍ ସ୍ବାସ୍ଥ୍ୟବାନ । ଆକାଶଚାରୀ ପକ୍ଷୀଟିଏ ଭଳି ସେ ଅପୂର୍ବ ମୁକ୍ତିର ଉଲ୍ଲାସରେ ସବୁବେଳେ ଘୂରି ବୁଲୁଥିଲେ । ତାଙ୍କର ଚିତ୍ତ ସର୍ବଦା ପ୍ରସନ୍ନ ଥିଲା । ବେଳେବେଳେ କିନ୍ତୁ ସେ ଏକପ୍ରକାର ଅଭୂତ ଭାବମୟ ଅବସ୍ଥାରେ ରହିଯାଉଥିଲେ । କୌଣସି ବିଷୟରେ ଯଦି ତାଙ୍କର ଚିତ୍ତ ଦୈବାତ୍ ଏକାଗ୍ର ହୋଇଯାଉଥିଲା, ତେବେ ସେ ସେଥିରେ ଏତେ ନିବିଷ୍ଟ ହୋଇ ପଡ଼ୁଥିଲେ ଯେ ନିଜର ଦେହଜ୍ଞାନ ସୁଦ୍ଧା ରହୁ ନ ଥିଲା । ଥରକର କଥା । ସାତବର୍ଷର ଗଦାଧର ଦିନେ ସାଙ୍ଗମାନଙ୍କ ସହିତ ଗହୀର ବିଲଆଡ଼େ ଯାଇ ବୁଲୁଥିଲେ । ହଠାତ୍ ଆକାଶରେ ଖଣ୍ଡିତ କଳାମେଘ ଉଠି ଗତିଆଡ଼େ ଘୋଟିଗଲା । ସେହି କଳାମେଘ କୋଳରେ ପୁଣି ଦେଖା ଦେଲେ ଧାଡ଼ିଏ ଧଳା ବଗ । ସେହି ଘନକୃଷ୍ଣ ମେଘର ପୃଷ୍ଠଭୂମିରେ ଏହି ବିସ୍ତାରପକ୍ଷ ଶୁଭ୍ର ବଗମାନଙ୍କର ସ୍ବଚ୍ଛନ୍ଦ ସୁନ୍ଦର ଗତି ଦେଖି ଦେଖି ବାଳକ ଗଦାଧରଙ୍କର ଭାବପ୍ରବଣ ଚିତ୍ତ ବିସ୍ମଳିତ ହୋଇ କେଉଁ ଅନନ୍ତ ରାଜ୍ୟକୁ ଚାଲିଗଲା । ଭାବାବେଶରେ ସେ ମୂର୍ଚ୍ଛିତ

ହୋଇପଡ଼ିଲେ । ସାଥୀମାନେ ଏ ଅବସ୍ଥା ଦେଖୁ ଭରିଗଲେ ଏବଂ ଦୌଡ଼ି ଯାଇ ବାପାମାଆଙ୍କୁ ଜଣାଇଦେଲେ । ଅନ୍ୟମାନେ ମୂର୍ଚ୍ଛିତ ବାଳକଟିକୁ ଧରାଧରି କରି ଘରକୁ ନେଇ ଆସିଲେ । ଘରେ ସେବା ଶୁଶ୍ରୂଷା ପରେ ତାଙ୍କର ଚେତା ଫେରି ଆସିଲା ଓ ସେ ପୂର୍ବବଦ୍ ସୁସ୍ଥ ବୋଧ କଲେ । ଏହି ଭାବତନ୍ମୟତାର ଅପର ନାମ ହେଲା ଭାବ-ସମାଧି । ଏଭଳି ଭାବ-ସମାଧି ଯୋଗୀସାଧକମାନଙ୍କର ହୁଏ; କିନ୍ତୁ ସାଧନଭଜନ ବ୍ୟତୀତ ଯେ ଗଦାଧରଙ୍କ ସଦୃଶ ବାଳକଟିର ଏଭଳି ଅବସ୍ଥା ଆସିପାରେ ତାହା କ୍ଷୁଦିରାମଙ୍କ ଭଳି ଶାସ୍ତ୍ରଜ୍ଞ ସାଧକ ମଧ୍ୟ ଧାରଣା କରିପାରିଲେ ନାହିଁ । ତେଣୁ ସେ ଗଦାଧରଙ୍କ ସ୍ବାସ୍ଥ୍ୟ ବିଷୟରେ ଉଦ୍‌ବିଗ୍ନ ହୋଇପଡ଼ିଲେ ଓ ଯେପରି ଏହା ଆଉ ନ ଘଟେ, ସେ ଦିଗରେ ନାନା ଉପାୟ ଉଦ୍ଭାବନ କରିବାକୁ ଲାଗିଲେ । ଯାହା ହେଉ, କାଳକ୍ରମେ ବାଳକଟିର ସ୍ବାସ୍ଥ୍ୟରେ ଆଉ କୌଣସି ବ୍ୟତିକ୍ରମ ନ ହେବାର ଦେଖି ସମସ୍ତେ ନିଶ୍ଚିତ ହେଲେ ।

ଆଉଥରେ ମଧ୍ୟ ଗଦାଧରଙ୍କର ଏହିଭଳି ଗଭୀର ଭାବାବେଶ ହୋଇଥିଲା । ସେତେବେଳେ ତାଙ୍କୁ ପ୍ରାୟ ଆଠବର୍ଷ ବୟସ । କାମାରପୁକୁରର ପ୍ରାୟ ଏକ କୋଶ ଉତ୍ତରକୁ ଆନୁଡ଼ ବୋଲି ଗ୍ରାମରେ ଦେବୀ ବିଶ୍ବାଳାକ୍ଷିଙ୍କର ଖୁବ୍ ମହିମା ଓ ପ୍ରସିଦ୍ଧି ଥିଲା । ଗୋଟିଏ ପ୍ରାନ୍ତରରେ ପ୍ରାୟତଃ ଶୂନ୍ୟ ଆକାଶତଳେ ଦେବାଙ୍କର ଆସ୍ଥାନ ଥିଲା । ଖରାବର୍ଷାରୁ ରକ୍ଷା କରିବା ପାଇଁ କୃଷକମାନେ ମୂର୍ତ୍ତି ଉପରେ ପତ୍ର କୁଡ଼ିଆର ସାମାନ୍ୟ ଗୋଟିଏ ଆଛାଦନ ମାତ୍ର କରିଦେଇଥିଲେ ଏବଂ ତାହା ପ୍ରତିବର୍ଷ ଛପର କରୁଥିଲେ । କାମାରପୁକୁରର କେତେକ ସ୍ତ୍ରୀଲୋକ ଥରେ ଦଳବଦ୍ଧ ହୋଇ ବିଶ୍ବାଳାକ୍ଷିଦେବୀଙ୍କଠାରେ ମାନସିକ ଥିବା ପୂଜା କରିବା ଉଦ୍ଦେଶ୍ୟରେ ଆନୁଡ଼ ଯିବାକୁ ପ୍ରସ୍ତୁତ ହେଲେ । ବାଳକ ଗଦାଧର ମଧ୍ୟ ସେମାନଙ୍କ ସାଙ୍ଗରେ ବାହାରିଲେ । ଠାକୁର ଦେବତାଙ୍କର ଯାହା ସ୍ମୃତି ପ୍ରାର୍ଥନା ତାଙ୍କୁ ଜଣାଥିଲା ସେସବୁ ସୁଲଳିତ କଣ୍ଠରେ ଗାନ କରି କରି ହୃଷିକେଶରେ ସେ ଚାଲିଥାଆନ୍ତି । କିନ୍ତୁ ଗାଆଁ ଶେଷ ମୁଣ୍ଡର ପ୍ରାନ୍ତରଟି ପାରି ହେବାର ଠିକ୍ ପୂର୍ବରୁ ଏକ ଅଭାବନୀୟ ଘଟଣା ଘଟିଗଲା । ସହସା ତାଙ୍କର ସୁଧାବୋଳା କଣ୍ଠରୁ ଗୀତ ବନ୍ଦ ହୋଇଗଲା । ତାଙ୍କର ଅଜପ୍ରତ୍ୟଜ୍ଞ ଅବଶ ଆଉ ଅଚଳ ହୋଇଗଲା । ଆଖିରୁ ଅବିରଳ

ଅଶ୍ରୁଧାର ବହିବାକୁ ଲାଗିଲା । ପିଲାଟିର ଏଭଳି ଅବସ୍ଥା ଦେଖୁ ସ୍ତ୍ରୀଲୋକମାନେ ଖୁବ୍ ବିପନ୍ନା ହୋଇପଡ଼ିଲେ ଏବଂ ପିଲାଟିକୁ ଘେରିଯାଇ କେହି ତା'ର ମୁଣ୍ଡରେ ପାଣି ଢାଳିଲେ—କେହି ଅବା ପଞ୍ଜୀ କରିବାକୁ ଲାଗିଲେ । କିନ୍ତୁ ଗଦାଧରଙ୍କ ଚେତା ଫେରିଲା ନାହିଁ । ସ୍ତ୍ରୀଲୋକମାନେ ଭାବିଲେ ବୋଧହୁଏ ଦେବୀ ବିଶ୍ଵାଳାକ୍ଷି ପିଲାଟି ଭିତରେ ଆବିର୍ଭୂତା ହୋଇଛନ୍ତି । ତେଣୁ ସେମାନେ ଗଦାଧରଙ୍କ ଚାରିପଟେ କରଯୋଡ଼ି ଦେବୀଜ୍ଞାନରେ ତାକୁ ସମ୍ବୋଧନ କରି ବାରମ୍ବାର ଆକୁଳସ୍ଵରରେ ପ୍ରାର୍ଥନା କରିବାକୁ ଲାଗିଲେ —“ମା ! ବିଶ୍ଵାଳାକ୍ଷି ! ପ୍ରସନ୍ନା ହୁଅ ! ମା' ରକ୍ଷାକର ! ମା' ବିଶ୍ଵାଳାକ୍ଷି ! ଆଶୁ ଖୋଲି ଚିକିଏ ଚାହଁ ମା ! ଅକୂଳରେ କୂଳ ଦିଅ ମା ! କୃପା କର ମା ! ମା ଗୋ ମା !”

ଆଶ୍ଚର୍ଯ୍ୟ କଥା । ସରଳା ଭକ୍ତିପ୍ରାଣୀ ସ୍ତ୍ରୀଲୋକମାନେ ଏହି ଭାବରେ ଦେବୀଙ୍କୁ ପ୍ରାର୍ଥନା କରିବା ମାତ୍ରେ ଗଦାଧରଙ୍କ ମୁହଁରେ ହସ ଫୁଟି ଉଠିଲା ଏବଂ ଅଳ୍ପ ସମୟ ମଧ୍ୟରେ ସେ ପ୍ରକୃତିସ୍ଥ ହୋଇ ଉଠିଲେ । ପଚାରିବାରୁ ଗଦାଧର କହିଲେ ଯେ ଦେବୀ ବିଶ୍ଵାଳାକ୍ଷିଙ୍କର ଚିନ୍ତା କରୁ କରୁ ତାଙ୍କର ମନ ଦେବୀଙ୍କର ପାଦପଦ୍ମରେ ଲୀନ ହୋଇଗଲା ଏବଂ ସେ ନିଜେ ଏପରି ମୂର୍ଚ୍ଛିତ ହୋଇ ପଡ଼ିଲେ ।

ସେହି ବାଲ୍ୟକାଳରେ ଗଦାଧର ଏହିଭଳି ଅନେକ ଥର ଉଚ୍ଚଭାବ-ଭୂମିରେ ଆରୁଡ଼ ହୋଇଯାଉଥିଲେ । ଥରେ ଗ୍ରାମରେ ଶିବରାତ୍ରି ମେଳା ହେଉଥିଲା । ସେହି ଗ୍ରାମର ସୀତାନାଥ ପାଇନଙ୍କ ଅଗଣାରେ ଶିବମନ୍ଦିର ସମ୍ମୁଖରେ ଶିବଙ୍କର ମହିମାସୂଚକ ଗୋଟିଏ ଯାତ୍ରାଭିନୟ ହେବାର ଥିଲା । ସନ୍ଧ୍ୟାବେଳକୁ ଜଣାଗଲା ଯେ ଯାତ୍ରାଦଳରେ ଯେଉଁ ପିଲାଟି ଶିବଙ୍କ ଭୂମିକାରେ ଓହ୍ଲାଇବା କଥା, ତା'ର ହଠାତ୍ ସାଂଘାତିକ ଦେହଖରାପ ହୋଇଯାଇଛି । ଯାତ୍ରାଦଳର ଓଷାଦ୍ ଜଣାଇଲେ ଯେ ଯଦି ଏ ଗାଁରୁ କେହି ବାଳକ ଶିବଙ୍କ ଭୂମିକାରେ ଅଭିନୟ କରିବାକୁ ରାଜି ହୁଏ, ତେବେ ସେ ରାତିରେ ଶିବଲୀଳା ଅଭିନୟ ଦେଖାଇ ପାରିବେ । ସେପରି ପିଲା ନ ମିଳିଲେ ଆଜି ରାତିରେ ବାଧ୍ୟ ହୋଇ ଯାତ୍ରା ବନ୍ଦ କରିବାକୁ ହେବ । କେତେକ ଗ୍ରାମବାସୀ ମତ ଦେଲେ ଯେ ଗଦାଧରର ବୟସ ଅଳ୍ପ ହେଲେ ମଧ୍ୟ ସେ ଶିବଙ୍କ ସମ୍ପର୍କୀୟ ବହୁତ ଗୀତ

ଶିଖିଛି ଏବଂ ଶିବ-ବେଶରେ ବାହାରିଲେ ତାକୁ ଭଲ ମାନିବ । ସମସ୍ତଙ୍କ ଆଗ୍ରହରେ ଗଦାଧର ସେହି ଭୂମିକାରେ ଅଭିନୟ କରିବାକୁ ରାଜି ହେଲେ । ଯଥା ସମୟରେ ଯାତ୍ରା ଆରମ୍ଭ ହେଲା । ଗଦାଧର ଶିବବେଶ ହୋଇ ବେଶଘରେ ଚୁପଚାପ ଶିବଙ୍କ ଭାବନାରେ ତନ୍ମୟ ହୋଇ ବସିଥାନ୍ତି । ଏହି ସମୟରେ ଅଭିନୟପୀଠରୁ ଡାକରା ଆସିଗଲା । ତାହା ଶୁଣି ଗଦାଧର ଏକପ୍ରକାର ଉଦ୍ବୁଦ୍ଧ ହୋଇ କୌଣସି ଆଡ଼କୁ ଲକ୍ଷ୍ୟ ନ କରି ଧୀର ମନ୍ତ୍ରର ଗତିରେ ସଭାସ୍ଥଳରେ ଉପସ୍ଥିତ ହେଲେ ଏବଂ ସେଠାରେ ସ୍ଥିରଭାବରେ ଠିଆ ହୋଇ ରହିଲେ । ସଭାର ସମବେତ ନରନାରୀ ଆଶ୍ଚର୍ଯ୍ୟ ହୋଇ ଦେଖିଲେ ଯେ ସତେକି ଜଟାଭୂଷଧାରୀ, ବ୍ୟାଘ୍ରାଲ-ପରିହିତ, ବିଭୂତିମଣ୍ଡିତ ମହାଯୋଗୀ ଦେବଦେବ ମହାଦେବ ସେମାନଙ୍କ ସମ୍ମୁଖରେ ଧୀରସ୍ଥିର ପଦକ୍ଷେପରେ ଆସି ଅଟଳ ଅଟଳ ହୋଇ ଦଣ୍ଡାୟମାନ ରହିଛନ୍ତି । ବିଶେଷତଃ ତାଙ୍କର ସେହି ଅପାର୍ଥିବ ଅତ୍ୟୁତ୍ସା ନିର୍ବିଶେଷ ଦୃଷ୍ଟି ଓ ଅଧରକୋଣରେ ଇଷଡ଼ ହାସ୍ୟରେଖା ଦେଖି ସଭାସ୍ଥ ଆବାଳବୃଦ୍ଧବନିତା ଆନନ୍ଦ ଓ ଭକ୍ତିରେ ଗର୍ବଗଦ୍‌ ହୋଇ ଆବେଗ କମ୍ପିତକଣ୍ଠରେ ଉଚ୍ଛ୍ଵସରେ ପାଟିକରି ଉଠିଲେ—ହରିବୋଲ୍, ହରିବୋଲ୍, ହରିହରିବୋଲ୍ ! ସରଳହୃଦୟା ପଲ୍ଲୀ ସୀମାନ୍ତନାଗଣ ଆନନ୍ଦରେ ହୁଳହୁଳି-ଧ୍ଵନିରେ ଗଗନ-ପବନ ମୁଖରିତ କରିଦେଲେ । କେହି କେହି ଶଙ୍ଖଧ୍ଵନିରେ ସଭାସ୍ଥଳକୁ ନିନାଦିତ କରିବାକୁ ଲାଗିଲେ । ଶିବବେଶୀ ବାଳକ ଗଦାଧର କିନ୍ତୁ ସେହିଭଳି ସ୍ଥିରଭାବରେ ତ୍ରିଶୂଳ ଓ ଡମ୍ବରୁ ଧରି ଦଣ୍ଡାୟମାନ ରହିଥାଆନ୍ତି । ତାଙ୍କର ଚକ୍ଷୁଦ୍ଵୟରୁ ଅବିରଳ ଅଶ୍ରୁଧାରା ଝରୁଥାଏ । କିଛି ସମୟ ଏହିଭଳି ଅତୀତ ହୋଇଗଲା । କିନ୍ତୁ ସେ ସ୍ଥାନଚ୍ୟୁତ ହେଉନଥାନ୍ତି କି ତାଙ୍କ ପାଟିରୁ କିଛି କଥା ବାହାରୁ ନ ଥାଏ । ବୁଝାଗଲା ଯେ ସେ ସେହି ଦଣ୍ଡାୟମାନ ଅବସ୍ଥାରେ ସଂଜ୍ଞାହୀନ ହୋଇଛନ୍ତି । ଏତିକିରେ ସେ ରାତିର ଯାତ୍ରା ଭାଙ୍ଗିଗଲା ଏବଂ ତାଙ୍କୁ କାନ୍ଧରେ ପକାଇ ଘରକୁ ଅଣାଗଲା । ସେଦିନ ସାରା ରାତି ତାଙ୍କର ସଂଜ୍ଞା ଫେରାଇବା ଲାଗି ବହୁ ପ୍ରୟତ୍ନ କଲେ ମଧ୍ୟ କୌଣସି ପ୍ରକାରେ ସେ ପ୍ରକୃତିସ୍ଥ ହେଲେ ନାହିଁ । ସୂର୍ଯ୍ୟୋଦୟ ବେଳକୁ ଯାଇ ତାଙ୍କର ସେହି ଭାବାବେଶ କଟିଲା ଏବଂ ସେ ବାହ୍ୟସଚେତନ ହେଲେ ।

ଏହିପରି ଦିନ ଗଢ଼ି ଚାଲିଲା । ୧୮୪୩ ମସିହାର ଶରତଋତୁ । ଶାରଦୀୟା ମହାପୂଜାର ସମୟ । କ୍ଷୁଦିରାମଙ୍କର ଭଣଜା ରାମଚାନ୍ଦ ତାଙ୍କ ନିଜ ଗ୍ରାମ ଛିଲିମ୍ପୁରରେ ପ୍ରତିବର୍ଷ ଏହି ସମୟରେ ଦେବୀପୂଜା ଅନୁଷ୍ଠାନ କରନ୍ତି । ଏଥିରେ ସେ ବହୁ ଅର୍ଥ ନିଃସଙ୍କୋଚରେ ବ୍ୟୟ କରନ୍ତି । କ୍ଷୁଦିରାମ ସେତେବେଳେ ଅଠଷ୍ଟି ବର୍ଷ ଅତିକ୍ରମ କରିବାକୁ ବସିଲେଣି । କିଛି ବର୍ଷ ହେଲା ତାଙ୍କୁ ମଧ୍ୟେ ମଧ୍ୟେ ଅଜାଣ୍ଟ ଆଉ ଗ୍ରହଣୀ ରୋଗ ଆକ୍ରାନ୍ତ କରୁଥାଏ । ଏହି ରୋଗରେ ତାଙ୍କର ସୁଦୃଢ଼ ଦେହ ମଧ୍ୟ ଭାଙ୍ଗି ପଡ଼ିଥାଏ । ସେ ଦୁର୍ବଳ ହୋଇ ଯାଇଥାନ୍ତି । ସେହି ବର୍ଷ ବିଜୟା ପର୍ବରେ ସବୁ ବର୍ଷ ପରି ପ୍ରିୟ ଭଣଜା ରାମଚାନ୍ଦଙ୍କ ସାଦର ନିମନ୍ତ୍ରଣରେ ରାମକୁମାରକୁ ଧରି ସେ ଛିଲିମ୍ପୁର ଗଲେ । ରାମଚାନ୍ଦ, ମାମୁଁ ଆଉ ମାମୁଁପୁଅ ଭାଇଙ୍କୁ ପାଇ ଖୁବ୍ ଖୁସୀ ହେଲେ । କିନ୍ତୁ ଦୁର୍ଭାଗ୍ୟର କଥା— ଛିଲିମ୍ପୁରରେ ପହଞ୍ଚିବା ପରେ ପରେ କ୍ଷୁଦିରାମଙ୍କର ଗ୍ରହଣୀ ରୋଗ ପୁଣି ଥରେ ଆରମ୍ଭ ହୋଇଗଲା ଏବଂ ସଙ୍ଗେ ସଙ୍ଗେ ପ୍ରବଳ ହୋଇ ଉଠିଲା । ନବମୀ ପୂଜାର ଦିନ ଓ ରାତି କୌଣସି ପ୍ରକାରେ କଟିଗଲା । ବିଜୟାଦଶମୀ ଦିନ କ୍ଷୁଦିରାମ ଏତେ ଦୁର୍ବଳ ହୋଇପଡ଼ିଲେ ଯେ ତାଙ୍କ ପାଟିରୁ ଆଉ କଥା ବାହାରିଲା ନାହିଁ । କ୍ରମେ ଅପରାହ୍ନ ହେଲା । ରାମଚାନ୍ଦ ପ୍ରତିମା ବିସର୍ଜନ ପୂଜା ଶେଷ କରି ମାମୁଁଙ୍କ ପାଖକୁ ଆସି ଦେଖିଲେ ଯେ ତାଙ୍କର ପ୍ରାୟ ଅନ୍ତିମକାଳ ଉପସ୍ଥିତ । ରାମଚାନ୍ଦ, ହେମାଙ୍ଗିନୀ ଓ ରାମକୁମାର ତାଙ୍କର ନିର୍ଦ୍ଦେଶ ଅନୁସାରେ ତାଙ୍କୁ ଧରାଧରି କରି ଅତି ସନ୍ତର୍ପଣରେ ଶଯ୍ୟାରେ ବସାଇଦେଲେ । ସେହି ବସିବା ଅବସ୍ଥାରେ କ୍ଷୁଦିରାମ ତିନିଥର ରତ୍ନବୀରଙ୍କ ନାମୋଚ୍ଚାରଣ କରୁକରୁ ଶେଷ ନିଃଶ୍ୱାସ ତ୍ୟାଗ କଲେ । ସିନ୍ଧୁରେ ବିନ୍ଦୁ ମିଳିତ ହୋଇଗଲା । ତା' ପରେ ଅଶୌଚାନ୍ତେ ରାମକୁମାର ରାମଚାନ୍ଦଙ୍କ ଅର୍ଥ ସାହାଯ୍ୟରେ ଶାସ୍ତ୍ରବିଧାନାନୁସାରେ ବୃଷୋତ୍ସର୍ଗ ଓ ବହୁ ବ୍ରାହ୍ମଣଙ୍କୁ ଭୋଜନ କରାଇ ସ୍ୱର୍ଗତ୍ୱ ପିତାଙ୍କର ଅନ୍ତ୍ୟେଷ୍ଟକ୍ରିୟା ସଂପୂର୍ଣ୍ଣ କଲେ ।



## ତୃତୀୟ ଅଧ୍ୟାୟ କିଶୋର ଗଦାଧର

କ୍ଷୁଦିରାମଙ୍କ ଦେହତ୍ୟାଗ ପରେ ପରେ ତାଙ୍କ ପରିବାରର ଜୀବନ ଧାରାରେ ବିଶେଷ ପରିବର୍ତ୍ତନ ଘଟିଲା । ଦୀର୍ଘ ଚଉରାଳିଶି ବର୍ଷ କାଳ ଯାହାକୁ ଜୀବନର ନିତ୍ୟ ସହଚରରୂପେ ଲାଭ କରିଥିଲେ, ତାଙ୍କୁ ଚିରଦିନ ଲାଗି ହରାଇ ଚନ୍ଦ୍ରାଦେବୀ ବର୍ତ୍ତମାନ ଜଗତକୁ ଶୂନ୍ୟମୟ ଦେଖିଲେ ଏବଂ ପ୍ରାଣରେ ତାଙ୍କର ଅଭାବ ସର୍ବଦା ଗଭୀର ଭାବରେ ଅନୁଭବ କଲେ । ସାତବର୍ଷର ପୁଅ ଗଦାଧର ଓ ଚାରିବର୍ଷର ଝିଅ ସର୍ବମଙ୍ଗଳାକୁ କୋଳରେ ଧରି ଶ୍ରୀଶ୍ରୀରଘୁବୀରଙ୍କୁ ଆଶ୍ରୟ କରି ଚନ୍ଦ୍ରାଦେବୀ ସେହି ଦୁଃଖର ଦିନଗୁଡ଼ିକୁ କୌଣସି ପ୍ରକାରେ ଅତିବାହିତ କରୁଥାଆନ୍ତି; କିନ୍ତୁ ଇତିମଧ୍ୟରେ ବାଳକ ଗଦାଧର କ୍ରମଶଃ ଚିତ୍ତାଶୀଳ ଏବଂ ନିର୍ଜନତାପ୍ରିୟ ହୋଇଉଠୁଥା'ନ୍ତି । ବାଳକ ଗଦାଧର ପୂର୍ବଭଳି ମହାନନ୍ଦରେ ହାସ୍ୟ କୌତୁକ କରି ସମୟ କଟାଉଥିଲେ ମଧ୍ୟ କେଜାଣି କାହିଁକି ବେଳେବେଳେ ଭୂତୀୟ ଖାଲ ଶ୍ମଶାନରେ କିମ୍ବା ମାଣିକରାଜାଙ୍କର ସେହି ବିଶାଳ ନିର୍ଜନ ଆମ୍ବକାନନରେ ଏକାକୀ ଉଦାସ ଭାବରେ ବିଚରଣ କରିବାର ସମସ୍ତେ ଲକ୍ଷ୍ୟ କରୁଥାନ୍ତି ।

ସ୍ୱର୍ଗତ ପିତାଙ୍କର ଅଭାବବୋଧ ବର୍ତ୍ତମାନ ଗଦାଧରଙ୍କୁ ଗୋଟିଏ ଅଭିନବ ବିଷୟରେ ପ୍ରବୃତ୍ତ କରାଇଲା । ଗ୍ରାମର ଅଗ୍ନିକୋଣରେ ଥିଲା ଗୋଟିଏ ପାଙ୍କନିବାସ । ଲାହାବଂଶୀୟ ଜମିଦାର ଏହି ପାଙ୍କନିବାସଟି କରିଥିଲେ । ଶ୍ରୀଜଗନ୍ନାଥ ଦର୍ଶନାଭିଳାଷୀ ପୁରୀଗାମୀ ଯାତ୍ରୀମାନେ ଏଠାରେ ସୁବିଧାରେ ଆଶ୍ରୟ ନେଇପାରୁଥିଲେ । ସବୁବେଳେ ପ୍ରାୟ ଏହି ପାଙ୍କନିବାସଟି ଭକ୍ତ ଯାତ୍ରୀ ଓ ସାଧୁସନ୍ନ୍ୟାସୀଙ୍କର ସମାଗମରେ କୋଳାହଳପୂର୍ଣ୍ଣ ହୋଇ ରହୁଥିଲା । କାରଣ ପୁରୀ ଫେରନ୍ତା ସାଧୁସନ୍ନ୍ୟାସୀମାନେ ମଧ୍ୟ ଏଠାରେ କିଛିଦିନ ବିଶ୍ରାମ ନେଉଥିଲେ ଏବଂ ନିକଟସ୍ଥ ଗାଁଗଛାରୁ ଭିକ୍ଷା ସଂଗ୍ରହ କରୁଥିଲେ । ଗଦାଧର ଏଣିକି ପ୍ରତିଦିନ ସେହି ପାଙ୍କନିବାସକୁ ଯିବା ଆସିବା କରିବାକୁ ଲାଗିଲେ ଏବଂ



ସାଧୁସନ୍ନ୍ୟାସୀମାନଙ୍କ ସଙ୍ଗେ କ୍ରମଶଃ ତାଙ୍କର ପରିଚୟ ବଢ଼ିଲା । ସେହି ସମୟରେ ସେ ସେମାନଙ୍କର ରକ୍ଷନ ଲାଗି ପାଣି ଯୋଗାଇ ଦେଉଥିଲେ, ଜାଳେଣୀ କାଠ ଯୋଗାଇ ଦେଉଥିଲେ ଏବଂ ଏପରି ଅନେକ ଛୋଟ ଛୋଟ ସେବା କରି ସେମାନଙ୍କର ଖୁବ୍ ପ୍ରିୟ ହୋଇଉଠିଥିଲେ-ଘନିଷ୍ଠ ହୋଇ ଉଠିଥିଲେ । ସାଧୁସନ୍ନ୍ୟାସୀମାନେ ପୁଅ ଉପରେ ପ୍ରସନ୍ନ ହେଉଛନ୍ତି, ଆଶୀର୍ବାଦ କରୁଛନ୍ତି, ଏତଦ୍ୱାରା ପୁଅର ମଙ୍ଗଳ ହେବ, ଏହା ଭାବି ମା' ଚନ୍ଦ୍ରାଦେବୀ ପୁଅର ଏହି ସାଧୁ ସଙ୍ଗକୁ ପ୍ରୀତି ଦୃଷ୍ଟିରେ ଦେଖୁଥିଲେ । କିନ୍ତୁ କ୍ରମେ ଚନ୍ଦ୍ରାଦେବୀ ଲକ୍ଷ୍ୟ କଲେ - ଭୋଳାନାଥ ପୁଅଟି କେଉଁ ଦିନ ବିଭୂତିଭୂଷଣ ହୋଇ ଘରକୁ ଫେରୁଛି ତ, କେଉଁ ଦିନ ଚନ୍ଦନ ତିଳକରେ ସର୍ବାଙ୍ଗ ମଣ୍ଡିତ କରି ଆସୁଛି - ପୁଣି କେଉଁ ଦିନ ବା ସାଧୁସନ୍ନ୍ୟାସୀଙ୍କ ପରି କୌପୀନ ଓ ବହିର୍ବାସ ପିନ୍ଧି ଘରକୁ ଆସୁଛି । ଏସବୁ ଆଚରଣ ଦେଖି ମାଆଙ୍କର ମନ ସ୍ୱାଭାବିକଭାବେ ଉଦ୍‌ବିଗ୍ନ ହୋଇ ପଡ଼ିଲା । ତାଙ୍କ ମନରେ ଆଶଙ୍କା ହେଲା - ସାଧୁମାନେ ଏପରି କରି ଦିନେ ତାଙ୍କର ଏହି ଭାବଭୋଳା ପୁଅଟିକୁ ଟେଲା କରି ସାଙ୍ଗରେ ଧରି ନେଇଯିବେ ନାହିଁ ତ ! ଦିନେ ମନର ଆଶଙ୍କା ସେ ଗଦାଧରଙ୍କ ଆଗରେ କହି କାନ୍ଦିବାକୁ ଲାଗିଲେ । ମାଆଙ୍କର କାନ୍ଦଣା ଦେଖି ଗଦାଧର ମନେମନେ ସଂକଳ୍ପ କଲେ ଯେ ସେ ଆଉ ସନ୍ନ୍ୟାସୀମାନଙ୍କ ପାଖକୁ କେବେହେଲେ ଯିବେ ନାହିଁ । ମାଆଙ୍କୁ ମଧ୍ୟ ସେ ତାହା ଜଣାଇ ଦେଲେ । ମାଆ ନିଶ୍ଚିନ୍ତା ହେଲେ । ଏଣେ ଗଦାଧର ତା'ପର ଦିନ ସାଧୁମାନଙ୍କ ନିକଟରୁ ଶେଷ ବିଦାୟ ନେବା ଲାଗି ପାଞ୍ଜନିବାସକୁ ଗଲେ ଏବଂ ସାଧୁମାନଙ୍କୁ ମାଆଙ୍କର ଆଶଙ୍କା କଥା ନିବେଦନ କଲେ । ସେ କଥା ଶୁଣି ସାଧୁମାନେ ଚନ୍ଦ୍ରାଦେବୀଙ୍କ ପାଖକୁ ଆସି ଜଣାଇଲେ ଯେ ଗଦାଧରଙ୍କୁ ଟେଲା କରିନେବାର ସାମାନ୍ୟତମ ଅଭିଳାଷ ସେମାନଙ୍କ ମନରେ ଆଦୌ ଉଦିତ ହୋଇ ନାହିଁ ଏବଂ ପିତାମାତାଙ୍କ ଅନୁମତି ନ ନେଇ ଏଭଳି ଅସ୍ଥବଳ ପିଲାକୁ ସାଙ୍ଗରେ ଭୁଲାଇ ନେଇଯିବା ଅପହରଣବୃତ୍ତି ଛଡ଼ା ଆଉ କିଛି ନୁହେଁ । ପ୍ରକୃତ ସାଧୁମାନଙ୍କ ପକ୍ଷରେ ଏହା ଆଚରଣବିରୁଦ୍ଧ ବିଷମ ଅପରାଧ ବୋଲି ବୁଝିବାକୁ ହେବ । ଏଭଳି ସାଧୁଜନୋଚିତ ଆଶ୍ୱାସନାବାକ୍ୟ ଶୁଣି ଚନ୍ଦ୍ରାଦେବୀଙ୍କ ମନରୁ ଆଶଙ୍କାର ମେଘ ଉଡ଼ିଗଲା ଏବଂ ସେମାନଙ୍କ ଅନୁରୋଧରେ ସେ

ଗଦାଧରଙ୍କୁ ପୂର୍ବବତ୍ ସେମାନଙ୍କ ପାଖକୁ ଯିବା ଆସିବା ଲାଗି ଅନୁମତି ଦେଲେ ।

ଗଦାଧର କ୍ରମେ ନବମ ବର୍ଷ ଉତ୍ତୀର୍ଣ୍ଣ ହେବାକୁ ବସିଲେ । ଏତିକିବେଳେ ବ୍ରାହ୍ମଣ ଘରେ ବ୍ରତୋପନୟନର ବିଧି । ରାମକୃଷ୍ଣାର ସେଥିପାଇଁ ଆୟୋଜନ କଲେ । କମାରକନ୍ୟା ଧନୀ ଆଗରୁ ଗଦାଧରଙ୍କୁ ଅନୁରୋଧ କରିଥିଲା ଯେ ସେ ଯେପରି ଉପନୟନ ବେଳେ ତା' ନିକଟରୁ ପ୍ରଥମ ଭିକ୍ଷା ଗ୍ରହଣ କରି ତାକୁ ମାଆ ବୋଲି ସମ୍ବୋଧନ କରନ୍ତି—ସେତିକିରେ ତା'ର ଜୀବନ କୃତାର୍ଥ ହେବ । ଗଦାଧର ମଧ୍ୟ ଧନୀର ଅକୃତ୍ରିମ ବାସ୍ତବ୍ୟରେ ମୁଗ୍ଧ ହୋଇ ତା'ର ଏହି ଅଭିଳାଷ ପୂର୍ଣ୍ଣ କରିବେ ବୋଲି ପ୍ରତିଶ୍ରୁତି ଦେଇଥିଲେ । ବିଚାରୀ ଧନୀ ଏ କଥାରେ ବିଶ୍ୱାସ ରଖି ସେହି ଦିନଠାରୁ ତା'ର ସାଧ୍ୟମତେ ଟଙ୍କା ପଇସା ସଂଗ୍ରହ କରି ସଞ୍ଚୟ କରୁଥିଲା ଓ ଏହି ସମୟକୁ ଅପେକ୍ଷା କରି ରହିଥିଲା । ଉପନୟନର ବ୍ୟବସ୍ଥା ଦେଖି ଗଦାଧର ତାଙ୍କର ବଡ଼ଭାଇ ରାମକୃଷ୍ଣାରଙ୍କୁ ଏହି କଥା କହିଲେ; କିନ୍ତୁ ଏଭଳି ବିଷୟ ତ ପ୍ରଥାରୂପେ ଏ ବଂଶରେ କେବେ ଚଳି ନାହିଁ ! ତେଣୁ ରାମକୃଷ୍ଣାର ଏ ପ୍ରସ୍ତାବରେ ଅସମ୍ମତ ହେଲେ । ଏଣେ କିନ୍ତୁ ଗଦାଧର ନିଜ ପ୍ରତିଶ୍ରୁତି ଲଙ୍ଘନ କରିବେ ନାହିଁ ବୋଲି ବିଷମ ଜିଦ୍ ଧରିଲେ । ସେ କହିଲେ—ଯଦି ଏ କଥା କରା ନ ଯାଏ, ତେବେ ତାଙ୍କୁ ସତ୍ୟଭଞ୍ଜର ଅପରାଧରେ ଦୋଷୀ ହେବାକୁ ପଡ଼ିବ ଏବଂ ସେ ମିଛୁଆ ହୋଇଯିବେ । ମିଥ୍ୟାବାଦୀ ଲୋକ ବ୍ରାହ୍ମଣୋଚିତ ଯଜ୍ଞୋପବୀତ ଧାରଣରେ କେବେ ଅଧିକାରୀ ହୋଇପାରିବ ନାହିଁ । ଶେଷକୁ ଧର୍ମଦାସ ଲାହାଙ୍କ କାନକୁ ଏ କଥା ଗଲା । ସେ ଏହା ଶୁଣି ରାମକୃଷ୍ଣାରଙ୍କୁ ବୁଝାଇଲେ । ସେ କହିଲେ—ଯଦିଓ ଏ ବଂଶରେ କେବେ ଏଭଳି କଥା ଘଟି ନାହିଁ, କିନ୍ତୁ ବହୁ ସଦ୍‌ବଂଶଜ ବ୍ରାହ୍ମଣ—ପରିବାରରେ ଏଭଳି ଘଟଣା ଘଟିବାର ଜଣାଅଛି । ଏଭଳି ପ୍ରବାଣ ପିତୃବନ୍ଧୁଙ୍କ ମୁହଁରୁ ଏତକ ଶୁଣି ରାମକୃଷ୍ଣାର ଓ ଅନ୍ୟମାନେ ଆଉ କିଛି ଆପରି ଉଠାଇଲେ ନାହିଁ । ଅତଃପର ଯଥାବିଧାନରେ ହୃଷିଚିତ୍ତ ଗଦାଧରଙ୍କର ଉପନୟନ ହୋଇଗଲା ଏବଂ ସେ ପବିତ୍ର ଯଜ୍ଞୋପବୀତ ଶ୍ରେଣୀରେ ଧାରଣ କରି ସନ୍ଧ୍ୟା, ପୂଜା ପ୍ରଭୃତି ବ୍ରାହ୍ମଣୋଚିତ କାର୍ଯ୍ୟରେ ମନୋନିବେଶ କଲେ ।

ଏହି ସମୟରେ ଦିନେ ଏପରି ଏକ ଘଟଣା ଘଟିଲା ଯେଉଁଥିରେ

ଗ୍ରାମବାସୀମାନେ ଗଦାଧରଙ୍କ ଅଲୌକିକ ପ୍ରତିଭାର ପରିଚୟ ପାଇ ଅତିଶୟ ବିସ୍ମିତ ହୋଇଉଠିଲେ । ଗ୍ରାମର ଜମିଦାର ଲାହାବାବୁଙ୍କର ଘରେ ଶ୍ରୀକ୍ଷୋଭ ହେଉଥିଲା । ସେହି ଉପଲକ୍ଷେ ଉଚ୍ଚ ଅଞ୍ଚଳର ଖ୍ୟାତନାମା ପଣ୍ଡିତମାନଙ୍କୁ ନିମନ୍ତ୍ରଣ କରାଯାଇଥିଲା । ସେଦିନ ପଣ୍ଡିତସଭାରେ କୌଣସି ବିଷୟ ନେଇ ଡକ୍ଟର ଖୁବ୍ ଗୋଟାଏ ଝଡ଼ ଉଠିଲା । ବହୁ ଡକ୍ଟରଙ୍କ ପରେ ମଧ୍ୟ ଗୋଟିଏ ପ୍ରଶ୍ନର କୌଣସି ପ୍ରକାର ଶାସ୍ତ୍ରୀୟ ମାମାଂସା ହୋଇପାରିଲା ନାହିଁ । ଏହି ସମୟରେ ବାଳକ ଗଦାଧର ପରିଚିତ ଜଣେ ପଣ୍ଡିତଙ୍କୁ କହିଲେ — “କଥାଟାର ଏହି ପ୍ରକାର ମାମାଂସା ହୋଇପାରେ କି ?” ଏ କଥା ଶୁଣିବା ମାତ୍ରେ ସମସ୍ତେ ଏକବାକ୍ୟରେ ସ୍ୱୀକାର କରିଗଲେ ଯେ ଏହା ହିଁ ସେହି ପ୍ରଶ୍ନର ଏକମାତ୍ର ସମାଧାନ । କେହି କେହି ଆନନ୍ଦ ପରିପ୍ଳୁତ ଅନ୍ତରରେ ଗଦାଧରଙ୍କୁ କୋଳରେ ନେଇ ବସାଇ ଆଶୀର୍ବାଦ କରିବାକୁ ଲାଗିଲେ । କେହିଅବା ସ୍ତମ୍ଭିତପ୍ରାୟ ହୋଇ ତାଙ୍କୁ ଦୈବଶକ୍ତିସମ୍ପନ୍ନ ଭାବି ତାଙ୍କ ଆଡ଼କୁ ଚାହିଁ ରହିଲେ ।

ସେ ଯାହା ହେଉ, ଉପନୟନ ହେବା ପରେ ଗଦାଧରଙ୍କ ଭାବ-ପ୍ରବଣ ହୃଦୟ ନିଜ ପ୍ରକୃତିର ଅନୁକୁଳ ପୂଜା ଓ ଧ୍ୟାନରେ ଏକାଗ୍ର ହୋଇ ତାଙ୍କୁ ଭାବସମାଧି ବା ସବିକଳ୍ପ ସମାଧିର ଅଧିକାରୀ କଲା । ଏହି ସମାଧି ସାହାଯ୍ୟରେ ତାଙ୍କ କୈଶୋର ଜୀବନରେ ନାନା ଦିବ୍ୟ ଦର୍ଶନ ମଧ୍ୟ ବେଳେବେଳେ ଉପସ୍ଥିତ ହେଲା । କହିବା ବାହୁଲ୍ୟ, ସେହି ବୟସରେ ସୁଦ୍ଧା ବିଭିନ୍ନ ଦେବଦେବୀଙ୍କର ଉପାସକମାନଙ୍କ ପ୍ରତି ଗଦାଧରଙ୍କର କୌଣସି ବିଦ୍ୱେଷଭାବ ନ ଥିଲା । ସେ ସମସ୍ତଙ୍କୁ ଆପଣାର ମନେ କରୁଥିଲେ । ଧର୍ମପ୍ରଚ୍ଛନ୍ନିର ଏପରି ଉଚ୍ଚତର ପରିଣତି ହେଲେ ମଧ୍ୟ ବିଦ୍ୟାଭ୍ୟାସରେ ଗଦାଧରଙ୍କର ଦିନକୁଦିନ ଅନୁରାଗ ସ୍ତାସ ପାଇବାରେ ଲାଗିଲା । କାରଣ ତାଙ୍କର ଅନ୍ତର୍ଦୃଷ୍ଟି ବା ସୂକ୍ଷ୍ମ ଦୃଷ୍ଟି ତାଙ୍କୁ ବର୍ତ୍ତମାନ ସବୁ ବ୍ୟକ୍ତିଙ୍କ କାର୍ଯ୍ୟର ଉଦ୍ଦେଶ୍ୟ ନିରୂପଣରେ ପ୍ରଥମେ ପ୍ରରୋଚିତ କରାଉଥିଲା; ଏହା ସଙ୍ଗେ ସଙ୍ଗେ ତାଙ୍କ ପିତାଙ୍କର ବୈରାଗ୍ୟ, ଈଶ୍ୱରଭକ୍ତି, ସତ୍ୟ, ସଦାଚାର ଓ ଧର୍ମପରାୟଣତାଦି ଗୁଣସବୁକୁ ଆଦର୍ଶରୂପେ ସମ୍ମୁଖରେ ରଖି ସେଗୁଡ଼ିକର ଆଚରଣର ମୂଲ୍ୟ ନିର୍ଦ୍ଦେଶରେ ପ୍ରବୃତ୍ତ କରାଉଥିଲା । ଏହିରୂପେ ଦୁଇଟି ବର୍ଷ କଟିଗଲା ଏବଂ

ଗଦାଧର କ୍ରମେ ଦ୍ଵାଦଶ ବର୍ଷ ବୟସରେ ଉପନୀତ ହେଲେ । ଇତିମଧ୍ୟରେ ରାମକୃଷ୍ଣାର ଦେଖିଲେ ଯେ ରାମେଶ୍ଵରଙ୍କର ବିବାହ ବୟସ ହୋଇଗଲାଣି । କାମାରପୁର ନିକଟବର୍ତ୍ତୀ ଗୌରହାଟି ନାମକ ଗ୍ରାମନିବାସୀ ରାମସଦୟ ବନ୍ଦୋପାଧ୍ୟାୟଙ୍କ ଭଗିନୀ ସହିତ ରାମେଶ୍ଵରଙ୍କର ବିବାହ ଛିର ହୋଇଗଲା ଏବଂ ତତ୍ ସଙ୍ଗେ ସଙ୍ଗେ ରାମସଦୟଙ୍କ ସହିତ ନିଜର ଭଗିନୀ ସର୍ବମଙ୍ଗଳାଙ୍କର ମଧ୍ୟ ପରିଣୟ ହୋଇଗଲା ।

ରାମକୃଷ୍ଣାରଙ୍କ ପାରିବାରିକ ଜୀବନରେ ଇତିମଧ୍ୟରେ ଆଉ ଗୋଟିଏ ବିଶେଷ ଘଟଣା ଉପସ୍ଥିତ ହେଲା । ତାଙ୍କର ପତ୍ନୀଙ୍କର ଗର୍ଭୋଦୟ ହେବାର ଦେଖି ପରିବାରର ସମସ୍ତେ ଆନନ୍ଦିତ ହେବା ସଙ୍ଗେ ସଙ୍ଗେ ଆଶଙ୍କିତ ମଧ୍ୟ ହେଲେ । ସମସ୍ତେ ଆଗରୁ ରାମକୃଷ୍ଣାରଙ୍କ ମୁଖରୁ ଶୁଣିଥିଲେ ଯେ ଗର୍ଭଧାରଣ କଲେ ତାଙ୍କ ପତ୍ନୀଙ୍କର ମୃତ୍ୟୁ ହେବାର ସମ୍ଭାବନା ରହିଛି । ବର୍ତ୍ତମାନ ପତ୍ନୀଙ୍କର ପ୍ରସବକାଳ ନିକଟବର୍ତ୍ତୀ ହେବାର ଦେଖି ସେ ନିଜର ପୂର୍ବ ଗଣନା ସ୍ମରଣ କରି ଅଧିକତର ବିଷୟ ହେବାକୁ ଲାଗିଲେ । କ୍ରମେ ସେହି ମୁହୂର୍ତ୍ତ ବାସ୍ତବିକ ଉପସ୍ଥିତ ହେଲା—ତାଙ୍କର ପତ୍ନୀ ଗୋଟିଏ ସୁନ୍ଦର ପୁତ୍ର ପ୍ରସବ କରି ତା'ର ମୁହଁକୁ ଚାହିଁ ଚାହିଁ ସେହି ସୂତିକାଗୁହରେ ସ୍ଵର୍ଗାରୋହଣ କଲେ । ରାମକୃଷ୍ଣାରଙ୍କ ଦରିଦ୍ର ସଂସାର ଭିତରେ ଏହି ଶୋଚନୀୟ ଦୁର୍ଘଟଣାରେ ସମସ୍ତେ ପୁନଶ୍ଚ ଗଭୀର ଶୋକରେ ମୁହ୍ୟମାନ ହୋଇପଡ଼ିଲେ ।

ପତ୍ନୀଙ୍କର ଏଭଳି ଶୋଚନୀୟ ମୃତ୍ୟୁପରେ ରାମକୃଷ୍ଣାରଙ୍କର ଦୁଃଖ ଦୁର୍ଦ୍ଦିନ କ୍ରମେ ଅସହନୀୟ ହେଲା । ଲକ୍ଷ୍ମୀଜଳା ଜମିରେ ପ୍ରଚୁର ଧାନ ଫଳିଲେ ମଧ୍ୟ ଲୁଗାପଟା ତେଲଲୁଣ ଆଦି ପ୍ରତିଦିନର ଖରଚ ତୁଲାଇବା ଲାଗି ପଇସା ଅଭିଳା ନାହିଁ । ଘରେ ଅଭାବ ଅସୁବିଧା ଦିନକୁ ଦିନ ବଢ଼ି ଚାଲିଲା । ସଂସାର ଚଳାଇବାକୁ ଧାର କରଜ କରୁକରୁ କ୍ରମେ ରାମକୃଷ୍ଣାର ଭୟଙ୍କର ରଣଜାଳରେ ବୁଡ଼ିଗଲେ । ବନ୍ଧୁମାନେ ଅନ୍ୟତ୍ର ଯାଇ ଆୟର ପଛା ଖୋଜିବାକୁ ପରାମର୍ଶ ଦେଲେ । ରାମକୃଷ୍ଣାର ମଧ୍ୟ ସେଥିଲାଗି ପ୍ରସ୍ତୁତ ହେଲେ । ପତ୍ନୀ-ବିଯୋଗର ଅଳ୍ପ ଦିନ ପରେ ରାମକୃଷ୍ଣାର ରାମେଶ୍ଵରଙ୍କ ଉପରେ ସଂସାରର ଭାର ଅର୍ପଣ କରି କଲିକତା

ଆସିଲେ । ସେଠାରେ ଝାମାପୁକୁର ନାମକ ସାହିରେ ସଂସ୍କୃତ ଟୋଲଟିଏ ଖୋଲି କେତେକ ଛାତ୍ର ସଂଗ୍ରହ କରି ପଢ଼ାଇଲେ ।

ବର୍ତ୍ତମାନଠାରୁ ଘର ସଂସାରର ସମସ୍ତ ଦାୟିତ୍ବ ଏବଂ ରାମକୁମାରଙ୍କର ନବଜାତ ଶିଶୁଟିର (ଅକ୍ଷୟର) ଲାଳନପାଳନର ଭାର ଚନ୍ଦ୍ରାଦେବୀଙ୍କ ଉପରେ ପଡ଼ିଲା । ମଝିଆଁ ପୁଅ ରାମେଶ୍ବରଙ୍କର ସ୍ତ୍ରୀ ସେତେବେଳକୁ ଅସ୍ତବ୍ୟସ୍ତା ବାଳିକା ମାତ୍ର । ତା' ଉପରେ କୌଣସି ଦାୟିତ୍ବ ଦିଆଯାଇ ନ ପାରେ । ଅଠାବନବର୍ଷ ବୟସରେ ସଂସାରର ସମସ୍ତ ଭାର କାନ୍ଧି ଉପରକୁ ନେଇ ତୁଲାଇବା କ'ଣ ଏଡ଼େ ସହଜସାଧ୍ୟ ବିଷୟ ? ସକଳ କଷ୍ଟ ସତ୍ତ୍ୱେ ଚନ୍ଦ୍ରାଦେବୀ ଭାବିଲେ—ଏସବୁ ସେହି ପରମାରାଧ୍ୟ ଶ୍ରୀରଘୁବୀରଙ୍କର ଇଚ୍ଛା ! ଦିନା ଆପଣିରେ ସେ ସମସ୍ତ ଦାୟିତ୍ବ ନୀରବରେ ନିଜ ଉପରକୁ ନେଇନେଲେ । ରାମେଶ୍ବର ଥିଲେ ଜଣେ କୃତବିଦ୍ୟ ବ୍ୟକ୍ତି । ମାତ୍ର ପଲ୍ଲୀ ଅଞ୍ଚଳରେ ସେ କିଛି ଅର୍ଥ ଉପାର୍ଜନର ପଛା ପାଇଲେ ନାହିଁ । ସେ ଥିଲେ ସାଧୁସଙ୍ଗପ୍ରିୟ ଓ ଖୁବ୍ ଦାନଶୀଳ, ମୁକ୍ତହସ୍ତ । ଆୟରୁ ବ୍ୟୟ ଅଧିକ କରିପକାନ୍ତି । ଭାବନ୍ତି—ଯାହା କରିବେ ରଘୁବୀର ! ଏପରି ଭାବରେ ଦିନ କଟୁଥାଏ । କେବଳ ଏତିକି ନୁହେଁ, ସାନ ଭାଇ ଗଦାଧର ପାଠ ପଢ଼ୁଛି କି ନାହିଁ, କିପରି ପଢ଼ୁଛି—ଏସବୁ ବିଷୟରେ ମଧ୍ୟ ସେ ଉଦାସୀନ ଥାଆନ୍ତି । ଏଣେ ଗଦାଧର ଦିନେ ଦିନେ ବିଦ୍ୟାଳୟକୁ ଯାଆନ୍ତି ତ—ବହୁ ସମୟ କଟାଇ ଦିଅନ୍ତି ମାଆଙ୍କୁ ଘରକାମରେ ସାହାଯ୍ୟ କରିବାରେ—ଏବଂ ରଘୁବୀରଙ୍କର ସେବାପୂଜା କର୍ମରେ । ଏଥିରେ ଗାଁର ସ୍ତ୍ରୀଲୋକମାନେ ତାଙ୍କ ସହିତ ଅଧିକ ମିଶିବାର ସୁଯୋଗ ପାଆନ୍ତି । କାରଣ ଘରର କାମଦାମ ସାରି ଅବସର ବେଳେ ସେମାନେ ଆସନ୍ତି ଚନ୍ଦ୍ରାଦେବୀଙ୍କ ପାଖକୁ । ସେତେବେଳେ ଯଦି ଗଦାଧରଙ୍କୁ ସେଠାରେ ଦେଖନ୍ତି ତେବେ ସେମାନେ ତାଙ୍କୁ କେବେ ଗୀତ ବୋଲିବା ଲାଗି କିମ୍ବା ଧର୍ମ ଉପାଖ୍ୟାନଟିଏ ପଢ଼ି ଶୁଣାଇବା ଲାଗି ଅନୁରୋଧ କରାନ୍ତି । ଏହିଭାବରେ ସେମାନଙ୍କ ଆଗରେ ଧର୍ମପୁସ୍ତକ ପଢ଼ିବା ବା ସଙ୍ଗୀତ ଶୁଣାଇବା ଗଦାଧରଙ୍କ ପକ୍ଷରେ ଏକ ନିତ୍ୟ ନୈମିତ୍ତିକ ବିଷୟ ହୋଇଗଲା । ଗଦାଧରଙ୍କର କୁଳନ୍ତ ଦେବଭକ୍ତି, ତନ୍ମୟ ଚିତ୍ତରେ ପୁରାଣପାଠ, ମଧୁର କଣ୍ଠନିଃସୃତ ସଙ୍ଗୀତ

ସହିତ ସେମାନଙ୍କ ସଙ୍ଗେ ଆତ୍ମୀୟସୁଲଭ ବ୍ୟବହାର ଦେଖୁ ସେହି ପଲ୍ଲିବାସିନୀ ରମଣୀମାନଙ୍କର ସରଳ କୋମଳ ହୃଦୟରେ ଅପୂର୍ବ ଭକ୍ତି ଏବଂ ପ୍ରୀତିଭାବର ଉଦୟ ହେଉଥିଲା ।

ସେହି ଗାଁରେ ଦୁର୍ଗାଦାସ ପାଇନ ନାମରେ ଜଣେ ବଣିକ ଥିଲେ । ସେ ଯଦିଓ ଗଦାଧରଙ୍କୁ ଖୁବ୍ ସ୍ନେହ ଶ୍ରଦ୍ଧା କରୁଥିଲେ, ତଥାପି ଗାଁର ସ୍ତ୍ରୀଲୋକଙ୍କ ସହିତ ତାଙ୍କର ଏତେ ଘନିଷ୍ଠ ମିଳାମିଶା ଏବଂ ଯେ କୌଣସି ସମୟରେ ସେମାନଙ୍କୁ ଅନ୍ତଃପୁରରେ ଯାଇ ଭେଟିବା କଥାଟାକୁ ସେ ଆଦୌ ପସନ୍ଦ କରିପାରୁ ନ ଥିଲେ । ତେଣୁ ସେ ଏଥିରେ ଆପତ୍ତି ଉଠାଇଲେ । ତାଙ୍କର ମତ ଥିଲା—ସେ ଯେ କେହି ହେଉ ସ୍ତ୍ରୀଲୋକଙ୍କ ସଙ୍ଗେ ଏଭଳି ମିଳାମିଶା ଭଲ ନୁହେଁ । ଦିନେ ସେ ତାଙ୍କର ଜଣେ ଆତ୍ମୀୟଙ୍କ ପାଖରେ ଅହଙ୍କାର କରି କହୁଥିଲେ, “ମୋ ଘର ଭିତରେ କେହି ପଣି ପାରିବେ ନାହିଁ କି ସ୍ତ୍ରୀଲୋକଙ୍କ ସଙ୍ଗେ ମିଳାମିଶା କରିପାରିବେ ନାହିଁ । ମୋ ଘରର ସ୍ତ୍ରୀଲୋକଙ୍କୁ କେହି କେବେ ଦେଖୁ ମଧ୍ୟ ନ ଥିବ । ମୁଁ ଖୁବ୍ କାଲଦା କଟକଣାରେ ସେମାନଙ୍କୁ ଅବରୋଧ କରି ରଖୁଛି ।” ସେ ଏପରି କହୁଥିଲାବେଳେ ହଠାତ୍ ଗଦାଧର ପହଞ୍ଚିଗଲେ । ଏକଥା ଶୁଣି ସେ କହିଲେ, “ପରଦା ଘୋଡ଼ାଇ କ’ଣ କେହି ସ୍ତ୍ରୀଲୋକଙ୍କୁ ରକ୍ଷା କରିପାରିବ ? ସତ୍ ଶିକ୍ଷା ଆଉ ଦେବଭକ୍ତି ପ୍ରଭାବରେ ହିଁ ସେମାନେ ସୁରକ୍ଷିତା ହୁଅନ୍ତି । ମୁଁ ଯଦି ଇଚ୍ଛା କରିବି, ତେବେ ତୁମ ଘରର ସବୁ ସ୍ତ୍ରୀଲୋକଙ୍କୁ ଦେଖିପାରିବି ଓ ସବୁ କଥା ମଧ୍ୟ ଜାଣିପାରିବି ।”

ଦୁର୍ଗାଦାସ ଏକଥା ଶୁଣି ଆହୁରି ଅହଙ୍କାରୀ ହୋଇଉଠିଲେ । ଟାଣଗଳାରେ କହିଲେ, “କେମିତି ଜାଣିପାରିବ, ଜାଣିଲ ଦେଖୁ ।” ଗଦାଧର ମଧ୍ୟ ଉତ୍ତର ଦେଲେ, “ଆଜ୍ଞା ତା’ହେଲେ ଦେଖିବା ।”

ଏତିକି କହି ସେ ସେଠାରୁ ଚାଲି ଆସିଲେ ।

ଏହାପରେ ଦିନକର କଥା । ସନ୍ଧ୍ୟା ହେବାକୁ ଅଳ୍ପ ଡେରି ଅଛି । ଗଦାଧର ଗୋଟିଏ ମୋଟା ମଇଳା ଶାଢ଼ୀ ପିନ୍ଧି ରୂପାର କିଛି ଏଣୁ ତେଣୁ ଗହଣା ଲଗାଇ

ଜଣେ ଦରିଦ୍ରା ତନ୍ତୀ ସ୍ତ୍ରୀଲୋକର ବେଶ ଧରି ଗୋଟିଏ ଟୋକେଇ କାଖରେ ଧରି, ଓଡ଼ଣାରେ ମୁହଁ ଲୁଚାଇ ହାତ ଆଡୁ ଦୁର୍ଗାଦାସଙ୍କ ଘରଆଡ଼କୁ ଆସିଲେ । ତାଙ୍କ ଦାଣ୍ଡ ଦୁଆର ମୁହଁରେ ଠିଆ ହୋଇ ଦେଖିଲେ ଦୁର୍ଗାଦାସ ପିଣ୍ଡାରେ ବସି ତାଙ୍କର ବନ୍ଧୁମାନଙ୍କ ସଙ୍ଗେ ଗପସପରେ ମାତିଛନ୍ତି । ତନ୍ତୀଆଣୀ ବେଶଧାରୀ ଗଦାଧର ଅନୁଜ ସ୍ଵରରେ କହିଲେ, “ଆଜ୍ଞା ! ଅମୁକ ଗାଁର ମୁଁ ତନ୍ତୀ ଘରର ବୋହୂ । ହାତକୁ ଆସିଥିଲି ସୂତା ବିକିବା ପାଇଁ । ମୋର ସାଙ୍ଗସାଥୀମାନେ ମତେ ଯେ ଯୁଆଡ଼େ ଛାଡ଼ି ଚାଲିଗଲେ । ସନ୍ଧ୍ୟା ହୋଇ ଆସିଲାଣି । ଏକୁଟିଆ ଯିବାକୁ ଡର ଲାଗିବ । ଆଜି ରାତିଟା ମୋତେ ଆପଣଙ୍କ ଘରେ ଆଶ୍ରୟ ଦିଅନ୍ତୁ ।”

ଦୁର୍ଗାଦାସ ସ୍ତ୍ରୀଲୋକଟିର ବିପନ୍ନ ଅବସ୍ଥା ଦେଖି ତା’ର ପ୍ରାର୍ଥନାରେ ରାଜି ହୋଇ ତାକୁ ଘର ଭିତରକୁ ପଠାଇଦେଲେ । ଘର ଭିତରେ ସ୍ତ୍ରୀଲୋକମାନେ ଏହି ଅସହାୟା ତନ୍ତୀଘରର ବୋହୂଟିକୁ ଦେଖି ଦୟା କଲେ । ତା’ର ବିଶ୍ରାମ ପାଇଁ ଜାଗାଟିଏ ଛାଡ଼ିଦେଲେ ଏବଂ ମୁଢ଼ିଚୁଡ଼ା ଯାହା ଘରେ ଥିଲା ତାକୁ ଜଳଖିଆ କରିବା ପାଇଁ ଦେଲେ । ଗଦାଧର ସେଠାରେ ବିଶ୍ରାମ ନେଲେ, ଖୁଆପିଆ କଲେ । ତା’ରି ଭିତରେ ସେ ଘର ଭିତରର ସବୁକଥା ଜାଣି ନେଲେ । ପ୍ରତ୍ୟେକ ସ୍ତ୍ରୀଲୋକର ଗତିବିଧି ଆଚାର ବ୍ୟବହାର ଚନ୍ଦ୍ରଚନ୍ଦ୍ର କରି ଲକ୍ଷ୍ୟ କରିନେଲେ ଏବଂ ସେମାନଙ୍କର ବାକ୍ୟାଳାପ ମଧ୍ୟ ସବୁ ମନ ଦେଇ ଶୁଣିନେଲେ । ରାତି ଆସି ପ୍ରାୟ ପ୍ରହରେ ହେଲା । ଏଣେ ଗଦାଧରଙ୍କୁ ଏତେ ରାତିଯାଏ ଘରକୁ ଫେରି ନ ଥିବାର ଦେଖି ଚନ୍ଦ୍ରାଦେବୀ ବ୍ୟସ୍ତ ହୋଇ ରାମେଶ୍ଵରଙ୍କୁ ଅନୁସନ୍ଧାନ ଲାଗି ପଠାଇଲେ । ରାମେଶ୍ଵର ଦୁର୍ଗାଦାସଙ୍କ ଘର ପର୍ଯ୍ୟନ୍ତ ଯାଇ ସେଠାରେ ଗଦାଧରଙ୍କ ନାମ ଧରି ଉଚ୍ଚ ସ୍ଵରରେ ଡାକିବାକୁ ଲାଗିଲେ । ତାଙ୍କର ସ୍ଵର ଶୁଣି ଗଦାଧର “ଭାଇ ! ଯାଉଛି, ଯାଉଛି” କହି ଦୁତପଦରେ ଘର ଭିତରୁ ବାହାରି ଆସି ଭାଇ ପାଖରେ ପହଞ୍ଚିଲେ । ଏହା ଜାଣିପାରି ଦୁର୍ଗାଦାସ ପ୍ରଥମେ କିଛି ଅପ୍ରତିଭ ଏବଂ ରୁଷ୍ଟ ହୋଇ ପଡ଼ିଲେ । କିନ୍ତୁ ପରେ ପରେ ଗଦାଧର କେଡ଼େ ଚମତ୍କାର ଭାବେ ତନ୍ତୀଆଣୀ ବେଶ ପିନ୍ଧି ଏଡ଼େ ସୁନ୍ଦର ଅଭିନୟ କରି ତାଙ୍କୁ ଠକିଦେଇ ପାରିଲେ—ଏହା କହି ହସି ହସି ଗଢ଼ିଗଲେ । ସେହିଦିନଠାରୁ ତାଙ୍କ


ଘରେ ଗଦାଧର ଉପସ୍ଥିତ ହେଲେ ଦୁର୍ଗାଦାସଙ୍କ ପରଦାନଶୀନା ସ୍ତ୍ରୀଲୋକମାନେ ତାଙ୍କ ପାଖକୁ ବିନାବାଧାରେ ଯିବା ଆସିବା କଲେ ।

ଗଦାଧରଙ୍କୁ ବର୍ତ୍ତମାନ ଚଉଦ ବର୍ଷ ବୟସ । କ୍ରମେ ତାଙ୍କର ଭକ୍ତି ଏବଂ ଭାବୁକତା ଏତେ ବୃଦ୍ଧି ପାଇଲା ଯେ ପାଠଶାଳାର ଅର୍ଥକାରୀ ଶିକ୍ଷା ତାଙ୍କ ପକ୍ଷରେ ନିତାନ୍ତ ନିଷ୍ପ୍ରୟୋଜନ ମନେ ହେଲା । ତାଙ୍କର ବୋଧ ହେଲା ଯେ ସେ ଅନ୍ୟ କାର୍ଯ୍ୟ କରିବାକୁ ଜନ୍ମ ଗ୍ରହଣ କରିଛନ୍ତି । ଧର୍ମସାକ୍ଷାତ୍‌କାର ଲାଗି ସେ ତାଙ୍କର ସମସ୍ତ ଶକ୍ତି ନିୟୋଜିତ କରିବାକୁ ମନସ୍ଥ କଲେ । ନିଜ ଜୀବନ ଭବିଷ୍ୟତରେ କେଉଁଭାବରେ ପରିଚାଳିତ କରିବାକୁ ହେବ, ଏ ପ୍ରଶ୍ନ ତାଙ୍କ ମନରେ ଯେତେବେଳେ ଉଦିତ ହେଉଥିଲା, ସେତେବେଳେ ତାଙ୍କର ବିଚାରଶୀଳ ବୁଦ୍ଧି ତାଙ୍କ ଆଗରେ କଞ୍ଚନାରେ ଯେଉଁ ଛବିଟିଏ ତାଙ୍କ ସମ୍ମୁଖରେ ଉଜ୍ଜ୍ୱଳ ଭାବରେ ଦେଖାଉଥିଲା, ତାହା ହେଲା—ଈଶ୍ୱରଙ୍କ ପ୍ରତି ଏକାନ୍ତ ନିର୍ଭରଶୀଳ, ଗୈରିକବସନ-ପରିହିତ, ଭିକ୍ଷାଲବ୍ଧ-ଭୋଜନକାରୀ, ନିଃସଙ୍ଗ ବିଚରଣକାରୀ, ପବିତ୍ର ଅଗ୍ନିଧାରୀ ସନ୍ନ୍ୟାସୀଟିଏ ।

ଏହି ସମୟରେ ମଧ୍ୟ ତଦନୁରୂପ ଘଟଣାଟିଏ ଘଟିଲା, ଯାହା ଫଳରେ କି ଗଦାଧର ସେହି ଅର୍ଥକାରୀ ବିଦ୍ୟାଭ୍ୟାସ ପରିତ୍ୟାଗ କରିବାର ସୁଯୋଗ ପାଇଗଲେ । ଗଦାଧରଙ୍କର ତ ଅଭିନୟ-ଶକ୍ତି ଖୁବ୍ ବିଚକ୍ଷଣ ଥିଲା । ତାହା ଦେଖି ଗାଆଁର ସଙ୍ଗାମାନେ ଗୋଟିଏ ଯାତ୍ରାଦଳ ଗଢ଼ିବାର ପ୍ରସ୍ତାବ ଆଣିଲେ । ଗଦାଧର ସେଥିରେ ରାଜି ହୋଇଗଲେ । ଯାତ୍ରାଦଳ ଗଢ଼ାଗଲା । ଗଦାଧର ହେଲେ ଓଷାଦ୍ । ଶ୍ରୀରାମଚନ୍ଦ୍ର ଓ ଶ୍ରୀକୃଷ୍ଣଙ୍କ ଲୀଳା ସମ୍ବନ୍ଧୀୟ ଯାତ୍ରା ବହିମାନ ଆଣି ସେ ପିଲାମାନଙ୍କୁ ଗୀତ ଓ ବଚନିକାମାନ ଶିଖାଇଲେ । ଶିଖିସାରି ସେମାନେ ମାଣିକରାଜାଙ୍କ ଆମ୍ବତୋଟାରେ ସେହିସବୁ ଅଭିନୟ ଆରମ୍ଭ କଲେ । ପ୍ରତିଦିନ ଏମାନଙ୍କର ଗୀତ ଓ ବଚନିକାରେ ଆମ୍ବତୋଟାଟି ମୁଖରିତ ହୋଇ ଉଠୁଥାଏ । ଶୁଣାଯାଏ ଏହି ଅଭିନୟକାଳରେ ମଧ୍ୟ ଗଦାଧରଙ୍କର ବେଳେବେଳେ ଭାବସମାଧି ହୋଇଯାଉଥାଏ । ଏହି ପରି ସଂକୀର୍ତ୍ତନ ଓ ଅଭିନୟରେ ଗଦାଧର ବହୁ ସମୟ ଅତିବାହିତ କଲେ । ଫଳରେ ପାଠଶାଳାକୁ ଯିବା କ୍ରମଶଃ ବନ୍ଦ ହୋଇ ଆସିଲା ।



## ଠାକୁରଙ୍କ ବଂଶ ତାଲିକା



ଏସବୁ ଭିତରେ ମଧ୍ୟ ଗଦାଧର ମା' ଚନ୍ଦ୍ରାଦେବୀଙ୍କୁ ଘର-କାମରେ ସାହାଯ୍ୟ କରୁଥାଆନ୍ତି ।

ଏହିଭଳି କଟିଗଲା ଆହୁରି ତିନିବର୍ଷ । ଗଦାଧର ସତର ବର୍ଷ ବୟସରେ ପଦାର୍ପଣ କଲେ ।

ତେଣେ ତିନି ବର୍ଷ କାଳ ପରିଶ୍ରମ ଫଳରେ ରାମକୁମାରଙ୍କର ଚତୁଷ୍ପାଠରେ ଛାତ୍ରସଂଖ୍ୟା ବେଶ୍ ବୃଦ୍ଧି ପାଇଯାଇଥିଲା ଓ ତାଙ୍କର ଉପାର୍ଜନ ମଧ୍ୟ ପୂର୍ବାପେକ୍ଷା କିଛି ଅଧିକ ହୋଇଥିଲା । ରାମକୁମାର ଗଦାଧରଙ୍କର ପାଠପଢ଼ାରେ ଏପରି ଉଦାସୀନତା ଲକ୍ଷ୍ୟ କରି ମାଆ ଏବଂ ରାମେଶ୍ୱରଙ୍କ ସହିତ ପରାମର୍ଶ କଲେ ଗଦାଧରଙ୍କୁ ତାଙ୍କ ପାଖକୁ କଲିକତା ନେଇ ଆସିବା ପାଇଁ । ଗଦାଧର ତ ବଡ଼ ଭାଇ ରାମକୁମାରଙ୍କୁ ପିତୃତୁଲ୍ୟ ଭକ୍ତି କରୁଥିଲେ; ତେଣୁ ସେ ଏ ପ୍ରସ୍ତାବରେ ରାଜି ହୋଇଗଲେ । ତାଙ୍କର ମନେହେଲା—ଅନ୍ତତଃ କଲିକତା ଯାଇ ସେ ତାଙ୍କର ବଡ଼ ଭାଇଙ୍କୁ ଯେକୌଣସି ଭାବରେ ସାହାଯ୍ୟ କରିପାରିବେ ।

ତା'ପରେ ଗୋଟିଏ ଶୁଭ ଦିନ ଦେଖି ଶୁଭ ମୁହୂର୍ତ୍ତରେ ରାମକୁମାର ଗଦାଧରଙ୍କୁ ଧରି ରଘୁବୀରଙ୍କୁ ପ୍ରଣାମପୂର୍ବକ ମାଆଙ୍କର ପଦଧୂଳି ନେଇ କଲିକତା ଯାତ୍ରା କଲେ ।



## ଚତୁର୍ଥ ଅଧ୍ୟାୟ

### ଦକ୍ଷିଣେଶ୍ବର ମନ୍ଦିରରେ

ବର୍ତ୍ତମାନ ଗଦାଧର କଳିକତାରେ । ନିଜର ମନୋମତ ପୂଜାଦି କାର୍ଯ୍ୟ ପାଇ ସେ ଖୁବ୍ ଖୁସୀ । ତା' ସଙ୍ଗେ ସଙ୍ଗେ ବଡ଼ ଭାଇଙ୍କର କିଛି ସେବା ମଧ୍ୟ କରନ୍ତି ଏବଂ ତାଙ୍କ ପାଖରେ କିଛି ପାଠ ମଧ୍ୟ ପଢ଼ନ୍ତି । ଏକେ ତ ଗଦାଧର ଥିଲେ ପ୍ରିୟଦର୍ଶନ । ତା'ଛଡ଼ା ତାଙ୍କର ବହୁବିଧ ସଦ୍‌ଗୁଣାବଳୀ ଦେଖି ଅସ୍ତ୍ରକାଳ ମଧ୍ୟରେ ଯଜମାନଙ୍କ ପରିବାରବର୍ଗ ସମସ୍ତେ ତାଙ୍କୁ ଖୁବ୍ ଭଲ ପାଇଲେ । କାମାରପୁରର ଭଳି ଏଠାରେ ମଧ୍ୟ ଏହିସବୁ ସଂଗ୍ରାହ ପରିବାରର ମହିଳାଗଣ ତାଙ୍କର କର୍ମଦକ୍ଷତା, ସରଳ ବ୍ୟବହାର, ମଧୁର ଆଳାପ ଏବଂ ଦେବଭକ୍ତି ଦର୍ଶନରେ ବିମୁଗ୍ଧ ହୋଇ ତାଙ୍କ ନିକଟକୁ ନିଃସଙ୍କୋଚରେ ଯାତାୟାତ କରୁଥିଲେ । ଗଦାଧରଙ୍କ ମଧୁର କଣ୍ଠରୁ ଭଜନ ଶୁଣିବାକୁ ସେମାନେ ଅତ୍ୟନ୍ତ ଆଗ୍ରହ ଦେଖାଉଥିଲେ । ଗଦାଧର ମଧ୍ୟ ଅବସର ପାଇଲାମାତ୍ରେ ଏହିସବୁ ସମବେତ ନାରୀପୁରୁଷଙ୍କ ସହିତ ମିଳିତ ହୋଇ ଆନନ୍ଦରେ ଦିନ କାଟୁଥିଲେ । ସୁତରାଂ କଳିକତାକୁ ଆସି ସୁଦ୍ଧା ତାଙ୍କର ବିଦ୍ୟାଶିକ୍ଷାରେ ବେଶୀ କିଛି ଉନ୍ନତି ହେଲା ନାହିଁ । ପରିଶେଷରେ କର୍ତ୍ତବ୍ୟଜ୍ଞାନର ପ୍ରେରଣାରେ ରାମକୁମାର ଦିନେ ସାନ ଭାଇକୁ ପାଠଶାଳା ପଢ଼ୁ ନ ଥିବାରୁ ସାମାନ୍ୟ ଡିରଞ୍ଜାର କଲେ । ବଡ଼ ଭାଇଙ୍କର ଡିରଞ୍ଜାର ଓ ଅନୁଯୋଗ ଶୁଣି ଗଦାଧର ସେଦିନ ଦୁଃକଣ୍ଠରେ ଉତ୍ତର ଦେଲେ, “ଚାଉଳ କଦଳୀ ବନ୍ଧା ବିଦ୍ୟା ମତେ ଶିଖିବାକୁ ଭଲ ଲାଗୁ ନାହିଁ । ମୁଁ ଏପରି ବିଦ୍ୟା ଶିଖିବାକୁ ଚାହେଁ, ଯେଉଁଥିରେ ଜ୍ଞାନୋଦୟ ହୋଇ ମନୁଷ୍ୟ ବାସ୍ତବିକ କୃତାର୍ଥ ହୋଇପାରିବ ।” ଅସ୍ତବ୍ୟସ୍ତ ବାଳକ ମୁହଁରୁ ଏ କଥା ଶୁଣି ରାମକୁମାର ସେଦିନ ଏହା ଉପରେ ବିଶେଷ କିଛି ଗୁରୁତ୍ବ ଦେଲେ ନାହିଁ । ସେ ଭାବିଲେ— ପିଲାଦିନୁଁ ବାପମାଆଙ୍କ ପାଖରେ ଅତି ଗେହ୍ଲାରେ ବଢ଼ିଛି ତ ! ତେଣୁ ପ୍ରଥମଥର ପାଇଁ ତାଙ୍କ ମୁହଁରୁ ଭର୍ସନା ଶୁଣି ଅଭିମାନ ବା ବିରକ୍ତିରେ ହୁଏତ ଏପରି ଉତ୍ତର

ଦେଉଛି । ରାମକୃଷ୍ଣଙ୍କ ଚିରଦିନ ସବୁକଥା ପାଇଁ ଭଗବାନଙ୍କ ଉପରେ ନିର୍ଭର କରିଥାଆନ୍ତି । ତେଣୁ ନିରୁପାୟ ହୋଇ ଏ କଥାରେ ସେ ଆଉ ବିଶେଷ ମୁଣ୍ଡ ଖେଳାଇଲେ ନାହିଁ । ସବୁଦିନ ଭଳି ଭଗ୍ନ ହୃଦୟରେ ଯାହା ଏତେଦିନ ଧରି କରିଆସିଛନ୍ତି ତାହା ହିଁ କରି ଚାଲିଲେ ।

ଏହି ସମୟରେ ଏକ ଅଚିନ୍ତନୀୟ ଘଟଣା ଘଟିଗଲା—ଯାହା କି ଉତ୍କଳ ଆଲୋକରେଖା ସଦୃଶ ତାଙ୍କୁ ଜୀବନର ରାହା ଦେଖାଇ ଦେଲା ଏବଂ ସେ ନିଶ୍ଚିନ୍ତ ହୋଇଗଲେ । ଏହି ଘଟଣାରେ କିଶୋର ଗଦାଧରଙ୍କ ଆଧ୍ୟାତ୍ମିକ ଜୀବନର ବିକାଶପଥ ମଧ୍ୟ ସହସା ଉନ୍ମୁକ୍ତ ହୋଇଗଲା । ଆମେ ବର୍ତ୍ତମାନ ସେହି ଘଟଣାର ଅନୁସରଣ କରିବା ।

କଳିକତାର ଦକ୍ଷିଣାଂଶରେ ଜାନୁବଜାର ବୋଲି ଗୋଟିଏ ପଲ୍ଲୀ । ସେହି ପଲ୍ଲୀରେ ମାହିଷ୍ୟକୁଳସମୃତା ପ୍ରଥୁତକୀର୍ତ୍ତି ରାଣୀ ରାସମଣିଙ୍କର ନିବାସ ଥିଲା । କ୍ରମଶଃ ଚାରୋଟି କନ୍ୟାର ଜନ୍ମ ପରେ ରାଣୀ ଚଉରାଲିଶି ବର୍ଷ ବୟସରେ ବିଧବା ହେଲେ । ସେହିଦିନଠାରୁ ସ୍ବାମୀ ସ୍ୱର୍ଗତ ରାମଚନ୍ଦ୍ର ଦାସଙ୍କ ପ୍ରଭୃତ ସଂପର୍କର ତତ୍ତ୍ୱାବଧାନରେ ସ୍ୱୟଂ ନିଯୁକ୍ତ ହୋଇ ତା'ର ସମାଧିକ ଶ୍ରୀବୃଦ୍ଧିଧାଧନପୂର୍ବକ ସେ ଅଳ୍ପକାଳ ମଧ୍ୟରେ କଳିକତାର ଅଧିବାସୀଙ୍କ ନିକଟରେ ଖୁବ୍ ସୁପରିଚିତ ହୋଇଉଠିଲେ । ରାଣୀ ରାସମଣି କେବଳ ଯେ ବିଷୟସମ୍ପର୍କ ପରିଚାଳନାରେ ଆପଣାର ଦକ୍ଷତା ପ୍ରମାଣିତ କରିଥିଲେ ତା' ନୁହେଁ; ତାଙ୍କର ଈଶ୍ୱରବିଶ୍ୱାସ, ଓଜସ୍ୱିତା, ଦରିଦ୍ରମାନଙ୍କ ପ୍ରତି ନିରନ୍ତର ସହାନୁଭୂତି, ତାଙ୍କର ଅଜସ୍ର ଦାନ, ଅକାତର ଅନବ୍ୟୟ, ପ୍ରଭୃତି ଅନୁଷ୍ଠାନଗୁଡ଼ିକ ତାଙ୍କୁ ସମସ୍ତଙ୍କର ଖୁବ୍ ପ୍ରିୟଭାଜନ କରି ଦେଇଥିଲା । ଇତିମଧ୍ୟରେ ରାସମଣିଙ୍କର ତୃତୀୟା କନ୍ୟା ଗୋଟିଏ ମାତ୍ର ପୁତ୍ର ପ୍ରସବ କରି ମୃତ୍ୟୁ ମୁଖରେ ପଡ଼ିଲେ; କିନ୍ତୁ ମୃତଦ୍ୱାର ଏହି ଜାମାତା ମଥୁରନାଥ ସୁଶ୍ରୀ ଏବଂ ବିଚକ୍ଷଣ ବିଷୟବୁଦ୍ଧି ସଂପନ୍ନ ବ୍ୟକ୍ତି ଥିଲେ । ରାସମଣି ପୁନର୍ବାର ତାଙ୍କର ଚତୁର୍ଥା କନ୍ୟା ଜଗଦନ୍ୟା ଦାସୀଙ୍କ ସହ ଏହି ଜାମାତାଙ୍କର ବିବାହ କରାଇଦେଲେ ଏବଂ ମଥୁରନାଥଙ୍କୁ ପ୍ରାୟ ଘରଜୋଇଁଆ କରି ରଖି ତାଙ୍କ ଉପରେ ବିଷୟସଂପର୍କର ଅଧିକାଂଶ ଦାୟିତ୍ୱ ଅର୍ପଣ କରି

କ୍ରମେ ନିଜକୁ ସେହିସବୁ ଜଞ୍ଜାଳରୁ ଧୀରେ ଧୀରେ ଅପସରାଇ ଆଣିଲେ ଏବଂ ଜୀବନର କ୍ଷଣସ୍ଥାୟିତ୍ଵ ଅନୁଭବ କରି ପୂଜାଧ୍ୟାନଧାରଣାଦିରେ ଅଧିକାଂଶ ସମୟ ଅତିବାହିତ କରିବାକୁ ଲାଗିଲେ ।

ଗୁଣବତୀ ରାଣୀ ରାସମଣିଙ୍କର କାଳୀଙ୍କ ପ୍ରତି ଖୁବ୍ ଭକ୍ତି ଥିଲା । ବହୁଦିନ ଧରି ତାଙ୍କ ହୃଦୟରେ ପ୍ରଗାଢ଼ ବାସନାଟିଏ ଜାଗ୍ରତ ହୋଇଥିଲା—ସେ କିପରି କାଶୀଧାମକୁ ଯାଇ ଶ୍ରୀବିଶ୍ଵନାଥ ଏବଂ ଅନ୍ନପୂର୍ଣ୍ଣାଙ୍କୁ ଦର୍ଶନ କରି ଷୋଡ଼ଶୋପଚାରରେ ପୂଜା କରି ଫେରିବେ । ତଦନୁଯାୟୀ ଯାତ୍ରାର ଦିନ ମଧ୍ୟ ସ୍ଥିର ହୋଇଗଲା; କିନ୍ତୁ ସେ ଯେଉଁଦିନ ଯିବେ, ତତ୍ପୂର୍ବ ରାତ୍ରିରେ ସେ ଗୋଟିଏ ସ୍ଵପ୍ନ ଦେଖିଲେ । ସେ ଦେଖିଲେ ଯେ ଦେବୀ ତାଙ୍କ ସମ୍ମୁଖରେ ଆବିର୍ଭୂତା ହୋଇ କହୁଛନ୍ତି—“କାଶୀ ଯିବାର କିଛି ପ୍ରୟୋଜନ ନାହିଁ । ଗଙ୍ଗାକୂଳରେ ଏକ ମନୋରମ ସ୍ଥାନରେ ମୋର ମୂର୍ତ୍ତି ପ୍ରତିଷ୍ଠା କରି ପୂଜା ଓ ଭୋଗର ବ୍ୟବସ୍ଥା କର । ମୁଁ ଏହି ମୂର୍ତ୍ତି ମଧ୍ୟରେ ଆବିଷ୍ଟ ହୋଇ ତୋ ପାଖରୁ ସବୁଦିନେ ପୂଜା ଗ୍ରହଣ କରିବି ।”

ସକାଳୁ ଉଠି ରାଣୀ ଏହି ଦିବ୍ୟସ୍ଵପ୍ନକୁ ସ୍ମରଣ କରି ଅତ୍ୟନ୍ତ ପରିତ୍ରପ୍ତ ହେଲେ । ତାଙ୍କର କାଶୀଯାତ୍ରା ସ୍ଥଗିତ ହେଲା । ସେ ସଂକଳ୍ପ କଲେ ଯେ ତାଙ୍କ ପାଖରେ ଯାହା କିଛି ସମ୍ପତ୍ତି ଧନରାଶି ଗଚ୍ଛିତ ଅଛି, ତାହା ସେ ଏହି କାର୍ଯ୍ୟରେ ନିୟୋଜିତ କରିବେ । ୧୮୪୭ ଖ୍ରୀଷ୍ଟାବ୍ଦରେ ଗଙ୍ଗାନଦୀର ପୂର୍ବତୀରରେ ଦକ୍ଷିଣେଶ୍ଵର ନାମକ ସ୍ଥାନରେ ସେ ଗୋଟିଏ ବିଷ୍ଣୁର୍ଣ୍ଣ ଭୂମି କ୍ରୟ କଲେ । ତା’ ଉପରେ ବହୁ ଅର୍ଥ ବ୍ୟୟ କରି ନବରତ୍ନ-ଶୋଭିତ ବୃହତ୍ ମନ୍ଦିରଟିଏ ନିର୍ମାଣ କରାଇଲେ ଏବଂ ମନ୍ଦିର ତାରିଯତେ ସୁନ୍ଦର ଉଦ୍ୟାନଟିଏ ମଧ୍ୟ ପ୍ରସ୍ତୁତ କରାଇଲେ । ମନ୍ଦିର ଓ ମୂର୍ତ୍ତି ନିର୍ମାଣ ଯଥାକାଳରେ ସମାପ୍ତ ହୋଇଗଲା । ରାଣୀ ମନ୍ଦିର ଓ ମୂର୍ତ୍ତି ଇତ୍ୟାଦିର ପ୍ରତିଷ୍ଠା ପାଇଁ ବ୍ୟଗ୍ର ହୋଇ ଶୁଭ ଦିନଟିଏ ଖୋଜିଲେ । ୧୮୫୫ ମସିହାର ମେ ମାସ ୩୧ ତାରିଖ ଗୁରୁବାର (୧୨୬୨ ସାଲର ଜ୍ୟେଷ୍ଠ ୧୮) ଦିନ ପ୍ରତିମା ପ୍ରତିଷ୍ଠା ହେବାର ସ୍ଥିର ହେଲା । ସେଦିନ ଶ୍ରୀଜଗନ୍ନାଥ ମହାପ୍ରଭୁଙ୍କର ସ୍ଥାନଯାତ୍ରା । କିନ୍ତୁ ଅପ୍ରତ୍ୟାଶିତଭାବରେ ଏହି ଅଭୀଷ୍ଟ କାର୍ଯ୍ୟରେ ଗୋଟିଏ ବିଘ୍ନ

ଉପସ୍ଥିତ ହେଲା । ଦେବୀଙ୍କୁ ଅନ୍ନ-ଭୋଗ ପ୍ରଦାନ କରିବା ପଥରେ ପ୍ରଧାନ ଅନ୍ତରାୟରୂପେ ଦେଖା ଦେଲା ଜାତି ଓ ସାମାଜିକ ପ୍ରଥା । ଏହି ଅନ୍ନ-ଭୋଗ ପ୍ରଦାନରେ ଅନୁମତି ପାଇବା ଲାଗି ରାଣୀ ରାସମଣି ନାନା ସ୍ଥାନରୁ ଶାସ୍ତ୍ରଜ୍ଞ ପଣ୍ଡିତମାନଙ୍କଠାରୁ ବ୍ୟବସ୍ଥାପତ୍ର ମଗାଇଲେ—କିନ୍ତୁ ସେମାନେ କେହି ତାଙ୍କୁ ଏ ବିଷୟରେ ଉତ୍ସାହିତ କଲେ ନାହିଁ । ପଣ୍ଡିତମାନଙ୍କ ପାଖରୁ ବାରମ୍ବାର ପ୍ରତ୍ୟାଖ୍ୟାତା ହୋଇ ତାଙ୍କର ଆଶା ଯେତେବେଳେ ଏ ବିଷୟରେ ସମୂଳେ ବିନଷ୍ଟ ହେବାକୁ ବସିଥିଲା, ସେତେବେଳେ ଝାମ୍ବାପୁକୁରସ୍ଥିତ ଏକ ଚତୁଷ୍ପାଠୀରୁ ଦିନେ ବ୍ୟବସ୍ଥା ଆସି ପହଞ୍ଚିଲା—ପ୍ରତିଷ୍ଠା ପୂର୍ବରୁ ରାଣୀ ଯଦି ଉକ୍ତ ସମ୍ପତ୍ତିକୁ କୌଣସି ବ୍ରାହ୍ମଣଙ୍କୁ ଦାନ କରନ୍ତି ଏବଂ ସେହି ବ୍ରାହ୍ମଣ ଏହି ମନ୍ଦିରରେ ଦେବୀଙ୍କୁ ପ୍ରତିଷ୍ଠା କରି ଅନ୍ନ-ଭୋଗର ବ୍ୟବସ୍ଥା କରନ୍ତି, ତାହା ହେଲେ ଶାସ୍ତ୍ରନିୟମ ଯଥାଯଥ ରକ୍ଷିତ ହୋଇପାରିବ ଏବଂ ବ୍ରାହ୍ମଣାଦି ଉକ୍ତ ବର୍ଣ୍ଣ ଉକ୍ତ ଦେବାଳୟରେ ପ୍ରସାଦ ଗ୍ରହଣ କଲେ ମଧ୍ୟ ଦୋଷଭାଗୀ ହେବେ ନାହିଁ । ଏ ପ୍ରକାର ବ୍ୟବସ୍ଥା ପାଇ ରାଣୀଙ୍କ ହୃଦୟରେ ପୁନର୍ବାର ଆଶାତରୁ ପଲ୍ଲବିତ ହେବାକୁ ଲାଗିଲା । ବୁଦ୍ଧିମତୀ ରାଣୀ ଦୁଇ ଲକ୍ଷ ଛବିଶ ହଜାର ଟଙ୍କାର ଦେବୋତ୍ତର ସମ୍ପତ୍ତି ସହ ଦେବାଳୟଟିକୁ ଗୁରୁବଂଶୀୟମାନଙ୍କୁ ଦାନ କରିଦେଲେ ଏବଂ ନିଜେ ବଂଶାନୁକ୍ରମେ ଦେବସେବାର ତତ୍ତ୍ୱାବଧାରକ ମାତ୍ର ହୋଇ ରହିଲେ । କିନ୍ତୁ ଯଜନଯାଜନକ୍ଷମ କୌଣସି ସଦାଚାରୀ ବ୍ରାହ୍ମଣ ରାଣୀଙ୍କର ଏହି ଦେବାଳୟରେ ପୂଜକପଦରେ ବ୍ରତୀ ହେବାକୁ ସହସା ସ୍ୱୀକୃତି ପ୍ରଦାନ କଲେ ନାହିଁ । ଉପାୟବିହୀନା ରାଣୀ ପୁନର୍ବାର ଝାମ୍ବାପୁକୁର ଚତୁଷ୍ପାଠୀକୁ ପତ୍ର ଲେଖିଲେ ଏବଂ ଶ୍ରୀଯୁକ୍ତ ରାମକୁମାରଙ୍କର ଶରଣାପନ୍ନ ହେଲେ । ଉଦାର ହୃଦୟ ଦେବୀଭକ୍ତ ରାମକୁମାର ନିଃସଙ୍କୋଚରେ ମନ୍ଦିର ଓ ମୂର୍ତ୍ତି ପ୍ରତିଷ୍ଠା କାର୍ଯ୍ୟର ସକଳ ଭାର ସ୍ୱୟଂ ଗ୍ରହଣ କଲେ ଏବଂ ସିନ୍ଦୂର୍ ଗ୍ରାମନିବାସୀ କ୍ଷେତ୍ରନାଥ ଚଢ଼ୋପାଧ୍ୟାୟ ଶ୍ରୀଶ୍ରୀରାଧାଗୋବିନ୍ଦଜୀଉଙ୍କର ପୂଜକପଦରେ ମନୋନୀତ ହେଲେ ।

ନିର୍ଦ୍ଦିଷ୍ଟ ଦିବସରେ ମହାସମାରୋହରେ ମନ୍ଦିର ଓ ଦେବାଙ୍କର ପ୍ରତିଷ୍ଠା ଉତ୍ସବ ସୁସଂପନ୍ନ ହୋଇଗଲା । କଥିତ ଅଛି—‘ଦୀୟତାଂ ଭୁଜ୍ୟତାଂ’ ଶବ୍ଦରେ

ସେଦିନ ଏହି ସ୍ଥାନ ଦିବାରାତ୍ର ସମଭାବରେ କୋଳାହଳପୂର୍ଣ୍ଣ ହୋଇଉଠିଥିଲା ଏବଂ ରାଣୀ ଅକାତରରେ ଅଜସ୍ର ଅର୍ଥ ବ୍ୟୟ କରି ସମବେତ ଅତିଥି ଅଭ୍ୟାଗତମାନଙ୍କୁ ପରିତୁଷ୍ଟ କରିବା ଦିଗରେ କୌଣସି ତ୍ରୁଟି କରି ନ ଥିଲେ । ସୁଦୂର କାନ୍ୟକୁବ୍ଜ, ବାରାଣସୀ, ଶ୍ରୀହଟ୍ଟ, ଚକ୍ରଗ୍ରାମ, ଓଡ଼ିଶା ଏବଂ ନବଦ୍ୱୀପ ପ୍ରଭୃତି ପଣ୍ଡିତ ପ୍ରଧାନ ସ୍ଥାନସମୂହରୁ ବହୁ ଅଧ୍ୟାପକ ଓ ବ୍ରାହ୍ମଣ ପଣ୍ଡିତଗଣ ଏହି ଉପଲକ୍ଷେ ସମାଗତ ହୋଇ ସେଦିନ ପ୍ରତ୍ୟେକେ ରେଶମୀବସ୍ତ୍ର, ଉତ୍ତରୀୟ ଏବଂ ବିଦାଳାସୁରୂପ ଗୋଟିଏ ଲେଖାଏଁ ସ୍ୱର୍ଣ୍ଣମୁଦ୍ରା ପ୍ରାପ୍ତ ହୋଇଥିଲେ । ଏହି ଦେବାଳୟ ନିର୍ମାଣ ଓ ପ୍ରତିଷ୍ଠା ଉପଲକ୍ଷେ ରାଣୀ ନଅ ଲକ୍ଷ ଟଙ୍କା ବ୍ୟୟ କରିଥିଲେ । ଅବଶେଷରେ ରାମକୁମାର ହିଁ ଶ୍ରୀଶ୍ରୀଭବତାରିଣୀଙ୍କ ପୂଜକପଦରେ ସ୍ଥାୟୀଭାବରେ ନିଯୁକ୍ତ ହେଲେ ଏବଂ ଗଦାଧର ମଧ୍ୟ ସାନନ୍ଦଚିତ୍ତରେ ଉଦ୍ୟାନ ସମନ୍ୱିତ ଏହି ମନୋରମ ଦେବାଳୟକୁ ଆସି ବଡ଼ ଭାଇଙ୍କର ଆଶ୍ରୟରେ ରହିଲେ । ଏହିଠାରୁ ବର୍ତ୍ତମାନର ଗଦାଧର ଓ ପରବର୍ତ୍ତୀ କାଳରେ ଶ୍ରୀରାମକୃଷ୍ଣଙ୍କ\* ଜୀବନରେ ଏକ ନୂତନ ଅଧ୍ୟାୟର ସୂତ୍ରପାତ ହେଲା ।

ମନ୍ଦିର-ପ୍ରତିଷ୍ଠାର କେତେକ ସପ୍ତାହ ଭିତରେ ନବଯୌବନରେ ପଦାର୍ପିତ ରାମକୃଷ୍ଣଙ୍କର ସୌମ୍ୟରୂପ, କୋମଳ ପ୍ରକୃତି, ଧର୍ମନିଷ୍ଠା ଓ ସୁକୁମାର ମନୋଭାବ କୁମାରୀ ସେଠାରେ ସମସ୍ତଙ୍କର ନୟନମନ ଆକର୍ଷିତ କଲା । ବିଶେଷକରି

\* କାହାକାହା ମତରେ ରାସମଣିଙ୍କ ଜାମାତା ମଥୁରାନାଥ ଗଦାଧରଙ୍କୁ ଶ୍ରୀରାମକୃଷ୍ଣ ନାମ ପ୍ରଦାନ କରିଥିଲେ । ଆଉ କାହାକାହା ମତରେ ଗଦାଧରଙ୍କ ସନ୍ଧ୍ୟାସ ଗ୍ରହଣ କାଳରେ ଶ୍ରୀମତ୍ ସ୍ୱାମୀ ତୋତାପୁରୀ ତାଙ୍କୁ ରାମକୃଷ୍ଣ ନାମରେ ଭୂଷିତ କରିଥିଲେ । ଆମମାନଙ୍କ ମତରେ ଏହି ଶେଷୋକ୍ତ ଜନଶ୍ରୁତିଟି ଠିକ୍ ହୋଇପାରେ । କିନ୍ତୁ ସେ ଯାହା ହେଉ, ଆମେ ବର୍ତ୍ତମାନଠାରୁ ଗ୍ରନ୍ଥର ସମାପ୍ତି ପର୍ଯ୍ୟନ୍ତ ଗଦାଧରଙ୍କୁ ଏଣିକି ଶ୍ରୀରାମକୃଷ୍ଣ ବା କେବେକେବେ କେବଳ ଠାକୁର ନାମରେ ଅଭିହିତ କରିବୁ ।

ରାସମଣିଙ୍କ ଜାମାତା ମଥୁରବୀରୁ ତାଙ୍କ ପ୍ରତି ଅତ୍ୟନ୍ତ ସ୍ନେହସମ୍ପନ୍ନ ହୋଇପଡ଼ିଲେ । ସେ ଭାବିଲେ ଏହି ପବିତ୍ର କୋମଳ-ସ୍ୱଭାବ ବ୍ରାହ୍ମଣ ଯୁବକଙ୍କୁ ଦେବୀଙ୍କର ବେଶକାରୀ କାର୍ଯ୍ୟରେ ନିଯୁକ୍ତ କରିବେ । ଏହି ଅଭିପ୍ରାୟ ସେ ମନ୍ଦିର-ପୂଜକ ରାମକୁମାରଙ୍କୁ ମଧ୍ୟ ଜଣାଇଲେ । ରାମକୁମାର କହିଲେ, “ଦେଖନ୍ତୁ ଆଜ୍ଞା ! ତା’ର ମନର ଅବସ୍ଥା କେତେବେଳେ କ’ଣ କିଛି ଠିକଣା ନାହିଁ । ଆପଣ ଏତେ ବଡ଼ ଦାୟିତ୍ୱରେ ତାକୁ ରଖନ୍ତୁ ନାହିଁ ।”

ମାତ୍ର ମଥୁରବୀରୁ ସେ କଥା ଶୁଣିଲେ ନାହିଁ କି ନିଜ ପ୍ରସ୍ତାବରୁ ନିବୃତ୍ତ ହେଲେ ନାହିଁ । ଏହି ସମୟରେ ଠାକୁରଙ୍କର ପିତ୍ରସାହିତ୍ୟ ଭଉଣୀ ଶ୍ରୀମତୀ ହେମାଙ୍ଗିନୀ ଦେବୀଙ୍କର ପୁଅ ହୃଦୟରାମ ମୁଖୋପାଧ୍ୟାୟ ଜୀବିକାର୍ଜନ ଉଦ୍ଦେଶ୍ୟରେ ଇତସ୍ତତଃ ବୁଲିବୁଲି ଆସି ସେଠାରେ ପହଞ୍ଚିଲେ । ପିଲାଦିନୁ ସେ ଏହି ସମବୟସ୍କ ମାମୁଁ ରାମକୃଷ୍ଣଙ୍କର ବହୁ ସାନ୍ନିଧ୍ୟ ଲାଭ କରିଛନ୍ତି । ବର୍ତ୍ତମାନ ତାଙ୍କ ସହିତ ପୁନର୍ବାର ମିଳିତ ହୋଇ ସେଠାରେ ରହି ଅତି ଆନନ୍ଦରେ କାଳଯାପନ କଲେ । ହୃଦୟ ଯେତେବେଳେ ଦକ୍ଷିଣେଶ୍ୱରରେ ଆସି ପହଞ୍ଚିଲେ, ସେତେବେଳକୁ ଠାକୁରଙ୍କୁ କୋଡ଼ିଏ ବର୍ଷ ପଶିଥାଏ ମାତ୍ର । ଏହି ବୟସରେ ହୃଦୟଙ୍କୁ ସହଚର ରୂପେ ପାଇ ତାଙ୍କର ଆଉ ଆନନ୍ଦର ସୀମା ରହିଲା ନାହିଁ । ଦକ୍ଷିଣେଶ୍ୱରରେ ରହିବା ତାଙ୍କ ପକ୍ଷରେ ଖୁବ୍ ସହଜ ହୋଇଉଠିଲା । ରାମକୃଷ୍ଣ ତ ଚିରକାଳ ବାଳସ୍ୱଭାବସମ୍ପନ୍ନ । ସେହି ସ୍ୱଭାବରେ ରହି ସେ ଯାହାସବୁ କରନ୍ତି ସାଧାରଣ ଲୋକଙ୍କ ଦୃଷ୍ଟିରେ ତାହା ଅକାରଣ ମନେ ହୁଏ । କିନ୍ତୁ ହୃଦୟ ମାମୁଁଙ୍କର ସବୁ କାର୍ଯ୍ୟକୁ ସହାନୁଭୂତିରେ ସମର୍ଥନ ଜଣାଏ । ଏଥିପାଇଁ ସେ ତାଙ୍କର ଖୁବ୍ ପ୍ରିୟପାତ୍ର ହୋଇଥିଲେ ।

ଦିନେ ଠାକୁରଙ୍କର ଇଚ୍ଛା ହେଲା ସେ ଶିବମୂର୍ତ୍ତିଟିଏ ଗଢ଼ି ତାଙ୍କର ପୂଜା କରିବେ । ଇଚ୍ଛା ମାତ୍ରେ କାର୍ଯ୍ୟ । ଗଙ୍ଗାନଦୀରୁ ପଙ୍କମାଟି ଆଣି ସେ ଶିବଙ୍କର ମୂର୍ତ୍ତିଟିଏ ଗଢ଼ିଲେ । ମୂର୍ତ୍ତିଟିର ହାତରେ ତ୍ରିଶୂଳ ଓ ଡମ୍ବରୁ ମଧ୍ୟ ଧରାଇ ଦେଲେ । ପୁଣି ବୃଷଭଟିଏ ଗଢ଼ି ତା’ ଉପରେ ମୂର୍ତ୍ତିଟିକୁ ବସାଇ ଦେଲେ । ମୂର୍ତ୍ତି ଗଢ଼ିସାରି ପୂଜା ମଧ୍ୟ କଲେ । ସେହି ସମୟରେ ମଥୁରବୀରୁ ଇତସ୍ତତଃ ବୁଲି ବୁଲି ସେଠାରେ



ଆସି ପହଞ୍ଚିଲେ । ମୂର୍ତ୍ତିଟିକୁ ଦେଖୁ ଆଶ୍ଚର୍ଯ୍ୟ କୌତୂହଳରେ ହୃଦୟକୁ ପଚାରିଲେ,  
 “ଏ ମୂର୍ତ୍ତିଟି କେଉଁଠାରୁ ପାଇଲା ? କିଏ ଏହାକୁ ଗଢ଼ିଛି ?”

ହୃଦୟଙ୍କଠାରୁ ମୂର୍ତ୍ତିଟି ଠାକୁର ସ୍ଵହସ୍ତରେ ଗଢ଼ିଛନ୍ତି ଶୁଣିବାମାତ୍ରେ ମଥୁରବାବୁ  
 ଖୁବ୍ ଖୁସି ହୋଇଗଲେ । କହିଲେ, “ତୁମର ପୂଜା ସରିଲେ ମୂର୍ତ୍ତିଟିକୁ ମତେ  
 ଦେବ ।”

ମୂର୍ତ୍ତିଟି ପାଇଲା ପରେ ମଥୁରବାବୁ ନିଜେ ଅତ୍ୟନ୍ତ ପ୍ରୀତ ହୋଇ ମୂର୍ତ୍ତିଟିକୁ  
 ରାଣୀଙ୍କ ପାଖକୁ ପଠାଇଦେଲେ । ରାଣୀ ମଧ୍ୟ ମୂର୍ତ୍ତିଟିକୁ ଦେଖୁ ଖୁବ୍ ମୁଗ୍ଧ  
 ହେଲେ ଏବଂ ଠାକୁର ନିଜ ହାତରେ ଏହାକୁ ଗଢ଼ିଛନ୍ତି ଶୁଣି ବିସ୍ମିତ ହୋଇଉଠିଲେ ।  
 ଠାକୁରଙ୍କର ଏହି କଳାତ୍ମକ ବିନ୍ୟାସଗୁଣର ପରିଚୟ ପାଇ ତାଙ୍କୁ ଦେବାଳୟରେ  
 ନିଯୁକ୍ତ କରିବା ଲାଗି ମଥୁରବାବୁଙ୍କ ହୃଦୟରେ ଯେଉଁ ଇଚ୍ଛା ଜାଗ୍ରତ ହୋଇଥିଲା,  
 ତାହା ଆହୁରି ବଳବତ୍ତର ହୋଇଉଠିଲା ।

ବଡ଼ ଭାଇଙ୍କ ପାଖରୁ ମଥୁରବାବୁଙ୍କ ଅଭିପ୍ରାୟ ଜାଣିପାରି ଠାକୁର  
 ଯେତେଦୂର ପାରନ୍ତି ନିଜକୁ ତାଙ୍କ ଦୃଷ୍ଟିର ଅନ୍ତରାଳରେ ରଖୁଥାଆନ୍ତି । ଦିନେ  
 ମଥୁରବାବୁ ଦେବୀଙ୍କୁ ଦର୍ଶନ କରିବା ଲାଗି କାଳୀମନ୍ଦିରକୁ ଆସିଲେ । ଦର୍ଶନାନ୍ତେ  
 ମଥୁରବାବୁଙ୍କର ଦୃଷ୍ଟି ପଡ଼ିଗଲା ଅତୁରରେ ଠାକୁରଙ୍କ ଉପରେ । ଦେଖିବାମାତ୍ରେ  
 ସେ ତାଙ୍କୁ ପାଖକୁ ଡାକିଲେ । ଠାକୁର କିନ୍ତୁ ତାଙ୍କ ପାଖକୁ ଯିବା ପାଇଁ କୁଣ୍ଠିତ  
 ହେଲେ । ହୃଦୟ ଏ କୁଣ୍ଠାର କାରଣ ପଚାରିବାରୁ କହିଲେ, “ତାଙ୍କ ପାଖକୁ  
 ଗଲେ ସେ ମତେ ଏଠାରେ ରହିବାକୁ କହିବେ । ତା’ହେଲେ ମୋତେ ଚାକିରି  
 ସ୍ଵୀକାର କରିବାକୁ ପଡ଼ିବ ।” ହୃଦୟ କହିଲେ, “ଠିକ୍ ଅଛି । ସେଥିରେ ଦୋଷ  
 କ’ଣ ? ଏପରି ସ୍ଥାନରେ ମହତ୍ ଲୋକର ଆଶ୍ରୟରେ କାର୍ଯ୍ୟରେ ନିଯୁକ୍ତ  
 ହେବା ତ ବେଶ୍ ଭଲ କଥା । ମନ୍ଦ କ’ଣ ? ତେବେ ତୁମେ ଏଥିରେ କୁଣ୍ଠିତ  
 ହେଉଛ କାହିଁକି ?”

ତା’ର ଉତ୍ତରରେ ଠାକୁର କହିଲେ, “ଚିରଦିନ ଚାକିରିରେ ଆବଦ୍ଧ ରହିବାକୁ  
 ମୋର ଇଚ୍ଛା ନୁହେଁ । ବିଶେଷତଃ ଏଠାରେ ପୂଜା କରିବାକୁ ସ୍ଵୀକୃତି ଦେଲେ,

ଦେବୀଙ୍କ ଅଙ୍ଗରେ ଯେଉଁସବୁ ଅଳଙ୍କାରମାନ ଅଛି, ସେଥିପ୍ରତି ଦାୟୀ ରହିବାକୁ ପଡ଼ିବ । ସେ ବଡ଼ ଅସୁବିଧାର କଥା । ମୋ ଦ୍ଵାରା ଏହା ସମ୍ଭବ ହେବ ନାହିଁ । କିନ୍ତୁ ତୁ ଯଦି ଏ କାର୍ଯ୍ୟର ଭାର ନେଇ ଏଠାରେ ରହୁ ତେବେ ମୋର ପୂଜା କରିବାରେ କିଛି ଆପତ୍ତି ନାହିଁ ।”

ହୃଦୟ ତ ଏଠାକୁ ଚାକିରି ଅନୁଷ୍ଠାନରେ ଆସିଥିଲେ; ତେଣୁ ଠାକୁରଙ୍କର ଏହି କଥାରେ ଆନନ୍ଦରେ ସ୍ଵୀକୃତ ହୋଇଗଲେ । ଏତକ କଥାବାର୍ତ୍ତା ସାରି ଠାକୁର ମଥୁରବାରୁଙ୍କ ପାଖକୁ ଗଲେ । ମଥୁରବାରୁ ଠାକୁରଙ୍କୁ ତାଙ୍କର ଅଭିପ୍ରାୟ ଜଣାନ୍ତେ, ଠାକୁର ତାଙ୍କର ଅଭିପ୍ରାୟଟି ପ୍ରକାଶ କଲେ । ମଥୁରବାରୁ ସେହି ଦିନଠାରୁ ରାମକୃଷ୍ଣଙ୍କୁ କାଳୀମନ୍ଦିରରେ ବେଶକାରୀ ପଦରେ ଏବଂ ହୃଦୟଙ୍କୁ ରାମକୁମାର ଓ ରାମକୃଷ୍ଣଙ୍କୁ ସାହାଯ୍ୟ କରିବା ଲାଗି ନିଯୁକ୍ତ କଲେ । ମଥୁରବାରୁଙ୍କ ଅନୁରୋଧରେ ଭାଇକୁ ଏଭଳି କାର୍ଯ୍ୟରେ ନିଯୁକ୍ତ ହେବାର ଦେଖି ରାମକୁମାର ମଧ୍ୟ ନିଶ୍ଚିନ୍ତ ହୋଇ ରହିଲେ ।

ସନ୍ ୧୨୬୨ ସାଲର ଭାଦ୍ର ମାସ । ଆଜି ନନ୍ଦୋସୁବ । ମଧ୍ୟାହ୍ନରେ ଶ୍ରୀରାଧାଗୋବିନ୍ଦଜୀଉଙ୍କର ବିଶେଷ ପୂଜା ଓ ଭୋଗରାଗାଦି ଶେଷ ହେଲା । ପୂଜକ କ୍ଷେତ୍ରନାଥ ଚଟୋପାଧ୍ୟାୟ ଶ୍ରୀରାଧାରାଣୀଙ୍କୁ ଅନ୍ୟ କ୍ଷେତ୍ରରେ ଶୟନ କରାଇ ଆସି ଶ୍ରୀଗୋବିନ୍ଦଜୀଉଙ୍କୁ ଶୟନ କରାଇବାକୁ ନେବା ସମୟରେ ହଠାତ୍ ପଡ଼ିଗଲେ । ବିଗ୍ରହଙ୍କର ଗୋଟିଏ ଗୋଡ଼ ଭାଙ୍ଗିଗଲା । ବାନୁମାନଙ୍କ ନିକଟରେ ସମ୍ଭାବ ପହଞ୍ଚିଲା । ଭଜା ବିଗ୍ରହରେ ତ ପୂଜା ଚଳେ ନାହିଁ । ବର୍ତ୍ତମାନ ଉପାୟ କ’ଣ ? ରାଣୀ ରାସମଣି ଓ ମଥୁରବାରୁ ଉପାୟ ନିର୍ଦ୍ଧାରଣ ଲାଗି ସହରର ଖ୍ୟାତନାମା ପଣ୍ଡିତମାନଙ୍କୁ ଡକାଇ ସଭାଟିଏ କଲେ । ପଣ୍ଡିତମାନେ ଶାସ୍ତ୍ରପୋଥି ଖୋଲି ବିଧାନ ଦେଲେ—ଭଗ୍ନ ମୂର୍ତ୍ତିଟିକୁ ଗଜା ଜଳରେ ନିଷେପ କରିଦିଆଯାଉ ଏବଂ ତା’ ସ୍ଥାନରେ ଅନ୍ୟ ଚୂଡ଼ନ ମୂର୍ତ୍ତି ସ୍ଥାପିତ ହେଉ । ସଭାଭଙ୍ଗ ପରେ ମଥୁରବାରୁ ରାଣୀମାତାଙ୍କ ସଙ୍ଗେ ପରାମର୍ଶ କରି ଠାକୁରଙ୍କୁ ଏ ବିଷୟରେ ତାଙ୍କର ମତାମତ ପଚାରିଲେ । ଠାକୁର ଭାବାବିଷ୍ଣୁ କଣ୍ଠରେ କହିଲେ, “ରାଣୀଙ୍କ ଜୋଇଁମାନଙ୍କ ଭିତରୁ କାହାର ଯଦି ପଡ଼ିଯାଇ ଗୋଡ଼ ଭାଙ୍ଗିଯାଏ, ତେବେ

କ'ଣ ସେହି ଜୋଇଁକୁ ତ୍ୟାଗ କରି ଆଉ ଜଣକୁ ଆଣି ତା' ଜାଗାରେ ଜୋଇଁ କରାଯିବ ନା ଚିକିତ୍ସାର ବ୍ୟବସ୍ଥା କରାହେବ? ଏ କ୍ଷେତ୍ରରେ ମଧ୍ୟ ତାହା ହିଁ କରାଯାଉ । ମୂର୍ତ୍ତିଟିର ଗୋଡ଼ ଯୋଡ଼ାଯାଇ ଯେପରି ପୂଜା ହେଉଥିଲା ସେପରି ପୂଜା ଚାଲୁ । ମୂର୍ତ୍ତିଟିକୁ କାହିଁକି ବିସର୍ଜନ କରାଯିବ?"

ଏ ବ୍ୟବସ୍ଥା ଶୁଣି ସମସ୍ତେ ଅବାକ୍ । ଅଭିମାନୀ ପଣ୍ଡିତମାନଙ୍କ ମଧ୍ୟରୁ କାହାର କାହାର ଏହି ମାମାଂସାରେ ମତଭେଦ ହେଲା । କିନ୍ତୁ ଯେଉଁ ପଣ୍ଡିତମାନେ ଯଥାର୍ଥ ଶାସ୍ତ୍ରଜ୍ଞାନ ଦ୍ଵାରା ଭକ୍ତି ବିବେକ ଅର୍ଜନ କରିଛନ୍ତି, ସେମାନେ ଏହିପରି ମାମାଂସା ଶୁଣି ଧନ୍ୟ ଧନ୍ୟ କରିବାକୁ ଲାଗିଲେ । ଏହାପରେ ଠାକୁର ନିଜ ହାତରେ ମୂର୍ତ୍ତିଟିର ଭଗ୍ନ ଗୋଡ଼ଟିକୁ ଯୋଡ଼ିଦେଲେ ଏବଂ ପୂର୍ବବଦ୍ ତାଙ୍କର ପୂଜାଦି କାର୍ଯ୍ୟ ଚାଲିଲା । ପୂଜକ କ୍ଷେତ୍ରନାଥ ଅସାବଧାନତା ଯୋଗୁଁ କର୍ମରୂପ ହେଲେ ଏବଂ ରାଧାଗୋବିନ୍ଦଙ୍କ ପୂଜାର ଦାୟିତ୍ଵ ସେହିଦିନଠାରୁ ଠାକୁରଙ୍କ ଉପରେ ନ୍ୟସ୍ତ ହେଲା । ହୃଦୟ ମଧ୍ୟ ଏହି ସମୟରୁ ପୂଜାକାଳରେ ଶ୍ରୀଶ୍ରୀକାଳୀମାତାଙ୍କର ବେଶ କରି ରାମକୁମାରଙ୍କୁ ସାହାଯ୍ୟ କରୁଥିଲେ ।

ଠାକୁରଙ୍କର ପୂଜାପଦ୍ଧତି ଦେଖିବାର ବିଷୟ ଥିଲା । ଯେ ଦେଖେ, ସେ ମୁଗ୍ଧ ହୋଇଯାଏ । ପୂଜା କଲାବେଳେ ଭକ୍ତି ତତ୍ଵଗତ କଣ୍ଠରେ ଗୀତ ଗାଉଥାନ୍ତି ଏବଂ ତାଙ୍କର ବକ୍ଷଦେଶ ଲୋତକରେ ଭିଜୁଥାଏ । ପୂଜା ସମୟରେ ଠାକୁରଙ୍କର ତେଜଃପୁଞ୍ଜ ଶରୀର ଓ ତନ୍ମନସ୍ ଭାବ ଦେଖି ଅପର ବ୍ରାହ୍ମଣମାନେ ନିଜ ନିଜ ଭିତରେ କଥା ହୁଅନ୍ତି—ଏ ଯେ ସାକ୍ଷାତ୍ ବ୍ରାହ୍ମଣ୍ୟଦେବ, ମନୁଷ୍ୟଶରୀର ଧାରଣ କରି ପୂଜା କରିବାକୁ ବସିଛନ୍ତି ! କ୍ରମେ ଠାକୁର ଦଶକର୍ମାନ୍ୱିତ ବ୍ରାହ୍ମଣମାନଙ୍କ ପକ୍ଷରେ ଯାହା ଶିକ୍ଷଣୀୟ ତାହା ଖୁବ୍ ଶୀଘ୍ର ଶିଖିଗଲେ । ତା'ପରେ ସେ ଦିନେ ଶୁଣିଲେ ଯେ ଦାକ୍ଷା ନ ନେଇ ଦେବୀପୂଜା କରିବା ଅନୁଚିତ । ସେଥିପାଇଁ ସେ କଳିକତାନିବାସୀ ପ୍ରବୀଣ ଶକ୍ତିସାଧକ ଶ୍ରୀଯୁକ୍ତ କେନାରାମ ଭଟ୍ଟାଚାର୍ଯ୍ୟ ମହାଶୟଙ୍କ ନିକଟରୁ ଶକ୍ତିମନ୍ତ୍ରରେ ଦାକ୍ଷା ଗ୍ରହଣ କଲେ । ଏହି ସମୟରେ ରାମକୁମାରଙ୍କର ସ୍ଵାସ୍ଥ୍ୟ ଆଉ ଭଲ ରହିଲା ନାହିଁ । ତାଙ୍କ ସ୍ଥାନରେ ସ୍ଵୟଂ ଠାକୁର କାଳୀମାତାଙ୍କର ପୂଜକରୂପେ ନିଯୁକ୍ତ ହେଲେ । ରାମକୁମାର ଅଳ୍ପ ଆୟାସସାଧ୍ୟ ରାଧାଗୋବିନ୍ଦ—

ଜାଉଁଳର ସେବା କରିବାରେ ନିୟୋଜିତ ହେଲେ । ଏହାର କିଛିକାଳ ପରେ ସେ ମଥୁରାବାସୀଙ୍କୁ କହି ହୃଦୟକୁ ରାଧାଗୋବିନ୍ଦଙ୍କ ପୂଜାର ଦାୟିତ୍ୱ ଅର୍ପଣ କରି କିଛିଦିନ ଲାଗି ଆପଣା ଘରକୁ ଫେରିବାର ବ୍ୟବସ୍ଥା କରିବାରେ ଲାଗିଲେ; କିନ୍ତୁ ରାମକୁମାର ଆଉ ସ୍ୱଗୃହକୁ ଫେରି ନାହାନ୍ତି । କୌଣସି କାର୍ଯ୍ୟୋପଲକ୍ଷରେ ସେ ଥରେ କଲିକତାର ଉତ୍ତରରେ ଶ୍ୟାମନଗର ମୂଳାଙ୍ଗୋଡ଼ ନାମକ ସ୍ଥାନକୁ ଯାଇଥିଲେ ଏବଂ ସେହିଠାରେ ହିଁ ସହସା ସେ ମୃତ୍ୟୁବରଣ କଲେ । ସମ୍ଭବତଃ ୧୨୬୩ ସାଲର ପ୍ରାରମ୍ଭରେ (୧୮୫୬ ଖ୍ରୀଷ୍ଟାବ୍ଦ) ସେ ଶରୀରତ୍ୟାଗ କରିଥିଲେ ।



## ପଞ୍ଚମ ଅଧ୍ୟାୟ ଶକ୍ତିସାଧନାରେ

ପିତୃତୁଲ୍ୟ ବଡ଼ ଭାଇଙ୍କର ମୃତ୍ୟୁ ଘଟଣାରେ ଠାକୁର ନିତାନ୍ତ ବ୍ୟଥିତ ହୋଇପଡ଼ିଲେ । ତାଙ୍କର ଶୁଦ୍ଧ ମନରେ ସଂସାରର ଅନିତ୍ୟତା ସମ୍ବନ୍ଧୀୟ ଧାରଣା ଆହୁରି ଦୃଢ଼ୀଭୂତ ହେଲା ଏବଂ ତାଙ୍କ ହୃଦୟରେ ବୈରାଗ୍ୟାନଳ ପ୍ରଜ୍ବଳିତ ହୋଇଉଠିଲା । କ୍ରମେ ସେ ଜଗନ୍ନାତାଙ୍କ ପୂଜାରେ ସମଧିକ ମନୋନିବେଶପୂର୍ବକ ତାଙ୍କର ଦର୍ଶନଲାଭ ଲାଗି ବ୍ୟାକୁଳ ହୋଇଉଠିଲେ । ଏବେ ଆଉ ସେ ବୃଥା ବାକ୍ୟାଳାପରେ ତିଳେମାତ୍ର ସମୟ ଅପବ୍ୟୟ କଲେ ନାହିଁ । ରାତିରେ ମନ୍ଦିର ଦ୍ବାର ରୁଦ୍ଧ ହେଲେ ଲୋକସଙ୍ଗ ପରିହାରପୂର୍ବକ ପଞ୍ଚବଟୀ ପାର୍ଶ୍ବସ୍ଥ କ୍ଷୁଦ୍ର ଅରଣ୍ୟ ମଧ୍ୟରେ ପ୍ରବେଶ କରି ଜଗନ୍ନାତାଙ୍କ ଧ୍ୟାନରେ କାଳଯାପନ କରିବାକୁ ଲାଗିଲେ । ଦିନେ ଠାକୁର ସେହି ବୃକ୍ଷତଳକୁ ଯିବାର କିଛିକ୍ଷଣ ପରେ ହୃଦୟ ନିଃଶବ୍ଦରେ ସେଠାରେ ଯାଇ ପହଞ୍ଚିଲେ । ସାମାନ୍ୟ ଦୂରରେ ରହି ସେ ଦେଖିଲେ ଯେ ମାମୁଁ ତାଙ୍କର ପିନ୍ଧା ଜୁଗା ଓ ପଇତାଦି ପରିତ୍ୟାଗ କରି ସୁଖାସାନ ହୋଇ ଧ୍ୟାନରେ ନିମଗ୍ନ ରହିଛନ୍ତି । ଏହା ଦେଖି ସେ ଭାବିଲେ—ମାମୁଁ କ’ଣ ପାଗଳ ହୋଇଗଲେ ?

ଏହା ଭାବି ହୃଦୟ ଆହୁରି ଟିକିଏ ପାଖକୁ ଯାଇ ସାମାନ୍ୟ ସନ୍ତର୍ପଣରେ କହିଲେ, “ମାମୁଁ ! ଏ କ’ଣ କରୁଛ ? କାନ୍ଧରୁ ପଇତା କାଢ଼ି ସମ୍ପୂର୍ଣ୍ଣ ଲଙ୍ଗଳା ହୋଇ କାହିଁକି ଏଠାରେ ବସିଛ ?”

କେତେଥର ଡକାଡ଼କି କଲାପରେ ଯାଇ ଠାକୁରଙ୍କର ଚୈତନ୍ୟ ହେଲା । ସେ ହୃଦୟକୁ ଦେଖି ଓ ତାଙ୍କର ପ୍ରଶ୍ନ ଶୁଣି କହିଲେ, “ଆରେ ତୁ କ’ଣ ଜାଣିଛୁ ? ଏହିଭଳି ପାଶମୁକ୍ତ ହୋଇ ଧ୍ୟାନ କରିବାକୁ ହୁଏ । ଜନ୍ମ ଆରମ୍ଭରୁ ମନୁଷ୍ୟ ଘୃଣା, ଲଜ୍ଜା, କୁଳ, ଶୀଳ, ଭୟ, ମାନ, ଜାତି ଓ ଅଭିମାନ ଏହି ଅଷ୍ଟପାଶରେ ବନ୍ଧା ପଡ଼ିଛି । ଏହି ପଇତା ମଧ୍ୟ ମୁଁ ‘ବ୍ରାହ୍ମଣ, ସମସ୍ତଙ୍କ ଅପେକ୍ଷା ବଡ଼’—ଏହି

ଅଭିମାନର ଚିହ୍ନ ଏବଂ ଗୋଟାଏ ପାଶ । ମାଆଙ୍କୁ ଡାକିବାକୁ ହେଲେ ଏହିସବୁ ପାଶ ତ୍ୟାଗ କରିବାକୁ ହୁଏ ଏବଂ ଏକାଗ୍ର ମନରେ ଡାକିବାକୁ ହୁଏ । ସେଥିଲାଗି ଏ ସବୁ ଖୋଲି ଫୋପାଡ଼ି ଦେଇଛି । ଧ୍ୟାନକାର୍ଯ୍ୟ ଶେଷ ହେଲେ, ଫେରିବା ସମୟରେ ପୁଣି ପିନ୍ଧିବି ।” ହୃଦୟ ଆଉ କିଛି ଉତ୍ତର ଦେଇ ନ ପାରି ସେହି ଛାନ ଛାଡ଼ି ଫେରି ଆସିଲେ । ଠାକୁରଙ୍କର ଧ୍ୟାନର ମାତ୍ରା ଦିନୁଦିନ ବୃଦ୍ଧି ପାଇବାକୁ ଲାଗିଲା । ସେ କେବେକେବେ ବ୍ୟାକୁଳ ହୃଦୟରେ ମା’ଙ୍କ ନିକଟରେ ପ୍ରାର୍ଥନା କରନ୍ତି—“ମା, ତୁ ରାମପ୍ରସାଦଙ୍କୁ ଦେଖା ଦେଇଛୁ । ମୋତେ କାହିଁକି ଦେଖା ଦେବୁ ନାହିଁ ? ମୁଁ ଧନ, ଜନ, ଭୋଗ, ସୁଖ, କିଛି ଚାହେଁ ନାହିଁ ମା ! ମୋତେ ଦେଖା ଦେ ।”

ଠାକୁରଙ୍କର ଭଗବତ୍ ଚିନ୍ତା ଯେତିକି ପ୍ରବଳ ହେଉଥାଏ ଓ ଏକାଗ୍ରତା ଯେତିକି ବଢୁଥାଏ, ତାଙ୍କର ଆହାର ଏବଂ ନିଦ୍ରା ସେତିକି କମିକମି ଆସୁଥାଏ । କ୍ରମେ ଲକ୍ଷ୍ୟ କରାଗଲା ଯେ ଧ୍ୟାନ ଓ ପୂଜା ସମୟ ଭିନ୍ନ ଅନ୍ୟ ସମୟରେ ତାଙ୍କ ଶରୀରରେ ଅଶାନ୍ତି ଆଉ ଚାଞ୍ଚଳ୍ୟର ଭାବ ରହୁଛି । ଦିନେ ଅତ୍ୟଧିକ ମାନସିକ ଯନ୍ତ୍ରଣାରେ ଅଧୀର ହୋଇ ଠାକୁର ଭାବିଲେ—“ତେବେ ଆଉ ଏ ଜୀବନରେ ଆବଶ୍ୟକତା ନାହିଁ ।”

ମନ୍ଦିର ଦେହରେ ଗୋଟିଏ ଲମ୍ବା ଖଣ୍ଡା ଝୁଲୁଥିଲା । ଠାକୁର ଆତ୍ମବଳି ଦେବା ଉଦ୍ଦେଶ୍ୟରେ ଉଚ୍ଛୁରବତ୍ ସେ ଖଣ୍ଡା ପାଖକୁ ଦୌଡ଼ିଗଲେ; କିନ୍ତୁ ହଠାତ୍ ତାଙ୍କ ସମ୍ମୁଖରେ ଜଗନ୍ନାଥ ଅପୂର୍ବ ରୂପଦ୍ୱୟରେ ଆବିର୍ଭୂତ ହେଲେ । ସେହି ଦିବ୍ୟ ଜ୍ୟୋତିର୍ମୟ ରୂପ ଦେଖୁ ଦେଖୁ ଠାକୁର ସଂଜ୍ଞାହୀନ ହୋଇ ତଳେ ପଡ଼ିଗଲେ । ସେ ଦେଖିଲେ—ଘର, ଦ୍ୱାର, ମନ୍ଦିର ସବୁ ଯେପରି କୁଆଡ଼େ ଲୁପ୍ତ ହୋଇଗଲା । କେଉଁଠାରେ ଯେପରି ଆଉ କିଛି ନାହିଁ । ଏକ ଅସୀମ ଅନନ୍ତ ଚେତନଜ୍ୟୋତି-ସମୁଦ୍ରର ଉଜ୍ଜ୍ୱଳ ଉର୍ମିମାଳା ଚାରିଦିଗରୁ ଗର୍ଜନ ଚର୍ଚ୍ଚନ କରି ତାଙ୍କୁ ଗ୍ରାସ କରିବା ଲାଗି ମହାବେଗରେ ଅଗ୍ରସର ହେଉଅଛି । ଦେଖୁଦେଖୁ ଉତ୍ତଳ ଚରଙ୍ଗସମୂହ ତାଙ୍କ ଉପରେ ନିପତିତ ହୋଇ ତାଙ୍କୁ ସଙ୍ଗେ ସଙ୍ଗେ କେଉଁ ଅତଳରେ ବୁଡ଼ାଇ ଦେଲା । ସେ ସଂଜ୍ଞାହୀନ ହୋଇ ପଡ଼ିଗଲେ ।

ଏହି ଦିବ୍ୟଦର୍ଶନ ସମାପ୍ତ ହେଲାପରେ ଶ୍ରୀଶ୍ରୀଜଗଦମ୍ଭାଙ୍କ ଚିନ୍ତାମୂର୍ତ୍ତିର ଅବାଧ ଅବିରାମ ଦର୍ଶନଲାଭ ନିମିତ୍ତ ଠାକୁରଙ୍କ ପ୍ରାଣରେ ଅବିଶ୍ରାନ୍ତ ଆକ୍ରମ କ୍ରନ୍ଦନର ରୋଳ ଉଠିଲା । ଏହା ବେଳେବେଳେ ଏତେ ଚୁଦ୍ଧି ପାଉଥିଲା ଯେ ସେ ଆଉ କ୍ରନ୍ଦନର ବେଗ ସମ୍ଭାଳି ନ ପାରି ଭୂଇଁ ଉପରେ ଗଡ଼ିଗଡ଼ି ଯନ୍ତ୍ରଣାରେ ଛଟପଟ ହେଉଥିଲେ । ପୁଣି, ବେଳେବେଳେ ବାହ୍ୟ ସଂଜ୍ଞାଶୂନ୍ୟ ହୋଇ ମାଆଙ୍କର ବରାଭୟଦାୟିନୀ ଚିନ୍ତାମୂର୍ତ୍ତି ମଧ୍ୟ ଦର୍ଶନ କରୁଥିଲେ । ସେ ଦେଖୁଥିଲେ — ସେହି ପ୍ରସ୍ତରମୂର୍ତ୍ତି ଜୀବନ୍ତ ହୋଇ ହସୁଛନ୍ତି, କଥା କହୁଛନ୍ତି ଏବଂ ବହୁପ୍ରକାରେ ସାଜୁନା ଓ ଶିକ୍ଷା ଦେଉଛନ୍ତି । ଏହି ସମୟରେ ପୁଣି ଠାକୁରଙ୍କର ପୂଜାଧାନାଦି ଏକ ଅଭିନବ ଆକାର ଧାରଣ କଲା । ପ୍ରବୀଣର ଗାନ୍ଧାର୍ଯ୍ୟ, ପୁରୁଷକାର ଅବଲମ୍ବନ କରି ଦେଶକାଳପାତ୍ର ଭେଦରେ ବିଧି ନିଷେଧ ମାନି ଚାଲିବା ଅଥବା ଭବିଷ୍ୟତ କଥା ଭାବି ସବୁ ଆଡ଼କୁ ନଜର ରଖି ବ୍ୟବହାର କରିବା ଇତ୍ୟାଦିର କୌଣସି ଲକ୍ଷଣ ଏଥିରେ ପରିଲକ୍ଷିତ ହେଉନଥିଲା । ସର୍ବାନ୍ତଃକରଣରେ ଶରଣାଗତ ବାଳକର ଭାବ ଆଶ୍ରୟ କରି ଇଚ୍ଛାମୟୀଙ୍କ ଇଚ୍ଛା ଭିତରେ ଆପଣାର କ୍ଷୁଦ୍ର ଇଚ୍ଛା ଓ ଅଭିମାନକୁ ବିସର୍ଜନ ଦେଇ ଏକାବେଳେକେ ଯନ୍ତ୍ରସ୍ୱରୂପ ହୋଇ ଯେପରି ସେ ସବୁ କିଛି କରୁଥିଲେ । ମାଆଙ୍କୁ ଅନ୍ନାଦି ନିବେଦନ କରି ସେ ଦେଖୁଥିଲେ—ମାଆ, ସାକ୍ଷାତ୍ ମୂର୍ତ୍ତିମତ୍ତ ହୋଇ ସେହି ଅନ୍ନକୁ ସେବନ କରୁଛନ୍ତି ଓ ତାଙ୍କର ଦିବ୍ୟ ଅଙ୍ଗର ପ୍ରଭାମୟୀ ଦୀପ୍ତିରେ ମନ୍ଦିରର ଅଭ୍ୟନ୍ତର ଆଲୋକିତ ହୋଇଉଠୁଛି । ପୂର୍ବେ ଧ୍ୟାନପୂଜାଦି କାଳରେ ସେ ଦେଖୁଥିଲେ ସମ୍ମୁଖସ୍ଥ ପାଷାଣମୟୀ ମୂର୍ତ୍ତିରେ ଏକ ଜୀବନ୍ତ ଜାଗ୍ରତ ଅଧିଷ୍ଠାନ ଆବିର୍ଭୂତ ହୋଇଛନ୍ତି । ବର୍ତ୍ତମାନ ମନ୍ଦିରରେ ପ୍ରବିଷ୍ଟ ହୋଇ ପାଷାଣମୟୀଙ୍କୁ ଆଉ ଦେଖିବାକୁ ପାଇଲେ ନାହିଁ; ବରଂ ତାଙ୍କ ସ୍ଥାନରେ ସେ ଦେଖିବାକୁ ପାଇଲେ, ଯାହାଙ୍କର ଚୈତନ୍ୟରେ ସମଗ୍ର ଜଗତ୍ ସଚେତନ ହୋଇ ରହିଛି, ସେହି ପରମଚୈତନ୍ୟମୟୀ ଏହି ମନ୍ଦିର ଭିତରେ ଚିତ୍ତଘନମୂର୍ତ୍ତି ପରିଗ୍ରହ କରି ବରାଭୟକରସୁଶୋଭିତା ହୋଇ ନିତ୍ୟ ବିରାଜମାନା ରହିଛନ୍ତି ।

ସେତେବେଳର ଅନୁଭୂତି ପରେ ମନେପକାଇ ଠାକୁର କହିଛନ୍ତି,

“ନାସିକାରେ ହାତ ଦେଇ ଦେଖେ, ମାଆ ସତକୁ ସତ ନିଃଶ୍ୱାସ ପ୍ରଶ୍ୱାସ ନେଉଛନ୍ତି । ତନୁ ତନୁ କରି ବହୁବାର ଦେଖୁଛି—ରାତିରେ ଦୀପ ଆଳୁଅରେ ମନ୍ଦିର ଭିତରେ ମା’ଙ୍କ ଦିବ୍ୟଶରୀରର ଛାଇ କେଉଁଠାରେ ପଡ଼େ ନାହିଁ । ନିଜ ଘରେ ବସି ଶୁଣିଛି—ମା’ ପାଦରେ ପାଉଁଜି (ତୁପୁରଜାତୀୟ ପଦାଳଙ୍କାର) ପିନ୍ଧି ବାଳିକାଟିଏ ଭଳି ଉଡ଼ୁଥିଲା ହୋଇ ଝମରଝମର ଶବ୍ଦ କରି ମନ୍ଦିର ଉପରକୁ ଉଠୁଛନ୍ତି । ଦୁତପଦରେ ଘରୁ ବାହାରି ଆସି ଦେଖୁଛି—ମାଆ ସତକୁ ସତ ମନ୍ଦିରର ଦ୍ୱିତଳ ବାରଣ୍ଡାରେ ଆଳୁଳାୟିତକେଶା ହୋଇ ଠିଆ ହୋଇଛନ୍ତି । କେତେବେଳେ କଲିକତା ଆଡ଼କୁ—ପୁଣି କେତେବେଳେ ଗଙ୍ଗା ଆଡ଼କୁ ଚାହିଁ ଦେଖୁଛନ୍ତି ।”

ହୃଦୟ ମଧ୍ୟ କହିଛନ୍ତି—“ଠାକୁର ଯେତେବେଳେ ଶ୍ରୀମନ୍ଦିରରେ ରହୁଥା’ନ୍ତି, ସେତେବେଳେ ତ କଥା ନାହିଁ—ଅନ୍ୟ ସମୟରେ ମଧ୍ୟ କାଳୀଙ୍କ ଘରେ ପ୍ରବେଶ କଲେ ଏକ ଅନିର୍ବଚନୀୟ ଦିବ୍ୟାବେଶ ଅନୁଭୂତ ହୋଇ ଦେହରେ ରୋମାଞ୍ଚ ଜାତ ହୁଏ । ପୂଜାବେଳେ ଦେଖୁଛି—ମନ୍ଦାରଫୁଲ ଆଉ ବେଲପତ୍ର ଏକାଠି ସଜାଇ ମାମୁଁ ତାହାଦ୍ୱାରା ନିଜ ମଞ୍ଚକ, ବକ୍ଷ, ସର୍ବାଙ୍ଗ ଏପରିକି ନିଜ ପାଦ ପର୍ଯ୍ୟନ୍ତ ସ୍ପର୍ଶ କରି ତା’ପରେ ତାକୁ ନେଇ ଜଗଦମ୍ଭାଙ୍କ ପାଦପଦ୍ମରେ ଅର୍ପଣ କରନ୍ତି । କେବେ କେବେ ପୁଣି ସିଂହାସନ ଉପରକୁ ଉଠି ଅତ୍ୟନ୍ତ ସ୍ନେହରେ ଜଗଦମ୍ଭାଙ୍କ ଚିତ୍ରକୁ ଧରି ଆଦର, ଗାନ, ପରିହାସ, ବା ବାକ୍ୟାଳାପ କରନ୍ତି । କେବେ କେବେ ଶ୍ରୀମୂର୍ତ୍ତିଙ୍କ ହାତ ଧରି ନୃତ୍ୟ ଆରମ୍ଭ କରିଦିଅନ୍ତି । ଦିନେ ଦେଖୁଲି — ଭୋଗ ନିବେଦନ କରିବା ସମୟରେ ମନ୍ଦିର ଭିତରକୁ ଗୋଟିଏ ବିଲେଇ ପଶିଯାଇ ମିଆଁଉ ମିଆଁଉ ହେଲା । ତା’ର ଉତ୍ତରରେ ମାମୁଁ କହିଲେ — ‘ଖାଇବୁ ମା, ରହ, ଖାଇବୁ; ଦଉଛି ତତେ ଖାଇବାକୁ, ଅପେକ୍ଷା କର ।’ ଏହା କହି ଅନ୍ଧପ୍ରସାଦ ଆଣି ସେହି ବିଲେଇକୁ ଖୁଆଇଲେ ।” ଠାକୁରଙ୍କର ଏସବୁ କାଣ୍ଡ ଦେଖୁ ହୃଦୟଙ୍କ ମନରେ ବିଚିତ୍ର ଆଶଙ୍କା ହେଲେ ମଧ୍ୟ ଅନ୍ୟ ନିକଟରେ ପ୍ରକାଶ କରି କ’ଣ କରିବା କର୍ତ୍ତବ୍ୟ, ସେହି ବିଷୟରେ ପରାମର୍ଶ ନେବା ଲାଗି ତାଙ୍କର କିଛି ଉପାୟ ନ ଥିଲା । କିନ୍ତୁ ଏଣିକି ଏଣିକି ଯେତେବେଳେ ସବୁଦିନେ



ଏହିଭଳି କାଣ୍ଡ ଚାଲିଲା, ସେତେବେଳେ ଆଉ ସେକଥା କିପରି ବା ଲୁଚାଇ ରଖୁ ହୁଅନ୍ତା ? ତା'ଛଡ଼ା ପୂଜା ସମୟରେ ଅନ୍ୟ କେହି କେହି ହଠାତ୍ ପହଞ୍ଚିଯାଇ ଠାକୁରଙ୍କର ଦେବୀଙ୍କ ସଙ୍ଗେ ଏ କାଣ୍ଡକାରଖାନା ଦେଖୁ ଖାଜାଞ୍ଚୁ ପ୍ରମୁଖ କର୍ମଚାରୀମାନଙ୍କ ଆଗରେ ଅଭିଯୋଗ କଲେ । ସେମାନେ ମଧ୍ୟ ସ୍ବଚକ୍ଷୁରେ ଏସବୁ ପ୍ରତ୍ୟକ୍ଷ କରି ଶ୍ଚିର କଲେ—ହୁଏତ ଭଜାଚାର୍ଯ୍ୟ ପାଗଳ ହୋଇଗଲେଣି—ନହୁବା ତାଙ୍କ ଦେହରେ କେଉଁ ଉପଦେବତାଙ୍କର ଆବେଶ ହୋଇଛି । ବାବୁମାନଙ୍କ ପାଖରେ ଏ ଖବର ପହଞ୍ଚିବା ନିତାନ୍ତ ଦରକାର । ଯଥା ସମୟରେ ମଥୁରବାରୁଙ୍କ କାନରେ ଏ ଖବର ପଡ଼ିଲା । ମଥୁରବାରୁ କାହାକୁ କିଛି ନ କହି ଦିନେ ପୂଜା ସମୟରେ ହଠାତ୍ ଆସି କାଳୀଘରେ ପହଞ୍ଚିଗଲେ ଏବଂ ଅନେକ ସମୟ ଧରି ଠାକୁରଙ୍କ କ୍ରିୟାକଳାପ ଲକ୍ଷ୍ୟ କଲେ । ସେ ଦେଖିଲେ—ପୂଜା କରୁକରୁ ଭଜାଚାର୍ଯ୍ୟଙ୍କର କେତେବେଳେ ଆଖିରୁ ଅବିରଳ ଅଶ୍ରୁଧାରା ଝରୁଛି, କେତେବେଳେ ଅବା ଅକପଟ ଉଦାମ ଉଲ୍ଲାସରେ ସେ ନୃତ୍ୟ କରୁଛନ୍ତି; କେତେବେଳେ ପୁଣି ଜଡ଼ବତ୍ ଅଚେତନ ହୋଇ ରହିଯାଉଛନ୍ତି; ବେଳେବେଳେ ଅବିଚଳ ଦେହରେ ଅପଲକ୍ଷିତତାରେ ସେ ଜଗନ୍ନାଥଙ୍କ ଆଡ଼କୁ ଚାହିଁ ଠିଆ ହୋଇ ରହୁଛନ୍ତି ଏବଂ ବାହ୍ୟପରିସ୍ଥିତି ସମ୍ବନ୍ଧରେ ତାଙ୍କର ତିଳେମାତ୍ର ଜ୍ଞାନ ରହୁନାହିଁ । ଏହି ଅଭୂତପୂର୍ବ ପୂଜାରୀତି ଦେଖୁ ଦେଖୁ ମଥୁରବାରୁଙ୍କ ଚିତ୍ତ ଏକ ଅପୂର୍ବ ଆନନ୍ଦରେ ପ୍ଲାବିତ ହୋଇଗଲା । ସେ ଅନୁଭବ କଲେ—ଏହି ମନ୍ଦିରଟି ବର୍ତ୍ତମାନ ପ୍ରକୃତ ଦିବ୍ୟ ମହିମାରେ ପରିପୂର୍ଣ୍ଣ ହୋଇଯାଇଛି । ତାଙ୍କର ଶ୍ଚିର ବିଶ୍ବାସ ହୋଇଗଲା ଯେ ଏହି ଯୁବପୂଜକ ଠାକୁର ପ୍ରକୃତରେ ଜଗନ୍ନାଥଙ୍କର କୃପାଲାଭ କରି ଧନ୍ୟ ହୋଇଛନ୍ତି । ଆଉ ଏତେଦିନ ପରେ ସତକୁ ସତ ମା' ଏଠାରେ ଆବିର୍ଭୂତା ହୋଇଛନ୍ତି । ମା'ଙ୍କର ଯଥାର୍ଥ ପୂଜା ବାସ୍ତବିକ ଏହିପରି ହେବାର କଥା ।

ସେଦିନ କର୍ମଚାରୀମାନଙ୍କୁ କିଛି ନ କହି ମଥୁରବାରୁ ଘରକୁ ଫେରି ଆସିଲେ । ତା' ପରଦିନ ମନ୍ଦିରର ପ୍ରଧାନ କର୍ମଚାରୀଙ୍କ ଉପରେ ତାଙ୍କର ଆଦେଶ ହେଲା—“ଭଜାଚାର୍ଯ୍ୟ ମହାଶୟ ଯେଉଁ ଭାବରେ ପୂଜା କରନ୍ତୁ,

ସେଥିରେ କେହି ଯେପରି ତାଙ୍କୁ ବାଧା ନ ଦିଏ!” ଏହି ଆଦେଶ ଶୁଣି କର୍ମଚାରୀମାନେ ନିଷ୍ପଳ ଆକ୍ରୋଶରେ ପରସ୍ପରକୁ ଚାହିଁଲେ ଏବଂ ଏହି ପାଗଳକୁ ସମ୍ବୃତ୍ତିତ ଶିକ୍ଷା ଦେବା ଲାଗି ସେହି ମୁହୂର୍ତ୍ତରୁ ସୁଯୋଗ ଉଦ୍ଦିଷ୍ଟବାକୁ ଆରମ୍ଭ କଲେ । ଏଣେ ମଥୁରବାରୁ ନିଜ ଶାଶୁ ରାଣୀ ରାସମଣିଙ୍କ ଆଗରେ ଠାକୁରଙ୍କର ଏହି ପ୍ରକାର ପୂଜାରୀତି ଆତ୍ମକତୁଳ ବର୍ଣ୍ଣନା କଲେ । ଭକ୍ତିମତୀ ରାଣୀ ଏହା ଶୁଣିବା ମାତ୍ରେ ଯେତିକି ଆଶ୍ଚର୍ଯ୍ୟ ହେଲେ, ସେତିକି ପୁଲକିତା ମଧ୍ୟ ହେଲେ ।

ଆଉ ଦିନକର କଥା । ସେଦିନ ରାଣୀ ରାସମଣି ସ୍ବୟଂ ଆସି ମନ୍ଦିରରେ ପହଞ୍ଚିଲେ । କର୍ମଚାରୀମାନେ ବ୍ୟସ୍ତ ବିବ୍ରତ ହୋଇ ପଡ଼ିଥାଆନ୍ତି । ସେତେବେଳକୁ କାଳୀଙ୍କର ପୂଜା ଓ ବେଶ ହୋଇଯାଇଛି । ଜଗନ୍ନାଥଙ୍କୁ ପ୍ରଣାମ କରି ରାଣୀ ମନ୍ଦିର ମଧ୍ୟରେ ମୂର୍ତ୍ତିଙ୍କ ନିକଟରେ ଆସନରେ ବସି ପୂଜା ଆଦିକାଦି କଲେ । ପାଖରେ ଠାକୁରଙ୍କୁ ଦେଖି ତାଙ୍କୁ ମା’ଙ୍କର ନାମଗାନ କରିବାକୁ ଅନୁରୋଧ କଲେ । ତାହା ଶୁଣି ଠାକୁର ରାଣୀଙ୍କ ପାଖରେ ବସି ଭାବବିଭୋର କଣ୍ଠରେ ରାମପ୍ରସାଦ, କମଳାକାନ୍ତ ପ୍ରଭୃତି ସାଧକମାନଙ୍କ ପଦାବଳି ଗାଇ ଚାଲିଲେ । ରାଣୀ ପୂଜାଜପ ଇତ୍ୟାଦି କରୁକରୁ ଏହି ଭଜନଗୁଡ଼ିକ ଶୁଣୁଥା’ନ୍ତି । କିଛିକ୍ଷଣ ଏହିଭାବରେ କଟିଗଲା । ଠାକୁର ହଠାତ୍ ଗୀତ ବନ୍ଦ କରି ବିରକ୍ତ ହୋଇ ଉଗ୍ରଭାବରେ ରୁକ୍ଷସ୍ବରରେ କହିଉଠିଲେ—“କେବଳ ଏହି ଭାବନା ? ଏଠାରେ ମଧ୍ୟ ସେହିସବୁ ଚିନ୍ତା ?” ଏହା କହି ଠାକୁର ରାଣୀଙ୍କ ଅଙ୍ଗରେ ନିଜ ହାତରେ ଆଘାତ କଲେ । ଏହି ଅଭାବିତ କାଣ୍ଡ ଦେଖିବାମାତ୍ରେ ସେଠାରେ ଉପସ୍ଥିତ ଥିବା ମନ୍ଦିରର କର୍ମଚାରୀ ଓ ରାଣୀଙ୍କ ପରିଚାରିକାବୃନ୍ଦଙ୍କ ମଧ୍ୟରେ ହୁଲୁସୁଲ ପଡ଼ିଗଲା । ମନ୍ଦିରର ଚଉକିଦାର ଅତି ବ୍ୟସ୍ତ ହୋଇ ଠାକୁରଙ୍କୁ ଧରିବା ଲାଗି ଚମକି ଆସିଲା । କିନ୍ତୁ ଠାକୁର ଓ ରାଣୀ ରାସମଣି ଉଭୟେ ମନ୍ଦିର ଭିତରେ ଅବିଚଳିତ ସ୍ଥିରତାରେ ଗମ୍ଭୀର ହୋଇ ଦଣ୍ଡାୟମାନ ରହିଥାଆନ୍ତି । ଠାକୁରଙ୍କ ମୁହଁରେ ମୃଦୁମୃଦୁ ହସ ପୁଟିଉଠିଲା । ରାଣୀ ରାସମଣି ଠାକୁରଙ୍କ ଭର୍ଷ୍ଣନା ଓ ଆଘାତ ପରେ ଗମ୍ଭୀର ହୋଇ ନିଜ ଅନ୍ତର ପରୀକ୍ଷା କରି ଦେଖୁଥିଲେ । ସେ ବୁଝିପାରିଥିଲେ ଯେ ମନ୍ଦିରକୁ ଆସି ପୂଜାଧ୍ୟାନ ଓ ଭଜନ ଶୁଣିବା ବେଳେ ମଧ୍ୟ

ସେ ଭିତରେ ଭିତରେ ଅନ୍ୟମାନଙ୍କ ରହି କେବଳ ଗୋଟିଏ ବିଶେଷ ମକଦ୍ଦମାର ଫଳାଫଳ ବିଷୟ ଚିନ୍ତା କରୁଥିଲେ । ଏହା ବୁଝିପାରି ସେ ମନେମନେ ଖୁବ୍ ଅପ୍ରତିଭା ଓ ଅନୁଚପ୍ତ ହୋଇ ପଡ଼ିଥିଲେ । ତାହା ଛଡ଼ା, ତାଙ୍କର ଏହି ଅନ୍ୟମାନଙ୍କତା ବିଷୟ ଠାକୁର କିପରି ଜାଣିପାରିଲେ, ଏହା ଭାବି ମଧ୍ୟ ସେ ବିସ୍ମିତ ହୋଇପଡ଼ିଥା'ନ୍ତି । କିଛି ମୁହୂର୍ତ୍ତ ଏହିପରି କଟିଗଲା । ରାଣୀ ଭାବିଲେ—ଏହି ଶୁଦ୍ଧସ୍ୱଭାବ ପୂଜକଟି ସରଳ ଆଉ ଅତ୍ୟନ୍ତ ଭକ୍ତିମାନ । କିନ୍ତୁ ଏଠାରେ ରହି ହାନିବୁଦ୍ଧି ଜୀବିକାସର୍ବସ୍ୱ ଲୋକମାନେ ଏହାଙ୍କର ଏହି ପୃଥ ସ୍ୱଭାବ ବୁଝି ନ ପାରି ତାଙ୍କ ଉପରେ ବିଶେଷ କିଛି ଅତ୍ୟାଚାର କରିପାରନ୍ତି । ଏପରି ମନେମନେ ଆଶଙ୍କା କରି ସେ ଗମ୍ଭୀରଭାବରେ ଆଦେଶ ଦେଲେ—“ଭକ୍ତାଚାର୍ଯ୍ୟ ମହାଶୟଙ୍କର କୌଣସି ଦୋଷ ନାହିଁ । ତୁମେମାନେ ଏହାଙ୍କୁକେହି କିଛି କହିପାରିବ ନାହିଁ ।” ରାଣୀଙ୍କ ମୁହଁରୁ ଏହି ଅଭାବିତ ଆଦେଶ ଶୁଣି ଓ ତାଙ୍କର ରୋଷକଷାୟିତ ଚାହାଣୀ ଦେଖୁ ସମବେତ କର୍ମଚାରୀଗଣ ସେହି ସ୍ଥାନ ଛାଡ଼ି କିଏ କୁଆଡ଼େ ଚାଲିଗଲେ ।

ସେହି ଦିନର ଏହି ଘଟଣାପରେ—ଜଗନ୍ନାଥ କାଳୀଙ୍କୁ ନେଇ ଠାକୁରଙ୍କର ଭାବାବେଶ ଓ ଆନନ୍ଦୋଲ୍ଲାସ ପ୍ରବଳ ବେଗରେ ଦିନୁଦିନ ବଢ଼ିଚାଲିଲା । ଏପରିକି ଦେବୀପୂଜାର ନିତ୍ୟନୈମିତ୍ତିକ କାର୍ଯ୍ୟକଳାପ କୌଣସିମତେ ନିର୍ବାହ କରିବା ମଧ୍ୟ ତାଙ୍କ ପକ୍ଷରେ ଅସମ୍ଭବ ହୋଇ ଉଠିଲା । ଏପରିକି ଦେବୀପୂଜାରେ ସେବାର କାଳାକାଳ ବିଚାର ମଧ୍ୟ ତାଙ୍କର ଲୋପ ପାଇଗଲା । ଏବେ ସେ ତାଙ୍କର ଯେତେବେଳେ ଯେପରି ଇଚ୍ଛା ହେଲା, ତଦନୁରୂପ ଜଗନ୍ନାଥଙ୍କର ପୂଜା କରିବାକୁ ଲାଗିଲେ । ଠାକୁରଙ୍କର ଏହି ଅବସ୍ଥାର ପୂର୍ବ ପର୍ଯ୍ୟନ୍ତ ମଥୁରାବାସୀ ତାଙ୍କ ଦ୍ୱାରା ପୂଜାକାର୍ଯ୍ୟ କୌଣସି ପ୍ରକାରେ ଚଳାଇ ନେଉଥିଲେ । କିନ୍ତୁ ବର୍ତ୍ତମାନ ଠାକୁରଙ୍କର ଯେଉଁ ପ୍ରକାର ଅବସ୍ଥା ହେଲା, ସେଥିରେ ଆଉ ଏହାଙ୍କ ଦ୍ୱାରା ପୂଜାକାର୍ଯ୍ୟ ନୀତି ମୁତାବକ ଚାଲିପାରିବ ନାହିଁ ବୋଲି ଭାବି, ସେ ପୂଜା ଲାଗି ଅନ୍ୟ ପ୍ରକାର ବନ୍ଦୋବସ୍ତ କଲେ । ଯେଉଁ ଦିନଠାରୁ ଠାକୁର ରାଣୀ ରାସମଣିଙ୍କ ଅଙ୍ଗରେ ଆଘାତ କରି ତାଙ୍କୁ ଶିକ୍ଷା ଦେଇଥିଲେ, ସେହି ଦିନଠାରୁ ମଥୁରାବାସୀ ଠାକୁରଙ୍କର

ସୁସ୍ଥମସ୍ତିଷ୍ଠତା ଉପରେ ସନ୍ଦିଗ୍ଧ ହୋଇଉଠିଥିଲେ । ତାଙ୍କର ଆଶଙ୍କା ହୋଇଥିଲା ଯେ ଠାକୁରଙ୍କର ଏକପ୍ରକାର ବାୟୁରୋଗ (ବାତ) ହୋଇଛି । ଏହି ସମୟରେ ସେ କଲିକତାର ସୁପ୍ରସିଦ୍ଧ କବିରାଜ ଗଙ୍ଗାପ୍ରସାଦ ସେନଙ୍କ ଦ୍ଵାରା ତାଙ୍କର ଚିକିତ୍ସାର ବ୍ୟବସ୍ଥା ମଧ୍ୟ କରିଥିଲେ । ଏ ପ୍ରକାର ଚିକିତ୍ସାର ବନ୍ଦୋବସ୍ତ କରି ମଧ୍ୟ ମଥୁରବାବୁ କ୍ଷାନ୍ତ ହେଲେ ନାହିଁ । ମଧ୍ୟେ ମଧ୍ୟେ ସେ ଠାକୁରଙ୍କ ସଙ୍ଗେ ଆଳାପ କରି ତାଙ୍କୁ ବୁଝାଇବାକୁ ଚେଷ୍ଟା କରୁଥିଲେ ଯେ ଯେଉଁ ପ୍ରକାର ସାଧନା କଲେ ମଧ୍ୟ ପ୍ରଥମେ ମନକୁ ସ୍ଥିର ଓ ସୁସଂଯତ ରଖିବାକୁ ହେବ, ପ୍ରବଳ ଭାବାବେଗ ତାଙ୍କର ଯୋଗସାଧନା ପକ୍ଷରେ ଅକ୍ତରାୟ ହୋଇପାରେ—ଏହି କଥା ସେ ନାନାଦି ଯୁକ୍ତି ଓ ଦୃଷ୍ଟାନ୍ତ ଦେଇ ଠାକୁରଙ୍କୁ ବୁଝାଇବାକୁ ଲାଗିଲେ ।




---

ପ୍ରଥମେ ଠାକୁରଙ୍କର ଖୁଦୁତା ପୁଅ ଶ୍ରୀଯୁକ୍ତ ରାମଚାରକ ଚଟୋପାଧ୍ୟାୟ (ହଳଧାରୀ) ଓ ପରେ ଠାକୁରଙ୍କର ଭଣଜା ହୃଦୟଙ୍କୁ ବେବୀପୂଜାରେ ନିଯୁକ୍ତ କଲେ । ହଳଧାରୀ ଶ୍ରୀଶ୍ରୀରାଧାଗୋବିନ୍ଦଜୀଉଙ୍କ ପୂଜାର ଭାର ଗ୍ରହଣ କଲେ ।

## ଷଷ୍ଠ ଅଧ୍ୟାୟ

### ଶ୍ରୀରାମକୃଷ୍ଣ ଓ ମଥୁରାନାଥ

ରାଣୀ ରାସମଣିଙ୍କର ଜାମାତା ମଥୁରବାରୁ ଥିଲେ ପାଶ୍ଚାତ୍ୟ ଶିକ୍ଷାଭିମାନୀ ଓ ଖୁବ୍ ଡର୍କପ୍ରବଣ ବ୍ୟକ୍ତି । କିନ୍ତୁ ତାଙ୍କ ଭଳି ଲୋକ ଠାକୁରଙ୍କ ସଂସ୍ପର୍ଶରେ ଆସି ତାଙ୍କର ଅଲୌକିକ ତ୍ୟାଗ, ପ୍ରେମ ଓ ଐଶ୍ଵର୍ଯ୍ୟପ୍ରଭାବରେ ମୁଗ୍ଧ ହୋଇ କିପରି ଦିନେ ତାଙ୍କ ଶ୍ରୀଚରଣରେ ସଂପୂର୍ଣ୍ଣଭାବରେ ଆତ୍ମସମର୍ପଣ କରିଥିଲେ, ଆମେମାନେ ତା'ର କିଞ୍ଚିତ ଆଭାସ ଏଠାରେ ଉଲ୍ଲେଖ କରିବାକୁ ଯାଉଛୁ । ଠାକୁରଙ୍କର ବ୍ୟାକୁଳ ଅନୁରାଗ ଓ ଆଚରଣାଦି ଭକ୍ତିର ଆତିଶଯ୍ୟ ବୋଲି ମଥୁରବାରୁଙ୍କର ପ୍ରଥମେ ପ୍ରଥମେ ବୋଧ ହେଉଥିଲା; କିନ୍ତୁ ଦିନୁଦିନ ଠାକୁରଙ୍କର ଏହି ଦିବ୍ୟ ଉନ୍ମାଦନା ଯେପରି ବଢ଼ିଚାଲିଲା—ମଥୁରବାରୁ ତାଙ୍କ ବିଷୟରେ ସେତିକି ଅଧିକ ସଚେତନ ଓ ସଜାଗ ହୋଇଉଠିଲେ । ସେ ଲକ୍ଷ୍ୟ କଲେ ଯେ ଠାକୁରଙ୍କର ଏହିସବୁ ବିଚିତ୍ର ପାଗଳାମୀ ଓ ଅଲୌକିକ କାଣ୍ଡକାରଣାନା ଭିତରେ ମଧ୍ୟ ତାଙ୍କର ବୁଦ୍ଧିବ୍ରଂଶ ହେଉ ନାହିଁ—ଯାହାକି ଏପରି କ୍ଷେତ୍ରରେ ସଚରାଚର ଘଟିଥାଏ । ତଥାପି ମନରେ ସନ୍ଦେହ ଥାଏ ଏବଂ ତା' ସଙ୍ଗେ ସଙ୍ଗେ ଠାକୁରଙ୍କ ପ୍ରତି ତାଙ୍କ ମନରେ ଦୟା ଓ ସହାନୁଭୂତି ମଧ୍ୟ ବଢ଼ି ଚାଲିଥାଏ । ସେଥିପାଇଁ ସେ ଚେଷ୍ଟା କରୁଥାଆନ୍ତି—କିପରି ଉତ୍ତମ ଚିକିତ୍ସକ ଓ ଔଷଧ ସାହାଯ୍ୟରେ ସେ ଠାକୁରଙ୍କର ଶାରୀରିକ ସ୍ଵାସ୍ଥ୍ୟର ଉନ୍ନତି କରାଇ ଏହିସବୁ ମାନସିକ ବିକାରରୁ ତାଙ୍କୁ ରକ୍ଷା କରିବେ ।

ଦିନକର କଥା । ଶିବମନ୍ଦିରରେ ଠାକୁର ଭକ୍ତିତତ୍ତ୍ଵଗତ ଚିତ୍ତରେ ଶିବମହିମ୍ନଃ ଶ୍ଳୋତ୍ର ପାଠ କରୁଥାନ୍ତି—

“ଅସିତଗିରିସମଂ ସ୍ୟାତ୍ କଞ୍ଚଳଂ ସିନ୍ଧୁପାତ୍ରେ

ସୁରତରୁବରଶାଖା ଲେଖନୀ ପତ୍ରମୁର୍ଦ୍ଧା

ଲିଖିତି ଯଦି ଗୃହୀତ୍ୱା ସାରଦା ସର୍ବକାଳଂ

ତଦପି ତବ ଗୁଣାନାମାଶ ପାରଂ ନ ଯାତି ।”

ଅର୍ଥାତ୍—ହେ ମହାଦେବ ! ସମୁଦ୍ରର ଗଭୀର ପାତ୍ରରେ ନୀଳଗିରି ସଦୃଶ ପୁଞ୍ଜପୁଞ୍ଜ କାଳି ରଖି କଷ୍ଟତରୁ ଶାଖା ସଦୃଶ ଲେଖନୀ ଓ ପୃଥ୍ୱୀପୃଷ୍ଠତୁଲ୍ୟ ବିସ୍ତୃତ କାଗଜ ନେଇ ସ୍ୱୟଂ ବାଗଦେବୀ ସରସ୍ୱତୀ ଯଦି ତୁମର ମହିମାର କଥା ଅନନ୍ତ କାଳ ଧରି ଲେଖି ବସନ୍ତି ତଥାପି ମଧ୍ୟ ସେ ତାହା କଦାପି ଶେଷ କରିବାକୁ ସମର୍ଥ ହୋଇପାରିବେ ନାହିଁ ।

ଶ୍ଳୋକଟି ପଢୁପଢୁ ଠାକୁର କୈଳାସପତି ଶିବଙ୍କର ମହିମା ହୃଦୟ ଭିତରେ କୁଳତଥାବରେ ଅନୁଭବ କଲେ ଏବଂ ଏହି ତୀବ୍ର ଅନୁଭବ ଏତେ ପ୍ରଗାଢ଼ ଓ ଆବେଗ-କମ୍ପିତ ହୋଇଉଠିଲା ଯେ ସେ ଉଚ୍ଚସ୍ୱରରେ କାନ୍ଦିଉଠିଲେ । ତାଙ୍କର ସେହି କ୍ରନ୍ଦନରୋଳ ଓ ପାଗଳସୁଲଭ ଗଦ୍‌ଗଦ ବାକ୍ୟ ସହିତ ଅଦୃଷ୍ଟପୂର୍ବ ଆଚରଣରେ ଠାକୁରବାଡ଼ିର ଭୂତ୍ୟଗଣ ଏବଂ କର୍ମଚାରୀମାନେ ସମସ୍ତେ ଦୌଡ଼ି ଆସିଲେ । ମଥୁର ବାବୁ ସ୍ୱୟଂ ସେଦିନ ଠାକୁରବାଡ଼ିରେ ଉପସ୍ଥିତ ଥିଲେ । ସେ ମଧ୍ୟ ଅନ୍ୟମାନଙ୍କ ସହ ଆସି ଯୋଗ ଦେଲେ । କର୍ମଚାରୀଗଣ ସସଂଭ୍ରମେ ତାଙ୍କୁ ପଥ ଛାଡ଼ିଦେଲେ । ମଥୁରବାବୁ ଠାକୁରଙ୍କର ସେହି ତନ୍ମୟତାବ ଦେଖି ମୁଗ୍ଧ ହୋଇଗଲେ । କୌଣସି କର୍ମଚାରୀଙ୍କର ଠାକୁରଙ୍କ ପ୍ରତି ତାତ୍ତ୍ୱଲ୍ୟ ଆଚରଣରେ କ୍ଷୁବ୍ଧ ହୋଇ ସେ କହିଲେ—“ସାବଧାନ ! ଯାହାର ମୁଣ୍ଡ ଉପରେ ଦଶଗା ମୁଣ୍ଡ ଅଛି, ସେହି କେବଳ ବର୍ତ୍ତମାନ ଭଜାଚାର୍ଯ୍ୟ ମହାଶୟଙ୍କୁ ସ୍ୱର୍ଗ କରିପାରିବ ।” କର୍ମଚାରୀମାନେ ଏହା ଶୁଣି ଅପ୍ରତିଭ ହୋଇ ଆଉ କିଛି କହିବାକୁ ବା କରିବାକୁ ସାହସ କଲେ ନାହିଁ । କିଛି ସମୟ ପରେ ଠାକୁରଙ୍କର ବାହ୍ୟ ଜ୍ଞାନ ଫେରି ଆସିଲା ଏବଂ ସମ୍ମୁଖରେ ମଥୁରବାବୁଙ୍କୁ ଦକ୍ଷାୟମାନ ଦେଖି ପିଲାଟିଏ ଭଳି ଭୟବିଜଡ଼ିତ କଣ୍ଠରେ ପଚାରିଲେ—“ଆଜ୍ଞା ! ମୁଁ ଅସାଷ୍ଟମ ହୋଇ କିଛି ଅନୁଚିତ କଥା କରି ପକାଇଛି କି ?” ମଥୁରବାବୁ ତାଙ୍କୁ ପ୍ରଶ୍ନାମ କରି କହିଲେ—“ନା ବାବା ! ତୁମେ ଶୁଦ୍ଧ ପଢୁଥିଲ । କାଳେ କେହି କିଛି ନ ବୁଝି ତୁମକୁ ବିରକ୍ତ କରିବ, ସେଥିପାଇଁ ମୁଁ ଏଠାରେ ଠିଆ ହୋଇ ରହିଥିଲି ।”

କ୍ରମେକ୍ରମେ ଠାକୁରଙ୍କର ଦିବ୍ୟ ସଙ୍ଗ ଲାଭ କରି ମଥୁରବାବୁଙ୍କ ହୃଦୟରେ ଏକ ଅତୁଟ ଅବସ୍ଥାର ଉଦୟ ହେଲା ଏବଂ ତା'ପଲରେ ତାଙ୍କର ଭକ୍ତିବିଶ୍ୱାସ ସହସ୍ର ଗୁଣରେ ବର୍ଦ୍ଧିତ ହୋଇଗଲା । ଦିନେ ଠାକୁର ତାଙ୍କ ଘରର ଉତ୍ତର ପୂର୍ବ କୋଣରେ ଯେଉଁ ଲମ୍ବା ବାରଣ୍ଡାଟି ପୂର୍ବ ପଶ୍ଚିମ ଆଡ଼କୁ ବିସ୍ତୃତ ହୋଇ ରହିଛି, ତା' ଉପରେ ମୁହଁ ଗମ୍ଭୀର କରି ପଦଚାରଣ କରୁଥିଲେ । 'ବାବୁକୋଠି' ବୋଲି ପଞ୍ଚବଟୀର ସନ୍ନିକଟରେ ଯେଉଁ ପୃଥକ୍ ଘରଟି ରହିଛି, ସେହି ଘରର ଗୋଟିଏ କୋଠରୀରେ ମଥୁରବାବୁ ସେତେବେଳେ ଏକାକୀ ବୁଝାପୁଝା ବସି ରହିଥିଲେ । ସେଠାରୁ ଠାକୁର ପଦଚାରଣ କରିବା ସ୍ଥାନଟି ବେଶୀ ଦୂର ହୋଇ ନ ଥିବାରୁ ସବୁ ଦେଖା ଯାଉଥିଲା । ଠାକୁର କିନ୍ତୁ ଏ ସମ୍ବନ୍ଧରେ ସଚେତନ ନ ଥିଲେ । କିଛିକ୍ଷଣ ପରେ ମଥୁର ବାବୁ ହଠାତ୍ ବ୍ୟସ୍ତ ବିବ୍ରତ ହୋଇ ଠାକୁରଙ୍କ ପାଖକୁ ଧାଇଁ ଆସି ତାଙ୍କର ପଦଯୁଗଳ ନିଜ ବକ୍ଷରେ ଜାବୁଡ଼ି ଧରି କ୍ରନ୍ଦନ କରିବାକୁ ଲାଗିଲେ । ମଥୁରଙ୍କର ଏହି ଆକସ୍ମିକ ବ୍ୟବହାରରେ ଠାକୁର ସ୍ତମ୍ଭିତ ହୋଇ କହିଲେ—“ତୁମେ ଏ କ'ଣ କରୁଛ ? ତୁମେ ହେଲ ରାଣୀଙ୍କ ଛାଇ । ଲୋକେ ତୁମକୁ ଏପରି ଅବସ୍ଥାରେ ଦେଖିଲେ କ'ଣ କହିବେ ? ସ୍ଥିର ହୁଅ—ଉଠ ।”

ତା' ପରେ କିଞ୍ଚିତ୍ ଶାନ୍ତ ହୋଇ ମଥୁରବାବୁ କହିବାକୁ ଲାଗିଲେ—“ମୁଁ ଆଜି ଏକ ଅତୁଟ କଥା ଦର୍ଶନ କଲି । ବାବା ! ତୁମେ ଏଠାରେ ଏମିତି ବୁଲୁଥିଲ । ଆଉ ମୁଁ ସ୍ପଷ୍ଟ ଦେଖିଲି ଯେ ତୁମେ ଯେତେବେଳେ ଏ ଆଡ଼କୁ ଆସୁଛ, ସେତେବେଳେ ସାକ୍ଷାତ୍ ଆମର ଏହି ମନ୍ଦିରର ଆନନ୍ଦମୟୀ ମା ! ଆଉ ଯେତେବେଳେ ଏପଟକୁ ପଛ କରି ସେପଟକୁ ଯାଉଛ, ଦେଖିଲି, ଜଗାକୁଟଧାରୀ ବ୍ୟାଘ୍ରଛାଇପରିହିତ ସାକ୍ଷାତ୍ ସ୍ୱୟଂ ଦେବଦେବ ମହାଦେବ ! ପ୍ରଥମେ ଭାବିଲି—ଦୃଷ୍ଟିର ବିଭ୍ରମ । ସେଥିପାଇଁ ଭଲ କରି ଆଖି ପୋଛି ଆଉଥରେ ଦେଖିଲି—ସେହି ଏକା ଦୃଶ୍ୟ, ଏକା କଥା ! ଏପରି ଯେତେଥର ଦେଖିଲି, ସେହି ସମାନ ଦୃଶ୍ୟ ମୋତେ ଦେଖାଗଲା ।”—ଏତକ କହୁକହୁ ମଥୁରାନାଥ ଅଶ୍ରୁଜଳରେ ଭାସିବାକୁ ଲାଗିଲେ । ଠାକୁର ଅନେକ ପ୍ରକାରେ ନୁହାଇ ଶୁଖାଇ ତାକୁ କୌଣସି ପ୍ରକାରେ ଶାନ୍ତ କଲେ । ଏହିଠାରୁ ଠାକୁରଙ୍କ ସହିତ ମଥୁରବାବୁଙ୍କର ଘନିଷ୍ଠତା ବିଶେଷଭାବେ ବୃଦ୍ଧି ପାଇବାକୁ ଲାଗିଲା ଏବଂ ମଥୁରଙ୍କର ବିଶ୍ୱାସ ମଧ୍ୟ ଅନେକ

ପରିମାଣରେ ଗଭୀର ହୋଇଉଠିଲା । କାରଣ ସେ ବୁଝିପାରିଲେ ଯେ ଠାକୁର ସାମାନ୍ୟ ନୁହନ୍ତି, ଜଗଦମ୍ଭା ତାଙ୍କ ପ୍ରତି କୃପା କରି ଠାକୁରଙ୍କ ଶରୀର ଭିତରେ ସାକ୍ଷାତ୍ ବର୍ତ୍ତମାନ ରହିଛନ୍ତି ।

ମଥୁରବାବୁଙ୍କର ଏହି ଭକ୍ତିବିଶ୍ୱାସ ଆମକୁ ହୁଏତ ଅଦ୍ଭୁତ ମନେ ହୋଇପାରେ; କିନ୍ତୁ ତାଙ୍କର ଏହି ଭକ୍ତିବିଶ୍ୱାସ ଏତେ ସହଜରେ ମଧ୍ୟ ଆସିନଥିଲା । ଏଥିରେ ସନ୍ଦେହ ନାହିଁ ଯେ ଠାକୁରଙ୍କୁ ସେ ବହୁ ପ୍ରକାର ପରୀକ୍ଷା ନିରୀକ୍ଷା କଲାପରେ ଯାଇ ଏପରି ବିଶ୍ୱାସ କରିଥିଲେ । ମଥୁର ଧନ ଦେଇ, ସୁନ୍ଦରୀ ରମଣୀ ଦେଇ, ନିଜ ଉପରେ ଏବଂ ପରିବାର ଉପରେ ଅକୃଷ୍ଣ ପ୍ରଭୃତ ଦେଇ, ଠାକୁରଙ୍କ ଆତ୍ମୀୟବର୍ଗ ଯଥା ହୃଦୟ ପ୍ରଭୃତିଙ୍କ ପାଇଁ ଅକାତରରେ ଅର୍ଥ ବ୍ୟୟ କରି ଓ ଏହିଭଳି ବହୁଭାବରେ ଠାକୁରଙ୍କୁ ପରୀକ୍ଷା କରି ଦେଖୁଥିଲେ ଯେ—ଏ ଲୋକଟି ଅନ୍ୟ ସାଧାରଣ ଲୋକ ପରି କୌଣସି ପ୍ରକାର ବାହ୍ୟିକ ଜିନିଷର ପ୍ରଲୋଭନରେ ଭୁଲିବ ନାହିଁ । ଆଉ ମଧ୍ୟ କେହି ଯଦି ନରହତ୍ୟା ସଦୃଶ ଦୁଷ୍ଟର୍ମ କରି ସୁଦ୍ଧା ଯଥାର୍ଥ ସରଳଭାବରେ ଏହାଙ୍କର ଶରଣାପନ୍ନ ହୁଏ, ତେବେ ଏ ତା’ର ସାତଶୁଣ୍ଠ ମାୟା କରି ତାକୁ ସାଦରେ ଗ୍ରହଣ କରିବେ ଏବଂ ତାକୁ କ୍ରମେ କ୍ରମେ ଉଚ୍ଚଲକ୍ଷ୍ୟ ଚିହ୍ନିବାର ଓ ଧରିବାର ସାମର୍ଥ୍ୟ ଦେଇପାରିବେ । ମଥୁରବାବୁ କ୍ରମଶଃ ଆହୁରି ମଧ୍ୟ ବୁଝିପାରିଲେ ଯେ ଏହି ବିଚିତ୍ରକର୍ମୀ ଠାକୁରଙ୍କ ପାଖରେ ଏପରି କିଛି ଗୋଟାଏ ଶକ୍ତି ରହିଛି, ଯାହା ଫଳରେ କି ସେ ଅସମ୍ଭବକୁ ସମ୍ଭବ କରିଦେଇପାରିବେ ।

ଏହି ଶ୍ରଦ୍ଧା ଓ ବିଶ୍ୱାସ ନେଇ ମଥୁରବାବୁ କ୍ରମେ ଠାକୁରଙ୍କର ଆହୁରି ଘନିଷ୍ଠତମ ହୋଇଉଠିଲେ । ଠାକୁରଙ୍କର ଭାବସମାଧିରେ ଅସୀମ ଆନନ୍ଦାନୁଭବ ଦେଖି ତାଙ୍କ ଭଳି ବିଷୟୀ ଲୋକର ମଧ୍ୟ ଦିନେ ଇଚ୍ଛା ହେଲା—ଭାବସମାଧି କ’ଣ, ତାହା ସେ ଥରେ ନିଜେ ଅନୁଭବ କରିବେ । ଏହି ଆଶାରେ ଦିନେ ସେ ଠାକୁରଙ୍କୁ ଯାଇ ମିନତି ଜଣାଇଲେ—“ବାବା ! ମୋର କିପରି ଭାବସମାଧି ହେବ—ମତେ ଥରେ ତାହା କରାଇ ଦିଅନ୍ତୁ ।” ଠାକୁର କହିଲେ—“ହେବ ତୁମର । ତେବେ, ତା’ର ସମୟ ଆସିଲେ ହେବ । କିନ୍ତୁ ତୁମେ କାହିଁକି ସେଥିପାଇଁ



ଏତେ ବ୍ୟସ୍ତ ହେଉଛ ? ତୁମେ ତ ବେଶ୍ ଅଛ । ଏପଟ ସେପଟ—ଦୁଇପଟ ସମ୍ଭାଳିଛ । ଏସବୁ ହେଲେ ସଂସାରରୁ ମନ ଛାଡ଼ିଯିବ । ସେତେବେଳେ ତୁମର ବିଷୟ ଆଶ୍ରୟ ସବୁ କିଏ ରକ୍ଷା କରିବ ?”

ସେଦିନ କିନ୍ତୁ ମଥୁରବାବୁ ଜିଦ୍ ଧରିଲେ—ଯେ କୌଣସି ମତେ ଭାବସମାଧି କରାଇ ଦେବାକୁ ହେବ । ସେତେବେଳେ ଠାକୁର କହିଲେ — “କେଜାଣି ? ମୋତେ କ’ଣ ଜଣାଅଛି ? ମା’କୁ କହିବି । ସେ ଯାହା କରିବେ ।”

ଏହାର କିଛିଦିନ ପରେ ମଥୁରବାବୁଙ୍କର ସତକୁ ସତ ଦିନେ ଭାବସମାଧି ହେଇଗଲା । ବ୍ୟାକୁଳ ହୋଇ ଠାକୁରଙ୍କୁ ଡକାଇ ପଠାଇଲେ । ମଥୁରଙ୍କ ପାଖକୁ ଯାଇ ଠାକୁର ଦେଖିଲେ—ମଥୁର ଆଉ ସେହି ପୁରୁଣା ମଥୁର ନୁହନ୍ତି ! ଆଖି ଦୁଇଟା ଲାଲ ହୋଇ ଯାଇଛି ଏବଂ ଅବିରଳ ଅଶ୍ରୁ ଝରୁଛି । ଈଶ୍ବରଙ୍କ କଥା କହୁ କହୁ ଆକୁଳ ହୋଇ କାନ୍ଦି ପକାଉଛନ୍ତି । ଥର ଥର ହୋଇ ଛାତି କମ୍ପୁଛି । ଠାକୁରଙ୍କୁ ଦେଖିବାମାତ୍ରେ ମଥୁର ତାଙ୍କର ପାଦ ଦୁଇଟି ଜାବୁଡ଼ି ଧରି କାତର ସ୍ବରରେ କହି ଉଠିଲେ — “ବାବା ! ବହୁତ ହେଲା ! ଆଜିକୁ ତିନିଦିନ ହେଲା ଏହିଭଳି ହେଉଛି । ବିଷୟକର୍ମ କରିବାକୁ ଚେଷ୍ଟା କଲେ ମଧ୍ୟ ତେଣିକି ଟିକିଏ ହେଲେ ମନ ବଳୁ ନାହିଁ । ତୁମର ଭାବ ତୁମେ ଫେରାଇ ନିଅ ଠାକୁର । ଏସବୁ ମୁଁ ଚାହୁଁ ନାହିଁ ।” ଠାକୁର ସେତେବେଳେ ହସି ହସି କହିଲେ — “ତୁମକୁ ତ ସେକଥା ମୁଁ ଆଗରୁ କହିଛି !”

ଏହା କହି ସେ ମଥୁରବାବୁଙ୍କ ଛାତି ନିଜ ହାତରେ ଆଉଁଷି ଦେଇ ତାଙ୍କର ଭାବ ପ୍ରଶମିତ କରିଦେଲେ । ପ୍ରକୃତ କଥା ହେଲା—କେବଳ ଭାବ ବା ସମାଧି ହୋଇଗଲେ ଚଳିବ ନାହିଁ । ଏହାର ବେଗ ସହ୍ୟ କରିବା ବା ଏହାକୁ ରକ୍ଷା କରିପାରିବା ଅତି କଷ୍ଟସାଧ୍ୟ । ଯଦି ମନ ଭିତରେ ସାମାନ୍ୟତମ ବାସନା ଥାଏ, ତେବେ ଏହାକୁ ରକ୍ଷା କରିବା ଅସମ୍ଭବ ।

ଏହିପରି ଭାବରେ ମଥୁରବାବୁଙ୍କ ସହିତ ଠାକୁର ଖୁବ୍ ସୁନ୍ଦର ମଧୁର ସମ୍ପର୍କ ସ୍ଥାପନ କରିଥିଲେ । ମଥୁରଙ୍କର ମଧ୍ୟ ପ୍ରୀତି ଘନୀଭୂତ ହୋଇ ଶେଷ

ପର୍ଯ୍ୟନ୍ତ ସେ ବାବାଗତପ୍ରାଣ ହୋଇ ପଡ଼ିଥିଲେ । ଏକ ଦିଗରେ ମଧୁର ଯେପରି ଠାକୁରଙ୍କର ଦୈବଶକ୍ତି ଉପରେ ନିର୍ଭର କରୁଥିଲେ, ଅନ୍ୟ ଦିଗରେ ମଧ୍ୟ ସେହିପରି ସେ ଏହି ଈଶ୍ବରପାଗଳ ଠାକୁରଙ୍କୁ ଅନଭିଜ୍ଞ ବାଳକଟିଏ ମାତ୍ର ଜ୍ଞାନ କରି ତାଙ୍କୁ ସର୍ବଦା ରକ୍ଷା କରିବାକୁ ପ୍ରସ୍ତୁତ ଥିଲେ । ଏହା ହିଁ ଦୈବନିର୍ଦ୍ଦେଶ ସମ୍ଭବ ! ତା' ନ ହେଲେ ଦୀର୍ଘ ଚଉଦ ବର୍ଷ କାଳ ଏହି ସମ୍ଭବ ଏପରି ଅସ୍ମୁଣ୍ଡଭାବେ କେବେ ରହିପାରିଥାଆନ୍ତା କି ? ହାୟ ପୃଥ୍ବୀ ! ଏପରି ବିଶୁଦ୍ଧ ମଧୁର ସମ୍ଭବ ଏତେକାଳ ଭିତରେ ତୁମେ କେତୋଟି ବା ଦେଖୁଛ ?



## ସପ୍ତମ ଅଧ୍ୟାୟ

### ଶକ୍ତିସାଧନାର ଶେଷ କଥା

ଠାକୁରଙ୍କର ଏହି ସାଧକ ଜୀବନ ଆଲୋଚନା କଲେ ଆମେ ଦେଖୁ କୌଣସି ବାହ୍ୟ ବିଷୟର ସହାୟତା ନ ପାଇଲେ ମଧ୍ୟ ଏକମାତ୍ର ବ୍ୟାକୁଳତା ଦ୍ଵାରା ସାଧକର ଈଶ୍ଵରପ୍ରାପ୍ତି ହୋଇପାରେ । କିନ୍ତୁ କେବଳ ମାତ୍ର ଏହାରି ସହାୟତାରେ ସିଦ୍ଧିକାମ ହେବାକୁ ହେଲେ ଏହି ବ୍ୟାକୁଳ ଆଗ୍ରହର ପରିମାଣ ଯେ କେତେ ଅଧିକ ହେବା ଉଚିତ, ଠାକୁରଙ୍କର ଜୀବନାଲୋଚନା କଲେ ତାହାର ଆଭାସ ମିଳିଥାଏ । ତାହୁ ବ୍ୟାକୁଳତାର ପ୍ରେରଣାରେ ତାଙ୍କର ଆହାର, ନିଦ୍ରା, ଲଜ୍ଜା, ଭୟ ପ୍ରଭୃତି ଶାରୀରିକ ଓ ମାନସିକ ଦୃଢ଼ବଦ୍ଧ ସଂସ୍କାର ଓ ଅଭ୍ୟାସ ସମସ୍ତ କେଉଁଆଡ଼େ ଲୋପ ପାଇଗଲା ଏବଂ ଶାରୀରିକ ସ୍ଵାସ୍ଥ୍ୟରକ୍ଷାର କଥା ବା କ'ଣ, ଜୀବନରକ୍ଷା ଦିଗରେ ମଧ୍ୟ ତାଙ୍କର ଅଣୁମାତ୍ର ଲକ୍ଷ୍ୟ ରହିଲା ନାହିଁ । ପରବର୍ତ୍ତୀ କାଳରେ ଠାକୁର ନିଜ ମୁହଁରେ ସାଧନାର ସେହି ଦିନଗୁଡ଼ିକର କଥା କହିଛନ୍ତି—

“ଶରୀରର ସଂସ୍କାର ଦିଗରେ ତ ଆଦୌ ଖିଆଲ ରହିଲା ନାହିଁ ! ତେଣୁ ସେତେବେଳେ ମୋ ମୁଣ୍ଡବାଳ ସବୁ ବଡ଼ ହୋଇଗଲା । ସେଥିରେ ଧୂଳିମାଟି ଲାଗି ଆପଣା ଛାଏଁ ଜଟା ବାନ୍ଧିଗଲା । ଯେତେବେଳେ ଧ୍ୟାନ କରିବାକୁ ବସେ, ମନଟା ଏତେ ଦୂର ଏକାଗ୍ର ହୋଇଯାଏ ଯେ ଶରୀର ଛାଣୁ ପାଲଟି ଯାଏ । ସେତେବେଳେ ପକ୍ଷୀମାନେ ଆସି ଜଡ଼ ପଦାର୍ଥ ଭାବି ମୋର ମୁଣ୍ଡ ଉପରେ ନିଃସଞ୍ଜୋତରେ ବସୁଥିଲେ । ପୁଣି ସେହି ଜଟା ଭିତରୁ ଅଳ୍ପରେ ଧୂଳିମାଟି ଆଡ଼େଇ ଚାଉଳକଣା ଖୋଜୁଥିଲେ । ଆଉ ଥରେ ଥରେ ଭଗବାନଙ୍କ ଦିଗହରେ ଅଧୀର ହୋଇ ଭୂଇଁ ଉପରେ ଏପରି ମୁହଁ ଘଷି ଦେଉଥିଲି ଯେ ମୁହଁ ଛିଣ୍ଡିଯାଇ ରକ୍ତାକ୍ତ ହୋଇଯାଉଥିଲା । ଏହି ଭାବରେ ଧ୍ୟାନ, ଭଜନ, ପ୍ରାର୍ଥନା, ଆତ୍ମନିବେଦନ ଆଦିରେ ଦିନଗୁଡ଼ାକ ଯେ କିପରି କଟି ଯାଉଥିଲା, ସେ ଆଡ଼କୁ ମୋର ହୋସ

ଚହୁଁ ନ ଥିଲା । ପରେ ଯେତେବେଳେ ସନ୍ଧ୍ୟା ଘୋଡ଼ି ଆସୁଥିଲା—ସେତେବେଳେ ଶଙ୍ଖ ଘଣ୍ଟାଧିକ ଶୁଣି ବୁଝିପାରୁଥିଲି ଯେ ଦିନ ଶେଷ ହେଲା—ଏବଂ ଆଉ ଗୋଟାଏ ଦିନ ମଧ୍ୟ ବୃଥା କଟିଗଲା—ମା’ର ଦେଖା ମିଳିଲା ନାହିଁ—ସେତେବେଳେ ତାତ୍ର ଆକ୍ଷେପ ଆସି ପ୍ରାଣକୁ ଏପରି ବ୍ୟାକୁଳ କରିପକାଏ ଯେ ଆଉ ସ୍ଥିର ହୋଇ ରହିପାରେ ନାହିଁ । ହୁମ୍ କରି ଭୁଲ୍ ଉପରେ ପଡ଼ିଯାଏ — ଆଉ କାତର ପ୍ରାଣରେ ଭୁଲ୍ ଉପରେ ଗଢ଼ିଗଢ଼ି କ୍ଳନ୍ଦନ କରେ—‘ମା’ ! ଏବେ ବି ଦେଖା ଦେଲୁ ନାହିଁ ।’ ଏପରି ଯନ୍ତ୍ରଣାରେ ଛଟପଟ ହେଉଥାଏ ।”

ଆଉ ଦିନେ ଠାକୁର ସେହି ସମୟର ବର୍ଣ୍ଣନା କରି ଆକ୍ଷେପୋକ୍ତି କରି କହିଲେ, “ଲୋକେ ସ୍ତ୍ରୀପୁତ୍ରାଦିଙ୍କ ମୃତ୍ୟୁରେ ବା ବିଷୟ-ସମ୍ପତ୍ତି ହରାଇ ଆଶ୍ଚର୍ୟ୍ୟ ମାଠିଆ ମାଠିଆ ଲୁହ ଢାଳନ୍ତି; କିନ୍ତୁ ଇଶ୍ଵରଙ୍କୁ ପାଇଲି ନାହିଁ ବୋଲି କେତେ ଲୋକ ଏପରି କାନ୍ଦନ୍ତି, କୁହ ! ଅଥଚ ସମସ୍ତେ କହନ୍ତି—‘ଭଗବାନଙ୍କୁ ଏତେ ଡାକିଲି—ତଥାପି ସେ ଦର୍ଶନ ଦେଲେ ନାହିଁ !’ ଭଗବାନଙ୍କ ପାଇଁ କେହି ଥରେ ହେଲେ ବି ଏପରି କାନ୍ଦୁ ଦେଖୁ—କିପରି ସେ ଦର୍ଶନ ନ ଦେବେ ଦେଖିବା !”

ଠାକୁରଙ୍କ ମୁହଁରୁ ଏହିସବୁ କଥା ଶୁଣିଲେ ବୁଝାଯାଏ—ସେ ଏକଥା ନିଜ ଜୀବନରେ ପରୀକ୍ଷା କରି ସତ୍ୟ ବୋଲି ପ୍ରମାଣ ପାଇଛନ୍ତି; ତେଣୁ ଏତେ ନିଃସଂଶୟରେ ଏକଥା କହୁଛନ୍ତି !

ସାଧନକାଳର ପ୍ରଥମ ଚାରିବର୍ଷ ଠାକୁର କେବଳ ଶ୍ରୀଶ୍ରୀଜଗନ୍ନାଥଙ୍କ ଦର୍ଶନ ମାତ୍ର କରି ନିଶ୍ଚିନ୍ତ ରହି ନ ଥିଲେ । ଭାବରାଜ୍ୟରେ ଶ୍ରୀଶ୍ରୀଜଗନ୍ନାଥଙ୍କ ଦର୍ଶନଲାଭ ପରେ ନିଜ କୁଳଦେବତା ଶ୍ରୀରଘୁବୀରଙ୍କ ଦର୍ଶନଲାଭ ମଧ୍ୟ ସମ୍ଭବପର ଭାବି ଦାସ୍ୟଭକ୍ତିରେ ସିଦ୍ଧ ହେବା ଲାଗି ସେ ବର୍ତ୍ତମାନ ନିଜ ଭିତରେ ମହାବୀରଙ୍କର ଭାବାରୋପ କରି ସାଧନା କରିବାକୁ ଲାଗିଲେ । ନିରନ୍ତର ମହାବୀରଙ୍କର ଚିନ୍ତା କରି କରି ଏହି ସମୟରେ ସେ ଏହି ଆଦର୍ଶରେ ଏତେଦୂର ତନ୍ମୟ ହୋଇ ପଡ଼ିଲେ ଯେ ନିଜର ସ୍ଵତନ୍ତ୍ର ଅସ୍ତିତ୍ଵ ଓ ବ୍ୟକ୍ତିତ୍ଵ କଥା କିଛିଦିନ ପାଇଁ ସଂପୂର୍ଣ୍ଣ ଭୁଲିଗଲେ । ଏହି ଦାସ୍ୟଭକ୍ତିର ସାଧନାକାଳରେ ଠାକୁରଙ୍କ ଜୀବନରେ ଏକ ଅଭୂତପୂର୍ବ ଦର୍ଶନ ଓ ଅନୁଭବ ସମ୍ଭବ ହୋଇଥିଲା । ଠାକୁର ସେସବୁ ଅନୁଭବର କଥା ନିଜ ମୁହଁରେ କହିଛନ୍ତି —

“ଏହି ପଞ୍ଚବଟୀ ତଳେ ଦିନେ ବସିଥାଏ—କିଛି ଯେ ଧ୍ୟାନ ଚିନ୍ତା କରୁଥାଏ ତା’ ନୁହେଁ । ଏମିତି ଖାଲି ବସିଥାଏ—ଏହି ସମୟରେ ଗୋଟିଏ ନିରୁପମା ଜ୍ୟୋତିର୍ମୟୀ ସ୍ତ୍ରୀମୂର୍ତ୍ତି ଅଦୂରରେ ଆବିର୍ଭୂତ ହୋଇ ସେହି ସ୍ଥାନକୁ ଆଲୋକିତ କରିଦେଲେ । ଏହି ଦେବୀମାନଙ୍କା ତାଙ୍କର ପ୍ରସନ୍ନ ହୃଷ୍ଟିରେ ତତୁର୍ଦ୍ଦିଗ ମୋହିତ କରି ଉତ୍ତର ଦିଗରୁ ଦକ୍ଷିଣ ଆଡ଼କୁ ଅଗ୍ରସର ହେଉଥା’ନ୍ତି । ଏହା ଦେଖୁ ମୁଁ ସ୍ତମ୍ଭିତ ହୋଇ ଭାବୁଥାଏ ‘ଇଏ କିଏ?’—ଏହି ସମୟରେ ହଠାତ୍ ଗୋଟିଏ ସ୍ତନ୍ନ ମାଙ୍କଡ଼ ଆକସ୍ମିକ ଭାବରେ କେଉଁଠାରୁ ଛୁଟି ଆସିଲା—ଆଉ ଉପ୍ ଉପ୍ ଶବ୍ଦ କରି ସେହି ନାରୀମୂର୍ତ୍ତିଙ୍କ ପଦପ୍ରାନ୍ତରେ ଲୋଟିଗଲା । ମୋ ମନ ଭିତରେ କିଏ ଯେପରି କହିଉଠିଲା—‘ସୀତା, ଜନମହୁଃଖିନୀ ସୀତା, ଜନକରାଜନୟିନୀ ସୀତା, ରାମମୟଜୀବିତା ସୀତା ।’ ସେତେବେଳେ ମା’, ମା’ ବୋଲି ଅଧିର ହୃଦୟରେ ତାଙ୍କ ପାଦତଳେ ନିପତିତ ହେବାକୁ ଯାଉଛି, ଏହି ସମୟରେ ସେ ସହସା ଆସି (ନିଜ ଶରୀର ଦେଖାଇ) ଏହା ଭିତରେ ପ୍ରବିଷ୍ଟ ହୋଇଗଲେ । ଆନନ୍ଦ ଏବଂ ବିସ୍ମୟରେ ଅଭିଭୂତ ହୋଇ ବାହ୍ୟଜ୍ଞାନ ହରାଇ ମୁଁ ସେଠାରେ ପଡ଼ିଗଲି । ଧ୍ୟାନ, ଚିନ୍ତାଦି ନ କରି ଏପରି ଭାବରେ କୌଣସି ଦର୍ଶନ ମୋର ଏହା ପୂର୍ବରୁ ଆଉ ଘଟି ନାହିଁ ।”

ଆଉ ଥରେ—ଠାକୁର ଭାବିଲେ ତାଙ୍କ ତପସ୍ୟା ଲାଗି ଉପଯୁକ୍ତ ପବିତ୍ର ଭୂମିଟିଏ ପ୍ରସ୍ତୁତ କରିବେ । ଏହି ଉଦ୍ଦେଶ୍ୟରେ ହୃଦୟ ନିକଟରେ ସେ ଗୋଟିଏ ନୂତନ ପଞ୍ଚବଟୀ ସ୍ଥାପନର ବାସନା ପ୍ରକାଶ କଲେ । ତା’ ପରେ, ବର୍ତ୍ତମାନ ଯେଉଁଠାରେ ସାଧନକୁଟୀର ଅଛି, ତା’ର ପଶ୍ଚିମରେ ଠାକୁର ସ୍ୱହସ୍ତରେ ଗୋଟିଏ ଅଶ୍ୱତ୍ଥ ବୃକ୍ଷ ରୋପଣ କରି ହୃଦୟ ଦ୍ୱାରା ବଟ, ଅଶୋକ, ବେଲ ଓ ଅଅଁଳା ବୃକ୍ଷର ଚାରା ରୋପଣ କରାଇଲେ ଏବଂ ତୁଳସୀ ଓ ଅପରାଜିତାର ଅନେକଗୁଡ଼ିଏ ଚାରା ପୋତି ସମଗ୍ର ସ୍ଥାନଟିକୁ ବେଷ୍ଟନ କରାଇନେଲେ । ପରେ ମଥୁରାନାଥଙ୍କ ସାହାଯ୍ୟରେ ବିଭିନ୍ନ ତୀର୍ଥରୁ ପବିତ୍ର ଧୂଳି ଆଣି ଠାକୁର ସ୍ୱହସ୍ତରେ ପଞ୍ଚବଟୀ ମୂଳରେ ବିଞ୍ଚୁଥିଲେ ।

ଏଣେ କ୍ରମଶଃ କାଳୀବାଡ଼ି ପ୍ରତିଷ୍ଠାର କଥା ଲୋକମୁଖରେ ଚାରିଆଡ଼େ ପ୍ରଚାରିତ ହୋଇଗଲା । ଫଳରେ ଯେଉଁ ଚୀର୍ଯ୍ୟଯାତ୍ରୀମାନେ ଗଙ୍ଗାସାଗର ମେଳା ବା ଶ୍ରୀଜଗନ୍ନାଥ ଦର୍ଶନକୁ ଯାଉଥିଲେ, ସେମାନଙ୍କ ଭିତରୁ ବହୁ ସାଧୁ-ସନ୍ନ୍ୟାସୀଙ୍କୁ ରାଣୀ ରାସମଣି ଶ୍ରଦ୍ଧାର ସହିତ ଦକ୍ଷିଣେଶ୍ୱର ନିମନ୍ତ୍ରଣ କରୁଥିଲେ । ସେମାନେ ମଧ୍ୟ ଆନନ୍ଦରେ ରାଣୀଙ୍କର ଆତିଥ୍ୟ ଗ୍ରହଣ କରୁଥିଲେ ଓ କିଛିଦିନ କାଳୀବାଡ଼ିରେ ବିଶ୍ରାମ ନେଇ ପୁନଶ୍ଚ ଯାତ୍ରା କରୁଥିଲେ । ଏମାନଙ୍କ ମଧ୍ୟରୁ କାହାକାହା ଠାରୁ ଠାକୁର ପ୍ରାଣାୟାମାଦି ହଠାତ୍‌ଯୋଗର କ୍ରିୟାସବୁ ଅଭ୍ୟାସ କରିଥିଲେ । ଏହି ହଠାତ୍‌ଯୋଗର କ୍ରିୟାସବୁ ସ୍ୱୟଂ ଅଭ୍ୟାସ କରି ଏଗୁଡ଼ିକର ଫଳାଫଳ ପ୍ରତ୍ୟକ୍ଷ କରିବା ହେତୁ ସେ ପରବର୍ତ୍ତୀ କାଳରେ ଅନ୍ୟମାନଙ୍କୁ ଏସବୁ ଅଭ୍ୟାସ କରିବା ଲାଗି ନିଷେଧ କରୁଥିଲେ । ଏହି ହଠାତ୍‌ଯୋଗ କ୍ରିୟା ଫଳରେ ସ୍ୱୟଂ ଠାକୁର ମଧ୍ୟ ଥରେ ବିପଦାପନ୍ନ ହୋଇ ପଡ଼ିଥିଲେ । ଠାକୁରଙ୍କର ଖୁଡୁତାପୁଅ ବଡ଼ ଭାଇ ହଳଧାରୀ ଥିଲେ ରାଧାଗୋବିନ୍ଦଜୀଉଙ୍କ ପୂଜକ । ସେ ଦୈଷ୍ଟବତଶ୍ରେଷ୍ଠ ପରକାରୀ ପ୍ରେମ ସାଧନାରେ ରତ ଥିଲେ । ଏ ବିଷୟରେ ନାନା ଲୋକେ ନାନା ପ୍ରକାର ଚୁପ୍‌ଚାପ୍ ହେଉଥିଲେ; କିନ୍ତୁ ଲୋକଙ୍କର ଗୋଟିଏ ବିଶ୍ୱାସ ଥିଲା ଯେ ହଳଧାରୀ ବାକ୍ସିକ; ଯାହାକୁ ଯାହା କହିବେ, ତାହା ହୋଇଯିବ । ସେହି ଭୟରୁ କେହି ତାଙ୍କ ଆଗରେ ଏ ବିଷୟରେ ଆଲୋଚନା କରନ୍ତି ନାହିଁ କିମ୍ବା ହାସ ପରିହାସ କରିବାକୁ ସାହସ କରନ୍ତି ନାହିଁ । ବଡ଼ଭାଇଙ୍କ ସମ୍ବନ୍ଧରେ ଏସବୁ ଶୁଣିବା ପରେ ଦିନେ ଠାକୁର ତାଙ୍କୁ ଏସବୁ କଥା ଖୋଲିକରି କହିଲେ । ହଳଧାରୀ ତାହା ଶୁଣି ଖୁବ୍ ରୁଷ୍ଟ ହୋଇଉଠିଲେ ଏବଂ ସଙ୍ଗେ ସଙ୍ଗେ କୁନ୍ଦସ୍ୱରରେ ଅଭିଶାପ ଦେଲେ — “ତୁ ମୋଠାରୁ କନିଷ୍ଠ ହୋଇ ସୁଦ୍ଧା ମୋତେ ଏପରି ଅବଜ୍ଞା କଲୁ ? ତୋ, ମୁହଁରୁ ରକ୍ତ ପଡ଼ିବ ।” ଏହି ଘଟଣାର କିଛିଦିନ ପରେ ଦିନେ ରାତି ଆଠଟା ନଅଟା ସମୟରେ ଠାକୁରଙ୍କ ମୁହଁରୁ ସତକୁସତ ରକ୍ତ ପଡ଼ିଲା । ଶିମ୍ବପତ୍ରର ରସଭଳି ତାହା ଥିଲା ସବୁଜାଭ ରକ୍ତ । ସଂବାଦ ଶୁଣି ହଳଧାରୀ ମଧ୍ୟ ବ୍ୟସ୍ତ ହୋଇ ସେଠାକୁ ଦୌଡ଼ି ଆସିଲେ । ଠାକୁରବାଡ଼ିକୁ ସେଦିନ ଜଣେ ପ୍ରାଚୀନ ବିଜ୍ଞ ସାଧୁ ଆସିଥିଲେ । ସେ ରକ୍ତର ରଙ୍ଗ ଏବଂ ମୁହଁ ଭିତରେ ଯେଉଁ ସ୍ଥାନରୁ ସେ ରକ୍ତ ବହୁଥିଲା ତାହା ପରୀକ୍ଷା କରି କହିଲେ—“ଆଜ୍ଞା ! ତୁମେ ଯୋଗସାଧନା

କରୁଛି । ହଠାତ୍ତାଗର ଶେଷରେ ଜଡ଼ସମାଧି ହୁଏ । ତୁମର ମଧ୍ୟ ତାହା ହେଉଥିଲା । ସୁଷୁମ୍ନାଦ୍ୱାର ଖୋଲିଯାଇ ରକ୍ତ ମୁଣ୍ଡକୁ ଉଠି ଯାଉଥିଲା । କିନ୍ତୁ ମୁଣ୍ଡ ଭିତରକୁ ନ ଯାଇ ଏହା ଯେ ଏହିପରି ଭାବରେ ମୁହଁ ଭିତରେ ଆପଣାଛାଏଁ ଗୋଟାଏ ବାଟ ଫିଟାଇ ବାହାରି ଆସିଲା, ଏଥିରେ ବଡ଼ ଭଲ ହେଲା । କାରଣ ଜଡ଼ସମାଧି ହୋଇଥିଲେ ଏହା ଆଉ ଭାଙ୍ଗି ନ ଥା'ନ୍ତା । ତୁମର ଶରୀରଦ୍ୱାରା ଜଗନ୍ନାଥାଙ୍କର ବିଶେଷ କିଛି କାର୍ଯ୍ୟ କରିବାକୁ ଅଛି; ସେଥିଲାଗି ସେ ଆଜି ତୁମକୁ ଏପରି ଭାବରେ ରକ୍ଷା କଲେ ।” ସାଧୁଙ୍କ ମୁହଁରୁ ଏକଥା ଶୁଣି ଠାକୁର ଆଶ୍ଚୟ ହେଲେ । ହଳଧାରୀଙ୍କ ଅଭିଶାପ କାକତାଳୀୟ ନ୍ୟାୟରେ ସଫଳ ହୋଇ ବରଂ ଆଶୀର୍ବାଦରେ ପରିଣତ ହୋଇଗଲା ।

ବାଳକସ୍ୱଭାବ ଠାକୁର କେବେକେବେ ହଳଧାରୀଙ୍କ ପାଣ୍ଡିତ୍ୟରେ ଭୁଲିଯାଇ କ'ଣ ଠିକ୍ କ'ଣ ଭୁଲ ବୁଝିବା ପାଇଁ ଜଗନ୍ନାଥାଙ୍କ ପାଖକୁ ଦୌଡ଼ି ଯାଉଥିଲେ । ଭାବାବେଶରେ ଠାକୁରଙ୍କର ତ ଈଶ୍ୱରଙ୍କ ସମ୍ବନ୍ଧୀୟ ବହୁ ବିଚିତ୍ର ଅନୁଭୂତିମାନ ହୁଏ ! କିନ୍ତୁ ପାଣ୍ଡିତ୍ୟାଭିମାନୀ ହଳଧାରୀ ସେହି ସବୁକୁ ତର୍କଯୁକ୍ତିଦ୍ୱାରା ଉଡ଼ାଇ ଦେଇ କହନ୍ତି—ଏଗୁଡ଼ାକ ମିଥ୍ୟା, ଏଗୁଡ଼ାକ ମାୟାଦର୍ଶନ । ଈଶ୍ୱର ଭାବ-ଅଭାବର ଅତୀତ ।

ଏସବୁ ଶୁଣି ଠାକୁରଙ୍କର ଦିନେ ନିଜର ଉପଲବ୍ଧଗୁଡ଼ିକ ଉପରେ ସନ୍ଦେହ ହେଲା । ସେତେବେଳର କଥା ଠାକୁର ନିଜ ମୁହଁରେ କହିଛନ୍ତି—“ଭାବିଲି, ତା' ହେଲେ ତ ଭାବାବେଶରେ ଯେତେସବୁ ଈଶ୍ୱରୀୟ ରୂପ ଦେଖିଛି, ଆଦେଶ ପାଇଛି, ସେ ସମସ୍ତ ଭୁଲ । ମା' ତେବେ ମୋତେ ଫାଙ୍କି ଦେଲେ ? ମନ ବଡ଼ ବ୍ୟାକୁଳ ହେଲା ଏବଂ ସେହି ଅଭିମାନରେ କାନ୍ଦି କାନ୍ଦି ମାଆଙ୍କୁ କହିଲି—‘ମା’ ! ନିରକ୍ଷର ମୂର୍ଖ ବୋଲି ମୋତେ କ'ଣ ଏପରି ଠକି ଦେଲୁ ?’ ସେହି କାନ୍ଦଣାର ବେଗ ଆଉ ବନ୍ଦ ହେଲା ନାହିଁ । କୋଠିଘରେ ବସି କାନ୍ଦୁଥିଲି । କିଛିକ୍ଷଣ ପରେ ଦେଖିଲି—ସହସ୍ରା ଚଟାଣ ଉପରୁ କୁହୁଡ଼ିଭଳି ଧୂଆଁ ଉଠି ସମ୍ମୁଖର କେତେକ ସ୍ଥାନ ପୂର୍ଣ୍ଣ ହୋଇଗଲା । ତା'ପରେ ଦେଖିଲି—ସେହି କୁହୁଡ଼ିଆ ଧୂଆଁ ଭିତରେ ଆବକ୍ଷଳିତଶୁଣ୍ଢ ଏକ ଜୀବନ୍ତ ସୌମ୍ୟ ମୁଖ । ଏହି ମୂର୍ତ୍ତି ମୋ ଆଡ଼କୁ

ଘିର ଦୃଷ୍ଟିରେ ଚାହିଁରହି ଗନ୍ଧାର ସ୍ଵରରେ କହିଲେ—‘ଆରେ, ତୁ ଭାବମୁଖରେ ରହ । ଭାବମୁଖରେ ରହ—ଭାବମୁଖରେ ରହ ।’ ଏହିପରି ମାତ୍ର ତିନିଥର କହିଦେଇ ସେହି ମୂର୍ତ୍ତି ଧୀରେ ଧୀରେ ପୁଣି ଏହି କୁହୁଡ଼ି ଭିତରେ କେଉଁଆଡ଼େ ମିଳାଇଗଲେ ଏବଂ ସେହି କୁହୁଡ଼ିଆ ଧୂଆଁ ମଧ୍ୟ ଅନ୍ତର୍ହିତ ହୋଇଗଲା । ଏହିପରି ଦର୍ଶନରେ ସେଥର ଶାନ୍ତ ହୋଇଥିଲି ।”

ଏହି ଚାରିବର୍ଷର ସାଧନା ଭିତରେ ଠାକୁର ମନ ଭିତରେ କାଞ୍ଚନାସକ୍ତି ଦୂର କରିଥିଲେ । ଦିନେ ଗୋଟିଏ ହାତରେ ମାଟି ଓ ଅନ୍ୟ ହାତରେ ଟଙ୍କା ଧରି ‘ଟଙ୍କା ମାଟି—ମାଟି ଟଙ୍କା’ କହୁକହୁ ସେହି ମାଟି ଓ ଟଙ୍କାତଳ ଗଙ୍ଗାନଦୀ ଭିତରକୁ ନିକ୍ଷେପ କଲେ । ତତ୍ ସଙ୍ଗେ ସଙ୍ଗେ ସେହି ଦିନୁ ତାଙ୍କ ମନ ଭିତରେ ଅର୍ଥପ୍ରତି ସାମାନ୍ୟତମ ଅନୁରକ୍ତିରୁ ମଧ୍ୟ ସେ ନିଜକୁ ମୁକ୍ତ କରି ପାରିଥିଲେ । ଆବ୍ରହାମ୍‌ସ୍‌ ପର୍ଯ୍ୟନ୍ତ ବସ୍ତୁ ଓ ବ୍ୟକ୍ତି ସମସ୍ତଙ୍କୁ ଶ୍ରୀଶ୍ରୀଜଗଦନ୍ୟାଙ୍କ ପ୍ରକାଶ ଓ ଅଂଶରୂପେ ଉପଲବ୍ଧ କରିବା ପାଇଁ ସେ କାଙ୍ଗାଳିଭୋଜନ ପରେ ସେମାନଙ୍କର ଅଇଁଠାପତରରୁ ଖାଦ୍ୟ ଆଣି ଖାଇଛନ୍ତି—ସେମାନଙ୍କ ଭୋଜନ ସ୍ଥାନ ନିଜ ହାତରେ ପରିଷ୍କାର କରିଛନ୍ତି । ସମାଜରେ ଯେଉଁ ମେହେନ୍ଦରମାନଙ୍କୁ ଅନ୍ୟମାନେ ଘୃଣା କରିଥାଆନ୍ତି, ସେମାନଙ୍କଠାରୁ ସେ ନିଜେ ସାମାନ୍ୟତମଭାବେ ମଧ୍ୟ ବଡ଼ ନୁହନ୍ତି, ଏହି କଥା ଉପଲବ୍ଧ କରିବା ପାଇଁ ଓ ମନ ଭିତରୁ ସେହିସବୁ ଅଭିମାନ ଅହଙ୍କାର ଆଦି ପରିହାର କରିବା ପାଇଁ ସେ ପାଇଖାନା ପର୍ଯ୍ୟନ୍ତ ନିଜ ହାତରେ ସଫା କରିଛନ୍ତି । ପୁଣି ଚନ୍ଦନଠାରୁ ବିଷା ପର୍ଯ୍ୟନ୍ତ ସକଳ ପଦାର୍ଥ ପଞ୍ଚଭୂତର ବିକାରମାତ୍ର ଜାଣି ଏହା ଦେୟ ଓ ତାହା ଉପାଦେୟ, ଏହି ଭେଦଜ୍ଞାନ ମନ ଭିତରୁ ବିଦୂରିତ କରିବା ପାଇଁ ସେ ନିଜ ଜିହ୍ଵାଦ୍ଵାରା ଅନ୍ୟ ଲୋକର ବିଷା ପର୍ଯ୍ୟନ୍ତ ନିର୍ବିକାର ଚିତ୍ତରେ ସ୍ଵର୍ଣ୍ଣ କରିଛନ୍ତି । ଏପରି ବହୁ ଅଶ୍ରୁତପୂର୍ବ ସାଧନା ସେ ଏହି କାଳରେ କରିଛନ୍ତି ।

ସାଧନାର ପ୍ରଥମ ଚାରିବର୍ଷ ଶେଷ ହେବା ଲାଗି କିଛିଦିନ ଥାଏ—ଠାକୁର ସେତେବେଳେ ନିଜର ଜନ୍ମସ୍ଥାନ କାମାରପୁକୁରରେ ଥାଆନ୍ତି । ସେତେବେଳେ ତାଙ୍କ ଜୀବନରେ ଗୋଟିଏ ଅପୂର୍ବ ଦର୍ଶନ ଘଟିଥିଲା । ଦିନକର କଥା । ଠାକୁର



ସଦାରିରେ ବସି ଭଣଜା ହୃଦୟଙ୍କର ଗାଁ ଶିହଡ଼କୁ ଯାଉଥାଆନ୍ତି । ଉପରେ ସୁନାଳ ଆକାଶ । ଚାରିପଟେ ବିସ୍ତୀର୍ଣ୍ଣ ପ୍ରାନ୍ତର । ଶ୍ୟାମଳ ଧାନ୍ୟକ୍ଷେତ୍ର । ସୁଶୀତଳ ଛାୟାମୟ ଅଶ୍ୱତ୍ଥ ବଟ ପ୍ରଭୃତି ବୃକ୍ଷରାଜିରେ ଅସଂଖ୍ୟ ପକ୍ଷୀ କଲଧ୍ୱନି କରୁଥା'ନ୍ତି । ତରୁଳତା ନାନାଦି ସୁଗନ୍ଧମୟ ପୁଷ୍ପରାଶିରେ ପୂର୍ଣ୍ଣ ହୋଇଥାଏ । ଏସବୁ ଦେଖୁ ଦେଖୁ ପ୍ରଫୁଲ୍ଲ ମନରେ ଠାକୁର ସଦାରି ଭିତରେ ବସି ଚାଲିଥାଆନ୍ତି । ହଠାତ୍ ତାଙ୍କୁ ଦେଖାଗଲା—ତାଙ୍କ ନିଜ ଶରୀର ଭିତରୁ ଦୁଇଜଣ କିଶୋର ବୟସ୍କ ସୁନ୍ଦର ବାଳକ ସହସା ବହିର୍ଗତ ହୋଇ ପ୍ରାନ୍ତର ଭିତରକୁ ଚାଲିଗଲେ ଏବଂ କେତେବେଳେ ବନଲତାଗୁଡ଼ିକରୁ ଫୁଲ ତୋଳି, ପୁଣି କେତେବେଳେ ତାଙ୍କର ସଦାରି ପାଖକୁ ଆସି, କେତେବେଳେ ହସ, କେତେବେଳେ ପରିହାସ, କେତେବେଳେ ଅବା କିଛି କିଛି କଥାବାର୍ତ୍ତା କରି, ତାଙ୍କ ସଦାରି ସାଙ୍ଗେ ସାଙ୍ଗେ ଚାଲିବାକୁ ଲାଗିଲେ । ବହୁ ସମୟ ପର୍ଯ୍ୟନ୍ତ ଏହି ଭାବରେ ଆନନ୍ଦରେ ବିହାର କରି ସେମାନେ ପୁନରାୟ ଠାକୁରଙ୍କର ଶରୀର ମଧ୍ୟରେ ଲୀନ ହୋଇଗଲେ ।

ଏହି ଅଲୌକିକ ଦର୍ଶନର ପ୍ରାୟ ଦେଢ଼ବର୍ଷ ପରେ ଜଣେ ବିଶିଷ୍ଟ ଯୋଗସାଧକା ବ୍ରାହ୍ମଣୀ ଦକ୍ଷିଣେଶ୍ୱରରେ ଆସି ଉପସ୍ଥିତ ହୋଇଥିଲେ । ସେହି ଯୋଗିନୀ ବ୍ରାହ୍ମଣୀ ଦିନେ କଥା—ପ୍ରସଙ୍ଗରେ ଠାକୁରଙ୍କର ଏହି ଦର୍ଶନ କଥା ଶୁଣି କହିଲେ—“ବାବା ! ତୁମେ ଠିକ୍ ଦେଖୁଛ । ଏଥର ନିତ୍ୟାନନ୍ଦଙ୍କ ଖୋଳରେ ଚୈତନ୍ୟଙ୍କର ଆବିର୍ଭାବ । ଶ୍ରୀନିତ୍ୟାନନ୍ଦ ଓ ଶ୍ରୀଚୈତନ୍ୟ ଏଥର ଏକ ସଙ୍ଗେ ଏକାଧାରରେ ଆସି ତୁମ ଭିତରେ ଅବସ୍ଥାନ କରୁଛନ୍ତି । ସେଥିପାଇଁ ତୁମର ଏ ପ୍ରକାର ଦିବ୍ୟଦର୍ଶନ ହେଲା ।”

ଏପରି ବହୁ ଅଲୌକିକ ଦୃଷ୍ଟାନ୍ତ ଭିତରେ ନିଜ ବ୍ୟକ୍ତିତ୍ୱ ସମ୍ବନ୍ଧରେ ଯେଉଁ ଅଲୌକିକ ଆଭାସମାନ ଠାକୁର ପାଇଥିଲେ—ସେଗୁଡ଼ିକ କାଳକ୍ରମେ ତାଙ୍କୁ ବୁଝାଇଦେଲା ଯେ—ପୂର୍ବ ପୂର୍ବ ଯୁଗମାନଙ୍କରେ ଧର୍ମସଂସ୍ଥାପନ ଉଦ୍ଦେଶ୍ୟରେ ଅଯୋଧ୍ୟା ଓ ଶ୍ରୀବୃନ୍ଦାବନରେ ଜାନକୀବଲ୍ଲଭ ଶ୍ରୀରାମଚନ୍ଦ୍ର ଓ ରାଧାବଲ୍ଲଭ ଶ୍ରୀକୃଷ୍ଣଙ୍କ ରୂପରେ ଯେ ଜନ୍ମଗ୍ରହଣ କରିଥିଲେ, ସେ ହିଁ ବର୍ତ୍ତମାନ ପୁନରାୟ ଭାରତ ଓ ଜଗତକୁ ନବୀନ ଧର୍ମାଦର୍ଶନ ଲାଗି ନୂତନ ଶରୀର ପରିଗ୍ରହପୂର୍ବକ

ଶ୍ରୀରାମକୃଷ୍ଣରୂପରେ ଅବତୀର୍ଣ୍ଣ ହୋଇଅଛନ୍ତି । ଠାକୁର ନିଜ ମୁଖରେ ବାରମ୍ବାର କହିଛନ୍ତି, “ଯେ ରାମ ଓ କୃଷ୍ଣରୂପେ ଅବତୀର୍ଣ୍ଣ ହୋଇଥିଲେ, ସେ ଇଦାନିଂ (ନିଜର ଶରୀର ଦେଖାଇ) ଏହି ଖୋଳଟା ଭିତରେ ଆସିଅଛନ୍ତି—ରାଜା ଯେପରି କେବେ କେବେ ଛତୁବେଶରେ ନଗରଭ୍ରମଣ ଉଦ୍ଦେଶ୍ୟରେ ବହିର୍ଗତ ହୁଅନ୍ତି, ସେହିପରି ଗୁପ୍ତ ଭାବରେ ସେ ଏଥର ପୃଥିବୀକୁ ଆଗମନ କରିଛନ୍ତି ।”



## ଅଷ୍ଟମ ଅଧ୍ୟାୟ

### ବିବାହ ଓ ରାଣୀ ରାସମଣିଙ୍କ ତିରୋଧାନ

ଏହି କେତେଦିନ ଧରି ଠାକୁର କାଳୀବାଡ଼ିରୁ ପୂଜାକାର୍ଯ୍ୟ ଛାଡ଼ି ଦେଇଛନ୍ତି । ଏହି ସମ୍ଭାବ ଯେତେବେଳେ ଯାଇ କାମାରପୁକୁର ଗାଁରେ ତାଙ୍କର ମାଆ ଓ ଭାଇଙ୍କ କାନରେ ପଡ଼ିଲା, ସେମାନେ ବିଶେଷ ଚିନ୍ତାନ୍ୱିତ ହୋଇପଡ଼ିଲେ । ଚନ୍ଦ୍ରାଦେବୀ ପରିଣତ ବୟସରେ ଗଦାଧରଙ୍କୁ ପୁତ୍ରରୂପେ ପାଇଥିଲେ । ତେଣୁ ସେ ଥିଲେ ତାଙ୍କର ଅତି ଆଦରର ସନ୍ତାନ । ଦୁଃଖରେ ଅଧୀର ହୋଇ ସେ ପୁଅକୁ ଘରକୁ ଫେରାଇ ଆଣିଲେ । ଗଦାଧର ଗର୍ଭଧାରୀ ଜନନୀଙ୍କ ଡାକରାରେ ଘରକୁ ଫେରି ଆସିଲେ । କ୍ରମେ ଚନ୍ଦ୍ରାଦେବୀ ଲକ୍ଷ୍ୟ କଲେ—ତାଙ୍କର ସେହି ଚପଳ କିଶୋର ପୁତ୍ର ଗଦାଧର ଆଉ ସେହିଭଳି ଅବସ୍ଥାରେ ନାହିଁ । ସେ କିପରି ଅତ୍ୟନ୍ତ ଉଦାସୀନ, ଅତ୍ୟନ୍ତ କରୁଣ ହୋଇଉଠିଛି । କେବେ କେବେ ଅତ୍ୟନ୍ତ କାତର ହୋଇ ପାଗଳପରି ମା’ ମା’ ବୋଲି ବିଳାପ କରୁଛି । ଚନ୍ଦ୍ରାଦେବୀ ପୁଅର ଏହି ବିଲକ୍ଷଣ ଦେଖି ଅତ୍ୟନ୍ତ ବ୍ୟାକୁଳା ହୋଇ ଏହିସବୁ ପାଗଳାମୀର ଆଶୁ ପ୍ରତିକାର ଲାଗି ନାନା ଉପାୟ କଲେ । ସେତେବେଳେ ୧୮୫୮ ଖ୍ରୀଷ୍ଟାବ୍ଦର (ସନ୍ ୧୨୬୫ ସାଲ) ଆଶ୍ୱିନ କ୍ରିୟା କାର୍ତ୍ତିକ ମାସ । ଠାକୁରଙ୍କର ବୟସ ବର୍ତ୍ତମାନ ତେଇଶି ବର୍ଷ ପୂରି ଆସୁଛି । କାମାରପୁକୁର ଗାଁର ପଣ୍ଡିତ ଆଉ ଉତ୍ତରପୂର୍ବ ଦିଗରେ ସେହି ‘ଭୂତିର-ଖାଲ’ ଓ ‘ବୁଧୁଇ ମୋଡ଼ଲ’ ନାମକ ଶ୍ମଶାନ ଦ୍ୱୟ ମଧ୍ୟରେ ଏବେ ଠାକୁରଙ୍କର ଦିନରାତି କରୁଛି । ଠାକୁର ଏକାକୀ ସେହି ଶ୍ମଶାନ ଦୁଇଟିରେ କ’ଣ ସବୁ ପୂଜାପୂଜି ଧ୍ୟାନଧାରଣା କରୁଛନ୍ତି । କେବେକେବେ ମଶାଣୀଚଣ୍ଡୀ ଓ ଅନ୍ୟାନ୍ୟ ଉପଦେବଦେବୀଙ୍କ ନିକଟରେ ବଳି ମଧ୍ୟ ପ୍ରଦାନ କରୁଛନ୍ତି । କଥୁତ ଅଛି—ଠାକୁର ସେତେବେଳେ ଯେଉଁସବୁ ଆହାର୍ଯ୍ୟପୂର୍ଣ୍ଣ ହାଣ୍ଡି ମଶାଣୀଚଣ୍ଡୀ ଓ ଅନ୍ୟାନ୍ୟ ଶ୍ମଶାନସ୍ଥିତ ଦେବଦେବୀଙ୍କୁ ଅର୍ପଣ କରୁଥିଲେ, ସେସବୁ ବାୟୁବେଗରେ ଉର୍ଦ୍ଧ୍ୱକୁ ଉଠିଯାଇ ଶୂନ୍ୟରେ ଲୀନ ହୋଇ ଯାଉଥିଲା । ଜଗଦମାଙ୍କ

ଦର୍ଶନ ଲାଳସାରେ ସେ ଇତିପୂର୍ବେ ଯେଉଁ ବିଷୟ ଅଭାବ ପ୍ରାଣରେ ଅନୁଭବ କରି ବ୍ୟାକୁଳ ହେଉଥିଲେ, ତାହା ଅବଶ୍ୟ ଏହି ସମୟରେ କେତେକ ଅପୂର୍ବ ଦର୍ଶନ ଓ ଅଲୌକିକ ଉପଲବ୍ଧି ଦ୍ଵାରା ଅନେକାଂଶରେ ପ୍ରଶମିତ ହୋଇଥିଲା । ଇତିମଧ୍ୟରେ ଠାକୁରଙ୍କର ମାଆ ଓ ଭାଇ ତାଙ୍କର ବିବାହ ଲାଗି ସ୍ଥିର କଲେ । ସେଥିପାଇଁ ଉପଯୁକ୍ତ ପାତ୍ରୀର ଖୋଜା ମଧ୍ୟ ଚାଲିଲା । ସେମାନେ ଭାବିଲେ ଯେ ବିବାହ କଲେ ଗଦାଧରଙ୍କର ଏହି ସାଂସାରିକ ଉଦାସୀନତା ଏବଂ ନିରନ୍ତର ଉନ୍ନତାଭାବ ନିଶ୍ଚୟ କଟିଯିବ । କାରଣ ସଦ୍‌ବଂଶୀୟା ସୁଶୀଳା ପତ୍ନୀର ପ୍ରେମବନ୍ଧନରେ ପଡ଼ିଲେ ତାଙ୍କର ମନ ଆଉ ଏଣେତେଣେ ସଞ୍ଚରିତ ନ ହୋଇ ସାଂସାରିକ ଅବସ୍ଥାର ଉନ୍ନତିସାଧନ ଦିଗରେ ଅଗ୍ରସର ହେବ ।

ଗଦାଧରଙ୍କୁ କିନ୍ତୁ ଏ ବିଷୟ ସିଧାସଳଖ କେହି ଜଣାଉ ନ ଥିଲେ— କାଳେ ସେ ଏହା ଶୁଣିଲାମାତ୍ରେ ପ୍ରସ୍ତାବଟିକୁ ମୂଳରୁ ପ୍ରତ୍ୟାଖ୍ୟାନ କରି ଦେବେ ! କିନ୍ତୁ ଚତୁର ଗଦାଧରଙ୍କୁ ଏହା ଜାଣିବା ଲାଗି ବେଶୀ ସମୟ ଲାଗିଲା ନାହିଁ । ଅଥଚ, ଆଶ୍ଚର୍ଯ୍ୟର କଥା—ଏକଥା ଜାଣି ମଧ୍ୟ ସେ ଏଥିରେ କୌଣସି ଆପତ୍ତି ଉଠାଇଲେ ନାହିଁ; ବରଂ ଘରେ କୌଣସି ନୂଆ ଘଟଣା ଘଟିଲେ ପିଲାମାନେ ଯେପରି ଆନନ୍ଦରେ ମାତି ଉଠନ୍ତି, ସେ ସେହିଭଳି ଉତ୍‌ଫୁଲ୍ଲିତ ହୋଇ ଉଠିଲେ । ଉପଯୁକ୍ତ କନ୍ୟାଟିଏ ଲାଗି ଚାରିଆଡ଼େ ଖୋଜା ଚାଲିଲା—କିନ୍ତୁ ମନୋମତ ପାତ୍ରୀର ସନ୍ଧାନ ମିଳିଲା ନାହିଁ । ଏତେ ଅନୁସନ୍ଧାନ ପରେ ମଧ୍ୟ ଭଲ କନ୍ୟାଟିଏ ମିଳୁ ନାହିଁ ଦେଖୁ ଚନ୍ଦ୍ରାଦେବୀ ଓ ରାମେଶ୍ଵର ଖୁବ୍ ବିରସ ଏବଂ ଚିନ୍ତିତ ହେଲେ । ଦିନେ ଅଭାବିତ ଭାବରେ ଗଦାଧର ମାଆ ଓ ଭାଇଙ୍କୁ ଡାକି ପାଖରେ ବସାଇଲେ ଏବଂ କହିଲେ, “ଅନ୍ୟତ୍ର ଅନୁସନ୍ଧାନ ବୃଥା, ଜୟରାମବାଟୀ ଗ୍ରାମର ଶ୍ରୀରାମଚନ୍ଦ୍ର ମୁଖୋପାଧ୍ୟାୟଙ୍କ ଘରେ ବିବାହ ଲାଗି ପାତ୍ରୀ କୁଟାବନ୍ଧା ହୋଇ ରହିତା ଅଛି ।”

ସେତେବେଳକୁ ସେହି କନ୍ୟାଟିର ବୟସ ପାଞ୍ଚ ପୁରୁ ଛଅ ଚାଲୁଥାଏ । ଏହିଭଳି ଅପ୍ରତ୍ୟାଶିତ ଭାବରେ ସନ୍ଧାନ ମିଳିବାରୁ ଚନ୍ଦ୍ରାଦେବୀ ସେହି ସ୍ଥାନରେ ପୁଅର ବିବାହ ଦେବା ଲାଗି ସ୍ଵୀକୃତା ହେଲେ ଏବଂ ଅଳ୍ପ ଦିନ ମଧ୍ୟରେ ସବୁ ବିଷୟରେ କଥାବାର୍ତ୍ତା ସ୍ଥିର ହୋଇଗଲା ।

ତା'ପରେ ଶୁଭଦିନ ଶୁଭ ମୁହୂର୍ତ୍ତରେ ଶ୍ରୀଯୁକ୍ତ ରାମେଶ୍ୱର କାମାରପୁକୁରର ଦୁଇକ୍ରୋଶ ପଣ୍ଡିତରେ ଅବସ୍ଥିତ ଜୟରାମବାଟି ଗ୍ରାମ ପର୍ଯ୍ୟନ୍ତ ଭାଇଙ୍କୁ ସାଙ୍ଗରେ ନେଇଗଲେ ଏବଂ ଯଥାରୀତିରେ ଶ୍ରୀଯୁକ୍ତ ରାମଚନ୍ଦ୍ର ମୁଖୋପାଧ୍ୟାୟଙ୍କର ଏକମାତ୍ର କନ୍ୟା ସହିତ ଠାକୁରଙ୍କର ଶୁଭପରିଣୟ କାର୍ଯ୍ୟ ସମ୍ପନ୍ନ ହୋଇଗଲା । ଏହି ବିବାହରେ ତିନିଶହ ଟଙ୍କା କନ୍ୟାପଣ ଦିଆ ହୋଇଥିଲା । ସେତେବେଳେ ୧୨୬୬ ସାଲର ବୈଶାଖ ମାସର ଶେଷଭାଗ ଏବଂ ଠାକୁର ଚବିଶି ବର୍ଷ ବୟସରେ ପଦାର୍ପଣ କରିଥାଆନ୍ତି ।

ଗଦାଧରଙ୍କୁ ବିବାହ ପାଶରେ ଆବଦ୍ଧ କରିଦେଇ ଚନ୍ଦ୍ରାଦେବୀ ବର୍ତ୍ତମାନ ଖୁବ୍ ନିଶ୍ଚିନ୍ତ ହେଲେ; କାରଣ ଉତ୍ତମା ପୁତ୍ର ଘରକୁ ଫେରିଲା—ସଦ୍‌ବଂଶୀୟା ପାତ୍ରାଚିଏ ମଧ୍ୟ ମିଳିଗଲା । ତା' ସଙ୍ଗେ ସଙ୍ଗେ ଅର୍ଥର ଅନାଟନ ମଧ୍ୟ ଅତିକ୍ରମାୟ ଭାବେ ଘୁଞ୍ଚିଗଲା । ସରଳ ହୃଦୟା ଧର୍ମପରାୟଣା ଚନ୍ଦ୍ରାଦେବୀ ଯେ ବର୍ତ୍ତମାନ ବହୁ ପରିମାଣରେ ଖୁସୀ—ତାହା ସହଜରେ ବୁଝାଯାଏ । କିନ୍ତୁ ସମସ୍ତ ଆନନ୍ଦ ମଧ୍ୟରେ ଚନ୍ଦ୍ରାଦେବୀଙ୍କ ମନ ଭିତରେ ଗୋଟିଏ ବିଷୟ ନେଇ ଖୁବ୍ ଦୁଃଖ ସୃଷ୍ଟି ହୋଇଥିଲା । ତା' ହେଲା—ଗଦାଧରଙ୍କ ବିବାହ ଦିନ ଚନ୍ଦ୍ରାଦେବୀ ବୋହୂ ଲାଗି ଜମିଦାର ବନ୍ଧୁ ଲାହାବାବୁଙ୍କ ଘରୁ କିଛି ଅଳଙ୍କାର ମାଗି ଆଣିଥିଲେ । ବାହାର ଲୋକଙ୍କ ଆଗରେ ସଂଭ୍ରମ ରକ୍ଷା କରିବା ଲାଗି ଓ ସମୁଦାୟ ସମୁଦୁଣୀଙ୍କ ମନସ୍ତୁଷ୍ଟି ପାଇଁ ସେ ଏହି ଅଳଙ୍କାରତକ ମାଗିଯାଚି ଆଣିବାକୁ ବାଧ୍ୟ ହୋଇଥିଲେ । କିନ୍ତୁ ବିବାହ ପରେ ସେ ବର୍ତ୍ତମାନ ମହା ଅତ୍ୟାଧିକ ପଡ଼ିଗଲେ । ମାଗି ଆଣିଥିବା ଅଳଙ୍କାରତକ ବର୍ତ୍ତମାନ ପୁଣି ଫେରାଇ ଦେବାକୁ ପଡ଼ିବ । କିନ୍ତୁ ଯେଉଁ ହାତରେ ସେ ବୋହୂକୁ ଅଳଙ୍କାରତକ ପିନ୍ଧାଇ ଦେଇଥିଲେ, ବର୍ତ୍ତମାନ ସେହି ହାତରେ ବାଳିକାବଧୂର ସୁକୁମାର ଅଙ୍ଗରୁ ସେତକ ଓହ୍ଲାଇବାକୁ ତାଙ୍କର ମନ ବଳିଲା ନାହିଁ କି ସାହସ କୁଳାଇଲା ନାହିଁ । ସେ କଥା ଭାବିଲା ମାତ୍ରେ ତାଙ୍କ ଆଖିରେ ଲୁହ ଭରିଗଲା । ଅବଶ୍ୟ ଅନ୍ତରର କଥା ସେ ମୁହଁ ଖୋଲି କାହାକୁ କହୁନଥିଲେ । ମାତ୍ର ଗଦାଧରଙ୍କ ପକ୍ଷରେ ଏତକ ବୁଝିବାକୁ ବେଶୀ ବେଳ ଲାଗିଲା ନାହିଁ । ସେ ଏ ସମ୍ବନ୍ଧରେ ମାଆଙ୍କୁ ବହୁତ ପ୍ରକାରେ ବୁଝାଇ ଶାନ୍ତ କଲେ । ଦିନେ ବାଳିକା

ବଧୂତି ଶାନ୍ତ ସରଳମନରେ ଶୋଇ ପଡ଼ିଥାଏ । ଗଦାଧର ଖୁବ୍ ସନ୍ତପଣରେ ଅଥଚ ବେଶ୍ ସାବଧାନତା ସହକାରେ ତା' ଅଙ୍ଗରୁ ଅଳଙ୍କାରତକ ଖୋଲି ବାହାର କରିଦେଲେ । ବୋହୂଟି ଆଦୌ ଜାଣିପାରିଲା ନାହିଁ । କିନ୍ତୁ ଯେତେବେଳେ ନିଦ ଭାଙ୍ଗିଲା, ସେ ନିଜ ଅଙ୍ଗକୁ ଚାହିଁ କରୁଣ କଷ୍ଟରେ କହିଲା--“ମୋ ଦେହରୁ କିଏ ଅଳଙ୍କାରତକ କାଢ଼ିନେଲା ?” ଚନ୍ଦ୍ରାଦେବୀ ବୋହୂ ମୁହଁରୁ ଏତକ ଶୁଣି ସଜଳ ନୟନରେ ବୋହୂକୁ ସାନ୍ତ୍ବନା ଦେଇ କହିଲେ, “ମା କିଛି ବ୍ୟସ୍ତ ହ'ନା ! ଗଦାଧର ତୋ' ପାଇଁ ଏହାଠାରୁ ଆହୁରି ସୁନ୍ଦର ଅଳଙ୍କାର ସବୁ ଗଢ଼ାଇ ଆଣିବ ।”

କିନ୍ତୁ ଏ କଥାର ଏଠାରେ ପରିସମାପ୍ତି ହେଲା ନାହିଁ । ସେଦିନ ଦୁର୍ଯ୍ୟୋଗକୁ କନ୍ୟାର କଳେଇ ଝିଆରୀକୁ ଦେଖିବାକୁ ଆସି ପହଞ୍ଚିଲେ । ଏସବୁ କଥା ଶୁଣିଲା ପରେ ସେ ରାଗରେ ଅଗ୍ନିଶର୍ମା ହୋଇ ଝିଆରୀକୁ ସାଙ୍ଗରେ ଧରି ବାହାରିଗଲେ । ଚନ୍ଦ୍ରାଦେବୀ ଏଭଳି ଦୁଃଖ ଆଉ ଅପମାନରେ ଅତ୍ୟନ୍ତ ବ୍ୟସ୍ତ ହୋଇ ପଡ଼ିବାର ଦେଖି ଗଦାଧର ପରିହାସ ଛଳରେ ମାଆକୁ କହିଲେ, “ମା ! ଏମାନେ ବର୍ତ୍ତମାନ ଯାହା କହିବାର କହୁଛୁ, ଯାହା କରିବାର କରନ୍ତୁ, ବିବାହ ତ ଆଉ ଫେରାଇ ନେଇ ପାରିବେ ନାହିଁ !”

ବିବାହ ପରେ ଠାକୁର କାମାରପୁକୁରରେ ପ୍ରାୟ ଏକବର୍ଷ ସାତମାସ ଏହି ଭାବରେ ଅତିବାହିତ କରିଥିଲେ । ୧୨୬୭ ସାଲର ମାର୍ଗଶୀର ମାସ । ବୋହୂଟିର ବୟସ ହେଲାଣି ସାତ ବର୍ଷ । କୁଳର ପ୍ରଥାନୁସାରେ ଏହି ସମୟରେ ଛାଇ କିଛିଦିନ ପାଇଁ ଶ୍ମଶ୍ମରଘରକୁ ଯାଇ କନ୍ୟାକୁ ଧରି ପୁଣି ନିଜ ଘରକୁ ଫେରି ଆସିବା କଥା । ଗଦାଧର ତାହା କରିଥିଲେ; ମାତ୍ର ଏହାର ଅଳ୍ପଦିନ ପରେ ସେ ପୁଣି କାମାରପୁକୁର ଛାଡ଼ି କଲିକତା ବାହାରିଲେ; କିନ୍ତୁ ଗଦାଧର ଘର ଛାଡ଼ିବ ବୋଲି ଭାଇ ଆଉ ମା' ଚାହୁଁ ନ ଥିଲେ । ମାତ୍ର ସଂସାରର ଅଭାବ ଅନାଟନ ପୁଣି ଘନେଇ ଆସିଥିଲା । ଗଦାଧରଙ୍କୁ ସେ କଥା ଅଜଣା ନ ଥିଲା । ୧୮୬୧ ଖ୍ରୀଷ୍ଟାବ୍ଦରେ କୌଣସି ସମୟରେ ସେ କାହାର କଥା ନ ଶୁଣି ପୁଣି ଥରେ ଦକ୍ଷିଣେଶ୍ବରକୁ ଫେରି ଆସିଲେ ଏବଂ ପୂର୍ବବତ୍ ଜଗଦନ୍ନାଙ୍କ ସେବାପୂଜା କାର୍ଯ୍ୟରେ ନିଜକୁ ନିଯୋଜିତ କଲେ ।

ଦକ୍ଷିଣେଶ୍ଵରଙ୍କୁ ଫେରି ଠାକୁରଙ୍କ ମନ ଏହି ସେବାପୂଜାରେ ଖୁବ୍ ଚନ୍ଦ୍ରୟ ହୋଇଉଠିଲା । ସେ ମାଆ, ସ୍ତ୍ରୀ, ଭାଇ, ସଂସାର ଓ ଅଭାବ ଅନାଟନ ସଂପୂର୍ଣ୍ଣଭାବେ ଭୁଲିଗଲେ । ତାଙ୍କର ବର୍ତ୍ତମାନ ଏକମାତ୍ର ଚିନ୍ତା ହେଲା—ସେ କିପରି ଜଗନ୍ନାଥାଙ୍କୁ ସବୁବେଳେ ସମସ୍ତଙ୍କ ଭିତରେ ପ୍ରତ୍ୟକ୍ଷ କରିବେ । ଦିନରାତି ଅନବରତ ସ୍ମରଣ, ମନନ, ଜପ ଆଉ ଧ୍ୟାନ କରିକରି ତାଙ୍କର ବକ୍ଷ ସର୍ବଦା ଆରକ୍ତିମ ଭାବ ଧାରଣ କଲା । ପରବର୍ତ୍ତୀ କାଳରେ ଠାକୁରଙ୍କ ନିଜ ମୁହଁରୁ ଏହି ସମୟରେ ତାଙ୍କର ଯେଉଁସବୁ ଦିବ୍ୟୋଦ୍ଗାତ ଅବସ୍ଥା ଘଟିଥିଲା ତା’ର ବର୍ଣ୍ଣନା ଶୁଣାଯାଇଛି । ସେ କହୁଥିଲେ, “ଆଧ୍ୟାତ୍ମିକ ଭାବର ପ୍ରାବଲ୍ୟରେ ସାଧାରଣ ଜୀବର ଶରୀର ଓ ମନରେ ଏଭଳି ହେବା ଦୂରେ ଥାଉ—ଏହାର ଏକ ଚତୁର୍ଥାଂଶ ବିକାର ଉପସ୍ଥିତ ହେଲେ ଶରୀର-ତ୍ୟାଗ ହୁଏ । ଦିବ୍ୟରାତ୍ରିର ଅଧିକାଂଶ ଭାଗ ଜଗନ୍ନାଥାଙ୍କର କୌଣସି ନା କୌଣସି ରୂପର ଦର୍ଶନ ପାଇ ଭୁଲି ଯାଉଥାଏ—ତେଣୁ ରକ୍ଷା ମିଳୁଥାଏ—ତା’ ନ ହେଲେ (ନିଜ ଶରୀର ଦେଖାଇ) ଏହି ଖୋଳଟା ରହିବା ଅସମ୍ଭବ ହୋଇଥାଆନ୍ତା । ବର୍ତ୍ତମାନଠାରୁ ଆରମ୍ଭ କରି ଦୀର୍ଘ ଛଅବର୍ଷ କାଳ ତିଳେମାତ୍ର ନିଦ୍ରା ହୋଇନାହିଁ । ଚକ୍ଷୁ ସଂପୂର୍ଣ୍ଣ ପଲକଶୂନ୍ୟ ହୋଇ ଯାଇଥିଲା । ସମୟ ସମୟରେ ଚେଷ୍ଟା କରି ମଧ୍ୟ ପଲକ ପକାଇ ପାରିନାହିଁ ।... କାନ୍ଦି କାନ୍ଦି ମା’ଙ୍କୁ କହେ—‘ମା ! ଯାହା ହେବାର ହେଉ, ଶରୀର ପଛେକେ ଯାଉ, ତୁ କିନ୍ତୁ ମତେ ଛାଡ଼ନା—ମତେ ଦେଖା ଦେ—କୃପା କର ।’ ଏହି ଭାବରେ କାନ୍ଦି କାନ୍ଦି ମନ ପୁନଶ୍ଚ ଅଭୂତ ଉତ୍ସାହରେ ଉତ୍ତେଜିତ ହୋଇଉଠୁଥିଲା । ଶରୀରଟାକୁ ଅତି ଦୁର୍ଲ୍ଲ ହେୟ ବୋଲି ମନେ ହେଉଥିଲା ଏବଂ ମା’ଙ୍କର ଦର୍ଶନ ଓ ଅଭୟ-ବାଣୀ ଶୁଣି ଆଶ୍ଚକ୍ଷ ହେଉଥିଲି ।”

ଏହି ସମୟରେ ଦକ୍ଷିଣେଶ୍ଵର ମନ୍ଦିର ସମ୍ମୁଖରେ ଏକ ଆକସ୍ମିକ ପରିବର୍ତ୍ତନ ଘଟିଲା । ଇଂରାଜୀ ୧୮୬୧ ଖ୍ରୀଷ୍ଟାବ୍ଦର ପ୍ରାରମ୍ଭରେ ରାଣୀ ରାସମଣି ହଠାତ୍ ଗ୍ରହଣୀ ରୋଗରେ ଆକ୍ରାନ୍ତ ହୋଇପଡ଼ିଲେ । ଅସ୍ଥକାଳ ମଧ୍ୟରେ ରୋଗ ସାଂଘାତିକ ହୋଇଉଠିଲା । ଶରୀରତ୍ୟାଗର କିଛିଦିନ ପୂର୍ବରୁ ରାଣୀ କାଳୀଘାଟରେ ଆଦିଗଙ୍ଗାତୀରସ୍ଥ କୋଠାରେ ଆସି ରହିଲେ । ଦେହରକ୍ଷାର ଅବ୍ୟବହିତ ପୂର୍ବେ

ତାଙ୍କୁ ଗଙ୍ଗାଗର୍ଭକୁ ଅଣାଗଲା । ରାଜକୀୟ ପ୍ରଥାନୁଯାୟୀ ତାଙ୍କର ଚାରିପଟେ ବହୁପ୍ରକାର ଆଲୋକସଜ୍ଜା ହୋଇଥିଲା । ମାତ୍ର ସେହିସବୁ ଆଡ଼ମ୍ବରପୂର୍ଣ୍ଣ ଆଲୋକସଜ୍ଜା ଦେଖି ରାଣୀ ହଠାତ୍ କହି ଉଠିଲେ, “କାଡ଼ କାଡ଼, ଏ ଆଳୁଅସବୁ ମୋ ପାଖରୁ ନେଇଯାଅ । ଏସବୁ ରୋଷଣୀ ମତେ ଭଲ ଲାଗୁ ନାହିଁ । ବର୍ତ୍ତମାନ ମୋର ମା’ ଜଗନ୍ନାଥ ଆସୁଛନ୍ତି । ତାଙ୍କ ଶ୍ରୀଅଙ୍ଗର ପ୍ରଭାରେ ଚାରିଦିଗ ଆଲୋକମୟ ହୋଇ ଉଠୁଛି ।” ଏହିତକ କଥା କହୁ କହୁ ପୂଣ୍ୟବତୀ ରାଣୀ ଶାନ୍ତଭାବରେ ମାତୃକ୍ରୋଡ଼ରେ ମହାସମାଧିରେ ଶୟନ କଲେ ।

ପୂର୍ବରୁ କୁହାଯାଇଛି ଯେ ରାଣୀଙ୍କର ସାନ ଛାଇ ମଥୁରନାଥ ବିଶ୍ୱାସ ବିଷୟ ସମ୍ପର୍କି ସଂକ୍ରାନ୍ତ ସବୁପ୍ରକାର କାର୍ଯ୍ୟ ପରିଚାଳନାରେ ତାଙ୍କର ଦକ୍ଷିଣହସ୍ତସ୍ୱରୂପ ଥିଲେ । ସୁତରାଂ ରାଣୀଙ୍କ ମୃତ୍ୟୁପରେ ଦେବସେବା ସଂକ୍ରାନ୍ତ ସମସ୍ତ କାର୍ଯ୍ୟ ପୂର୍ବବତ୍ ସେ ପରିଚାଳନା କରିବାକୁ ଲାଗିଲେ । ଏହି ସମୟଠାରୁ ଦୀର୍ଘ ଏଗାରବର୍ଷ କାଳ ମଥୁରନାଥ ଠାକୁରଙ୍କ ସେବାରେ ନିଜକୁ ସମର୍ଥାବରେ ନିଯୁକ୍ତ କରିବାକୁ ସକ୍ଷମ ହୋଇଥିଲେ । ଏହା କ’ଣ ତାଙ୍କ ପକ୍ଷରେ ପରମ ସୌଭାଗ୍ୟର କଥା ନୁହେଁ !





## ନବମ ଅଧ୍ୟାୟ

### ଭୈରବୀ ବ୍ରାହ୍ମଣୀ ସମାଗମ

ରାଣୀ ରାସମଣୀଙ୍କ ମୃତ୍ୟୁର ଅଳ୍ପ କିଛିଦିନ ପରେ ଠାକୁରଙ୍କ ଜୀବନରେ ଆଉ ଗୋଟିଏ ବିଶେଷ ଘଟଣା ଉପସ୍ଥିତ ହେଲା । ଦକ୍ଷିଣେଶ୍ଵର କାଳୀବାଡ଼ିର ପଶ୍ଚିମ ପଟେ ଗଙ୍ଗାକୁଳରେ ସେହି ସମୟରେ ଗୋଟିଏ ବିଚିତ୍ର ପୁଷ୍ପୋଦ୍ୟାନ ଥିଲା । ଠାକୁର ସେତେବେଳେ ପ୍ରତିଦିନ ଏହି ଉଦ୍ୟାନରୁ ଫୁଲ ତୋଳୁଥିଲେ । ଏହି ଫୁଲରେ ମାଳା ଗୁଚ୍ଛି ଶ୍ରୀଶ୍ରୀଜଗନ୍ନାଥଙ୍କୁ ନିଜ ହସ୍ତରେ ସଜାଉଥିଲେ । ଏହି ଉଦ୍ୟାନର ମଧ୍ୟଭାଗରେ ଗଙ୍ଗାନଦୀ ଭିତରୁ ମନ୍ଦିରକୁ ଉଠିବାଲାଗି ଚାନ୍ଦିନୀଶୋଭିତ ବିସ୍ତୃତ ସୋପାନାବଳୀ ଏବଂ ଉତ୍ତରଭାଗରେ ମହିଳାମାନଙ୍କର ବ୍ୟବହାର ନିମିତ୍ତ ଗୋଟିଏ ବନ୍ଧାଘାଟ ଓ ନହସତଖାନା ସେତେବେଳେ ନିର୍ମିତ ହୋଇଥିଲା । ସେଗୁଡ଼ିକ ଏବେ ମଧ୍ୟ ସେହିପରି ରହିଛି । ଦିନେ ପ୍ରଭାତ ସମୟରେ ଠାକୁର ସେହି ଉଦ୍ୟାନରୁ ଫୁଲ ତୋଳୁଥାନ୍ତି, ଏହି ସମୟରେ ଗୋଟିଏ ନୌକା ଗଙ୍ଗା ଭିତରୁ ଆସି ଶେଷୋକ୍ତ ଘାଟରେ ଲାଗିଲା ଏବଂ ତା’ ଭିତରୁ ଗୈରିକବସ୍ତ୍ର-ପରିହିତା ଆଳୁଲାୟିତ-ଦୀର୍ଘକେଶା ଭୈରବୀ ବେଶଧାରିଣୀ ଜଣେ ସୁନ୍ଦରୀ ରମଣୀ ଅବତରଣ କରି ଦକ୍ଷିଣେଶ୍ଵର ଘାଟର ଚାନ୍ଦିନୀ ଆଡ଼କୁ ଅଗ୍ରସର ହେଲେ ।

ଫୁଲ ତୋଳୁଥିବା ସମୟରେ ଠାକୁର ଏହି ଭୈରବୀଙ୍କୁ ଦେଖୁଥିଲେ । ଫୁଲ ତୋଳିସାରି ସେ ଆପଣା କୋଠରୀକୁ ଫେରି ଆସି ଭଣଜା ହୃଦୟକୁ କହିଲେ, “ଯା, ସେହି ଭୈରବୀଙ୍କୁ ଏଠାକୁ ଡାକି ଆଣିବୁ ।” ମାମୁଁଙ୍କ କଥା ଭାଙ୍ଗିବା ସହଜ ନୁହେଁ । ତେଣୁ ହୃଦୟ ଚାନ୍ଦିନୀ ନିକଟକୁ ଯାଇ ସେହି ଆଗନ୍ତୁକାଙ୍କୁ ସନ୍ତୋଷନ କରି କହିଲେ, “ଆପଣଙ୍କୁ ମୋର ଈଶ୍ଵରଭକ୍ତ ମାମୁଁ ଡକାଇ ପଠାଇଛନ୍ତି—ସେ ଆପଣଙ୍କୁ ଦର୍ଶନ କରିବାକୁ ଚାହାଁନ୍ତି ।” ଏହି କଥା ଶୁଣି

ଭୈରବୀ\* କୌଣସି ପ୍ରଶ୍ନ ନ କରି ସ୍ବଦୟଙ୍କ ସହିତ ଠାକୁରଙ୍କ ପାଖକୁ ଆସିଲେ ଏବଂ ଠାକୁରଙ୍କୁ ଦେଖିବାମାତ୍ରେ ଆନନ୍ଦ ଓ ବିସ୍ମୟରେ ଅଭିଭୂତା ହୋଇଉଠିଲେ । ସଜଳନୟନରେ ଭୈରବୀ କହିଲେ, “ବାବା ! ତୁମେ ଏଠାରେ ରହିଛ ? ତୁମେ ଗଙ୍ଗାକୂଳରେ କେଉଁଠାରେ ରହିଛ ଜାଣି ମୁଁ ତୁମକୁ ଖୋଜି ବୁଲୁଥିଲି । ମୋର ଭାଗ୍ୟ, ଏତେ ଦିନେ ତୁମର ଦର୍ଶନ ପାଇଲି ।” ଠାକୁର ପଚାରିଲେ, “ମୋ କଥା କିପରି ତୁମେ ଜାଣିଲ ମା ?” ଭୈରବୀ କହିଲେ, “ତୁମ ଭଳି ତିନିଜଣଙ୍କ ସଙ୍ଗେ ଦେଖା କରିବାକୁ ହେବ ବୋଲି ମୁଁ ଶ୍ରୀଶ୍ରୀଜଗଦମ୍ଭାଙ୍କ କୃପାରୁ ପୂର୍ବରୁ ଜାଣିଛି । ପୂର୍ବବର୍ତ୍ତରେ ଦୁଇଜଣଙ୍କର ଦର୍ଶନ\*\* ପାଇଛି, ଆଉ ଆଜି ଏଠାରେ ତୁମର ଦର୍ଶନ ପାଇଲି ।”

ଶ୍ରୀରାମକୃଷ୍ଣ ଅତ୍ୟନ୍ତ ସରଳଭାବରେ ବ୍ରାହ୍ମଣୀଙ୍କ ନିକଟରେ ବସି ବାଳକ ଭଳି ତାଙ୍କ ଆଗରେ ଗପିଚାଲିଲେ—କିପରି ଅଲୌକିକ ଦର୍ଶନ ସବୁ ତାଙ୍କର ହୋଇଛି—କିପରି ଈଶ୍ବରଙ୍କ ପ୍ରସଙ୍ଗ ପଡୁପଡୁ ବା ଭାବୁଭାବୁ ତାଙ୍କର ବାହ୍ୟଜ୍ଞାନ ଲୋପ ପାଇଯାଉଛି—ଗାତ୍ରଦାହ ଏବଂ ନିଦ୍ରାହୀନତା ଭୋଗିବାକୁ ପଡୁଛି—କିପରି ଏଣିକି ଏଣିକି ତାଙ୍କର ଶରୀରରେ ନାନାଦି ସାତ୍ତ୍ବିକ ବିକାରସବୁ ବୃଦ୍ଧିପାଇ ଚାଲିଛି—ଏପରି କେତେ କଥା ସେ, ମାଆ ଆଗରେ ଛୋଟ ପୁଅ ଗପିଲା ଭଳି, ଗପିଚାଲିଲେ । ତା’ପରେ ସେ ଖୁବ୍ ଉକ୍ତସାର ସହିତ ତାଙ୍କୁ ପଚାରିଲେ, “ମୋର ଏପରି ସବୁ କାହିଁକି ହୁଏ ? ମୁଁ କ’ଣ ପ୍ରକୃତରେ ପାଗଳ ହୋଇଗଲି ?

\* ଏହି ଭୈରବୀଙ୍କ ନାମ ଥିଲା ଯୋଗେଶ୍ବରୀ । ଯଶୋହର ଜିଲ୍ଲା ଅନ୍ତର୍ଗତ କୌଣସି ଗୋଟିଏ ବ୍ରାହ୍ମଣ ପରିବାରରେ ତାଙ୍କର ଜନ୍ମ । ଈଶ୍ବରଙ୍କୁ ଦର୍ଶନ କରିବା ଲାଗି ପିଲାଟି ଦିନରୁ ତାଙ୍କର ପ୍ରବଳ ବ୍ୟାକୁଳତା ଜନ୍ମିବାରୁ ସେ ସଂସାର ପ୍ରତି ନିରାସକ୍ତା ହୋଇ ଉଠିଥିଲେ । ତେଣୁ ଯୌବନରେ ଯୋଗିନୀ ସାଜି ତନ୍ତ୍ରସାଧନାରେ ନିମଗ୍ନା ହୋଇଥିଲେ ଏବଂ ଖୁବ୍ ଶୀଘ୍ର ସିଦ୍ଧିଲାଭ କରି ଶ୍ରୀଶ୍ରୀଜଗନ୍ନାଥଙ୍କ ଦ୍ବାରା ଆଦିଷ୍ଠା ହୋଇ ଠାକୁରଙ୍କ ସନ୍ତାନରେ ଏଠାରେ ଆସି ଉପସିତ ହୋଇଥିଲେ ।

\*\* ସେ ଦୁହଁଙ୍କ ନାମ ଚନ୍ଦ୍ର ଓ ଗିରିଜା । ନିବାସ ବରିଶାଲ ଜିଲ୍ଲା । ଉଭୟେ ଥିଲେ ଉଚ୍ଚସ୍ତରର ସାଧକ । ଏହି ଦୁଇ ବ୍ୟକ୍ତିଙ୍କୁ ପରେ ଦକ୍ଷିଣେଶ୍ବରଙ୍କୁ ଡକାଇ ବ୍ରାହ୍ମଣୀ ଠାକୁରଙ୍କ ସହିତ ଦେଖା କରାଇ ଦେଇଥିଲେ ।

ଜଗଦୟାଙ୍କୁ ମନଦେଇ ପ୍ରାଣଦେଇ ଡାକିବାଦ୍ୱାରା ସତରେ କ’ଣ ମୋର କଠିନ ବ୍ୟାଧି ହୋଇଗଲା ?” ବାଳକସ୍ୱଭାବ ଠାକୁରଙ୍କ ମୁହଁରୁ ଏହିସବୁ କଥା ଶୁଣୁଶୁଣୁ ଭୈରବୀ ଜନନୀ ସଦୃଶ କେତେବେଳେ ଉତ୍ତେଜିତା ହୋଇପଡୁଥାଆନ୍ତି ତ କେତେବେଳେ ଉଲ୍ଲସିତା ହୋଇଉଠୁଥାଆନ୍ତି । ପୁଣି କେତେବେଳେ କରୁଣାର୍ଦ୍ର-ହୃଦୟା ହୋଇ ତାଙ୍କୁ ସାବ୍ଦନା ଦେବା ଲାଗି ବାରମ୍ବାର କହୁଥା’ନ୍ତି, “ତୁମକୁ ବାବା କିଏ ପାଗଳ କହିବ ? ତୁମର ଯେ ମହାଭାବ ହୋଇଛି । ଶ୍ରୀମତୀ ରାଧାରାଣୀଙ୍କର ଏହି ପ୍ରକାର ଅବସ୍ଥା ହୋଇଥିଲା । ଏହିସବୁ ଭାବ ହୋଇଥିଲା ଶ୍ରୀଚୈତନ୍ୟ ମହାପ୍ରଭୁଙ୍କର । ଏ କଥା ଭକ୍ତିଶାସ୍ତ୍ରରେ ଉଲ୍ଲେଖ ଅଛି । ମୋ ପାଖରେ ଯେଉଁସବୁ ପୋଥି ଅଛି, ସେଥିରୁ ମୁଁ ପଢ଼ି ଦେଖାଇ ଦେବି ଯେ ଈଶ୍ବରଙ୍କୁ ଯେଉଁମାନେ ଏକମନରେ ଡାକିଛନ୍ତି ବା ଡାକନ୍ତି, ସେମାନଙ୍କର ସମସ୍ତଙ୍କର ଏହିଭଳି ଅବସ୍ଥା ସବୁ ହୋଇଛି ଏବଂ ହେବ ।”

ଏଣେ ଅଜ୍ଞାତକୁଳଶୀଳା ଅପରିଚିତା ଏହି ଭୈରବୀ ବ୍ରାହ୍ମଣୀ ସହିତ ମାମୁଁ ଏପରି ପରମାତ୍ମାୟ ଭଳି ବାକ୍ୟାଳାପ କରୁଛନ୍ତି ଦେଖୁ ହୃଦୟର ମଧ୍ୟ ବିସ୍ମୟର ସାମା ରହିଲା ନାହିଁ ।

ଠାକୁରଙ୍କ ପ୍ରତି ଏହି ସନ୍ଧ୍ୟାସିନୀଙ୍କର କ୍ରମେ ଅପତ୍ୟଭାବ ଜାଗି ଉଠିଲା । ତାଙ୍କର ହୃଦୟ ମୁଗ୍ଧ ହୋଇଗଲା । ସ୍ନେହବଶରେ ସେ ଦକ୍ଷିଣେଶ୍ବରରେ କିଛିଦିନ ରହିଗଲେ । ପଞ୍ଚବଟୀରେ ଦୁହଁଙ୍କ ଭିତରେ କିଛିଦିନ ଧରି ଦିବ୍ୟାନନ୍ଦର ପ୍ରବାହ ଛୁଟିଲା । ଛଅ ସାତଦିନ ଏପରି କଟିଗଲାପରେ କାଳୀବାଡ଼ିର ଉତ୍ତରପଟେ ଗଙ୍ଗାକୁଳରେ ଦକ୍ଷିଣେଶ୍ବର ଗ୍ରାମର ଦେବମଣ୍ଡଳ ଘାଟରେ ଆସି ବ୍ରାହ୍ମଣୀ ବାସ କରିବାକୁ ଲାଗିଲେ ଏବଂ ପ୍ରତିଦିନ କିଛି ସମୟ ପାଇଁ କାଳୀବାଡ଼ି ଆସି ଠାକୁରଙ୍କ ସଙ୍ଗେ ବିବିଧ ବିଷୟରେ ଆଳାପ କରି ସମୟ କଟାଇଲେ । ଠାକୁରଙ୍କଠାରୁ ସବୁ କଥା ଶୁଣି ବ୍ରାହ୍ମଣୀଙ୍କର ଧାରଣା ଦୃଢ଼ୀଭୂତ ହୋଇଥିଲା ଯେ ଏହିସବୁ ଅଲୌକିକ ଦର୍ଶନ ଓ ଅବସ୍ଥା ଠାକୁରଙ୍କର ଅସାଧାରଣ ଈଶ୍ବର-ପ୍ରେମର ଲକ୍ଷଣ । ତା’ପରେ ଯେତେବେଳେ ଈଶ୍ବରଙ୍କ କଥାରେ ତାଙ୍କର ବାହ୍ୟ ଚେତନା ଲୋପ ପାଇ ବାରମ୍ବାର ସମାଧି ଅବସ୍ଥା ଆସିବାର ବ୍ରାହ୍ମଣୀ ଦେଖିଲେ ଓ

ଲୀଳାସଂକୀର୍ତ୍ତନରେ ତାଙ୍କର ପରମାନନ୍ଦ ଅବସ୍ଥା ଲକ୍ଷ୍ୟ କଲେ—ସେତେବେଳେ ତାଙ୍କ ମନରେ ଆଉ ସନ୍ଦେହ ରହିଲା ନାହିଁ ଯେ ଏ ଜଣେ ଅସାଧାରଣ ଦେବ-ମାନବ, କେବଳ ଜଣେ ସାମାନ୍ୟ ସାଧକ ନୁହଁନ୍ତି । ତା’ଛଡ଼ା ଚୈତନ୍ୟଚରିତାମୃତ ଓ ଭାଗବତ ଆଦି ଗ୍ରନ୍ଥ ପଢ଼ି ବ୍ରାହ୍ମଣୀ ଶ୍ରୀଚୈତନ୍ୟ ଓ ନିତ୍ୟାନନ୍ଦଙ୍କ ସମ୍ବନ୍ଧରେ ଯେଉଁସବୁ ତଥ୍ୟ ଜାଣିଥିଲେ, ସେଥିସହ ଠାକୁରଙ୍କର ଉପସ୍ଥିତ ଆଚାର ବ୍ୟବହାର ଓ ଅଲୌକିକ ପ୍ରତ୍ୟକ୍ଷାଦି ମିଳାଇ ସେ ବହୁ ସୌସାଦୁଶ୍ୟ ମଧ୍ୟ ଲକ୍ଷ୍ୟ କରିପାରିଲେ । ସେ ଆହୁରି ମଧ୍ୟ ଲକ୍ଷ୍ୟ କଲେ ଯେ ଶ୍ରୀଚୈତନ୍ୟ ଯେପରି ଭାବାବେଶରେ ଅପରକୁ ସ୍ପର୍ଶ କଲାମାତ୍ରେ ତା’ ଭିତରେ ଧର୍ମଭାବ ଉଦ୍‌ଘାଟିତ ହୋଇଯାଉଥିଲା, ଠାକୁର ମଧ୍ୟ ସେହି ଅଦ୍ଭୁତ ଭକ୍ତି-ଉଦ୍‌ଘାପକ-ଶକ୍ତିର ଅଧିକାରୀ । ଏହା ପୂର୍ବରୁ ଠାକୁର ଥରେ ଶିହଡ଼ ଗ୍ରାମକୁ ଯିବା ସମୟରେ ବାଟରେ ତାଙ୍କ ଦେହାଭ୍ୟନ୍ତରରୁ ଦୁଇଜଣ କିଶୋର ବହିର୍ଗତ ହେବାର ଉପଲବ୍ଧ ହୋଇଥିଲା—ଏ ଅପୂର୍ବ କଥା ଶୁଣି ଭୈରବୀ ବ୍ରାହ୍ମଣୀଙ୍କ ମନରେ ଠାକୁରଙ୍କ ପ୍ରତି ମାମାଂସା ଦୃଢ଼ୀଭୂତ ହୋଇଗଲା ଏବଂ ସେ କହିଲେ, “ଏଥର ନିତ୍ୟାନନ୍ଦଙ୍କ ଖୋଳରେ ଚୈତନ୍ୟଙ୍କର ଆବିର୍ଭାବ ହୋଇଛି ।”

ଦିନେ ବ୍ରାହ୍ମଣୀ ମଥୁରନାଥଙ୍କୁ କହିଲେ, “ଆପଣ ଭଲ ଭଲ ଶାସ୍ତ୍ରଜ୍ଞ ବ୍ରାହ୍ମଣମାନଙ୍କୁ ସମବେତ କରାନ୍ତୁ । ମୁଁ ସେମାନଙ୍କ ଆଗରେ ମୋ କଥା ପ୍ରମାଣିତ କରିବି ।” ଠାକୁର ମଧ୍ୟ ପିଲାଟିଏ ଭଳି ମଥୁରବାରୁଙ୍କ ପାଖରେ ଅଳି କଲେ, “ଭଲ ଭଲ ପଣ୍ଡିତ ଆଣି ବ୍ରାହ୍ମଣୀ ଯାହା କହୁଛନ୍ତି, ତାହା ପରୀକ୍ଷା କରିବାକୁ ହେବ ।”

ଏ କଥା ଶୁଣି ମଥୁରନାଥ ମଧ୍ୟ କେତେକାଂଶରେ କୌତୂହଳବଶତଃ ଓ କେତେକାଂଶରେ ଠାକୁରଙ୍କ ପ୍ରତି ପ୍ରେମପ୍ରୀତିବଶତଃ ପଣ୍ଡିତସଭା ଆହ୍ୱାନ କରିବାକୁ ସମ୍ମତ ହେଲେ । କଲିକତାର ପଣ୍ଡିତମହଲରେ ସେତେବେଳେ ବୈଷ୍ଣବଚରଣଙ୍କର ଖୁବ୍ ପ୍ରତିପତ୍ତି ଥିଲା । କିଛିଦିନ ପରେ ବୈଷ୍ଣବଚରଣ ନିମନ୍ତ୍ରିତ ହୋଇ ଦକ୍ଷିଣେଶ୍ୱରରେ ଆସି ଉପସ୍ଥିତ ହେଲେ । ତାଙ୍କ ସଙ୍ଗେ କେତେଜଣ ଭକ୍ତସାଧକ ଓ ପଣ୍ଡିତ ମଧ୍ୟ ଆସିଥିଲେ । ମଥୁରବାରୁଙ୍କ ଦଳବଳ ସହ ଏହି ବିଦୂଷୀ ଭୈରବୀ ବ୍ରାହ୍ମଣୀ ମିଳିତ ହୋଇ କଲିକତାହୁତ ପଣ୍ଡିତମାନଙ୍କ ସଙ୍ଗେ ବହୁ ସମୟ

ଆଲୋଚନା କଲେ । ବିଜ୍ଞ ପଣ୍ଡିତମାନଙ୍କ ସଭାରେ ଭୈରବୀ ବ୍ରାହ୍ମଣୀ ମାଆ ଯେପରି ନିଜ ସନ୍ତାନକୁ ରକ୍ଷା କରିବା ଲାଗି ବୀରଦର୍ପରେ ଦଣ୍ଡାୟମାନା ହୁଏ, ସେହିପରି କୌଣସି ଦୈବୀବଳରେ ବଳଶାଳିନୀ ହୋଇ ଠାକୁରଙ୍କ ପକ୍ଷ ସମର୍ଥନ କରି ବହୁ ଶାସ୍ତ୍ର ପ୍ରମାଣ ପ୍ରଦର୍ଶନ କଲେ । ସେ ଉଦାହରଣ ଦେଇ କହିଲେ ଯେ ପୂର୍ବବର୍ତ୍ତୀ ପ୍ରସିଦ୍ଧ ଆଚାର୍ଯ୍ୟ ଓ ଭକ୍ତିଶିରୋମଣିଙ୍କ ଜୀବନରେ ଯେଉଁସବୁ ଅନୁଭବ ଓ ଉପଲବ୍ଧିମାନ ହେବାର ବର୍ଣ୍ଣନା ବିଭିନ୍ନ ଭକ୍ତିଶାସ୍ତ୍ରମାନଙ୍କରେ ଉଲ୍ଲେଖ ରହିଛି, ସେହି ସମସ୍ତ ସହିତ ଠାକୁରଙ୍କର ଭାବ ଅନୁଭବ ଓ ଲକ୍ଷଣାଦି ସବୁ ମିଳିଯାଉଛି । ବୈଷ୍ଣବଚରଣ ମଧ୍ୟ ନିଜର ସାଧନପ୍ରସୂତ ସ୍ୱସ୍ମଦୃଷ୍ଟି ସହାୟତାରେ ଠାକୁରଙ୍କୁ ଦେଖିବା ମାତ୍ରେ ସେ ଯେ ଜଣେ ଅସାଧାରଣ ମହାପୁରୁଷ ଏହା ଚିହ୍ନ ପାରିଥିଲେ । ସୁତରାଂ ସେ ଠାକୁରଙ୍କ ସମ୍ବନ୍ଧରେ ବ୍ରାହ୍ମଣୀଙ୍କର ସମସ୍ତ କଥା ହୃଦୟର ସହିତ ଅନୁମୋଦନ କରି କହିଲେ, “ଯେଉଁ ଉନବିଂଶ ପ୍ରକାର ପ୍ରଧାନ ପ୍ରଧାନ ଭାବ ବା ଅବସ୍ଥା ସମ୍ମିଳିତ ହେଲେ ‘ମହାଭାବ’ର ଉଦୟ ହୁଏ ବୋଲି ଭକ୍ତିଶାସ୍ତ୍ରମାନଙ୍କରେ ଉଲ୍ଲେଖ ରହିଛି ଏବଂ ଯେଉଁ ମହାଭାବ କେବଳ ଭାବମୟୀ ଶ୍ରୀରାଧିକା ଓ ଭଗବାନ ଶ୍ରୀଚୈତନ୍ୟଦେବଙ୍କ ଜୀବନରେ ହିଁ ଏ ପର୍ଯ୍ୟନ୍ତ ପରିଲକ୍ଷିତ ହୋଇ ଆସିଛି, କି ଆଶ୍ଚର୍ଯ୍ୟ, ତା’ର ସମସ୍ତ ଲକ୍ଷଣ ଏହି ମହାପୁରୁଷଙ୍କଠାରେ ବର୍ତ୍ତମାନ ପ୍ରକଟିତ ହେବାର ଆମେ ଦେଖୁଅଛୁ ! ଆମ୍ଭମାନଙ୍କ ଭଳି ସାଧାରଣ ବ୍ୟକ୍ତିଙ୍କ ଶରୀର ଏହି ଉଣେଇଶ ପ୍ରକାର ଭାବର ଉଦ୍ଭାସ ବେଗ ଆଦୌ ସହ୍ୟ କରିପାରନ୍ତା ନାହିଁ । ଶାସ୍ତ୍ରରେ ଉଲ୍ଲେଖ ଅଛି—ଏହି ‘ମହାଭାବ’କୁ କୌଣସି ସାଧାରଣ ଜୀବ ନିଜ ଭିତରେ ଧାରଣ କରିପାରିବ ନାହିଁ ।” ମଥୁର ପ୍ରଭୃତି ଉପସ୍ଥିତ ସମସ୍ତ ବିଜ୍ଞମଣ୍ଡଳୀ ବୈଷ୍ଣବଚରଣଙ୍କ କଥା ଶୁଣି ଖୁବ୍ ଆଶ୍ଚର୍ଯ୍ୟ ହୋଇଗଲେ । ଠାକୁର ମଧ୍ୟ ବାଳକଟିଏ ଭଳି ବିସ୍ମୟ ଓ ଆନନ୍ଦରେ ମଥୁରଙ୍କୁ କହିଲେ, “କ’ଣ ଏମାନେ କହୁଛନ୍ତି ? ଯା’ ହେଉ ବାବୁ ! ରୋଗ ନୁହେଁ ବୋଲି ଜାଣି ମନରେ ଖୁବ୍ ଆନନ୍ଦ ହେଉଛି ।”

ଏହାପରଠାରୁ ବୈଷ୍ଣବଚରଣ ମଧ୍ୟ ଠାକୁରଙ୍କ ପାଖକୁ କିଛିଦିନ ଯାତାୟାତ କଲେ । ଇତିମଧ୍ୟରେ ଇବେଶର ଗୌରୀ ପଣ୍ଡିତ ନାମକ ଜଣେ ବିଜ୍ଞ ବ୍ୟକ୍ତି ଦକ୍ଷିଣେଶ୍ୱରରେ ଆସି ପହଞ୍ଚିଲେ । ସେ ଥିଲେ ଜଣେ ବିଶିଷ୍ଟ ତାନ୍ତ୍ରିକ ସାଧକ ।

ତେଣୁ ସେ କିଛି ଅଲୌକିକ କ୍ଷମତା ବା ବିଭୂତିର ମଧ୍ୟ ଅଧିକାରୀ ହୋଇପାରିଥିଲେ । ଠିକ୍ ଏହା ପରେ ପରେ ମଥୁରାବାସୀ ବୈଷ୍ଣବଚରଣ ପ୍ରମୁଖ କେତେଜଣ ସାଧକ ପଣ୍ଡିତଙ୍କୁ ଆହ୍ୱାନ କରି ଗୋଟିଏ ସଭାର ଅଧିବେଶନ କରାଇଲେ । ଦିନେ ସକାଳୁଠି କାଳୀଙ୍କ ମନ୍ଦିରର ସମ୍ମୁଖ ନାଟମନ୍ଦିରରେ ସେହି ସଭା ବସିଲା । ବୈଷ୍ଣବଚରଣ କଲିକତାରୁ ଆସି ଠାକୁରଙ୍କ ପଦପ୍ରାନ୍ତରେ ପ୍ରଣତ ହେଲେ ଏବଂ ଠିକ୍ ସେତିକିବେଳେ ଠାକୁରଙ୍କର ଭାବପ୍ରେମର ସମାଧି ଅବସ୍ଥା ଆସିଗଲା । ସେ ଭାବବିଭୋର ହୋଇ ବୈଷ୍ଣବଚରଣଙ୍କ କାନ୍ଧ ଉପରେ ବସି ପଡ଼ିଲେ ଏବଂ ଏହି ମହାଭାବ ବୈଷ୍ଣବଚରଣଙ୍କ ହୃଦୟକୁ ମଧ୍ୟ ଏପରି ଭାବରେ ସଂକ୍ରମିତ ହୋଇଗଲା ଯେ ସେ ଭକ୍ତିତତ୍ତ୍ୱଗତ ଚିତ୍ତରେ ସଜେସଜେ ଗୋଟିଏ ସଂସ୍କୃତସ୍ତବ ରଚନା କରି ସ୍ୱର ସଂଯୋଗରେ ଗାନ କରିବାକୁ ଲାଗିଲେ । ସଭାକାର୍ଯ୍ୟ ଯେତେବେଳେ ଆରମ୍ଭ ହେଲା, ଗୌରୀ ପ୍ରଥମେ (ଠାକୁରଙ୍କୁ ଦେଖାଇ) କହି ଉଠିଲେ, “ଠାକୁର ଯେତେବେଳେ ପଣ୍ଡିତଜୀଙ୍କୁ ଏଭଳି କୃପା କଲେଣି, ସେତେବେଳେ ଆଜି ଆଉ ମୁଁ ତାଙ୍କ ସଙ୍ଗେ ବାଦତର୍କରେ ପ୍ରବୃତ୍ତ ହେବି ନାହିଁ । ବିଶେଷତଃ ମୁଁ ତ ଦେଖୁଛି—ସେ ଆତ୍ମମାନଙ୍କ ମତବାଦର ଲୋକ । ଠାକୁରଙ୍କ ସମ୍ମୁଖରେ ଆମ ଦୁର୍ଦ୍ଦିନର ଧାରଣା ସମାନ । ଅତଏବ ଏ ସ୍ଥଳରେ ତର୍କ ନିଷ୍ପ୍ରୟୋଜନ ।”

ଏହାପରେ କିଛି ସମୟ ଶାସ୍ତ୍ରୀୟ ଅନ୍ୟାନ୍ୟ କଥାବାର୍ତ୍ତା ପରେ ସେଦିନର ସଭାକାର୍ଯ୍ୟ ସମାପ୍ତ ହେଲା । ଏ ଘଟଣାର କିଛିଦିନ ପରେ ଦିନେ ଠାକୁର ଗୌରୀ ପଣ୍ଡିତଙ୍କୁ ପରୀକ୍ଷା କରିବା ଲାଗି ତାଙ୍କୁ ପଚାରିଲେ, “ଆଜ୍ଞା, ବୈଷ୍ଣବଚରଣ (ନିଜ ଶରୀରକୁ ଦେଖାଇ) ଏହାକୁ ଅବତାର ବୋଲି କହୁଛି । ଏହା କ’ଣ ହୋଇପାରେ ? ତୁମର କ’ଣ ବୋଧହୁଏ ?”

ଗୌରୀ ପଣ୍ଡିତ ଏକଥା ଶୁଣି ଗମ୍ଭୀର ଭାବରେ ଉତ୍ତର ଦେଲେ, “ବୈଷ୍ଣବଚରଣ ଆପଣଙ୍କୁ ଅବତାର କହେ ? ତା’ହେଲେ ତ ସେ ଛୋଟ କରି କହିଲା । ମୋର ଧାରଣା, ଯାହାଙ୍କ ଅଂଶରୁ ଯୁଗେଯୁଗେ ଅବତାରମାନେ ଲୋକକଲ୍ୟାଣ ସାଧନ ନିମିତ୍ତ ଜଗତରେ ଅବତୀର୍ଣ୍ଣ ହୋଇଥାଆନ୍ତି, ଯାହାଙ୍କ

ଶକ୍ତିରେ ସେମାନେ ଏହି କାର୍ଯ୍ୟ ସାଧନ କରନ୍ତି—ଆପଣ ହେଉଛନ୍ତି ସ୍ୱୟଂ ସେହି ।”

ଠାକୁର ଏକଥା ଶୁଣି ହସିହସି କହିଲେ, “ଆରେ ବାପରେ ! ତୁମେ ଯେ ତାକୁ ମଧ୍ୟ ବଳିଗଲା ! କାହିଁକି ଏପରି କହୁଛ କହିଲ ଦେଖୁ ! ମୋଠାରେ ଏପରି କଅଣ ଦେଖୁଛି କହିଲ ଦେଖୁ !” ଗୌରୀ ପଣ୍ଡିତ କହିଲେ, “ଶାସ୍ତ୍ର ପ୍ରମାଣ ଅନୁସାରେ ଓ ନିଜ ପ୍ରାଣର ଅନୁଭବରୁ ଏପରି କହୁଛି ।” ଏ ବିଷୟରେ ଯଦି କେହି ବିରୁଦ୍ଧ ପକ୍ଷ ଅବଲମ୍ବନ କରି ମୋ ସହିତ ବାଦରେ ପ୍ରବୃତ୍ତ ହୁଏ, ତା’ହେଲେ ମୁଁ ମୋର ଧାରଣା ପ୍ରମାଣ କରିବାକୁ ପ୍ରସ୍ତୁତ ଅଛି ।”

ଠାକୁର ପିଲାଟିଏ ଭଳି କହିଲେ, “ତୁମେମାନେ ସବୁ ଏତେ କଥା କହୁଛ, କେଜାଣି ବାରୁ, ମୁଁ ତ ଏସବୁ କଥା କିଛି ଜାଣେ ନାହିଁ ।”

ଦିନକୁ ଦିନ ଗୌରୀ ପଣ୍ଡିତ ଠାକୁରଙ୍କ ପ୍ରତି ଅଧିକତର ଆକୃଷ୍ଟ ହେବାକୁ ଲାଗିଲେ ଏବଂ ତାଙ୍କର ମନ ପାଣ୍ଡିତ୍ୟ, ଲୋକମାନଙ୍କ, ଯୋଗବିଭୂତି ଆଦି ସବୁ ପ୍ରକାର ବିଷୟ ପ୍ରତି ବିରକ୍ତ ହୋଇ ପଡ଼ିଲା । ତାଙ୍କର ମନ ଈଶ୍ୱରଙ୍କ ପାଦପଦ୍ମରେ ଏକାଗ୍ର ହୋଇଉଠିଲା । ବର୍ତ୍ତମାନ ତାଙ୍କ ମନରେ ସଂକଳ୍ପ ସ୍ଥିର ହୋଇଗଲା— ସେ ସର୍ବସ୍ୱ ତ୍ୟାଗ କରି ଈଶ୍ୱରଙ୍କ ପ୍ରତି ଭକ୍ତିପୂର୍ଣ୍ଣ ଚିତ୍ତରେ ସଂପୂର୍ଣ୍ଣ ନିର୍ଭରପୂର୍ବକ ବ୍ୟାକୁଳ ଅନ୍ତରରେ ତାଙ୍କୁ ଡାକି ଡାକି ଦିନ କେଇଟା କାଟି ଦେବେ । ଶୁଭ-ମୁହୂର୍ତ୍ତର ଉଦୟ ଜାଣି, ଠାକୁରଙ୍କ ଶ୍ରୀପାଦପଦ୍ମରେ ପ୍ରଣାମ କରି ଦିନେ ସେ ବିଦାୟ ପ୍ରାର୍ଥନା କଲେ । ଠାକୁର କହିଲେ, “ସେ କ’ଣ ଗୌରି ? ହଠାତ୍ ବିଦାୟ ନେବ କାହିଁକି ? କୁଆଡ଼େ ଯିବ ?” ଗୌରୀ ପଣ୍ଡିତ କରଯୋଡ଼ ହୋଇ ଉତ୍ତର ଦେଲେ, “ଆଶୀର୍ବାଦ କରନ୍ତୁ ! ଯେପରି ଅଭୀଷ୍ଟ ସିଦ୍ଧ ହୁଏ ! ଈଶ୍ୱରଙ୍କୁ ଲାଭ ନ କରି ଆଉ ଯେପରି ସଂସାରକୁ ନ ଫେରେ !”

ଶୁଣାଯାଏ ଯେ ସେହିଦିନଠାରୁ ଗୌରୀ ପଣ୍ଡିତଙ୍କର ବହୁ ଅନୁସନ୍ଧାନ କରି ମଧ୍ୟ ଏ ସଂସାରରେ କେହି ଆଉ ତାଙ୍କର ଦେଖା ପାଇନାହିଁ ।



## ଦଶମ ଅଧ୍ୟାୟ

### ତନ୍ତ୍ରସାଧନାରେ ଶ୍ରୀରାମକୃଷ୍ଣ

ତନ୍ତ୍ରର ନିଗୂଢ଼ ତତ୍ତ୍ୱ ଉଦ୍‌ଘାଟନ ପାଇଁ ଏବଂ ତନ୍ତ୍ରର ମର୍ଯ୍ୟାଦା ପୁନର୍ବାର ପ୍ରତିଷ୍ଠା କରିବା ପାଇଁ ଭୋଗମଦିରାମର ଉନବିଂଶ ଶତାବ୍ଦୀରେ ଶ୍ରୀରାମକୃଷ୍ଣ ତନ୍ତ୍ରୋକ୍ତ ସାଧନାରେ ନିମଗ୍ନ ହୋଇଥିଲେ । ଏ ସଂସାରରେ ରୂପରସାଦି ଯେଉଁସବୁ ପଦାର୍ଥ ଆମ ଭଳି ସାଧାରଣ ମଣିଷର ମନକୁ ପ୍ରଲୋଭିତ କରି ବାରମ୍ବାର ଜନ୍ମମରଣାଦି ଅନୁଭବ କରାଉଛି ଏବଂ ଈଶ୍ୱରଲୀଭ ଓ ଆତ୍ମଜ୍ଞାନର ଅଧିକାରୀ ହେବା ପଥରେ ବାଧାସୃଷ୍ଟି କରୁଅଛି, ସଂଯମ ସାହାଯ୍ୟରେ ବାରମ୍ବାର ଉଦ୍ୟମ ଓ ପ୍ରୟାସଦ୍ୱାରା ସେସବୁକୁ ଈଶ୍ୱରଙ୍କର ମୂର୍ତ୍ତି ବୋଲି ଅବଧାରଣ କରିବା ଦିଗରେ ସାଧକକୁ ଅଭ୍ୟାସ କରାଇବା ହିଁ ତାନ୍ତ୍ରିକ କ୍ରିୟାଗୁଡ଼ିକର ଉଦ୍ଦେଶ୍ୟ । ସାଧକର ସଂଯମ ଏବଂ ସର୍ବଭୂତରେ ଈଶ୍ୱରଧାରଣାର ତାରତମ୍ୟ ବିଚାର କରି ତନ୍ତ୍ର ପଶୁ, ବୀର ଓ ଦିବ୍ୟଭାବର\* ଅବତାରଣା କରିଅଛି । ବେଦାନ୍ତରେ ଉକ୍ତ ଉତ୍ତମ ଅଧିକାରୀ ହିଁ ତନ୍ତ୍ରୋକ୍ତ ଦିବ୍ୟଭାବର ଭାବୁକ, ମଧ୍ୟମ ଅଧିକାରୀ ବୀର ଭାବର ଏବଂ ଅଧମ ଅଧିକାରୀ ପଶୁଭାବର ସାଧକ ।

---

\* ପଶୁଭାବର ସାଧକ ଠାରେ କାମକ୍ରୋଧାଦି ପଶୁଭାବର ଆଧିକ୍ୟ ଥାଏ । ସେଥିଲାଗି ସବୁପ୍ରକାର ପ୍ରଲୋଭନର ବସ୍ତୁଠାରୁ ଦୂରରେ ରହି, ବାହ୍ୟିକ ଶୌଚାଚାର ପ୍ରଭୃତି ପ୍ରତି ବିଶେଷ ଲକ୍ଷ୍ୟ ରଖି, ଉକ୍ତ ସାଧକ ଭଗବାନଙ୍କ ନାମଜପ ପୁରଷ୍କରଣାଦିରେ ପ୍ରବୃତ୍ତ ରହନ୍ତି । ବୀରଭାବର ସାଧକ ଠାରେ ଈଶ୍ୱରାନୁରାଗ ପ୍ରବଳ ଥାଏ । କାମ-ରୂପ-ରସାଦିର ଆକର୍ଷଣ ତା' ଭିତରେ ଈଶ୍ୱରାନୁରାଗକୁ ହିଁ ପ୍ରବଳତର କରିଦିଏ । ସେଥିପାଇଁ ନାନାବିଧ ପ୍ରଲୋଭନ ଭିତରେ ବାସ କରି ମଧ୍ୟ ଅବିଚଳିତ ରହି ସେ ଈଶ୍ୱରଙ୍କ ଠାରେ ସମଗ୍ର ମନପ୍ରାଣ ଅର୍ପଣ କରିବାକୁ



କଠୋର ସଂଯମକୁ ଭିତ୍ତିସ୍ୱରୂପ ଅବଲମ୍ବନ କରି ତନ୍ତ୍ରୋକ୍ତ ସାଧନଗୁଡ଼ିକରେ ପ୍ରବୃତ୍ତ ହେଲେ ଫଳ ପ୍ରତ୍ୟକ୍ଷ ହେବ ,ତା' ନ ହେଲେ ହେବ ନାହିଁ ଏହି ସତ୍ୟଟି ଲୋକମାନେ କାଳଧର୍ମରେ ପ୍ରାୟ ବିସ୍ମୃତ ହୋଇ ଯାଇଥିଲେ ଏବଂ ନିଜର ଶିଆଳରେ ଓ ଆପଣା ନିମ୍ନ ପ୍ରବୃତ୍ତି ଗୁଡ଼ିକୁ ଚରିତାର୍ଥ କରିବା ଦିଗରେ ମନ୍ଦବୁଦ୍ଧି ତନ୍ତ୍ରସାଧକମାନେ ଯେଉଁସବୁ ଅମାନବୀୟ ଓ ଅସାମାଜିକ କ୍ରିୟାକାଣ୍ଡ ଘଟାଇଥିଲେ, ସେସବୁକୁ ଦେଖି ଲୋକେ ତନ୍ତ୍ର-ଶାସ୍ତ୍ରକୁ ହିଁ ଦାୟୀ କରୁଥିଲେ ଏବଂ ନିନ୍ଦା ମଧ୍ୟ କରୁଥିଲେ । କିନ୍ତୁ ରମଣୀମାତ୍ରେ ମାତୃଭାବସମ୍ପନ୍ନ । ଠାକୁର ଯେତେବେଳେ ବିବିଧ ପ୍ରକାର ତନ୍ତ୍ର-ସାଧନ କରି ସେଗୁଡ଼ିକରେ ସଫଳତା ଅର୍ଜନ କଲେ, ସେତେବେଳେ ଯଥାର୍ଥ ତନ୍ତ୍ରାଭିକାମୀମାନେ ମଧ୍ୟ ତାଙ୍କଠାରୁ ସେହି ଦିଗରେ ଲକ୍ଷ୍ୟ ଓ ଉପାୟଗୁଡ଼ିକ ନିର୍ଦ୍ଦେଶରୂପେ ଲାଭ କରି କୃତାର୍ଥ ହେଲେ ଏବଂ ସ୍ୱୟଂ ତନ୍ତ୍ରମାର୍ଗ ମଧ୍ୟ ଲୋକନିନ୍ଦାରୁ ରକ୍ଷା ପାଇ ଅଧ୍ୟାତ୍ମ-ସାଧନାର ଏକ ମର୍ଯ୍ୟାଦା ପୂର୍ଣ୍ଣ ପ୍ରତିଷ୍ଠା ଓ ମହିମା ପୁନର୍ବାର ଲାଭ କରିବାକୁ ସମର୍ଥ ହେଲା ।

ଠାକୁରଙ୍କ ପରି ଉତ୍ତମ ଅଧିକାରୀକୁ ଶିକ୍ଷାଦାନର ସୁଯୋଗ ଲାଭ କରି ଭୈରବୀ ବ୍ରାହ୍ମଣୀଙ୍କ ହୃଦୟ ଆନନ୍ଦରେ ପୂର୍ଣ୍ଣ ହୋଇଉଠିଲା; କିନ୍ତୁ କେବଳ ମାତ୍ର ବ୍ରାହ୍ମଣୀଙ୍କର ଆଗ୍ରହ ଓ ଉତ୍ତେଜନା ତାଙ୍କୁ ଏହି ତନ୍ତ୍ରସାଧନାରେ ନିଯୁକ୍ତ କରିନାହିଁ । ସାଧନପ୍ରସୂତ ଯୋଗଦୃଷ୍ଟି ପ୍ରଭାବରେ ସେ ବର୍ତ୍ତମାନ ନିଜ ଅନ୍ତରରେ ବୁଝିପାରିଥିଲେ ଯେ ଶାସ୍ତ୍ରୀୟ ପ୍ରଣାଳୀ ଅବଲମ୍ବନ କରି ଶ୍ରୀଶ୍ରୀଜଗନ୍ନାଥଙ୍କୁ ପ୍ରତ୍ୟକ୍ଷ କରିବାର ଯଥାର୍ଥ ସମୟ ବର୍ତ୍ତମାନ ଉପସ୍ଥିତ । ଶ୍ରୀଶ୍ରୀଜଗନ୍ନାଥଙ୍କ ଇଚ୍ଚିତରେ ଠାକୁର ବର୍ତ୍ତମାନ ସର୍ବସ୍ୱ ଭୁଲି ସାଧନାରେ ନିମଗ୍ନ ହେଲେ ଏବଂ ସେଥିରେ ସେ

---

ଚେଷ୍ଟା କରନ୍ତି । ଇଶ୍ୱରାନୁରାଗର ପ୍ରବଳ ପ୍ରବାହରେ ଯାହାଙ୍କର କାମକ୍ରୋଧାଦି ଚିରକାଳ ଲାଗି ସମ୍ପୂର୍ଣ୍ଣରୂପେ ଭାସି ଯାଇଛି ଏବଂ କ୍ଷମା, ଦୟା, ସତ୍ୟାଦି ସଦ୍‌ଗୁଣସମୂହର ଅନୁଷ୍ଠାନ ସ୍ୱାଭାବିକ ହୋଇ ଉଠିଛି, ସେ ହିଁ ଦିବ୍ୟଭାବର ସାଧକ ହୋଇପାରନ୍ତି ।

ପ୍ରଜ୍ଞାବତୀ କର୍ମକୁଶଳା ଭୈରବୀ ବ୍ରାହ୍ମଣୀଙ୍କର ବହୁ ସହାୟତା ମଧ୍ୟ ଲାଭ କରିଥିଲେ । ସେହି ତନ୍ତ୍ରସିଦ୍ଧା ବ୍ରାହ୍ମଣୀ ତାନ୍ତ୍ରିକ କ୍ରିୟାର ଉପଯୋଗୀ ପଦାର୍ଥମାନ ସଂଗ୍ରହ କରି ଏଗୁଡ଼ିକର ପ୍ରୟୋଗ ସମ୍ବନ୍ଧରେ ମଧ୍ୟ ଠାକୁରଙ୍କୁ ଯଥାସମୟରେ ଉପଦେଶ ଦେବାରେ ତୁଟି କରୁନଥିଲେ । ବ୍ରାହ୍ମଣୀ ଠାକୁରଙ୍କ ତନ୍ତ୍ର-ସାଧନାର ଉପକରଣରୂପେ ଶିବା, ସର୍ପ, କୁକୁର, ବୃକ୍ଷ ଓ ମନୁଷ୍ୟ ସମେତ ପଞ୍ଚପ୍ରାଣୀଙ୍କ ମଣ୍ଡକକଙ୍କାଳ ଗଙ୍ଗାହୀନ ପ୍ରଦେଶରୁ ଅତି ଯତ୍ନ ସହକାରେ ଆହରଣ କରାଇ ମନ୍ଦିର-ଉଦ୍ୟାନରେ ଉତ୍ତରପଟ ବେଲଗଛ ତଳେ ଓ ଠାକୁର ନିଜହାତରେ ପୋତିଥିବା ପଞ୍ଚବଟୀ ତଳେ ସୁରକ୍ଷିତ କରିଥିଲେ । ଏହି ଦୁଇଟି ସ୍ଥାନରେ ସାଧନାନୁକୂଳ ଦୁଇଟି ବେଦିକା ପ୍ରସ୍ତୁତ ହୋଇଥିଲା । ଠାକୁର ପ୍ରୟୋଜନାନୁସାରେ ଏହି ମୁଣ୍ଡାସନ ଦୁଇଟିରୁ ଗୋଟିକ ଉପରେ ବସି ଜପ, ପୁରାଣରଣ ଓ ଧ୍ୟାନାଦିରେ ସମୟ ଅତିବାହିତ କରୁଥିଲେ ।

ସେହି ସମୟର ଅଭିଜ୍ଞତା ସମ୍ବନ୍ଧରେ ଠାକୁର ନିଜ ମୁହଁରେ କହିଛନ୍ତି, “ଏହି ସମୟରେ ଦର୍ଶନ ପରେ ଦର୍ଶନ, ଅନୁଭବ ପରେ ଅନୁଭବ, କି କି ଅନୁଭବ କଥାମାନ ଯେ ପ୍ରତ୍ୟକ୍ଷ କରିଛି, ତା’ର ଲୟଭା ନାହିଁ । ବିଷ୍ଣୁକ୍ରାନ୍ତାରେ ପ୍ରଚଳିତ ଚଉଷଠି ପ୍ରକାର ତନ୍ତ୍ରରେ ଯେତେସବୁ ସାଧନାର କଥା ଅଛି, ସବୁଗୁଡ଼ିକ ଭୈରବୀ ବ୍ରାହ୍ମଣୀ ଗୋଟିକ ପରେ ଗୋଟିଏ ଅନୁଷ୍ଠାନ କରାଇଥିଲେ । କଠିନ କଠିନ ସାଧନ -ଯେଉଁଗୁଡ଼ିକ ସାଧନ କରୁକରୁ ଅଧିକାଂଶ ସାଧକ ପଥଭ୍ରଷ୍ଟ ହୁଅନ୍ତି, ଶ୍ରୀଶ୍ରୀଜଗନ୍ନାଥଙ୍କ କୃପାରେ ସେଗୁଡ଼ିକୁ ଉତ୍ତୀର୍ଣ୍ଣ ହୋଇଗଲି ।” ଠାକୁର ଆହୁରି ମଧ୍ୟ କହୁଥିଲେ ଯେ ସେହିସବୁ ସାଧନଗୁଡ଼ିକରୁ କୌଣସି ଗୋଟିକରେ ସାଫଲ୍ୟ ଲାଭ କରିବା ପାଇଁ ତାଙ୍କୁ ତିନିଦିନରୁ ଅଧିକ ସମୟ ଲାଗିନଥିଲା ।

ଏହି ତନ୍ତ୍ର-ସାଧନା କରିବା ପରଠାରୁ ଠାକୁରଙ୍କର ସୁଷୁମ୍ନାଦ୍ୱାର ପୂର୍ଣ୍ଣଭାବରେ ଉନ୍ମୋଚିତ ହୋଇଗଲା । ତା’ପରେ ଠାକୁର ସଂପୂର୍ଣ୍ଣ ଭାବରେ ବାଳକ ଅବସ୍ଥାରେ ପ୍ରତିଷ୍ଠିତ ହୋଇଥିଲେ । ଏହି ସମୟ ପରେ ସେ କାନ୍ଧରେ ପଇତା ରଖି ପାରୁନଥିଲେ ଓ ବହୁ ଚେଷ୍ଟା କରି ମଧ୍ୟ ଅଣ୍ଟାରେ ଲୁଗା ରଖି ପାରୁନଥିଲେ । ତା’ର କାରଣ ହେଲା ଶ୍ରୀଶ୍ରୀ ଜଗନ୍ନାଥଙ୍କ ଶ୍ରୀପାଦପଦ୍ମରେ

ତାଙ୍କର ମନ ସତତ ନିବିଷ୍ଟ ରହିବା ଫଳରେ ସେ ସଂପୂର୍ଣ୍ଣଭାବରେ ଦେହବୋଧ ହରାଇ ବସିଥିଲେ । ଠାକୁର କହୁଥିଲେ ଯେ ଏହିସବୁ ସାଧନ ଶେଷରେ ତାଙ୍କର ସବୁ ପଦାର୍ଥରେ ଅଦ୍ୱୈତବୁଦ୍ଧି ଏତେ ବଢ଼ିଯାଇଥିଲା ଯେ, ସେପର୍ଯ୍ୟନ୍ତ ସେ ଯେଉଁସବୁ ପଦାର୍ଥକୁ ଅତି ହେୟ ଓ ନଗଣ୍ୟ ବୋଲି ମନେ କରୁଥିଲେ, ସେଗୁଡ଼ିକ ମଧ୍ୟ ତାଙ୍କ ଦୃଷ୍ଟିରେ ମହାପବିତ୍ର ବସ୍ତୁଗୁଡ଼ିକ ସଙ୍ଗେ ସମାନ ମନେ ହେଲା । ସେ କହୁଥିଲେ- “ତୁଳସୀ ଆଉ ସଜନାପତ୍ର ସମାନଭାବରେ ପବିତ୍ର ବୋଧ ହେଲା । ଏହି ତନ୍ତ୍ରସାଧନ ପ୍ରଭାବରେ ଦିବ୍ୟଶକ୍ତି ଲାଭ କରି ଠାକୁରଙ୍କର ଆଉ ଗୋଟିଏ ବିଷୟରେ ଉପଲବ୍ଧି ହୋଇଥିଲା । ଶ୍ରୀଶ୍ରୀଜଗନ୍ନାଥଙ୍କ ଅନୁଗ୍ରହ ଯୋଗୁଁ ସେ ଜାଣିପାରିଥିଲେ ଯେ ପରବର୍ତ୍ତୀ କାଳରେ ବହୁ ବ୍ୟକ୍ତି ତାଙ୍କ ନିକଟକୁ ଧର୍ମଲାଭ କରିବା ପାଇଁ ଆସିବେ ଏବଂ କୃତାର୍ଥ ହେବେ । ପରମ ଅନୁଗତ ମଥୁରାନାଥ ଓ ହୃଦୟ ପ୍ରଭୃତିଙ୍କୁ ସେ ଏହି ଉପଲବ୍ଧିର କଥା କହିଥିଲେ । ସେ କଥା ଶୁଣି ମଥୁରାନାଥ କହୁଥିଲେ- “ବେଶ୍ ହେବ । ତା’ ହେଲେ ସମସ୍ତେ ମିଶି ତୁମକୁ ନେଇ ଆନନ୍ଦ କରିବୁ ।”



## ଏକାଦଶ ଅଧ୍ୟାୟ

### ପଣ୍ଡିତ ଓ ସାଧୁସଙ୍ଗ

ପୂର୍ବରୁ ସ୍ମୃତିତ ହେଉଛି ଯେ ରାଣୀ ରାସମଣିଙ୍କ ମୃତ୍ୟୁ ପରେ ମଥୁରବାରୁଙ୍କ ଠାକୁରଙ୍କର ସେବାଧିକାର ପୂର୍ଣ୍ଣଭାବରେ ଲାଭ କରି ଧନ୍ୟ ହୋଇଥିଲେ ଏବଂ ସେତେବେଳେ ଦକ୍ଷିଣେଶ୍ଵର କାଳୀ-ମନ୍ଦିରରେ ଶ୍ରୀଜଗନ୍ନାଥଙ୍କ ପୂଜାପଦ୍ଧତିରେ ସାମାନ୍ୟତମ ତୁଟି ମଧ୍ୟ ପରିଲକ୍ଷିତ ହୋଇନଥିଲା । ମଥୁରବାରୁ ସେତେବେଳେକୁ ସଂପୂର୍ଣ୍ଣଭାବରେ ରାମକୃଷ୍ଣଗତପ୍ରାଣ ହୋଇଯାଇଥିଲେ । ସୁତରାଂ ଠାକୁରାଣୀଙ୍କ ପୂଜା-ପଦ୍ଧତିରେ ନିୟମିତ ବ୍ୟୟ କରିବାରେ କୁଣ୍ଠିତ ହେବା ଦୂରେ ଥାଉ, ବରଂ ଅନେକ ସମୟରେ ଠାକୁରଙ୍କ ନିର୍ଦ୍ଦେଶରେ ଅଧିକ ଅର୍ଥ ମଧ୍ୟ ବ୍ୟୟ କରି ଦେଉଥିଲେ । ରାଣୀ ରାସମଣିଙ୍କ କାଳୀବାଡ଼ିର ଅଦ୍ଭୁତ ଆତିଥେୟତାର ଖ୍ୟାତି ସାଧୁଭକ୍ତମାନଙ୍କ ଭିତରେ ସର୍ବତ୍ର ପ୍ରଚାରିତ ହୋଇଯାଇଥିଲା । ସେ ନିଜେ ବଞ୍ଚିଥିଲାବେଳେ ମଧ୍ୟ ବହୁ ପରିବ୍ରାଜକ, ତୀର୍ଥଯାତ୍ରୀ ଓ ଘୃଣ୍ଣାୟମାନ ବହୁ ବିଶିଷ୍ଟ ଯୋଗୀ ସନ୍ନ୍ୟାସୀ ଦକ୍ଷିଣେଶ୍ଵର ଆସି ଏହି ସଦାବ୍ରତ କାଳୀବାଡ଼ିରେ କିଛିଦିନ ବିଶ୍ରାମ ନେଉଥିଲେ । ବର୍ତ୍ତମାନ ଏହାର ସୁଖ୍ୟାତି ଆହୁରି ବଢ଼ିଗଲା । ସବୁଠାରୁ ଆଶ୍ଚର୍ଯ୍ୟର କଥା ହେଲା-ଏଠାକୁ ସବୁ ସଂପ୍ରଦାୟର ସାଧୁସନ୍ନ୍ୟାସୀ ଓ ଭକ୍ତ ଆସୁଥିଲେ ଏବଂ ମଥୁରବାରୁଙ୍କ ଆତିଥେୟତାରେ ସନ୍ତୁଷ୍ଟ ହୋଇ ଓ ଠାକୁରଙ୍କ ଅଲୌକିକ ବ୍ୟକ୍ତିତ୍ଵର ସଂସ୍ପର୍ଶରେ ଆସି ସେମାନେ କୃତକୃତ୍ୟ ଚିତ୍ତରେ ଏଠାରୁ ପ୍ରତ୍ୟାବର୍ତ୍ତନ କରୁଥିଲେ ।

ସେହି ସମୟର କଥା କହିବାକୁ ଯାଇ ଠାକୁର ପରେ ବହୁଥର କହିଛନ୍ତି, “ସେତେବେଳେ ଏକ ଏକ ସମୟରେ ଗୋଟିଏ ଗୋଟିଏ ପ୍ରକାର ସାଧୁଙ୍କର ଭିଡ଼ ଜମି ଯାଉଥିଲା । ଏକଦା ବହୁ ପରମହଂସ ସନ୍ନ୍ୟାସୀ ଆସିବାକୁ ଲାଗିଲେ । ପେଟବିକଳିଆ ବୈରାଗୀଦଳ କିନ୍ତୁ ଏଠାକୁ ବେଶୀ ଆସୁ ନ ଥିଲେ । ସବୁ ଭଲ ଭଲ ଲୋକଙ୍କ ଭିଡ଼ ହେଉଥିଲା । (ନିଜର ଘର ଦେଖାଇ) ଏହି

ଘରେ ଦିନରାତି ସେମାନଙ୍କର ଭିଡ଼ ଲାଗିଥିଲା । ଆଉ ଦିନରାତି କେବଳ ବ୍ରହ୍ମ ଓ ମାୟାର ସ୍ୱରୂପ—ଅସ୍ତି, ଭାତି, ପ୍ରିୟ—ଏହିସବୁ ବେଦାନ୍ତ ବିଷୟର କଥା ହେଉଥିଲା ।”

ସେ ଯୁବକ ଭକ୍ତମାନଙ୍କୁ ପୁଣି କହୁଥିଲେ — “କେଶବ ସେନ୍ ଏଠାକୁ ଆସିବା ପରଠାରୁ ତୁମମାନଙ୍କ ଭଳି ‘ଇୟଙ୍ଗ୍ ବେଙ୍ଗଲ୍’ର ଦଳ ହିଁ ଏଠାକୁ ଆସିବା ଆରମ୍ଭ କରିଦେଲେ । ଆଗେ ଏଠାକୁ କେତେ ଯେ ସାଧୁସନ୍ଥ, ତ୍ୟାଗୀ ସନ୍ନ୍ୟାସୀ, ବୈରାଗୀ ବାବାଜୀ ସବୁ ଆସୁଥିଲେ ତାହା ତୁମେମାନେ କିପରି ଜାଣିବ ? ରେଳ ହେବା ପରଠାରୁ ସେମାନେ ଆଉ ଏପଟେ ଆସନ୍ତି ନାହିଁ ।”

ଏ ସଂପର୍କରେ ଗୋଟିଏ ବିଶେଷତ୍ୱ ହେଉଛି ଯେ ଠାକୁରଙ୍କ ନିକଟକୁ କେବଳ ଗୋଟିଏ ମତବାଦର ବା ଗୋଟିଏ ମାର୍ଗର ସାଧକ ବୃନ୍ଦ ଆସୁନଥିଲେ । ବିଭିନ୍ନ ମତର ସାଧକ ତାଙ୍କ ପାଖକୁ ଆସିବାର ମୁଖ୍ୟ କାରଣ ହେଲା — ଠାକୁର ନିଜେ ସବୁପ୍ରକାର ମାର୍ଗରେ ଏବଂ ସବୁ ପ୍ରକାର ମତାଦର୍ଶକୁ ଅବଲମ୍ବନ କରି ଈଶ୍ୱରୀୟ ଭାବର ସମ୍ୟକ୍ ଉପଲବ୍ଧି କରିଥିଲେ । ସେହିସବୁ ପଥର ସଂବାଦ ତାଙ୍କୁ ବିଶେଷ ଭାବରେ ଜଣାଥିଲା ଓ ସେ ତାହା ଅନ୍ୟକୁ କହି ଦେଇପାରୁଥିଲେ । ପ୍ରତ୍ୟେକ ସାଧକ ଠାକୁରଙ୍କ ଦିବ୍ୟ ସଙ୍ଗଗୁଣରେ ନିଜନିଜ ପଥରେ ଅଧିକତର ଅଗ୍ରସର ହୋଇପାରୁଥିଲେ ଏବଂ ଏହି ପଥ ଦେଇ ଚାଲିଲେ ଯେ ଦିନେ ନା ଦିନେ ନିଶ୍ଚୟ ଈଶ୍ୱରଲାଭ ହୋଇପାରିବ ଏହା ମଧ୍ୟ ଧ୍ରୁବ ସତ୍ୟ ବୋଲି ବୁଝିପାରୁଥିଲେ ।

ସେତେବେଳେ ଦକ୍ଷିଣେଶ୍ୱରକୁ ଯେଉଁସବୁ ସାଧକ ପଣ୍ଡିତ ଠାକୁରଙ୍କ ନିକଟକୁ ଆସିଥିଲେ, ସେମାନଙ୍କ ଭିତରୁ କେହି କେହି ପୁଣି ଭକ୍ତିର ଆତିଶଯ୍ୟରେ ଠାକୁରଙ୍କ ନିକଟରୁ ଦୀକ୍ଷା ଏବଂ ସନ୍ନ୍ୟାସ ପର୍ଯ୍ୟନ୍ତ ନେଇ ଦକ୍ଷିଣେଶ୍ୱର ଛାଡ଼ିଥିଲେ । ସେମାନଙ୍କ ମଧ୍ୟରେ ପଣ୍ଡିତ ନାରାୟଣ ଶାସ୍ତ୍ରୀ ଅନ୍ୟତମ । ନାରାୟଣ ଶାସ୍ତ୍ରୀ ପ୍ରାଚୀନ ଯୁଗର ନିଷ୍ଠାବାନ ବ୍ରହ୍ମଚାରୀମାନଙ୍କ ଭଳି ଗୁରୁଗୃହରେ ଅବସ୍ଥାନ କରି ଏକାଦିକ୍ରମେ ପତିଶତବର୍ଷ ସ୍ୱାଧ୍ୟାୟ ବା ନାନାଶାସ୍ତ୍ର ପାଠ କରିଥିଲେ ।

ସାତବର୍ଷ କାଳ ନବଦ୍ୱୀପରେ ରହି ନ୍ୟାୟଶାସ୍ତ୍ର ପଢ଼ା ଶେଷ କରିଥିଲେ । ତା’ପରେ ସେ ଆସିଥିଲେ ଦକ୍ଷିଣେଶ୍ୱର ଏବଂ ସେଠାରେ ସେ ଠାକୁରଙ୍କର ଦର୍ଶନ ଓ ସଂସ୍ପର୍ଶ ଲାଭ କଲେ । ସେଥିରେ ତାଙ୍କର ମନ ଏପରି ପରିପୁର ହୋଇଗଲା ଯେ ସେ ସେଠାରେ କିଛିଦିନ ରହିଗଲେ । କ୍ରମେ ଠାକୁରଙ୍କ ସହିତ ତାଙ୍କର ଯେତିକି ପରିଚୟ ବଢ଼ିବାକୁ ଲାଗିଲା, ସେତିକି ସେ ତାଙ୍କପ୍ରତି ଆକୃଷ୍ଟ ହୋଇ ପଡ଼ିଲେ, ତାଙ୍କୁ ସେତିକି ଭଲ ପାଇ ବସିଲେ । ଠାକୁରଙ୍କ ପ୍ରତି ଅନୁରାଗ କ୍ରମେ ପ୍ରବଳ ଭକ୍ତିଭାବରେ ପରିଣତ ହୋଇଗଲା ଏବଂ ଏହି ମହାନ ପୁରୁଷଙ୍କୁ ଆହୁରି ଅଧିକ ଭାବରେ ଜାଣିବାକୁ ଓ ବୁଝିବାକୁ ଶାସ୍ତ୍ରୀଙ୍କ ମନରେ ଗଭୀର ଇଚ୍ଛା ଜାଗ୍ରତ ହେଲା ।

ଦିନ ପରେ ଦିନ ବିତିଯାଉଥାଏ । ଏଣେ ଠାକୁରଙ୍କ ଦିବ୍ୟ ସଙ୍ଗଲାଭ ଫଳରେ ଶାସ୍ତ୍ରୀଙ୍କ ଚିତ୍ତରେ ବୈରାଗ୍ୟ ଓ ବ୍ୟାକୁଳତା ବୃଦ୍ଧି ପାଉଥାଏ । ପାଣ୍ଡିତ୍ୟାଭିମାନ, ପ୍ରତିଷ୍ଠା, ଯଶଲିପ୍ସାଦି ସମସ୍ତ ବାସନା ତାଙ୍କର ମନ ଭିତରୁ ଅନ୍ତର୍ହିତ ହୋଇଗଲା । ଅତ୍ୟନ୍ତ ଦୀନ ଭାବରେ ଶିଷ୍ୟଚିତ୍ତ ଭଳି ଶାସ୍ତ୍ରୀଜୀ ଠାକୁରଙ୍କ ପାଖରେ ରହିଥାଆନ୍ତି । ଠାକୁରଙ୍କ ଶ୍ରୀମୁଖରୁ ଅମୃତମୟୀ ବାକ୍ୟାବଳୀ ଏକାଗ୍ର ଚିତ୍ତରେ ଶ୍ରବଣ କରି ବେଳେବେଳେ ଭାବନ୍ତି — “ଉପନିଷଦ୍‌କାର କହିଛନ୍ତି ଯେ ଏତାଦୃଶ ମହାପୁରୁଷ ସିଦ୍ଧସଂକଳ୍ପ ହୋଇଥାଆନ୍ତି । ଏହାଙ୍କର ଠିକ୍ କୃପାଲାଭ କରିପାରିଲେ ମନୁଷ୍ୟର ସଂସାରବାସନା ବିଦୂରିତ ହୋଇଯାଏ ଓ ବ୍ରହ୍ମଜ୍ଞାନର ଉଦୟ ହୁଏ । ମୁଁ ଭଲ କାହିଁକି ଏହାଙ୍କର ଶରଣାପନ୍ନ ନ ହେବି ?”

ସୁଯୋଗ ଖୋଜି ଦିନେ ଶାସ୍ତ୍ରୀଜୀ ଠାକୁରଙ୍କୁ ନିର୍ଜନରେ ପାଇ ନିଜ ମନୋଭାବ ପ୍ରକାଶ କଲେ ଏବଂ ‘ନକ୍ଷୋଡ଼ବନ୍ଧା’ ହୋଇ ତାଙ୍କୁ ଧରି ବସିଲେ “ମୋତେ ନିଶ୍ଚୟ ସନ୍ନ୍ୟାସ ଦୀକ୍ଷା ଦେବାକୁ ହେବ ।” ଠାକୁର ମଧ୍ୟ ତାଙ୍କର ଆଗ୍ରହାତିଶୟରେ ସମ୍ମତ ହୋଇ ଶୁଭ ଦିନରେ ତାଙ୍କୁ ସେହି ଦୀକ୍ଷା ପ୍ରଦାନ କଲେ । ସନ୍ନ୍ୟାସଗ୍ରହଣ ପରେ ଶାସ୍ତ୍ରୀଜୀ ଆଉ କାଳୀବାଡ଼ିରେ ରହିଲେ ନାହିଁ । ବଶିଷ୍ଠାଶ୍ରମରେ ବସି ସିଦ୍ଧକାମ ନ ହେବା ପର୍ଯ୍ୟନ୍ତ ବ୍ରହ୍ମୋପଲକ୍ଷିତ ଚେଷ୍ଟାରେ ପ୍ରାଣପାତ କରିବେ ବୋଲି ସେ ସ୍ପଷ୍ଟଭାବେ ଠାକୁରଙ୍କୁ ନିଜର ମନୋଭାବ

ଜଣାଇ ଦେଲେ । ତା' ପରେ ସଜଳ ନୟନରେ ତାଙ୍କର ଆଶୀର୍ବାଦ ଭିକ୍ଷା କରି, ତାଙ୍କର ଶ୍ରୀଚରଣ ବନ୍ଦନା କରି ଚିରଦିନ ଲାଗି ଦକ୍ଷିଣେଶ୍ଵର ପରିତ୍ୟାଗ କରି ବାହାରିଗଲେ । ସେହି ଦିନଠାରୁ ନାରାୟଣ ଶାସ୍ତ୍ରୀଙ୍କ ସମ୍ବନ୍ଧରେ କୌଣସି ସମ୍ବାଦ ମିଳିଲା ନାହିଁ ।

ଠାକୁରଙ୍କର ଗୋଟିଏ ବିଶେଷ ସ୍ଵଭାବ ହେଲା ଯେ କୌଣସି ଯଥାର୍ଥ ସାଧକ, ସାଧୁ ବା ଭଗବଦ୍‌ଭକ୍ତ କେଉଁ ସ୍ଥାନରେ ବାସ କରୁଥିବାର ଶୁଣିଲେ— ସେ ଯେ କୌଣସି ସଂପ୍ରଦାୟର ହୋଇଥାଆନ୍ତୁ ନା କାହିଁକି — ଠାକୁର ସ୍ଵୟଂ ତାଙ୍କୁ ଦେଖା କରିବାକୁ ଯାଉଥିଲେ ଏବଂ ଅଯାଚିତ ଭାବରେ ତାଙ୍କ ସହିତ ଭଗବଦ୍ ପ୍ରସଙ୍ଗରେ କିଛି ସମୟ କଟାଇ ଆସୁଥିଲେ । ଶାସ୍ତ୍ରୀଙ୍କ ସାଧକ ପଣ୍ଡିତମାନଙ୍କ କଥା ଶୁଣିଲେ ମଧ୍ୟ ସେ ଅନେକ ସମୟରେ ଏହିପରି ବ୍ୟବହାର କରୁଥିଲେ । ସେକାଳର ବର୍ଷମାନ ରାଜାଙ୍କର ସଭାପଣ୍ଡିତ ଶ୍ରୀଯୁକ୍ତ ପଦ୍ମଲୋଚନ ଏବଂ ଆର୍ଯ୍ୟସମାଜର ପ୍ରତିଷ୍ଠାତା ପ୍ରସିଦ୍ଧ ସ୍ଵାମୀ ଦୟାନନ୍ଦ ସରସ୍ଵତୀ ପ୍ରଭୃତି ଅନେକଙ୍କୁ ଠାକୁର ଏହି ଭାବରେ ଦର୍ଶନ କରିବାକୁ ଯାଉଥିଲେ । ବଙ୍ଗଦେଶ ଚିରଦିନ ତନ୍ତ୍ର ଏବଂ ନ୍ୟାୟଶାସ୍ତ୍ରର ରଜାଭୂମି । ଠାକୁରଙ୍କର ଆବିର୍ଭାବ ପୂର୍ବରୁ ଏଠାରେ ବେଦାନ୍ତ ଚର୍ଚ୍ଚା ଖୁବ୍ ବିରଳ ଥିଲା । ଅବଶ୍ୟ କେହି କେହି ଯେ ଏହାର ଉଦାର ମାମାଂସାଗୁଡ଼ିକର ଅନୁଶୀଳନରେ ଆକୃଷ୍ଟ ନ ଥିଲେ, ତାହା ନୁହେଁ । ପଣ୍ଡିତ ପଦ୍ମଲୋଚନ ଏହି ବ୍ୟକ୍ତିମାନଙ୍କ ମଧ୍ୟରେ ଅନ୍ୟତମ । ନ୍ୟାୟଶାସ୍ତ୍ରରେ ବ୍ୟୁତ୍ପତ୍ତି ଲାଭ କଲା ପରେ ସେ କାଶୀଧାମରେ ଦୀର୍ଘ ଦିନ ଗୁରୁଗୃହରେ ରହି ବେଦାନ୍ତ ଚର୍ଚ୍ଚା କରିଥିଲେ । ତା' ପରେ ଦେଶକୁ ଫେରି ସେ ବର୍ଷମାନ ରାଜାଙ୍କ ନିମନ୍ତ୍ରଣ ପାଇ ତାଙ୍କର ସଭାପଣ୍ଡିତ ରୂପେ ନିଯୁକ୍ତ ହେଲେ । ତାଙ୍କର ସୁଯଶ ସମଗ୍ର ବଙ୍ଗଦେଶରେ ପରିବ୍ୟାପ୍ତ ହୋଇଗଲା । ଠାକୁରଙ୍କ ଭଣଜା ହୃଦୟଙ୍କ ମୁହଁରୁ ଶୁଣାଯାଇଛି ଯେ ପଣ୍ଡିତଜୀଙ୍କ ସହିତ ଠାକୁରଙ୍କର ପ୍ରଥମ ମିଳନରୁ ହିଁ ସେ ଠାକୁରଙ୍କୁ ଅତ୍ୟୁତ ଆଧ୍ୟାତ୍ମିକ ଅବସ୍ଥାରେ ଉପନୀତ ମହାପୁରୁଷ ବୋଲି ଧାରଣା କରିଥିଲେ । ଠାକୁର କହୁଥିଲେ, “ପଦ୍ମଲୋଚନ ଏତେ ବଡ଼ ପଣ୍ଡିତ ହୋଇ ମଧ୍ୟ ଏଠାରେ (ମାନେ, ଠାକୁରଙ୍କ ଉପରେ) ଏତେ ବିଶ୍ଵାସ ଭକ୍ତି

କରୁଥିଲେ ! ସେ କହୁଥିଲେ, ‘ମୁଁ ସବୁ ପଣ୍ଡିତଙ୍କୁ ଡାକି ସଭା କରିବି ଏବଂ ସମସ୍ତଙ୍କୁ କହିବି ଯେ ତୁମେ ଈଶ୍ବରଙ୍କର ଅବତାର । ମୋ କଥା କିଏ କାଟିପାରେ ଦେଖିବି’ !” ମଥୁରାବାରୁ (ଥରେ ଅନ୍ୟ କାରଣରୁ) କେତେକ ପଣ୍ଡିତଙ୍କୁ ଡାକି ଦକ୍ଷିଣେଶ୍ବରରେ ଏକ ସଭାର ଆୟୋଜନ କରିଥିଲେ । ମଥୁରାବାରୁଙ୍କ ଆହୂତ ସଭାକୁ କିନ୍ତୁ ପଣ୍ଡିତଜୀ ଯାଇପାରି ନ ଥିଲେ । ସେହି ସଭା ଆହୂତ ହେବା ପୂର୍ବରୁ ତାଙ୍କର ଶାରୀରିକ ଅସୁସ୍ଥତା ବିଶେଷ ବୃଦ୍ଧି ପାଇଥିଲା ଏବଂ ସେ ସକଳ ନୟନରେ ଠାକୁରଙ୍କ ନିକଟରୁ ବିଦ୍ୟାୟ ଗ୍ରହଣ କରି କାଶୀଧାମକୁ ଗମନ କରିଥିଲେ । ଶୁଣାଯାଏ, ସେଠାରେ ଅଳ୍ପ ଦିନ ରହିବା ପରେ ସେ ଶରୀର ତ୍ୟାଗ କରିଥିଲେ ।

ପଦ୍ମଲୋଚନଙ୍କ ବ୍ୟତୀତ ଆହୁରି ଅନେକ ଖ୍ୟାତନାମା ପଣ୍ଡିତଙ୍କ ସଙ୍ଗେ ଠାକୁରଙ୍କର ସମୟ ସମୟରେ ସାକ୍ଷାତ୍ ହୋଇଥିଲା । ଆର୍ଯ୍ୟମତର ପ୍ରବର୍ତ୍ତକ ସ୍ବାମୀ ଦୟାନନ୍ଦ ସରସ୍ବତୀ ଯେତେବେଳେ ବଙ୍ଗଦେଶକୁ ଭ୍ରମଣରେ ଆସିଥିଲେ, କଲିକତାର ଉତ୍ତର ପ୍ରାନ୍ତରେ ବରାହନଗରର ସିଂତି ନାମକ ପଲ୍ଲୀରେ ଜନୈକ ଭଦ୍ରବ୍ୟକ୍ତିଙ୍କ ଉଦ୍ୟାନରେ ସେତେବେଳେ ସେ ଅବସ୍ଥାନ କରୁଥିଲେ । ଠାକୁର ଥରେ ସେଠାକୁ ଯାଇ ତାଙ୍କ ସଙ୍ଗେ ଦେଖା କରିଥିଲେ । ଜୟନାରାୟଣ ପଣ୍ଡିତଙ୍କ ସମ୍ବନ୍ଧରେ ଠାକୁର କହୁଥିଲେ, “ସେ ଏତେ ବଡ଼ ପଣ୍ଡିତ, ମାତ୍ର ଟିକିଏ ହେଲେ ଅହଙ୍କାର ନ ଥିଲା ।” ଆଉ ମଧ୍ୟ ଅତିଯାଦହ ନିବାସୀ କୃଷ୍ଣକିଶୋର ଭଟ୍ଟାଚାର୍ଯ୍ୟଙ୍କର ଶ୍ରୀରାମଚନ୍ଦ୍ରଙ୍କ ପ୍ରତି ପରମ ଭକ୍ତିର କଥା ମଧ୍ୟ ଠାକୁର ବହୁ ସମୟରେ ଉଲ୍ଲେଖ କରୁଥିଲେ । ଏହିସବୁ ସାଧକମାନଙ୍କ ବ୍ୟତୀତ ମହର୍ଷି ଦେବେନ୍ଦ୍ରନାଥ, ପଣ୍ଡିତ ଈଶ୍ବରଚନ୍ଦ୍ର ବିଦ୍ୟାସାଗର, କାଲ୍ଦାନାର ଭଗବାନ୍ ଦାସ ବାବାଜୀ ପ୍ରଭୃତିଙ୍କୁ ମଧ୍ୟ ଠାକୁର ଦେଖା କରିବାକୁ ଯାଇଥିଲେ । ମହର୍ଷି ଦେବେନ୍ଦ୍ରନାଥଙ୍କର ଉଦାର ଭକ୍ତି, ଈଶ୍ବରଚନ୍ଦ୍ରଙ୍କର କର୍ମଯୋଗ-ପରାୟଣତା ଓ ଭଗବାନ ଦାସ ବାବାଜୀଙ୍କର ଆଧ୍ୟାତ୍ମିକତା ଦର୍ଶନ କରି ସେ ମୁଗ୍ଧ ହୋଇଥିଲେ ।

ଅଠର ଶହ ଚଉଷଠି ପଅଁଷଠି ଶ୍ରୀଷ୍ଟାବ୍ଦର କଥା । ଜଟାଧାରୀ ନାମକ ଜଣେ ରାମଭକ୍ତ ବାବାଜୀ ଦକ୍ଷିଣେଶ୍ବରରେ ଆସି ପହଞ୍ଚିଲେ । ତାଙ୍କ ପାଖରେ



ଥିଲା ଭଗବାନ ରାମଚନ୍ଦ୍ରଙ୍କର ଏକ ବାଳକମୂର୍ତ୍ତି । ଏହି ମୂର୍ତ୍ତିଟିକୁ ସେ ପ୍ରାଣଭରି ଭଲ ପାଉଥିଲେ ଏବଂ ଏହି ମୂର୍ତ୍ତିଟିର ବହୁକାଳ ସେବା ଓ ଆରାଧନା କରିବା ଫଳରେ ତାଙ୍କର ମନ ଭାବରାଜ୍ୟରେ ବୁଢ଼ି ରହୁଥିଲା ଏବଂ ତାଙ୍କର ଚେତନା ଅନ୍ତର୍ମୁଖ ଓ ତନ୍ମୟାବସ୍ଥା ପ୍ରାପ୍ତ ହୋଇଥିଲା । ଦକ୍ଷିଣେଶ୍ଵର ଆସିବା ପୂର୍ବରୁ ସେ ଅନୁଭବ କରୁ ଥିଲେ ଯେ, ଶ୍ରୀରାମଚନ୍ଦ୍ରଙ୍କର ଜ୍ୟୋତିଃପ୍ତନ ବାଳବିଗ୍ରହ ସତକୁ ସତ ତାଙ୍କର ସମ୍ମୁଖରେ ଆବିର୍ଭୂତ ହୋଇ ତାଙ୍କର ଭକ୍ତିପୂତ ସେବା ଗ୍ରହଣ କରୁଛନ୍ତି । ଭାବରାଜ୍ୟର ଅଦ୍ଵିତୀୟ ଅଧୀଶ୍ଵର ଠାକୁରଙ୍କର ଦୃଷ୍ଟି ଯେତେବେଳେ ତାଙ୍କ ଉପରେ ପଡ଼ିଲା, ସେହି ପ୍ରଥମ ସାକ୍ଷାତ୍‌ରେ ସ୍ଥୂଳ ଯବନିକାର ଅନ୍ତରାଳ ଭେଦ କରି ତାଙ୍କ ଅନ୍ତରର ଗୁଡ଼ ରହସ୍ୟ ଠାକୁରଙ୍କ ଆଗରେ ଧରା ପଡ଼ିଥିଲା । ଠାକୁର କହୁଥିଲେ, “ସେହି ବାବାଜୀ ଏହି ମୂର୍ତ୍ତିଟିର ଚିରକାଳ ସେବା କରିଥିଲେ । ଯେଉଁଆଡ଼େ ଯାଉଥିଲେ, ତାଙ୍କୁ ସାଙ୍ଗରେ ଧରି ଯାଉଥିଲେ । ଯାହା ଭିକ୍ଷାସ୍ୱରୂପ ପାଉଥିଲେ, ରାନ୍ଧିବାଡ଼ି ତାହା ଭୋଗସ୍ୱରୂପ ଅର୍ପଣ କରୁଥିଲେ । କେବଳ ସେତିକି ନୁହେଁ, ସେ ଦେଖିପାରୁଥିଲେ ଯେ ରାମଲୀଳ ସତକୁ ସତ ଖାଉଛନ୍ତି — କିମ୍ବା କୌଣସି ଗୋଟିଏ ଜିନିଷ ଖାଇବାକୁ ଇଚ୍ଛା କରୁଛନ୍ତି, କୁଆଡ଼େ ବୁଲି ଯିବାକୁ ଇଚ୍ଛା କରୁଛନ୍ତି — ଅଳି କରୁଛନ୍ତି ; ଏପରି ନାନା ଲୀଳା କରୁଛନ୍ତି । ସେହି ବାବାଜୀ ଏହି ମୂର୍ତ୍ତିଟିକୁ ନେଇ ସର୍ବଦା ଆନନ୍ଦରେ ମଉ ବିଭୋର ହୋଇ ରହୁଥିଲେ । ମୁଁ ମଧ୍ୟ ଦେଖୁପାରୁଥିଲି ଯେ ସତକୁ ସତ ରାମଲୀଳା ଏହିଭଳି ସବୁ କରୁଛି । ମୁଁ ସେଥିପାଇଁ ସେ ବାବାଜୀଙ୍କ ପାଖରେ ଚବିଶି ଘଣ୍ଟା ବସି ରହୁଥିଲି— ଆଉ ରାମଲୀଳାକୁ ଦେଖୁଥିଲି । ଦିନପରେ ଦିନ ଆସୁଥାଏ, ଯାଉଥାଏ ଆଉ ରାମଲୀଳାର ମଧ୍ୟ ମୋ ଉପରେ ପ୍ରୀତି ବଢ଼ି ଚାଲିଥାଏ । ମୁଁ ଯେତେବେଳେ ପର୍ଯ୍ୟନ୍ତ ବାବାଜୀଙ୍କ ପାଖରେ ରହେ ସେତେବେଳେ ଯାଏ ସେ ସେଠାରେ ବେଶ୍ ରହିଥାଏ —ଖେଳ କୌତୁକ କରୁଥାଏ । ଆଉ ମୁଁ ଯେତେବେଳେ ସେଠାରୁ ନିଜ ଘରକୁ ଚାଲିଆସେ, ସେତେବେଳେ ସେ ମଧ୍ୟ ମୋ ସଙ୍ଗେ ସଙ୍ଗେ ଚାଲିଆସେ ।... ମୁଁ ଦେଖୁଥିଲି, ସତକୁ ସତ ଦେଖୁଥିଲି—ଯେପରି ତୁମକୁ ସବୁ ଦେଖୁଛି ଠିକ୍ ସେହିପରି ଭାବରେ ଦେଖୁଥିଲି— ରାମଲୀଳା ମୋ ସାଙ୍ଗରେ

ଆସୁ ଆସୁ କେତେବେଳେ ମୋ ଆଗେ ଆଗେ ବା କେତେବେଳେ ମୋ ପଛେ ପଛେ ନାଚି ନାଚି ଆସୁଛି ! କେତେବେଳେ ଅବା ମୋ କୋଳରେ ବସିବାକୁ ଅଳି କରୁଛି । କେବେ କେବେ ମୋ କୋଳ ଭିତରେ ତାକୁ ବସାଇଛି, କିନ୍ତୁ ସେ କୋଳରେ ରହି ଖୁଜୁରୁକୁ ହେଉଛି— ବାହାରକୁ ପଳାଇ ଯିବାକୁ ଛଟପଟ ହେଉଛି— ତା’ର ଇଚ୍ଛା କୋଳରୁ ଖସିଯାଇ ବାହାରେ ଖରାରେ ଦୌଡ଼ାଦୌଡ଼ି କରିବ— କଷ୍ଟା ବଣରେ ପଶି ଫୁଲ ତୋଳିବ— କିମ୍ବା ଗଙ୍ଗାନଦୀ ଭିତରେ ଯାଇ ପାଣିରେ ଡିଆଁ ଡେଇଁ କରିବ ! ”

ଏହି ରାମଲୀଳାଟିର ଅଦ୍ଭୁତ ଆଚରଣ ବିଷୟରେ ଠାକୁର ଆହୁରି ବହୁ କଥା କହିଛନ୍ତି — “ଦିନେ ଦିନେ ରକ୍ଷାରକ୍ଷି କରିସାରି ରାମଲୀଳାକୁ ଖୁଆଇ ବସିବା ପାଇଁ ବାବାଜୀ ସବୁ ବଢ଼ାବଢ଼ି କରି ଦେଖିଲା ବେଳକୁ ରାମଲୀଳାନାହିଁ, କୁଆଡ଼େ ଅନ୍ତର୍ଦ୍ଧାନ । ବାବାଜୀଙ୍କ ମନ ଖରାପ ହୋଇଯାଏ— ସେ ମୋ ପାଖକୁ ଛୁଟି ଆସନ୍ତି । ଆସି ଦେଖନ୍ତି ଯେ ରାମଲୀଳ ଏହି ଘରେ ବସି ଖେଳୁଛି ! ...ଏହିପରି ଭାବରେ ଦିନ କରୁଥାଏ । ସେହି ସାଧୁ ଏଠାରେ ବହୁଦିନ ଥିଲେ —କାରଣ ରାମଲୀଳା ଏପାଖ (ଠାକୁରଙ୍କୁ) ଛାଡ଼ି କୁଆଡ଼େ ଯିବାକୁ ଚାହୁଁ ନ ଥିଲା । ଆଉ ସେ ବାବାଜୀ ମଧ୍ୟ ତାଙ୍କର ଚିରକାଳର ଆଦରର ଧନ ରାମଲୀଳାକୁ ଛାଡ଼ି କେଉଁଆଡ଼େ ଯାଇପାରୁ ନଥିଲେ ।... ତା’ପରେ ଦିନେ ବାବାଜୀ ହଠାତ୍ ଆସି ସଜଳ ନୟନରେ କହିଲେ, ‘ରାମଲୀଳା ମୋତେ କୃପା କରି ମୋ ପ୍ରାଣର ପିପାସା ମେଣ୍ଟାଇ ମୁଁ ଯେପରି ଭାବେ ଚାହିଁଥିଲି, ସେହି ଭାବରେ ମୋତେ ଦେଖା ଦେଇ କହିଛି ଯେ ସେ ଆଉ ଏଠା ଛାଡ଼ି ଅନ୍ୟ କୁଆଡ଼େ ଯିବ ନାହିଁ । ତୁମକୁ ଛାଡ଼ି ସେ ଅନ୍ୟ କେଉଁଆଡ଼େ ଯିବାକୁ ଚାହୁଁନାହିଁ । ମୋର ମଧ୍ୟ ଆଉ ବର୍ତ୍ତମାନ ମନରେ କିଛି ସନ୍ତାପ ନାହିଁ, କିଛି କଷ୍ଟ ନାହିଁ । ତୁମ ପାଖରେ ସେ ବେଶ୍ ସୁଖରେ ଅଛି, ଆନନ୍ଦରେ ଖେଳାବୁଲା କରୁଛି, ସେତିକି ଦେଖୁ ମୋର ହୃଦୟ ଆନନ୍ଦରେ ପୂରି ଯାଉଛି । ମୋର ବର୍ତ୍ତମାନ ଏପରି ଅବସ୍ଥା ଯେ ମୁଁ ଭାବୁଛି — ତା’ର ଯେଉଁଥିରେ ସୁଖ ମୋର ମଧ୍ୟ ସେଥିରେ ଆନନ୍ଦ । ସେଥିପାଇଁ ମୁଁ ବର୍ତ୍ତମାନ ତାକୁ ତୁମ ପାଖରେ ଛାଡ଼ିଦେଇ

ଅନ୍ୟତ୍ର ଚାଲିଯାଇପାରିବି । ତୁମ ପାଖରେ ସେ ସୁଖରେ ଅଛି —ଏତିକି ଭାବି, ସେହି ବିଷୟ ଧ୍ୟାନ କରି ମୋତେ ଯଥେଷ୍ଟ ଆନନ୍ଦ ମିଳିବ ।’ ଏହା କହି ସେ ରାମଲାଲାକୁ ମୋ ପାଖରେ ଛାଡ଼ିଦେଇ ଏଠାରୁ ବିଦାୟ ନେଇ ଚାଲିଗଲେ । ସେହି ଦିନଠାରୁ ରାମଲାଲା ଏଠାରେ ରହିଛି ।’’\*




---

\* ପ୍ରସଙ୍ଗକ୍ରମେ କୁହାଯାଇପାରେ ଯେ କୁଳଦେବତା ଶ୍ରୀରଘୁବୀରଙ୍କ ପୂଜା ଓ ସେବାଦି ଯଥାରୀତି ସଂପନ୍ନ କରିବା ନିମିତ୍ତ ଠାକୁର ରାମମନ୍ତ୍ରରେ ଦୀକ୍ଷିତ ହୋଇଥିଲେ ମଧ୍ୟ ଜଟାଧାରୀଙ୍କ ଆଗମନ କାଳରେ ଅନ୍ତରର ଭାବର ପ୍ରେରଣାରେ ଗୁରୁମୁଖରୁ ଶାସ୍ତ୍ରବିହିତ ବାସ୍ତବ୍ୟରସ ସାଧନୋଚିତ ମନ୍ତ୍ର ଗ୍ରହଣ ପୂର୍ବକ ଏହାର ଚରମ ଉପଲବ୍ଧି ପାଇଁ ବ୍ୟାକୁଳ ହୋଇ ଉଠିଥିଲେ । ଗୋପାଳମନ୍ତ୍ରରେ ସିଦ୍ଧକାମ ଜଟାଧାରୀ ତାଙ୍କର ଏଭଳି ଆଗ୍ରହ ବୁଝିପାରି ଅତି ଆନନ୍ଦର ସହିତ ନିଜ ଇଷ୍ଟମନ୍ତ୍ରରେ ତାଙ୍କୁ ଦୀକ୍ଷିତ କରିଥିଲେ ଏବଂ ଠାକୁର ଏହି ମନ୍ତ୍ରର ସହଯତାରେ ତାଙ୍କଦ୍ୱାରା ପ୍ରଦର୍ଶିତ ମାର୍ଗରେ ସାଧନା ନିମଗ୍ନ ହୋଇ କେତେଦିନ ଭିତରେ ଶ୍ରୀରାମଚନ୍ଦ୍ରଙ୍କ ବାଳଗୋପାଳ ମୂର୍ତ୍ତିର ଅନୁକ୍ଷଣ ଦିବ୍ୟଦର୍ଶନ ଲାଭରେ ସମର୍ଥ ହୋଇଥିଲେ । ସେହି କଥାଟି ସଂକ୍ଷେପରେ ଆମେ ବର୍ଣ୍ଣନା କରିଛୁ ମାତ୍ର ।

## ଦ୍ଵାଦଶ ଅଧ୍ୟାୟ

### ମଧୁରଭାବ ଓ ଅଦୈତ ସାଧନା

ଠାକୁରଙ୍କ ମନରେ ଏକାଗ୍ରଭାବରେ ଯେଉଁ ଭାବର ଉଦୟ ହୁଏ, ସେଥିରେ ସେ କିଛିକାଳ ଲାଗି ଚନ୍ଦ୍ରୟ ହୋଇ ରହନ୍ତି । ସେତେବେଳେ ସେହି ଗୋଟିଏ ଭାବ ହିଁ ତାଙ୍କର ମନକୁ ସଂପୂର୍ଣ୍ଣଭାବରେ ଅଧିକାର କରିବସେ ଓ ଅନ୍ୟସବୁ ଭାବ ସେହି ସମୟ ପାଇଁ ତାଙ୍କ ମନରୁ ଲୁପ୍ତ ହୋଇଯାଏ । ଆଉ ଗୋଟିଏ ଅଦୈତ କଥା ହେଲା - ଏହି ବିଶେଷ ଭାବାଧିକାର ବେଳେ ଠାକୁରଙ୍କ ଶରୀରରେ ବିଶେଷ ପରିବର୍ତ୍ତନ ଦେଖାଦିଏ ଓ ସେହି ଭାବର ଲକ୍ଷଣଗୁଡ଼ିକ ଶରୀରରେ ପ୍ରକଟିତ ହୋଇ ରହେ । ଏହିପରି ଭାବରେ ଠାକୁର ଶାନ୍ତ, ଦାସ୍ୟ, ସଖ୍ୟାଦି ଭାବଚତୁଷ୍ଟୟ ସାଧନାରେ ସିଦ୍ଧିଲାଭ କଲେ । ତା'ପରେ ଭାବ ରାଜ୍ୟର ସର୍ବୋଚ୍ଚ ସାଧନ ମଧୁରଭାବ-ସାଧନରେ ସିଦ୍ଧିପାଇବା ଲାଗି ସେ ବ୍ୟାକୁଳ ହୋଇଉଠିଲେ ! ଏହି ଭାବସାଧନାରେ ପ୍ରବୃତ୍ତ ହୋଇ ଠାକୁର ସ୍ତ୍ରୀ-ଜନୋଚିତ ବେଶଭୂଷା ଧାରଣ କଲେ ଏବଂ ଏହିରୂପେ ବେଶଭୂଷାରେ ସଜ୍ଜିତ ହୋଇ ଶ୍ରୀହରିଙ୍କ ପ୍ରେମୈକଲୋଲୁପା ବ୍ରଜରମଣୀଙ୍କ ଭାବରେ କ୍ରମେ ସେ ଏତେଦୂର ନିମଗ୍ନ ହୋଇଗଲେ ଯେ, ନିଜପ୍ରତି ତାଙ୍କର ପୁରୁଷବୋଧ ସଂପୂର୍ଣ୍ଣ ଅନ୍ତର୍ହିତ ହୋଇଗଲା ଏବଂ ତାଙ୍କର ପ୍ରତିଟି ଚିନ୍ତା ଓ ବାକ୍ୟାଦି ରମଣୀୟୁଲଭ ହୋଇଗଲା । ଏହି ମଧୁରଭାବ-ସାଧନ କାଳରେ ସେ ଛଅମାସ କାଳ ରମଣୀବେଶ ଧାରଣ କରି ରହିଥିଲେ । ଶ୍ରୀକୃଷ୍ଣଙ୍କ ଦର୍ଶନ ଓ ତାଙ୍କୁ ନିଜର ବଲ୍ଲଭ ରୂପେ ପାଇବାର ଲାଳସା କରି ଠାକୁର ବର୍ତ୍ତମାନ ଅନନ୍ୟଚିତ୍ତରେ ଶ୍ରୀଶ୍ରୀଯୁଗଳ-ପାଦପଦ୍ମର ସେବାରେ ରତ ହେଲେ । କ୍ରମେ ତାଙ୍କର ଶ୍ରୀକୃଷ୍ଣ-ବିରହଭାବ ଏତେ ପ୍ରବଳ ହେଲା ଯେ ତା'ର ପ୍ରଭାବରେ ତାଙ୍କ ଶରୀରର ଲୋମକୂପ ଭିତର ଦେଇ ବେଳେବେଳେ ବିନ୍ଦୁ ବିନ୍ଦୁ ରକ୍ତ ନିର୍ଗତ ହେଉଥିଲା; ଦେହର ପ୍ରତି ଗ୍ରନ୍ଥି ଭଗ୍ନପ୍ରାୟ ହୋଇ ଯାଇଥିଲା; ସମଗ୍ର ଶରୀର ଶିଥିଳ ହୋଇ ପଡ଼ିଥିଲା ଏବଂ ହୃଦୟର

ଅସୀମ ଯନ୍ତ୍ରଣାରେ ଇନ୍ଦ୍ରିୟଗୁଡ଼ିକ ନିଜ ନିଜ କ୍ରିୟାରୁ ବିରତ ହୋଇ ପଡ଼ିଥିଲେ । ସେଥିଲାଗି ବେଳେବେଳେ ଠାକୁର ମୃତପ୍ରାୟ ନିଶ୍ଚେଷ୍ଟ ଓ ସଂଜ୍ଞାଶୂନ୍ୟ ହୋଇ ଭୂମି ଉପରେ ପଡ଼ିରହୁଥିଲେ ।

କିନ୍ତୁ ମହାଭାବସ୍ୱରୂପିଣୀ ଶ୍ରୀମତୀ ରାଧାମାଣୀଙ୍କ କୃପାଲାଭ ନ କଲେ ଶ୍ରୀକୃଷ୍ଣଙ୍କ ଦର୍ଶନ ଅସମ୍ଭବ—ଏ କଥା ବୁଝିପାରି ଠାକୁର ବର୍ତ୍ତମାନ ତଦ୍‌ଗତ ଚିତ୍ତରେ ତାଙ୍କର ଉପାସନାରେ ପ୍ରବୃତ୍ତ ରହିଲେ । ତାଙ୍କର ପ୍ରେମଘନମୂର୍ତ୍ତିର ସ୍ମରଣମାନ ଓ ଧ୍ୟାନରେ ନିରନ୍ତର ମଗ୍ନ ହୋଇ ତାଙ୍କର ଶ୍ରୀପାଦପଦ୍ମରେ ହୃଦୟର ଆକୁଳ ଆବେଗ ଅବିରାମ ନିବେଦନ କରିବାକୁ ଲାଗିଲେ । ଫଳରେ ଅଳ୍ପ କିଛିଦିନ ଭିତରେ ସେ ଶ୍ରୀରାଧାଙ୍କ ଦର୍ଶନ ଲାଭ କଲେ । ଅନ୍ୟାନ୍ୟ ଦେବଦେବୀଙ୍କ କ୍ଷେତ୍ରରେ ଠାକୁର ଏହାପୂର୍ବରୁ ଯେପରି ପ୍ରତ୍ୟକ୍ଷ କରିଥିଲେ, ସେହିପରି ଏହି ଦର୍ଶନ କାଳରେ ମଧ୍ୟ ଏହି ମୂର୍ତ୍ତି ଠାକୁରଙ୍କ ନିଜ ଅଙ୍ଗରେ ସମ୍ମିଳିତ ହୋଇଗଲେ । ଏହି ଦର୍ଶନପରେ ଠାକୁର କିଛିଦିନ ପାଇଁ ନିଜକୁ ଶ୍ରୀମତୀ ରୂପେ ଉପଲବ୍ଧ କରିବାକୁ ଲାଗିଲେ । ନିଜକୁ ପ୍ରକୃତି ବୋଲି ଭାବି ଭାବି ସେ ଏହି ସମୟରେ ଏତେ ଦୂର ତଦ୍‌ଗତ ହୋଇଯାଇଥିଲେ ଯେ ସ୍ୱପ୍ନରେ ବା ଭ୍ରମରେ ମଧ୍ୟ କେବେହେଲେ ନିଜକୁ ପୁରୁଷ ବୋଲି ଭାବି ପାରୁନଥିଲେ । ଏହିପରି ଠାକୁରଙ୍କର ପତିଭାବରେ ଇଶ୍ୱରପ୍ରେମ ବର୍ତ୍ତମାନ ପରିଶୁଦ୍ଧ ଓ ଘନୀଭୂତ ହୋଇଉଠିଲା ଏବଂ ସେ ପୂର୍ବୋକ୍ତ ପ୍ରକାରେ ବ୍ରଜେଶ୍ୱରୀ ଶ୍ରୀମତୀ ରାଧାମାଣୀଙ୍କ କୃପା ଅନୁଭବ କରି ଏହି ପ୍ରେମର ପ୍ରଭାବରେ ସ୍ୱଚ୍ଛକାଳ ମଧ୍ୟରେ ସଜ୍ଜିତାନନ୍ଦଘନବିଗ୍ରହ ଭଗବାନ ଶ୍ରୀକୃଷ୍ଣଙ୍କର ପୁଣ୍ୟ ଦର୍ଶନ ଲାଭ କରିବାକୁ ସମର୍ଥ ହେଲେ । ଶ୍ରୀକୃଷ୍ଣଙ୍କର ଏହି ଦିବ୍ୟମୂର୍ତ୍ତି ଅନ୍ୟାନ୍ୟ ଦୈବୀ ଅଭିଜ୍ଞତା ଭଳି ତାଙ୍କ ଶ୍ରୀଅଙ୍ଗରେ ମିଳିତ ହୋଇ ଯାଇଥିଲା । ଏ ସମୟରେ ଠାକୁର କହିଥିଲେ—ଏହିକାଳରେ ଶ୍ରୀକୃଷ୍ଣଙ୍କ ଚିନ୍ତାରେ ସଂପୂର୍ଣ୍ଣ ତଦ୍‌ଗତ ହୋଇ ସେ ନିଜ ପୃଥକ୍ ଅସ୍ତିତ୍ୱବୋଧ ହରାଇ କେବେ ଆପଣାକୁ ଭଗବାନ ଶ୍ରୀକୃଷ୍ଣ ବୋଲି ବୋଧ କରୁଥିଲେ ତ କେତେବେଳେ ଆବ୍ରହ୍ମଣ୍ୟ ପର୍ଯ୍ୟନ୍ତ ସମସ୍ତଙ୍କୁ ଶ୍ରୀକୃଷ୍ଣ -ବିଗ୍ରହରୂପେ ଦର୍ଶନ କରୁଥିଲେ ।

ଏହି ମଧୁରଭାବର ସାଧନା ସମୟରେ ଠାକୁରଙ୍କର ଆଉ ଗୋଟିଏ

ଦିବ୍ୟ ଦର୍ଶନ ହୋଇଥିଲା ଥରେ ବିଷ୍ଣୁମନ୍ଦିର ସମ୍ମୁଖସ୍ଥ ବେଦୀ ଉପରେ ବସି ସେ ଶ୍ରୀମଭାଗବତ ପାଠ ଶ୍ରବଣ କରୁଥିଲେ । ଶ୍ରବଣ କରୁକରୁ ହଠାତ୍ ତାଙ୍କର ଭାବାବେଶ ହୋଇଗଲା ଏବଂ ସେ ଭଗବାନ ଶ୍ରୀକୃଷ୍ଣଙ୍କର ଜ୍ୟୋତିର୍ମୟ ମୂର୍ତ୍ତି ପ୍ରତ୍ୟକ୍ଷ କଲେ । ଠିକ୍ ପରେ ପରେ ସେ ପୁଣି ଦେଖିଲେ ଯେ ଏହି ମୂର୍ତ୍ତିଙ୍କର ପାଦପଦ୍ମରୁ ଗୋଟିଏ ଜ୍ୟୋତିରେଖା ବହିର୍ଗତ ହୋଇ ପ୍ରଥମେ ଭାଗବତ ଗ୍ରନ୍ଥକୁ ସ୍ପର୍ଶ କଲା ଏବଂ ପରେ ପରେ ତାଙ୍କ ନିଜର ବକ୍ଷଦେଶରେ ସଂଲଗ୍ନ ହୋଇ ଏହି ତିନୋଟି ବସ୍ତୁକୁ କିଛି ସମୟ ଏକତ୍ର ସଂଯୁକ୍ତ କରି ରଖିଲା । ଠାକୁର ଏହି ଅଭିଜ୍ଞତା ସଂପର୍କରେ କହିଛନ୍ତି ଯେ ସେ ଏହି ଦୃଶ୍ୟ ଦେଖିବା ପରେ ତାଙ୍କର ମନରେ ଦୃଢ଼ ଧାରଣା ହେଲା ଯେ ଭାଗବତ, ଭକ୍ତ ଓ ଭଗବାନ—ତିନୋଟି ଭିନ୍ନ ରୂପରେ ପ୍ରକାଶିତ ହୋଇଥିଲେ ମଧ୍ୟ ଏକ ପଦାର୍ଥ ବା ଏକ ପଦାର୍ଥର ପ୍ରକାଶସଂଭୂତ । ଭାଗବତ, ଭକ୍ତ ଓ ଭଗବାନ— ତିନିହେଁ ଏକ, ଏକ ପୁଣି ତିନି ।

ମଧୁରଭାବରେ ସିଦ୍ଧ ହୋଇ ଠାକୁର ଭାବସାଧନାର ଚରମ ଭୂମିରେ ଉପନୀତ ହୋଇଥିଲେ । ଏହାପରେ ଠାକୁରଙ୍କ ମନରେ ସର୍ବଭାବାତୀତ ବେଦାନ୍ତପ୍ରସିଦ୍ଧ ଅଦ୍ୱୈତଭାବସାଧନର ପ୍ରବଳ ପ୍ରେରଣା ଆସି ଉପସ୍ଥିତ ହେଲା । ସେ ସମ୍ବନ୍ଧରେ ଠାକୁର କହିଛନ୍ତି, “ସମୁଦ୍ର କୂଳରେ ଯେଉଁ ବ୍ୟକ୍ତି ସର୍ବଦା ବାସ କରେ, ତା’ର ମନରେ ଯେପରି ବେଳେବେଳେ ବାସନାର ଉଦୟ ହୁଏ ଯେ ରତ୍ନାକର-ଗର୍ଭରେ କେତେପ୍ରକାର ରତ୍ନ ଅଛି, ତାହା କିପରି ସେ ଦେଖିଆସନ୍ତା, ସେହିପରି ମା’ଙ୍କୁ ପାଇ ମଧ୍ୟ, ମାଆଙ୍କ ନିକଟରେ ସର୍ବଦା ଥାଇ ମଧ୍ୟ ମୋର ସେତେବେଳେ ଇଚ୍ଛା ହେଉଥିଲା ଅନନ୍ତଭାବମୟୀ ଅନନ୍ତରୂପିଣୀ ତାଙ୍କୁ ନାନାଭାବରେ ଏବଂ ନାନାରୂପରେ କିପରି ଦେଖିବି !”

ଶ୍ରୀଶ୍ରୀଜଗଦନ୍ୟାଳ ଇଚ୍ଚିତରେ ଯେ ଠାକୁର ବର୍ତ୍ତମାନ ଅଦ୍ୱୈତସାଧନାରେ ଅଗ୍ରସର ହୋଇଥିଲେ, ଏହା ପରିବ୍ରାଜକାଚାର୍ଯ୍ୟ ଶ୍ରୀମତ୍ ତୋତାପୁରୀଙ୍କ ଦକ୍ଷିଣେଶ୍ୱର ଆଗମନରୁ ହିଁ ସମ୍ୟକ୍‌ରୂପେ ବୁଝିହୁଏ । ଏହି ତୋତାପୁରୀ ପୂଣ୍ୟତୋୟା ନର୍ମଦା ନଦୀତୀରରେ ବହୁକାଳ ଏକାନ୍ତ ବାସ କରି, ସାଧନ-

ଭଜନରେ ନିମଗ୍ନ ରହି ନିର୍ବିକଳ ସମାଧିପଥରେ ବ୍ରହ୍ମସାକ୍ଷାତ୍‌କାର କରିଥିଲେ । କୁରୁକ୍ଷେତ୍ର ନିକଟରେ ଲୁଧିଆନା ନାମକ ସ୍ଥାନରେ ଥିଲା ତାଙ୍କର ଗୁରୁକ୍ଷେତ୍ର । ତାଙ୍କ ଗୁରୁ ମଧ୍ୟ ଜଣେ ବିଷ୍ଣୁପାତ୍ର ଯୋଗୀ ପୁରୁଷ ଥିଲେ ଏବଂ ଏହି ସ୍ଥାନରେ ଗୋଟିଏ ମଠ ସ୍ଥାପନ କରିଥିଲେ । ଗୁରୁଙ୍କର ଦେହାନ୍ତ ହେବା ପରେ ଶ୍ରୀମତ୍ ତୋତାପୁରୀ ଏହି ମଠର ମହନ୍ତ-ପଦରେ ପ୍ରତିଷ୍ଠିତ ହୋଇଥିଲେ । ବ୍ରହ୍ମଙ୍କ ହେବା ପରେ ତାଙ୍କ ମନରେ କିଛିଦିନ ଲାଗି ଯଦୃଷ୍ଟା ପରିଭ୍ରମଣର ସଂକଳ୍ପ ଉଦିତ ହେଲା । ସେହି ପ୍ରେରଣାରେ ସେ ପୂର୍ବଭାରତ ପରିଭ୍ରମଣରେ ବାହାରିଗଲେ ଏବଂ ବହୁତୀର୍ଥ ପରିକ୍ରମା କଲେ । ସାଗରସଙ୍ଗମରେ ସ୍ନାନ କରି ସେ ପୁରୁଷୋତ୍ତମକ୍ଷେତ୍ରକୁ ଯାଇ ଜଗନ୍ନାଥଦେବଙ୍କୁ ଦର୍ଶନ କଲେ । ତା’ପରେ ଭାରତର ଉତ୍ତରପଶ୍ଚିମାଞ୍ଚଳକୁ ଫେରିବା ସମୟରେ (୧୮୬୫ଖ୍ରୀ:ରେ) ଦକ୍ଷିଣେଶ୍ୱରରେ ଆସି ପହଞ୍ଚିଲେ । କୌଣସି ଗୋଟିଏ ସ୍ଥାନରେ ତିନିଦିନରୁ ଅଧିକ ଅବସ୍ଥାନ କରିବା ତାଙ୍କର ନିୟମ ନଥିଲା । ସେଥିପାଇଁ କାଳୀବାଡ଼ିରେ ମଧ୍ୟ ସେ ତିନି ଦିନରୁ ଅଧିକ କାଳ ରହିବେ ନାହିଁ ବୋଲି ସ୍ଥିର କରିଥିଲେ । ପ୍ରଥମେ ସେ ଯେତେବେଳେ କାଳୀବାଡ଼ିରେ ପହଞ୍ଚିଲେ, ତାଙ୍କର ଦୃଷ୍ଟି ପଡ଼ିଲା ଗଙ୍ଗାଘାଟର ଚାନ୍ଦିନୀ ଉପରେ ଗୋଟିଏ ପାଖରେ ଅନ୍ୟମନା ହୋଇ ବସିଥିବା ଠାକୁରଙ୍କ ଉପରେ । ଠାକୁରଙ୍କର ତପୋଦୀପ୍ତ ଭାବୋଜ୍ଜ୍ୱଳ ମୁଖମଣ୍ଡଳରେ ଦୃଷ୍ଟି ପଡ଼ିବାମାତ୍ରେ ଶ୍ରୀମତ୍ ତୋତାପୁରୀ ନିଜ ପ୍ରାଣରେ ଅନୁଭବ କଲେ- ଏହି ବ୍ୟକ୍ତି ସାମାନ୍ୟ ପୁରୁଷ ହୋଇ ନ ପାରନ୍ତି । ବେଦାନ୍ତସାଧନ ଲାଗି ଏଭଳି ଉତ୍ତମ ଅଧିକାରୀ ଅତ୍ୟନ୍ତ ବିରଳ । ତନ୍ତ୍ରପ୍ରାଣ ବଜ୍ରଦେଶରେ ବେଦାନ୍ତର ଏତାଦୃଶ ଅଧିକାରୀ ଅଛନ୍ତି ଭାବି ସେ ବିସ୍ମୟରେ ଅଭିଭୂତ ହୋଇଗଲେ । ଠାକୁରଙ୍କୁ ବିଶେଷ ଭାବରେ ନିରୀକ୍ଷଣପୂର୍ବକ ସ୍ୱତଃପ୍ରଣୋଦିତ ହୋଇ ପଚାରିଲେ, “ତୁମକୁ ଉତ୍ତମ ଅଧିକାରୀ ବୋଲି ମନେହେଉଛି, ତୁମେ ବେଦାନ୍ତସାଧନ କରିବ କି ?” ଜଟାକୂଟଧାରୀ ଦୀର୍ଘବସ୍ତ୍ର ଉଲଗ୍ନ ସନ୍ନ୍ୟାସୀଙ୍କ ମୁଖରୁ ଏହି ପ୍ରଶ୍ନ ଶୁଣି ଠାକୁର ଉତ୍ତର ଦେଲେ, “କ’ଣ କରିବି ନ କରିବି, ମୁଁ କିଛି ଜାଣେ ନାହିଁ- ମୋର ମା’ ସବୁ ଜାଣନ୍ତି, ସେ ଆଦେଶକଲେ କରିବି ।” ଶ୍ରୀମତ୍ ତୋତା କହିଲେ, “ତେବେ ଯାଅ, ତୁମର ମା’ କୁ ଏବିଷୟରେ ପଚାରି ଆସ ।” କାରଣ, ମୁଁ ଏଠାରେ ଦୀର୍ଘଦିନ

ରହିପାରିବି ନାହିଁ ।” ଠାକୁର ଏହି କଥା ଶୁଣି ଧୀରେ ଧୀରେ ଶ୍ରୀଶ୍ରୀଜଗନ୍ନାଥଙ୍କ ମନ୍ଦିରରେ ଉପସ୍ଥିତ ହେଲେ ଏବଂ ଭାବବିଷ୍ଣୁ ହୋଇ ଶ୍ରୀଶ୍ରୀଜଗନ୍ନାଥଙ୍କ ବାଣୀ ଶୁଣିବାକୁ ପାଇଲେ – “ଯାଅ ଶିକ୍ଷା କର । ତୁମକୁ ଶିଖାଇବା ପାଇଁ ଏ ସନ୍ନ୍ୟାସୀ ଏଠାକୁ ଆଗମନ କରିଛନ୍ତି ।”

ଏହା ଶୁଣି ଅର୍ଦ୍ଧବାହ୍ୟଭାବବିଷ୍ଣୁ ଠାକୁର ହର୍ଷୋତ୍ପ୍ଳୁ ବଦନରେ ତୋତାପୁରୀ ପାଖରେ ଆସି ପହଞ୍ଚି କହିଲେ, “ମା ସମ୍ମତି ଦେଇଛନ୍ତି ।” ତେତୋପୁରୀଙ୍କ ଠିକ୍ ବୁଝିନେଲେ ଯେ ଏ ମା’ ଆଉ କେହି ନୁହେଁ, ଏ ହେଉଛନ୍ତି ମନ୍ଦିର ଭିତରେ ପ୍ରତିଷ୍ଠିତା ଦେବୀମୂର୍ତ୍ତୀ । ପ୍ରେମରେ ସେ ତାଙ୍କୁ ଏପରି ମାତୃ – ସମ୍ବୋଧନ କରୁଛନ୍ତି ।

ଅବଶ୍ୟ ଠାକୁରଙ୍କର ଏହି ଶିଶୁସୁଲଭ ସରଳଭାବ ତୋତାପୁରୀଙ୍କୁ ଭଲ ଲାଗିଲା, କିନ୍ତୁ ବେଦାନ୍ତବାଦୀ ଜ୍ଞାନୀପ୍ରବର ତୋତାପୁରୀଙ୍କ ମାୟାଛନ୍ଦ ଦୃଷ୍ଟିରେ ଏ ପ୍ରକାର ଆଚରଣ ଅଜ୍ଞତା ଓ କୁସଂସ୍କାରପ୍ରସୂତ ବ୍ୟାପାର ଛଡ଼ା ଆଉ କିଛି ନୁହେଁ । ମାତ୍ର ସହସା ସେ ଠାକୁରଙ୍କୁ ଆଉ କିଛିକହିଲେ ନାହିଁ । ସେ ଭାବିଲେ ଯେ ତାଙ୍କ ଠାରୁ ଦୀକ୍ଷା ନେଇ ଜ୍ଞାନମାର୍ଗରେ ସାଧନ ଆରମ୍ଭ କଲେ, ଏସବୁ ଅଜ୍ଞତା ଓ କୁସଂସ୍କାର ନିଷ୍ଠୁର ଦୂରୀଭୂତ ହୋଇଯିବ । ସେ ଠାକୁରଙ୍କୁ କହିଲେ, “ବେଦାନ୍ତସାଧନରେ ଉପଦିଷ୍ଟ ଓ ପ୍ରବୃତ୍ତ ହେବା ଆଗରୁ ତୁମକୁ ଶିଖାସୂତ୍ର ପରିତ୍ୟାଗ କରିବାକୁ ପଡ଼ିବ ଓ ଶାସ୍ତ୍ରବିଧି ଅନୁଯାୟୀ ସନ୍ନ୍ୟାସ ଗ୍ରହଣ କରିବାକୁ ପଡ଼ିବ ।” ଠାକୁର ଏହା ଶୁଣି କହିଲେ “ଯଦି ଏହା ଗୋପନରେ କରାଯାଇପାରେ, ତେବେ ସନ୍ନ୍ୟାସ ଗ୍ରହଣ କରିବାରେ ମୋର ଆପତ୍ତି ନାହିଁ । ମାତ୍ର ପ୍ରକାଶ୍ୟରେ ଏଭଳି କଲେ ମୋର ଶୋକସତ୍ୟା ଚୂଞ୍ଚାଜନନୀଙ୍କ ପ୍ରାଣରେ ଖୁବ୍ ଆଘାତ ଲାଗିବ । ତେଣୁ ପ୍ରକାଶ୍ୟରେ ଏହା ମୁଁ କରିପାରିବି ନାହିଁ ।”

ତୋତାପୁରୀ ଠାକୁରଙ୍କର ଅଭିପ୍ରାୟ ବୁଝିପାରି କହିଲେ, “ଉତ୍ତମ କଥା । ଶୁଭ ମୁହୂର୍ତ୍ତ ଉପସ୍ଥିତ ହେଲେ ତୁମକୁ ଗୋପନରେ ହିଁ ଦୀକ୍ଷା ଦେବି ।” ଏହା କହି ସେ ପଞ୍ଚବଟୀ ତଳେ ଆସି ଆସନ ବିସ୍ତୀର୍ଣ୍ଣ କଲେ ।



ତା'ପରେ ଶୁଭ ଦିନର ଉଦୟ ଜାଣି ଶ୍ରୀମତ୍ ତୋତା ଠାକୁରଙ୍କୁ ପିତୃପରୁଷମାନଙ୍କ ତୃପ୍ତିନିମିତ୍ତ ଶ୍ରାଦ୍ଧାଦି କ୍ରିୟା ସମ୍ପନ୍ନ କରିବାକୁ ଆଦେଶ ଦେଲେ ଏବଂ ଏହି କାର୍ଯ୍ୟ ସମାଧା ହେଲାପରେ ଶିଷ୍ୟଙ୍କର ନିଜ ଆତ୍ମାର ତୃପ୍ତି ଲାଗି ଯଥାବିଧାନ ପିଣ୍ଡଦାନ କରାଇଲେ । ଶ୍ରାଦ୍ଧାଦି ପରେ ସେ ପଞ୍ଚବଟୀର ନିଜ ସାଧନ - କୁଟୀରରେ ଗୁରୁନିର୍ଦ୍ଦେଶ ଦ୍ରବ୍ୟସବୁ ଆହରଣ କରି ଆନନ୍ଦରେ ଶୁଭ ମୁହୂର୍ତ୍ତର ପ୍ରତୀକ୍ଷା କରି ରହିଲେ । କ୍ରମେ ରାତ୍ରିର ଅବସାନ ହେଲା, ଶୁଭ ବ୍ରାହ୍ମମୁହୂର୍ତ୍ତରେ ଗୁରୁ ଓ ଶିଷ୍ୟ ଉଭୟେ କୁଟୀର ମଧ୍ୟକୁ ସମାଗତ ହେଲେ । ପୂର୍ବକୃତ୍ୟ ସମାପ୍ତ ହେଲା । ହୋମାଗ୍ନି ପ୍ରଜ୍ଜ୍ୱଳିତ ହେଲା । ତା'ପରେ ଇଶ୍ୱରଙ୍କ ଉଦ୍ଦେଶ୍ୟରେ ସର୍ବସ୍ୱ ତ୍ୟାଗରୂପକ ଯେଉଁ ବ୍ରତ ସନାତନ କାଳରୁ ଗୁରୁପରମ୍ପରାଗତ ହୋଇ ଭାରତବର୍ଷକୁ ବର୍ତ୍ତମାନ ମଧ୍ୟ ବ୍ରହ୍ମଜ୍ଞ ପଦବୀରେ ସୁପ୍ରତିଷ୍ଠିତ କରି ରଖିଅଛି, ସେହି ତ୍ୟାଗବ୍ରତାବଲମ୍ବନର ପୂର୍ବାଚାର୍ଯ୍ୟ ମନ୍ତ୍ରଗୁଡ଼ିକର ପୂତଗନ୍ଧାର ଧ୍ୱନିରେ ପଞ୍ଚବଟୀ-ଉପବନ ମୁଖରିତ ହୋଇଉଠିଲା । ଗୁରୁ ମନ୍ତ୍ରପାଠରେ ପ୍ରବୃତ୍ତ ହେଲେ । ଶିଷ୍ୟ ଅବହିତ ଚିତ୍ତରେ ତାଙ୍କୁ ଅନୁସରଣପୂର୍ବକ ସେହିସବୁ କଥା ଉଚାରଣ କରି ସମିଧ-ହୁତାଶନରେ ଆହୁତି ପ୍ରଦାନ କରିବାକୁ ଲାଗିଲେ । ବହୁ ଆହୁତି ପ୍ରଦତ୍ତ ହେଲାପରେ “ଭୂରାଦିଲୋକ [ଭୂର୍ଭୁବଃସ୍ୱ -ମହଜନତପଃ ସତ୍ୟ ଆଦି ସପ୍ତଲୋକ ] ଲାଭର ପ୍ରତ୍ୟକ୍ଷା ମୁଁ ଏହି ମୁହୂର୍ତ୍ତରେ ତ୍ୟାଗ କଲି” ଏବଂ “ଜଗତରେ ସର୍ବଭୂତଙ୍କୁ ମୁଁ ଅଭୟ ପ୍ରଦାନ କରୁଅଛି ”-ଏହା କହିବା ପରେ ହୋମ ପରିସମାପ୍ତ ହେଲା । ତା' ପରେ ଠାକୁର ନୀତି ଅନୁଯାୟୀ ଶିଖାସୂତ୍ର ମଧ୍ୟ ଆହୁତି ଦେଲେ । ଆହୁତି ସମାପନାନ୍ତେ ଆବହମାନକାଳରୁ ସାଧକ ପରମ୍ପରାନିଷେବିତ ଗୁରୁପ୍ରଦତ୍ତ କୌପାନ, କାଷ୍ଠାୟ ଓ ନାମଦ୍ୱାରା ଭୂଷିତ ହୋଇ ଠାକୁର ଶ୍ରୀମତ୍ ତୋତାଙ୍କ ନିକଟରୁ ଉପଦେଶ ଗ୍ରହଣ ଲାଗି ଉପବିଷ୍ଟ ହେଲେ ।

ତା'ପରେ ବ୍ରହ୍ମଜ୍ଞ ତୋତା ଠାକୁରଙ୍କୁ ବେଦାନ୍ତ -ପ୍ରସିଦ୍ଧ “ନେତିନେତି” ର ଉପାୟ ଅବଲମ୍ବନ କରି ବ୍ରହ୍ମସ୍ୱରୂପରେ ଅବସ୍ଥାନ ନିମିତ୍ତ ଉତ୍ସାହିତ କରିବାକୁ ଲାଗିଲେ । କହିଲେ, “ନିତ୍ୟଶୁଦ୍ଧବୁଦ୍ଧମୁକ୍ତସ୍ୱଭାବ, ଦେଶକାଳାଦି ଦ୍ୱାରା ଅପରିଚ୍ଛିନ୍ନ ଏକମାତ୍ର ବ୍ରହ୍ମବସ୍ତୁ ହିଁ ନିତ୍ୟ ସତ୍ୟ । ଅଘଟନ ଘଟନ -ପଟ୍ଟାୟସୀ ମାୟା ନିଜ

ପ୍ରଭାବରେ ତାଙ୍କୁ ନାମରୂପ ଦ୍ଵାରା ଖଣ୍ଡିତବତ୍ ପ୍ରତୀତ କରାଇଲେ ମଧ୍ୟ ସେ ବାସ୍ତବରେ ତାହା ନୁହନ୍ତି । କାରଣ ସମାଧିକ୍ଷ ହେବା ସମୟରେ ମାୟାଜନିତ ଦେଶକାଳ ବା ନାମରୂପର ବିନ୍ଦୁମାତ୍ର ଉପଲବ୍ଧ ହୁଏ ନାହିଁ । ଅତଏବ ନାମରୂପର ସୀମା ମଧ୍ୟରେ ଯାହା କିଛି ଅବସ୍ଥିତ ତାହା କେବେହେଲେ ନିତ୍ୟବସ୍ତୁ ହୋଇ ନ ପାରେ । ନାମରୂପରେ ଏହି ଦୃଢ଼ ପିଞ୍ଜରକୁ ସିଂହବିକ୍ରମରେ ଭେଦ କରି ନିର୍ଗତ ହୋଇଯାଅ । ଆପଣାଠାରେ ଅବସ୍ଥିତ ଆତ୍ମତତ୍ତ୍ଵର ଅନୁଷ୍ଠାନରେ ବୁଡ଼ିଯାଅ । ସମାଧିକୁ ଅବଲମ୍ବନ କରି ସେଥିରେ ଅବସ୍ଥାନ କର । ଦେଖିବ, ନାମରୂପାତ୍ମକ ଜଗତ ସେତେବେଳେ କେଉଁଆଡ଼େ ଲୋପ ପାଇଯିବ । କ୍ଷୁଦ୍ର ମୁଁ ବା ଅହଂଜ୍ଞାନ ବିରାଟରେ ଲୀନ ଓ ସ୍ଵସ୍ଥୀଭୂତ ହୋଇଯିବ ଏବଂ ଅଖଣ୍ଡ ସଚ୍ଚିଦାନନ୍ଦଙ୍କୁ ନିଜ ସ୍ଵରୂପ ବୋଲି ସାକ୍ଷାତ୍ ପ୍ରତ୍ୟକ୍ଷ କରିବ ।”

ସେହି ସମୟର ଅଭିଜ୍ଞତା ବର୍ଣ୍ଣନା କରି ଠାକୁର କହିଛନ୍ତି, “ଦୀକ୍ଷା ପ୍ରଦାନ କରି ସେହି ଲଜ୍ଜୁଳୀ ସନ୍ନ୍ୟାସୀ ମୋତେ ନାନା ସିଦ୍ଧାନ୍ତ ବାକ୍ୟର ଉପଦେଶ ଦେବାକୁ ଲାଗିଲେ ଏବଂ ମନକୁ ସର୍ବତୋଭାବରେ ନିର୍ବିକଳ କରି ଆତ୍ମଧ୍ୟାନରେ ନିମଗ୍ନ ହୋଇଯିବାକୁ କହିଲେ । ମୋର କିନ୍ତୁ ଏପରି ହେଲା ଯେ ଧ୍ୟାନ କରିବାକୁ ବସି ଚେଷ୍ଟା କଲେ ସୁଦ୍ଧା ମନକୁ ନିର୍ବିକଳ କରିପାରିଲି ନାହିଁ କି ନାମରୂପର ଗଣ୍ଡି ଅତିକ୍ରମ କରିପାରିଲି ନାହିଁ । ଆଉ ସବୁଥିରୁ ମନକୁ ଓଚାରି ଆଣିପାରିଲି ଖୁବ୍ ସହଜରେ; କିନ୍ତୁ ମନ ଯେତେବେଳେ ସବୁଥିରୁ ମୁକ୍ତ ହୋଇଯାଏ; ତତ୍ତ୍ଵକ୍ଷଣାତ୍ ଶ୍ରୀଶ୍ରୀଜଗଦମାଙ୍କର ଚିରପରିଚିତ ଚିଦ୍ଘନୋଜ୍ଞଳ ହାସ୍ୟମୟୀ ମୂର୍ତ୍ତି ସେଥିରେ ଜ୍ଵଳନ୍ତ ଜୀବନ୍ତଭାବରେ ସମୁଦିତ ହୋଇ ସବୁପ୍ରକାର ନାମରୂପ ତ୍ୟାଗର କଥା ଏକାବେଳକେ ଭୁଲାଇ ଦିଏ । ଯେତେବେଳେ ପ୍ରତ୍ୟେକ ଥର ସିଦ୍ଧାନ୍ତ ବାକ୍ୟସବୁ ଶ୍ରବଣ କରି ଧ୍ୟାନରେ ବସିଲେ ଏହି ମୂର୍ତ୍ତିଦେଖାଦେଲା, ସେତେବେଳେ ମୁଁ ନିର୍ବିକଳ ସମାଧି ବିଷୟରେ ସମ୍ପୂର୍ଣ୍ଣ ନିରାଶ ହୋଇଗଲି । ଥରେ ଆଖି ଖୋଲି ସେହି ଲଜ୍ଜୁଳୀ ସନ୍ନ୍ୟାସୀଙ୍କୁ କହିଲି, ‘ହେଲା ନାହିଁ; ମନକୁ ସମ୍ପୂର୍ଣ୍ଣ ନିର୍ବିକଳ କରି ଆତ୍ମଧ୍ୟାନରେ ମଗ୍ନ ହୋଇପାରୁ ନାହିଁ ।’ ଲଜ୍ଜୁଳୀବାବା ତାହା ଶୁଣି ଖୁବ୍ ଉତ୍ତେଜିତ ହୋଇ ଉଠିଲେ ଏବଂ ତୀବ୍ର କଣ୍ଠରେ ଚିରସ୍ମାର କରି କହିଲେ,

‘କେଁଓ ନେହିଁ ହୋଗା ? — କଣ ! ହେବ ନାହିଁ ? ଏତେ ବଡ଼ କଥା ?’ — ଏତକ କହୁକହୁ ସେ କୁଟୀର ଭିତରେ କ’ଣ ଅଣ୍ଟାକୁ ଅଣ୍ଟାକୁ ଖଣ୍ଡେ ଭଜାକାତ ପାଇଗଲେ । ସେହି ଭଜା ମୁନିଆଁ କାତଟାକୁ ଧରି ତା’ର ଗୋଜିଆ ଅଂଶଟାରେ ସେ ମୋର ହୁଇ ଭୂରୁ ମଝିରେ ଖୁବ୍ ଜୋରରେ ବିନ୍ଧି ଦେଲେ ଓ କହିଲେ, ‘ମନକୁ ଚାରିଆଡୁ ଆଣି ଏହି ବିନ୍ଦୁରେ ନିବନ୍ଧ କର ।’ ମୁଁ ତଦନୁଯାୟୀ ପୁନର୍ବାର ଦୃଢ଼ ସଂକଳ୍ପ କରି ଧ୍ୟାନରେ ବସିଲି ଏବଂ ଜଗଦଯାଙ୍କ ଶ୍ରୀମୂର୍ତ୍ତି ପୂର୍ବଭଳି ମୋ ମନରେ ଉଦିତ ହେବା ମାତ୍ରେ ଜ୍ଞାନକୁ ଅସିରୂପେ କଳ୍ପନା କରି ଏହାଦ୍ୱାରା ଏହି ମୂର୍ତ୍ତିକୁ ମନେମନେ ଦି’ଖଣ୍ଡ କରି କାଟିଦେଲି । ସେତେବେଳେ ମନରେ ମୋର ଆଉ କୌଣସି ପ୍ରକାର ବିକଳ୍ପ ରହିଲା ନାହିଁ । ଏକାଧରକେ ହୁହୁକରି ଏହା ସମଗ୍ର ନାମରୂପ-ରାଜ୍ୟର ଉର୍ଦ୍ଧ୍ୱକୁ ଉଠିଗଲା ଏବଂ ମୁଁ ସମାଧିରେ ନିମଗ୍ନ ହୋଇଗଲି ।”

ଠାକୁର ପୂର୍ବୋକ୍ତ ପ୍ରକାରେ ସମାଧିସ୍ଥ ହେଲାପରେ ଶ୍ରୀମତ୍ ତୋତା ଅନେକ ବେଳଯାଏ ତାଙ୍କ ପାଖରେ ବସି ରହିଲେ । ତା’ପରେ ନିଃଶବ୍ଦରେ କୁଟୀରର ବାହାରକୁ ଚାଲି ଆସିଲେ । କାଳେ କିଏ କୁଟୀର ଭିତରକୁ ତାଙ୍କ ଅଜାଣତରେ ପଶିଯାଇ ଠାକୁରଙ୍କର ଧ୍ୟାନ ଭାଙ୍ଗି ଦେବ, ସେଥିଲାଗି ସେ ବାହାରୁ ତାଲା ପକାଇ ଦେଲେ ଏବଂ କୁଟୀରଠାରୁ ଅଳ୍ପ ଦୂରରେ ପଞ୍ଚବଟୀ ତଳେ ନିଜ ଆସନରେ ବସିରହି ଠାକୁର କେତେବେଳେ ସମାଧିରୁ ଉଠି ଦ୍ୱାର ଖୋଲିବାକୁ ଆହ୍ୱାନ କରିବେ, ସେହି ପ୍ରତୀକ୍ଷାରେ ରହିଲେ । ଦିନଟି କଟିଗଲା । ଆସିଲା ରାତି । ଏହିପରି ଭାବରେ ତିନିଦିନ ତିନିରାତି କଟିଗଲା । ତଥାପି ଠାକୁର କୁଟୀର ଭିତରୁ ଦ୍ୱାର ଖୋଲିବା ପାଇଁ ଡାକିଲେ ନାହିଁ । ତୋତାପୁରୀଙ୍କର ବିସ୍ମୟର ସୀମା ରହିଲା ନାହିଁ । କୌତୂହଳରେ ସେ ନିଜେ ଆସନ ଛାଡ଼ି ଉଠିଲେ ଏବଂ ଶିଖ୍ୟର ଅବସ୍ଥା କ’ଣ ହେଲା ବୁଝିବା ଲାଗି ଉତ୍ତୁଷ୍ଟା ସହକାରେ କୁଟୀରର ଦ୍ୱାର ଖୋଲି ଭିତରେ ପ୍ରବେଶ କଲେ । ଘର ଭିତରେ ଦେଖିଲେ ଯେ ସେ ତିନିଦିନ ତଳେ ଯେପରି ବସାଇ ଦେଇଥିଲେ, ଠାକୁର ସେହିପରି ଠିକ୍ ବସି ରହିଛନ୍ତି । ଦେହରେ ପ୍ରାଣର ପ୍ରକାଶ ମାତ୍ର ନାହିଁ, କିନ୍ତୁ ମୁଖମଣ୍ଡଳ ପ୍ରଶାନ୍ତ ଗନ୍ଧାର ଓ ଜ୍ୟୋତିପୂର୍ଣ୍ଣ । ତୋତାପୁରୀ ବୁଝିଲେ ଯେ ତାଙ୍କର ଶିଷ୍ୟ ବର୍ତ୍ତମାନ ବହିର୍ଜଗତ

ସମ୍ବନ୍ଧରେ ସମ୍ପୂର୍ଣ୍ଣ ମୃତକଙ୍କ । ନିବାତନିଷ୍ପନ୍ନ ପ୍ରତୀପ ସଦୃଶ ତାଙ୍କର ଚିତ୍ର ବ୍ରହ୍ମରେ  
ଲୀନ ହୋଇ ଅବସ୍ଥାନ କରୁଅଛି ।

ସମାଧିରହସ୍ୟାଞ୍ଜ ତୋତାପୁରୀ ସ୍ଥାନିତ ହୃଦୟରେ ଭାବିବାକୁ ଲାଗିଲେ  
ଯାହା ମୁଁ ଆଶ୍ଚରେ ଦେଖୁଛି, ତାହା କ’ଣ ବାସ୍ତବିକ ସତ୍ୟ ? ଚାଳିଶି ବର୍ଷ  
ବ୍ୟାପୀ କଠୋର ସାଧନାରେ ଯେଉଁ ସିଦ୍ଧି ଜୀବନରେ ଉପଲବ୍ଧ କରିବାକୁ  
ସକ୍ଷମ ହେଲି, ତାହା କ’ଣ ଏହି ମହାପୁରୁଷ ସତକୁସତ ଗୋଟିଏ ଦିନରେ  
(ଅନ୍ୟ ମତ ଅନୁଯାୟୀ ତିନି ଦିନରେ) ଆୟତ୍ତ କରିଦେଲେ ? ସନ୍ଦେହାବେଗରେ  
ତୋତା ପୁନର୍ବାର ପରୀକ୍ଷା କରି ବସିଲେ । ତଳ ତଳ କରି ଶିଷ୍ୟ-ଦେହରେ  
ପ୍ରକାଶିତ ଲକ୍ଷଣଗୁଡ଼ିକୁ ଅନୁଧ୍ୟାବନ କରିବାକୁ ଲାଗିଲେ; ହୃଦୟ ସନ୍ଦିତ ହେଉଛି  
କି ନାହିଁ, ନାସିକାଦ୍ୱାରରେ ବିନ୍ଦୁମାତ୍ର ବାୟୁ ନିର୍ଗତ ହେଉଛି କି ନାହିଁ—ସବୁ  
କଥା ବିଶେଷ କରି ପରୀକ୍ଷା କରିଗଲେ । ଧୀରସ୍ଥିର କାଷ୍ଠଖଣ୍ଡ ସଦୃଶ ଶିଷ୍ୟଙ୍କର  
ଶରୀରକୁ ବାରମ୍ବାର ସ୍ପର୍ଶ କରିବାକୁ ଲାଗିଲେ । କିଛିମାତ୍ର ବିକାର, ବୈଲକ୍ଷଣ୍ୟ  
ବା ଚେତନାର ଉଦୟ ହେଲା ନାହିଁ । ସେତେବେଳେ ବିସ୍ମୟାନନ୍ଦରେ ଅଭିଭୂତ  
ହୋଇ ତୋତାପୁରୀ ଚିତ୍କାର କରି କହି ଉଠିଲେ—“ୟହ କ୍ୟା ଦୈବୀ ମାୟା !  
ସତ୍ୟ ସତ୍ୟ ହିଁ ସମାଧି ! ବେଦାନ୍ତୋକ୍ତ ଜ୍ଞାନମାର୍ଗର ଚରମ ଫଳ ଏହି ନିର୍ବିକଳ  
ସମାଧି ଗୋଟିଏ ଦିନରେ ହୋଇଗଲା ? ଦେବତାଙ୍କର ଏ କି ଅଦ୍ଭୁତ ମାୟା !”

ତା’ପରେ ତୋତାପୁରୀ ଭାବିଲେ—ବର୍ତ୍ତମାନ ଶିଷ୍ୟକୁ ସମାଧିରୁ  
ଉଠାଇବାକୁ ହେବ । ତଦନୁଯାୟୀ ସେ ବିଧି ଅନୁସାରେ ସମାଧିଭଙ୍ଗ ପ୍ରକ୍ରିୟା  
ଆରମ୍ଭ କରିଦେଲେ । ସଙ୍ଗେ ସଙ୍ଗେ “ହରି ଓମ୍” ମନ୍ତ୍ରର ସୁଗଭୀର ଆରାବରେ  
ପଞ୍ଚବଟୀର ଜଳସ୍ଥଳ ବ୍ୟୋମ ପୂର୍ଣ୍ଣ ହୋଇଉଠିଲା । ଧୀରେ ଧୀରେ ନିର୍ବିକଳ  
ସମାଧିମଗ୍ନ ଶିଷ୍ୟଙ୍କର ମନ ଅଦ୍ୱୈତଭୂମିରୁ ଭାବରାଜ୍ୟର ଚେତନଭୂମିକୁ ଓହ୍ଲାଇ  
ଆସିଲା । ଆନନ୍ଦ-ଉଦ୍‌ବେଳିତ ଅନ୍ତରରେ ଶିଷ୍ୟ ବ୍ରହ୍ମଜ୍ଞ ଗୁରୁଙ୍କର ପାଦ ବନ୍ଦନା  
କଲେ ।



## ବ୍ରହ୍ମୋଦଶ ଅଧ୍ୟାୟ

### ତୋତାପୁରୀଙ୍କର ମାୟାଶକ୍ତିର ସ୍ୱରୂପ-ଦର୍ଶନ

ବେଦାନ୍ତ-ଶାସ୍ତ୍ରରେ ଅଛି ଯେ ବ୍ରହ୍ମଜ୍ଞାନ ହେଲେ ମନୁଷ୍ୟ ସମ୍ପୂର୍ଣ୍ଣ ଭୟଶୂନ୍ୟ ହୋଇଯାଏ । ଯେ ସତକୁ ସତ ଦେଖିପାରେ ଯେ ଏହି ଜଗତରେ ଏକ ଭିନ୍ନ ଦ୍ୱିତୀୟ ବସ୍ତୁ ବା ବ୍ୟକ୍ତି ନାହିଁ, ତା'ର କିପରି ବା ଭୟ ଆସିବ । ଠାକୁର କହୁଥିଲେ — ଏହି ପ୍ରକାର ଜ୍ଞାନରେ ସମ୍ପୂର୍ଣ୍ଣରୂପେ ରହିଲେ ଜୀବର ଦେହ ଏକୋଇଶ ଦିନ ମାତ୍ର ରହି ଶୁଷ୍କପତ୍ରପରି ଝଡ଼ିପଡ଼େ ଏବଂ ସେ ଆଉଥରେ ଅହଂଜ୍ଞାନ ଧରି ଏ ସଂସାରକୁ ଫେରିଆସେ ନାହିଁ । ‘ଜୀବରୁଦ୍ଧ’ ପୁରୁଷମାନଙ୍କର ମଧ୍ୟେ ମଧ୍ୟେ ସ୍ୱଚ୍ଛକାଳ ଲାଗି ଏହି ଜ୍ଞାନରେ ଅବସ୍ଥାନ ଓ ଆତ୍ମାର ଦର୍ଶନ ହେଉ ହେଉ ପରିଶେଷରେ ପୂର୍ଣ୍ଣ ଅବସ୍ଥାନ ଓ ଦର୍ଶନ ହୋଇଯାଏ । ନିତ୍ୟମୁକ୍ତ ‘ଇଶ୍ୱରକୋଟୀ’ ପୁରୁଷ, ଯେଉଁମାନେ କୌଣସି ବିଶେଷ ସତ୍ୟର ପ୍ରତିଷ୍ଠା କରି ବହୁ ଲୋକଙ୍କର କଲ୍ୟାଣ ସାଧନ କରିବାକୁ ଜଗତରେ ଜନ୍ମଗ୍ରହଣ କରିଥାଆନ୍ତି, ସେମାନେ ବାଲ୍ୟାବଧି ମଧ୍ୟେ ମଧ୍ୟେ ସ୍ୱଚ୍ଛକାଳ ପାଇଁ ଏହି ଜ୍ଞାନରେ ଅବସ୍ଥାନ କରନ୍ତି । ଏବଂ ଯେଉଁ କର୍ମ ନିମିତ୍ତ ସେମାନେ ଆସିଥାଆନ୍ତି, ସେହି କର୍ମ ଶେଷ ହେଲେ ପରିଶେଷରେ ସଂପୂର୍ଣ୍ଣ ଭାବରେ ଜ୍ଞାନ ସ୍ୱରୂପରେ ଅବସ୍ଥାନ କରନ୍ତି । ପୁନଶ୍ଚ, ଯେଉଁମାନେ ସ୍ୱୟଂ ଇଶ୍ୱର ଏବଂ ମାନବକଲ୍ୟାଣ ନିମିତ୍ତ ମୂର୍ତ୍ତି ପରିଗ୍ରହଣ କରି ଆସିଥାଆନ୍ତି, ସେହି ‘ଅବତାର ପୁରୁଷମାନେ’ ଏହି ପୂର୍ଣ୍ଣ ଜ୍ଞାନାବସ୍ଥାକୁ ବାଲ୍ୟାବଧି ନିଜ ଇଚ୍ଛାନୁସାରେ ଉଠିପାରନ୍ତି ଓ ଯେତେକାଳ ଇଚ୍ଛା ସେଠାରେ ଅବସ୍ଥାନ କରିପାରନ୍ତି ଏବଂ ପୁନରାୟ ଇଚ୍ଛାନୁସାରେ ଲୋକକଲ୍ୟାଣ ଉଦ୍ଦେଶ୍ୟରେ ଜନ୍ମ-ଜରା-ଶୋକ-ହର୍ଷାଦିର ମିଳନଭୂମି ଏହି ସଂସାରକୁ ଫେରିପାରନ୍ତି । ଠାକୁରଙ୍କ ଶିକ୍ଷାଗୁରୁ ଶ୍ରୀମତ୍ ତୋତାପୁରୀ ଗୋସ୍ୱାମୀ ଚାଳିଶବର୍ଷର କଠୋର ସାଧନା ଫଳରେ ପୂର୍ବୋକ୍ତ ‘ଜୀବରୁଦ୍ଧ ଅବସ୍ଥା’ ଲାଭ କରିଥିଲେ ଏବଂ ନିତ୍ୟମୁକ୍ତ ବାୟୁ ସଦୃଶ ସେ ବାଧାଶୂନ୍ୟ ହୋଇ ଯଥେଚ୍ଛା ବିଚରଣ କରି ବୁଲୁଥିଲେ ।

ବାୟୁଭଳି ସଂସାରର ଦୋଷ-ଗୁଣ ତାଙ୍କୁ କେବେ ଶ୍ୱର୍ଣ୍ଣ କରିପାରୁ ନ ଥିଲା ଏବଂ ସେ ତିନିଦିନରୁ ଅଧିକ କେଉଁଠାରେ ଅବସ୍ଥାନ କରୁ ନ ଥିଲେ । କିନ୍ତୁ ଠାକୁରଙ୍କର ଅଦ୍ଭୁତ ଆକର୍ଷଣରେ ତୋତା ଦକ୍ଷିଣେଶ୍ୱରରେ ଏକାଦିକ୍ରମେ ଏଗାର ମାସ ଅବସ୍ଥାନ କରିବାକୁ ବାଧ୍ୟ ହୋଇଥିଲେ । ଠାକୁରଙ୍କର କି ଅଦ୍ଭୁତ ମୋହିନୀ ଶକ୍ତି ଥିଲା ତାହା ଏହିଥିରୁ ଜଣାପଡ଼େ ।

ଦକ୍ଷିଣେଶ୍ୱରରେ ରହୁଥିବା ବେଳେ ‘ଲଙ୍ଗୁଳୀବାବା’ ତୋତାପୁରୀ ପଞ୍ଚବଟୀର ବୃକ୍ଷତଳେ ଆସନ କରି ସେହିଠାରେ ଅବସ୍ଥାନ କରୁଥିଲେ ଏବଂ ପାଖରେ ଦିନରାତି ଧୁନି ଜାଳି ରଖୁଥିଲେ । ନାଗା-ସାଧୁମାନେ ଅଗ୍ନିକୁ ମହାପବିତ୍ର ବୋଲି ମନେ କରନ୍ତି । ଖରା ହେଉ କି ବର୍ଷା ହେଉ ଲଙ୍ଗୁଳୀଙ୍କ ଧୁନି ସବୁବେଳେ ଜଳୁଥାଏ । ଦିନକର କଥା । ଠାକୁର ସନ୍ଧ୍ୟାପରେ ପୁରୀଜୀଙ୍କ ଧୁନି ପାଖରେ ବସିଥାଆନ୍ତି । ଏହି ସମୟରେ ବଗିଚାର ଚାକର ମାଲିଙ୍କ ଭିତରୁ ଜଣକର ବିଡ଼ି ଖାଇବାର ବିଶେଷ ଇଚ୍ଛା ହେଲା । ସେ ବିଡ଼ି ଖଣ୍ଡିକ ମୁହଁରେ ଧରି ସେହି ଧୁନିରୁ ଖଣ୍ଡିଏ ଜଳନ୍ତା କାଠ କାଢ଼ି ସେଥିରୁ ନିଆଁ ନେବାକୁ ବସିଲା । ଖଣ୍ଡିଏ ଜଳନ୍ତା କାଠ କାଢ଼ିଛି କି ନାହିଁ ତା’ ଉପରେ ପୁରୀଜୀଙ୍କ ଦୃଷ୍ଟି ପଡ଼ିଗଲା । ସେହି ଦୃଶ୍ୟରେ ସେ ଅତ୍ୟନ୍ତ ବିରକ୍ତ ଓ କ୍ରୋଧ ହୋଇ ଉଠିଲେ ଏବଂ ତୀବ୍ର ଭାବରେ ତାକୁ ଗାଳିଗୁଳଜ ଆରମ୍ଭ କରିଦେଲେ । ଏପରିକି ଚିମୁଟା ଉଠାଇ ତାକୁ ପାହାରେ ଦୁଇ ପାହାର କଷି ଦେବାକୁ ମଧ୍ୟ ଚିହ୍ନିକି ଉଠିଲେ । ଠାକୁର ସେତେବେଳେ ଅର୍ଦ୍ଧବାହ୍ୟ-ଦଶାରେ ଥାଇ ମଧ୍ୟ ଏ କାଣ୍ଡ ଦେଖୁ ହୋ ହୋ ହୋଇ ହସି ଉଠିଲେ । ତୋତା ଠାକୁରଙ୍କୁ ଏପରି ହସିବାର ଦେଖୁ ଆଶ୍ଚର୍ଯ୍ୟ ହୋଇ କହିଲେ, “ତୁମେ ଏପରି ହସୁଛ କାହିଁକି ?” ଠାକୁର ହସି ହସି କହିଲେ, “ତୁମର ବ୍ରହ୍ମଜ୍ଞାନର ଦଉଡ଼ ଦେଖୁ ହସୁଛି ହେ ! ଏଇ ମୁହଁରେ କହୁଥିଲ ବ୍ରହ୍ମ ବିନା ଦ୍ୱିତୀୟ ସତ୍ତା ନାହିଁ, ଜଗତର ସମସ୍ତ ବସ୍ତୁ ଓ ବ୍ୟକ୍ତି ତାଙ୍କର ହିଁ ପ୍ରକାଶ । ପୁଣି ପରକ୍ଷରେ ସବୁକଥା ଭୁଲିଯାଇ ମଣିଷକୁ ମାରିବାକୁ ଚିହ୍ନିକି ଯାଉଛ ! ସେଥିପାଇଁ ହସୁଛି ! ଆହା ! ମାୟାର କି ପ୍ରଭାବ !” ତୋତା ଏ କଥା ଶୁଣି ଗମ୍ଭୀର ହୋଇ କିଛି ସମୟ ଚୁପ୍ ରହିଲା ପରେ ଠାକୁରଙ୍କୁ ସମୋଧାନ କରି କହିଲେ, “ଠିକ୍ କହିଛ !

କ୍ରୋଧରେ ସବୁ କଥା ବାସ୍ତବିକ ଭୁଲିଯାଇଥିଲା । କ୍ରୋଧ ବଡ଼ ପାଜି ଜିନିଷ । ଆଜିଠାରୁ ଆଉ କ୍ରୋଧ କରିବି ନାହିଁ । ଏହି ମୁହୂର୍ତ୍ତରୁ କ୍ରୋଧ ପରିତ୍ୟାଗ କଲି ।” ସତକୁ ସତ ସେହି ଦିନଠାରୁ ସ୍ୱାମୀଜୀଙ୍କୁ ଆଉ କେହି ଛୁଦ୍ଧ ହେବାର ଦେଖୁ ନାହିଁ ।

ତୋତାପୁରୀଙ୍କ ପାଖରେ ଗୋଟିଏ ଲୋଟା, ଗୋଟିଏ ଦୀର୍ଘ ତିମ୍ବୁଟା ଏବଂ ଗୋଟିଏ ହରିଶଚମଡ଼ାର ଆସନ ବ୍ୟତୀତ ଆଉ କିଛି ନ ଥିଲା । ଏହା ଛଡ଼ା ସେ ଗୋଟିଏ ମୋଟା ଚନ୍ଦରରେ ନିଜ ଦେହକୁ ସର୍ବଦା ଆବୃତ କରି ରଖୁଥିଲେ । ଲୋଟା ଆଉ ତିମ୍ବୁଟାଟିକୁ ସେ ସୁବୁବେଳେ ମାଜି ଚକ୍ ଚକ୍ କରି ରଖୁଥିଲେ । ପୁରୀଜୀଙ୍କର ନିତ୍ୟ ଧ୍ୟାନ ଅନୁଷ୍ଠାନ କରୁଥିବାର ଦେଖି ଦିନେ ଠାକୁର ତାଙ୍କୁ ପଚାରିଲେ, “ତୁମର ତ ବ୍ରହ୍ମ ଲାଭ ହୋଇଛି, ତୁମେ ସିଦ୍ଧ ହୋଇଛ, ପୁଣି କାହିଁକି ସବୁବେଳେ ଧ୍ୟାନାଭ୍ୟାସ କରୁଛ ?” ଏକଥା ଶୁଣି ତୋତା ଠାକୁରଙ୍କୁ କୋମଳ ଭାବରେ ଚାହିଁ, ଚକ୍ମକ୍ କରୁଥିବା ଲୋଟାଟି ଆଡ଼କୁ ଅଙ୍କୁଳି ନିର୍ଦ୍ଦେଶ କରି କହିଲେ, “କିପରି ଚକ୍ମକ୍ ଉତ୍କଳ ଦିଶୁଛି ଦେଖୁଛ ତ ? ଆଉ ମୁଁ ଯଦି ତାକୁ ସବୁଦିନେ ନ ମାଜେ ତା’ ହେଲେ ମଳିନ ହୋଇଯିବନି କି । ମନ ମଧ୍ୟ ଠିକ୍ ସେହିପରି । ଧ୍ୟାନାଭ୍ୟାସ କରି ମନକୁ ଏହିପରି ସବୁଦିନେ ମଜାଯଷା ନ କଲେ, ମନ ମଧ୍ୟ ମଳିନ ହୋଇଯାଏ ।”

ତୀକ୍ଷ୍ଣଦୃଷ୍ଟିସମ୍ପନ୍ନ ଠାକୁର ଗୁରୁଙ୍କ କଥା ସ୍ୱୀକାର କରି କହିଲେ, “କିନ୍ତୁ ଯଦି ସୁନାର ଲୋଟା ହୁଏ ? ତା’ହେଲେ ସବୁ ଦିନେ ନ ମାଜିଲେ ମଧ୍ୟ ମଇଳା ହୋଇଯିବ ନାହିଁ ।” ତୋତାପୁରୀ ହସି ହସି କହିଲେ, “ହଁ, ସେକଥା ସତ !” ବୁଝିଥିଲେ—ଠାକୁରଙ୍କ ମନ ବାସ୍ତବରେ ସୁନାର ଲୋଟାଭଳି ଉତ୍କଳ । ଗୁରୁଶିଷ୍ୟଙ୍କର ଭାବର ଆଦାନପ୍ରଦାନ ପ୍ରଥମରୁ ଶେଷଯାଏ ଚାଲିଥିଲା ।

ଠାକୁର ପ୍ରତିଦିନ ସକାଳେ ଆଉ ସନ୍ଧ୍ୟାବେଳେ କରତାଳି ଦେଇ ଏବଂ ନୃତ୍ୟ କରିକରି ‘ହରିବୋଲ—ହରିବୋଲ’ ‘ହରିଗୁରୁ’ ‘ଗୁରୁହରି’ ବୋଲି ଉଚ୍ଚ ସ୍ୱରରେ ଭଜନ କରନ୍ତି । ଏହା ତାଙ୍କର ବାଲ୍ୟକାଳରୁ ଅଭ୍ୟାସ । ବର୍ତ୍ତମାନ ବେଦାନ୍ତର ଅଦ୍ୱୈତ ଭାବରେ ନିର୍ବିକଳ ସମାଧିଲାଭ କଲାପରେ ମଧ୍ୟ ସେ

ସବୁଦିନେ ଏହିପରି କରୁଥାଆନ୍ତି । ଦିନେ ପଞ୍ଚବଟୀରେ ଅପରାହ୍ଣ ସମୟରେ ପୁରୀଜୀଙ୍କ ପାଖରେ ବସି ନାନା ଧର୍ମକଥା ପ୍ରସଙ୍ଗରେ ସନ୍ଧ୍ୟା ହୋଇ ଆସିଲା । ସନ୍ଧ୍ୟା ସମାଗତା ଦେଖୁ ଠାକୁର ବାକ୍ୟାଳାପ ବନ୍ଦ କରି ପୂର୍ବବତ୍ କରତାଳି ଦେଇ “ହରିବୋଲା” ଶବ୍ଦ କରି ନୃତ୍ୟ ସହ ଭଗବାନଙ୍କ ଭଜନ ଆରମ୍ଭ କରିଦେଲେ । ପୁରୀଜୀ ଠାକୁରଙ୍କର ଏ କାଣ୍ଡ ଦେଖୁ ଅବାକ୍ ହୋଇ ଭାବିଲେ—  
—ଯେ ବେଦାନ୍ତ-ମାର୍ଗରେ ଏତେ ଉତ୍ତମ ଅଧିକାରୀ ହୋଇ ମାତ୍ର ତିନି ଦିନରେ ନିର୍ବକ୍ତ ସମାଧି ଲାଭ କରିପାରିଲେ, ହାନୀଧାରୀ ଭଳି ତାଙ୍କର ଏସବୁ ଅନୁଷ୍ଠାନ କାହିଁକି ? ପ୍ରକାଶ୍ୟରେ ସାମାନ୍ୟ ବିଦୁଷ ମିଶ୍ର ସ୍ଵରରେ କହିଲେ, “ଆରେ କେଉଁ ରୋଟି ଠୋକ୍‌ତେ ହୋ ?” ଠାକୁର ଏହା ଶୁଣି ହସି ହସି କହିଲେ, “ମୁଁ ଈଶ୍ଵରଙ୍କ ନାମ କରୁଛି, ଆଉ ତୁମେ କହୁଛ କ’ଣ ନା ମୁଁ ରୁଟି ଠୁକୁଛି !” ପୁରୀଜୀ ଠାକୁରଙ୍କ ତୃଷ୍ଣରୁ ଏହି ବାଳକସୁଲଭ କଥା ଶୁଣି ହସି ଉଠିଲେ ଏବଂ କ୍ରମେ ବୁଝିପାରିଲେ ଯେ ଠାକୁରଙ୍କର ଏପ୍ରକାର ଅନୁଷ୍ଠାନ ନିରର୍ଥକ ନୁହେଁ ।

ତୋତାପୁରୀଙ୍କର ପଶ୍ଚିମ ଭାରତୀୟ ଶରୀରଟି ଖୁବ୍ ସୁସ୍ଥ ସବଳ ଥିଲା । ଶରୀରର ନାନା ପ୍ରକାର ଅସୁସ୍ଥତା କ’ଣ କିପରି ହୁଏ, ତାହା ତାଙ୍କୁ ଆଦୌ ଜଣା ନ ଥିଲା । କିନ୍ତୁ ବଜାଦେଶର ଜଳବାୟୁରେ କେତୋଟି ମାସ ରହିଲା ପରେ ତାଙ୍କର ସେହି ଦୃଢ଼ ବଳିଷ୍ଠ ଶରୀରରେ ମଧ୍ୟ ରୋଗ ପ୍ରବେଶ କଲା । ପୁରୀଜୀ କଠିନ ରକ୍ତାମାଶୟ ରୋଗରେ ଆକ୍ରାନ୍ତ ହୋଇପଡ଼ିଲେ । ଦିନରାତି ପେଟରେ ଯନ୍ତ୍ରଣା ହେଲା । ଏପରି ଯନ୍ତ୍ରଣା ହେଲା ଯେ ତାଙ୍କର ଧୀରସ୍ଥିର ସମାଧିସ୍ଥ ମନ ମଧ୍ୟ ଅନେକ ସମୟରେ ବ୍ରହ୍ମ-ସତ୍ତାବରୁ ବିଚ୍ୟୁତ ହୋଇ ଶରୀର ଉପରେ ନିବନ୍ଧ ହେବାକୁ ଲାଗିଲା । ସ୍ଵାମୀଜୀ କ୍ରମଶଃ ଏହି ହାତ୍‌ମାଂସର ପଞ୍ଜୁରୀଟି ଉପରେ ଅତ୍ୟନ୍ତ ବିରକ୍ତ ହୋଇ ଉଠିଲେ । ସେ ଭାବିଲେ—ମୁଁ ଠିକ୍ ଜାଣେ, ଯେ ମୁଁ କୌଣସିମତେ ଏହି ଶରୀର ନୁହେଁ । ତେବେ ଏହି ପତାଦେହଟା ସାଙ୍ଗରେ ରହି ମୁଁ ଆଉ କାହିଁକି ଏତେ ଯନ୍ତ୍ରଣା ଭୋଗ କରିବି ? ଏହା ଭାବି ଦିନେ ଗଭୀର ରାତ୍ରିରେ ସେ ଆପଣାର ଶରୀରଟିକୁ ଗଙ୍ଗାବନ୍ଧରେ ବିସର୍ଜନ କରିଦେବାକୁ ମନସ୍ଥ କରି ଧୀରେ ଧୀରେ ନଦୀ ଭିତରକୁ ପ୍ରବେଶ କଲେ ।



ସେତେବେଳେ ସେ ଖୁବ୍ ଯତ୍ନରେ ମନକୁ ବ୍ରହ୍ମଚିନ୍ତାରେ ସ୍ଥିର ରଖି କ୍ରମେ କ୍ରମେ ଗଭୀର ଜଳ ମଧ୍ୟକୁ ପ୍ରବେଶ କଲେ । କିନ୍ତୁ କି ଆଶ୍ଚର୍ଯ୍ୟ ! ଗଭୀର ଭାଗୀରଥୀ କ'ଣ ଆଜି ସତକୁ ସତ ତାଙ୍କ ପାଇଁ ଶୁଷ୍କ ହୋଇଗଲା ? ନଦୀର ଜଳ ତୋତାପୁରୀଙ୍କ ଛାତି ପର୍ଯ୍ୟନ୍ତ ମାତ୍ର ହେଲା, ଆଉ ଅଧିକ ହେଲା ନାହିଁ ।

ତୋତାଜୀ ଅବାକ୍ ହୋଇଗଲେ । ଏ କ'ଣ ଦୈବୀ ମାୟା ! ବୁଢ଼ି ମରିବା ଲାଗି ଯେତିକି ପାଣି ଦରକାର, ସେତିକି ମଧ୍ୟ ଏହି ମୁହୂର୍ତ୍ତରେ ନଦୀରେ ନାହିଁ କିପରି ? ଏ କି ଅପୂର୍ବ ଲୀଳା ଭଗବାନଙ୍କର !! ସେ ଏପରି ବିସ୍ମୟ ଓ ବିମୁଗ୍ଧତାରେ ଆଚ୍ଛନ୍ନ ରହି ଭାବୁଛନ୍ତି, ହଠାତ୍ ତାଙ୍କ ଆଗରେ ଏକ ଉଜ୍ଜ୍ୱଳ ଆଲୋକ ଉଭାସିତ ହେଲା । ସେ ପୁଲକିତ ଶରୀରରେ ଚିହ୍ନାର କରି ଉଠିଲେ, “ମା, ମା, ମା ! ବିଶ୍ୱଜନନୀ ମା ! ଅତିତ୍ୟ ଶକ୍ତିରୂପିଣୀ ମା ! ଜଳେ ମା ! ଛଳେ ମା ! ଦେହରେ ମା ! ମନରେ ମା ! ଯନ୍ତ୍ରଣା ମା ! ସୁସ୍ଥତା ମା ! ଜ୍ଞାନ ମା ! ଅଜ୍ଞାନ ମା ! ଜୀବନ ମା ! ମୃତ୍ୟୁ ମା ! ଯାହା କିଛି ଦେଖୁଛି, ଶୁଣୁଛି, ଭାବୁଛି, କଷ୍ଟନା କରୁଛି— ସବୁ ମା ! ପୁଣି ଶରୀର, ମନ ବୁଦ୍ଧିର ଆର ପାରିରେ ମଧ୍ୟ ସେହି ମା — ତୁରୀୟା, ନିର୍ଗୁଣା ମା !”

ଏତେ ଦିନ ଧରି ଯାହାକୁ ବ୍ରହ୍ମ ବୋଲି ଉପାସନା କରି ତୋତାଜୀ ପ୍ରାଣର ଭକ୍ତି ପ୍ରେମ ଦେଇ ଆସିଛନ୍ତି, ସେ ହିଁ ମା ! ଶିବଶକ୍ତି ଏକାଧାରରେ ହରଗୌରୀ ମୂର୍ତ୍ତିରେ ଅବସ୍ଥିତା— ବ୍ରହ୍ମ ଆଉ ବ୍ରହ୍ମଶକ୍ତି ଅଭେଦ ! ତୋତା ମନରେ ଏହା ଅନୁଭବ କରୁ କରୁ ଜଳ ଭିତରୁ ଧୀରେ ଧୀରେ ଉପରକୁ ଉଠି ଆସିଲେ । ଶରୀରରେ ଯନ୍ତ୍ରଣା ଥିଲେ ସୁଦ୍ଧା ବର୍ତ୍ତମାନ ଆଉ ତା’ର ଅନୁଭବ ନ ଥିଲା । ପ୍ରାଣ ସମାଧିପ୍ଳୁତିର ଅପୂର୍ବ ଉଲ୍ଲାସରେ ଉଲ୍ଲାସିତ । ଧୀରେ ଧୀରେ ପଞ୍ଚବଟୀ ତଳେ ଧୁନି ପାଖକୁ ଆସି ସେ ଧୀରସ୍ଥିର ଭାବରେ ସେଠାରେ ଉପବେଶନ କଲେ ଓ ସମସ୍ତ ରାତ୍ରି ଜଗଦମ୍ଭାଙ୍କ ଧ୍ୟାନ ଓ ନାମ ଜପରେ ଅତିବାହିତ କଲେ ।

ରାତି ପାହି ସକାଳ ହେଲା । ଠାକୁର ସ୍ୱାମୀଜୀଙ୍କ ଶାରୀରିକ କୁଶଳ ସମ୍ବାଦ ଜାଣିବାକୁ ଆସି ଦେଖିଲେ ସେ ଯେପରି ଆଉ ସେହି ପୁରୁଣା ତୋତାପୁରୀ ନୁହନ୍ତି । ମୁଖମଣ୍ଡଳ ଆନନ୍ଦରେ ପ୍ରଫୁଲ୍ଲ, ହାସ୍ୟପ୍ରସ୍ତୁତିତ-ଅଧର, ଶରୀରରେ

ସତେକି କୌଣସି ରୋଗ ନାହିଁ । ଠାକୁରଙ୍କୁ ଇଚ୍ଛିତରେ ତାଙ୍କ ପାଖରେ ବସାଇଲେ ତୋଡ଼ାଜୀ । ତା'ପରେ ଧୀରେ ଧୀରେ ରାତ୍ରିର ସମସ୍ତ ଅଲୋକିତ ଅଭିଜ୍ଞତା ତାଙ୍କ ଆଗରେ ବର୍ଣ୍ଣନା କଲେ । କହିଲେ, “ରୋଗ ହିଁ ମୋର ବନ୍ଧୁର କାର୍ଯ୍ୟ କରିଛି । କାଲି ଗଙ୍ଗାବନ୍ଧରେ ଜଗଦମ୍ଭାଙ୍କ ଦର୍ଶନ ପାଇଗଲି । ତାଙ୍କ କୃପାରେ ମୋର ସବୁ ରୋଗ ମଧ୍ୟ ଭଲ ହୋଇଗଲା । ଏତେ ଦିନ ଧରି ମୁଁ କି ଅଜ୍ଞ ଥିଲି !”

ଠାକୁର ଏକଥା ଶୁଣି ହସି ହସି ଗଡ଼ିଗଲେ । କହିଲେ, “ତା' ହେଲେ ମା'ଙ୍କୁ ଯେ ଆଗରୁ ମାନ୍ୟ ନ ଥିଲା ? ମୋ ସାଙ୍ଗରେ ‘ଶକ୍ତି’ ମିଥ୍ୟା ଆଉ ‘ଝୁଟ’ ବୋଲି ଚର୍ଚ୍ଚ କରୁଥିଲ ? ବର୍ତ୍ତମାନ ତ ନିଜେ ପ୍ରତ୍ୟକ୍ଷ କଲ । ଚକ୍ଷୁକର୍ଣ୍ଣର ବିବାଦ ଦୂଃଖିନୀ ତ ? ମତେ ସେ ଆଗରୁ ବୁଝାଇ ଦେଇଛନ୍ତି—‘ବ୍ରହ୍ମ ଆଉ ଶକ୍ତି ଅଭେଦ ।’ ଅଗ୍ନି ଆଉ ତାର ଦାହିକାଶକ୍ତି ଯେପରି ପୃଥକ୍ ନୁହେଁ, ସେହିପରି ।”

ମନ୍ଦିରରୁ ଏହି ସମୟରେ ପ୍ରଭାତୀ ସ୍ଵରରେ ସାହନାଇ ବାଜି ଉଠିଲା । ତାହା ଶୁଣି ଶିବରାମସଦୃଶ ଗୁରୁଶିଷ୍ୟ ସମ୍ବନ୍ଧରେ ଆବଦ୍ଧ ଉଭୟ ମହାପୁରୁଷ ସେଠାରୁ ଗାତ୍ରୋତ୍ଥାନ କରି ଜଗଦମ୍ଭାଙ୍କ ମନ୍ଦିରକୁ ଦର୍ଶନାର୍ଥେ ଗମନ କଲେ ଏବଂ ପ୍ରଣାମାଦି ଅର୍ପଣ କଲେ । ଏହାର କିଛି ଦିନ ପରେ ତୋଡ଼ାଜୀ ଠାକୁରଙ୍କ ନିକଟରୁ ବିଦାୟ ଗ୍ରହଣ କରି ଦକ୍ଷିଣେଶ୍ଵର କାଳୀବାଟି ପରିତ୍ୟାଗ କରି ପଶ୍ଚିମ ଭାରତକୁ ପ୍ରସ୍ଥାନ କଲେ ।

ଏହି ଘଟଣାର ଅବ୍ୟବହିତ ପରେ ପରେ ଠାକୁରଙ୍କ ମନରେ ଦୃଢ଼ ସଂକଳ୍ପ ଉପସ୍ଥିତ ହେଲା—ସେ ଆଜିଠାରୁ ନିରନ୍ତର ନିର୍ବିକଳ ଅଦୈତ ଭୂମିରେ ଅବସ୍ଥାନ କରିବେ ଏବଂ ତାହା ହିଁ ହେଲା । ସେ ଅତି ଅପୂର୍ବ କଥା । ସେତେବେଳେ ଶରୀରତା ଅଛି ବୋଲି ଠାକୁରଙ୍କର ହୋସ୍ ନ ଥିଲା । ସେ ଅବସ୍ଥାରେ ‘ମୁଁ, ମୋର’ ନାହିଁ କି ‘ତୁ, ତୋର’ ମଧ୍ୟ ନାହିଁ । ଦୁଇ ନାହିଁ କି ଏକ ମଧ୍ୟ ନାହିଁ । କାରଣ ଦୁଇର ସ୍ମୃତି ରହିଲେ ତ ଏକର ଉପଲବ୍ଧି ହେବ । ସେହି ଅବସ୍ଥାରେ ମନର ସବୁ ଚଢ଼ି ଘିର, ଶାନ୍ତ । କେବଳ ଆନନ୍ଦ, ଆନନ୍ଦ । କେବଳ ଅଶରୀରୀ

ଆତ୍ମା ନିଜର ଅନିର୍ବଚନୀୟ ଆନନ୍ଦମୟ ଅବସ୍ଥାରେ ମନବୁଦ୍ଧିର ଗୋଚରରେ ଯେତେ ପ୍ରକାର ଭାବରାଶି ରହିଛି, ସେ ସବୁର ଅତୀତ ଏକ ପ୍ରକାର ଭାବାତୀତ ଭାବରେ ହିଁ ଅବସ୍ଥିତ । ଏହି ନିର୍ବିକଳ୍ପ ଅବସ୍ଥାରେ ଠାକୁର ପ୍ରାୟ ଛଅମାସ କାଳ ଥିଲେ । ସେହି ଅବସ୍ଥାର ବର୍ଣ୍ଣନା କରି ଠାକୁର ନିଜ ମୁହଁରେ କହିଛନ୍ତି, “ଯେଉଁ ଅବସ୍ଥାରେ ସାଧାରଣ ଜୀବମାନେ ପହଞ୍ଚିଲେ ଆଉ ଫେରିପାରନ୍ତି ନାହିଁ — ସେହି ଅବସ୍ଥାରେ ମାତ୍ର ଏକୋଇଶିଟି ଦିନ ପର୍ଯ୍ୟନ୍ତ ଶରୀର ବଞ୍ଚିପାରେ, ତା’ପରେ ଶୁଖିଲା ପତ୍ର ଗଛରୁ ଖସି ପଡ଼ିଲା ପରି ଶରୀର ମରିଯାଏ — ସେହି ଅବସ୍ଥାରେ ଛଅମାସ କାଳ ଥିଲି । ଏ ଦେହ କ’ଣ ଆଉ ଥାଆନ୍ତା ? ସେହି ସମୟରେ ହିଁ ନଷ୍ଟ ହୋଇ ଯାଇଥାଆନ୍ତା । ତେବେ ସେହି ସମୟରେ ଜଣେ ସାଧୁ ଆସି ପହଞ୍ଚିଥିଲେ । ସେହି ଅବସ୍ଥା ଦେଖି ଚିହ୍ନି ପାରିଥିଲେ । ସେ ବୁଝିଥିଲେ — ଏହି ଦେହଟି ଦ୍ୱାରା ମା’ଙ୍କର ଅନେକ କାର୍ଯ୍ୟ ବର୍ତ୍ତମାନ ମଧ୍ୟ ବାକି ଅଛି । ଏହାକୁ ରକ୍ଷା କଲେ ଅନେକ ଲୋକଙ୍କର କଲ୍ୟାଣ ହେବ । ସେଥିପାଇଁ ଖାଇବାବେଳେ ଖାଦ୍ୟପଦାର୍ଥ ଆଣି ମାରି ମାରି ହୋସ୍ ଆଣିବାକୁ ଚେଷ୍ଟା କରୁଥିଲେ । ଟିକେ ହୋସ୍ ଆସୁଛି ଦେଖିଲେ ହିଁ ପାଟି ଭିତରେ ଖାଇବା ଦ୍ରବ୍ୟ ଗୁଞ୍ଜି ଦେଉଥିଲେ । ତା’ପରେ, ଏହି ଅବସ୍ଥାର କିଛି ଦିନପରେ ଶୁଣିବାକୁ ପାଇଲି ମା’ଙ୍କର ବାଣୀ — ‘ତୁ ଭାବମୁଖ\* ହୋଇ ରହ । ଲୋକଶିକ୍ଷା ଲାଗି ଭାବମୁଖ ହୋଇ ରହ ।’ ତା’ପରେ ପରେ ରୋଗ ହେଲା — ରକ୍ତ-ଆମାଶୟ । ଖୁବ୍ ପେଟ ଟାଣିଲା ।

---

\*ନିର୍ଗୁଣ ଓ ସଗୁଣର ମଧ୍ୟସ୍ଥଳରେ ଯେଉଁ ବିରାଟ ‘ମୁଁ-ତୁ’ ବିଦ୍ୟମାନ, ତାହା ହିଁ ଭାବମୁଖ । ଏହା ଥିବାରୁ ବିରାଟ ମନରେ ଅଖଣ୍ଡ ଭାବର ସ୍ତରଣ ହେଉଅଛି । ଅର୍ଥାତ୍ ଯେଉଁଥିରୁ ଯେତେପ୍ରକାର ବିଶ୍ୱଭାବର ଉତ୍ପତ୍ତି ହେଉଅଛି, ସେହି ବିରାଟ ମୁଁ ହେଉଛନ୍ତି ତୁମେ । ତାଙ୍କରି ଇଚ୍ଛା ହିଁ ତୁମର ଇଚ୍ଛା — ଏହି ଭାବଟି ସର୍ବଦା ଅନୁଭବ କରି ଜୀବନ ଯାପନ କରିବା ଓ ଲୋକକଲ୍ୟାଣ କରିବା ହେଉଛି ଭାବମୁଖରେ ରହିବାର ତାତ୍ପର୍ଯ୍ୟ ।

ଶୂଳ ମାରିଲା— ଭାରୀ ଯନ୍ତ୍ରଣା ଭୋଗିବାକୁ ହେଲା । ସେହି ଯନ୍ତ୍ରଣା ପ୍ରାୟ ଛଅମାସ ଭୋଗି ଭୋଗି ତେବେ ଯାଇ ଦେହ ଉପରେ ମନର ସଚେତନତା ଆସିଲା । ସାଧାରଣ ମଣିଷ ଭଳି ହୋଇ ଫେରିଲା ।”

ମନୋରାଜ୍ୟରେ ଠାକୁରଙ୍କର ଯେ କି ପ୍ରବଳ ପ୍ରତାପ ଥିଲା, ତାହା କହିବା ଅସମ୍ଭବ । ସ୍ବାମୀ ବିବେକାନନ୍ଦ ସେ ସମ୍ପର୍କରେ କହିଛନ୍ତି, “ମନର ପରିସର ବାହାରେ ଥିବା ଜଡ଼ଶକ୍ତିମାନଙ୍କୁ କୌଣସି ଉପାୟରେ ଆୟତ୍ତ କରି ଗୋଟିଏ ଅତୁଟ ବ୍ୟାପାର (miracle) ଦେଖାଇବା ବଡ଼ କଥା ନୁହେଁ ; କିନ୍ତୁ ଏହି ଯେଉଁ ପାଗଳା ବ୍ରାହ୍ମଣ ଲୋକଙ୍କ ମନକୁ ମାଟି ପିଣ୍ଡୁକାଟିଏ ଭଳି ହାତରେ ଧରି ଭାଙ୍ଗୁଥିଲା, ପିଚୁଥିଲା, ଗଡୁଥିଲା ସ୍ବର୍ଣ୍ଣମାତ୍ରେ ନୂତନ ଛାଞ୍ଚରେ ପକାଇ ନୂତନ ଭାବରେ ପୂର୍ଣ୍ଣ କରି ଦେଇପାରୁଥିଲା — ଏହାଠାରୁ ବଡ଼ ଆଶ୍ଚର୍ଯ୍ୟ ଘଟଣା (miracle) ମୁଁ ଆଉ କିଛି ଦେଖିନାହିଁ ।”

ଏହି ସମୟରେ ମଥୁରବାବୁଙ୍କ ଜୀବନରେ ଗୋଟିଏ ସାଂଘାତିକ ଦୁର୍ଘଟଣା ଘଟିବାକୁ ଯାଉଥିଲା ; ମାତ୍ର ଠାକୁରଙ୍କର ଅଲୌକିକ କରୁଣା ଓ କ୍ଷମତା ବଳରେ ସେ ସେଥିରୁ ରକ୍ଷା ପାଇଥିଲେ । ମଥୁରବାବୁଙ୍କର ଦ୍ଵିତୀୟ ପକ୍ଷ ପତ୍ନୀ ଜଗଦମ୍ବା ଦାସୀ ଭୟଙ୍କର ଗ୍ରହଣୀ ରୋଗରେ ଆକ୍ରାନ୍ତ ହୋଇ ପଡ଼ିଲେ । ରୋଗ ଏତେ ଦୂର ବଢ଼ିଗଲା ଯେ କଲିକତାର ପ୍ରସିଦ୍ଧ ଡାକ୍ତର ଓ ବୈଦ୍ୟମାନେ ତାଙ୍କର ଜୀବନରକ୍ଷା ସମ୍ପର୍କରେ ପ୍ରଥମେ ସନ୍ଦିହାନ ଓ ପରେ ହତାଶ ହୋଇ ପଡ଼ିଲେ । ଜଗଦମ୍ବା ଦାସୀଙ୍କର ଏହି ସାଂଘାତିକ ରୋଗରେ ମଥୁରବାବୁ ଯେ କେବଳ ପ୍ରିୟତମା ପତ୍ନୀଙ୍କୁ ହରାଇଥାଆନ୍ତେ ତାହା ନୁହେଁ, ତତ୍ ସଙ୍ଗେ ସଙ୍ଗେ ତାଙ୍କ ଶାଶୁଙ୍କ ବିଷୟ ସମ୍ପର୍କ ଉପରୁ ମଧ୍ୟ ଆଧିପତ୍ୟ ହରାଇଥାଆନ୍ତେ । ରୋଗୀର ଅବସ୍ଥା ଦେଖି ଡାକ୍ତର ବୈଦ୍ୟମାନେ ଯେତେବେଳେ ନିରାଶ ହୋଇ ଫେରିଗଲେ ସେତେବେଳେ ମଥୁରବାବୁ କାତର ହୋଇ ଆସି ଠାକୁରଙ୍କ ପାଦତଳେ ପଡ଼ିଯାଇ ସଜଳନୟନରେ ଗର୍ଜନ କଣ୍ଠରେ ବାରମ୍ବାର ଦୀନ ଭାବରେ ନିବେଦନ କଲେ, “ଆଜ୍ଞା, ମୋର ତ ଯାହା ହେବାର ତାହା ହୋଇ ଯିବାଭଳି ଲାଗୁଛି । ବାବା ! ଏଣିକି ତୁମର ସେବା-ଅଧିକାରରୁ ମଧ୍ୟ ଚିରଦିନ ଲାଗି ବଞ୍ଚିତ ହୋଇଯିବି ।

ଆଉ ତୁମର ସେବା କରିପାରିବି ନାହିଁ ।”

ମଥୁରାଙ୍କର ଏଭଳି ଦୈନ୍ୟ ଦେଖି ଠାକୁର ଭାବାବିଷ୍ଣୁ ହୋଇ ତାଙ୍କୁ କହିଲେ, “ଭୟ ନାହିଁ ! ତୁମର ପତ୍ନୀ ଆରୋଗ୍ୟଲାଭ କରିବେ ।” ତା’ପରେ ମଥୁରା ମନରେ ଠାକୁରଙ୍କର ଅଭୟ-ବାକ୍ୟ ପ୍ରତି ଅଗାଧ ବିଶ୍ୱାସ ଓ ଆତ୍ମା ପୋଷଣ କରି ଜାନବଜାରକୁ ଫେରି ଆସିଲେ । ଆସି ଦେଖନ୍ତି ତ ପତ୍ନୀଙ୍କର ସାଂଘାତିକ ଅବସ୍ଥାର ବହୁ ପରିବର୍ତ୍ତନ ହୋଇ ଯାଇଛି । ଏ ସମ୍ପର୍କରେ ଠାକୁରଙ୍କ ଶ୍ରୀମୁଖରୁ ଶୁଣାଯାଇଛି — “ସେହିଦିନଠାରୁ ଜଗଦମ୍ବା ଦାସୀ ଧୀରେ ଧୀରେ ଆରୋଗ୍ୟ ଲାଭ କଲେ ଏବଂ ତାଙ୍କର ଏହି ରୋଗର ଭୋଗ (ନିଜର ଶରୀରକୁ ଦେଖାଇ) ଏହି ଶରୀର ଉପର ଦେଇ ହୋଇଗଲା । ଜଗଦମ୍ବା ଦାସୀଙ୍କୁ ଆରୋଗ୍ୟ କରି ଛଅମାସ କାଳ ପେଟର ପାତ୍ର ଓ ଅନ୍ୟାନ୍ୟ ଯନ୍ତ୍ରଣା ଭୋଗ କରିବାକୁ ହୋଇଥିଲା ।”

ଠାକୁରଙ୍କ ପ୍ରତି ମଥୁରାବାରୁଙ୍କର ଅତ୍ୟନ୍ତ ପ୍ରେମପୂର୍ଣ୍ଣ ସେବା ବିଷୟରେ ଦିନେ ଠାକୁର କହିଥିଲେ, “ମଥୁରା ଯେ ଚଉଦବର୍ଷ କାଳ ସେବା କରିଥିଲା, ତାହା କ’ଣ ସେ ଶୂନ୍ୟରେ କରିଥିଲା ? ମା’ ତାଙ୍କୁ (ନିଜର ଶରୀର ଦେଖାଇ) ଏହା ଭିତର ଦେଇ ନାନାପ୍ରକାର ଅତ୍ୟନ୍ତ ଅତ୍ୟନ୍ତ ସବୁ ଦେଖାଇଥିଲେ । ସେଥିପାଇଁ ସେ ଏତେ ଦୂର ସେବା କରୁଥିଲା ।”



## ଚତୁର୍ଦ୍ଦଶ ଅଧ୍ୟାୟ

### ଇସ୍ଲାମ ଧର୍ମ ସାଧନ ଓ ଭୈରବୀ ବ୍ରାହ୍ମଣୀଙ୍କ ଶେଷ କଥା

ଠାକୁରଙ୍କ ଶରୀର ପୂର୍ବୋକ୍ତ କାରଣ ଯୋଗୁଁ ବ୍ୟାଧିଗ୍ରସ୍ତ ହେଲେ ସୁଦ୍ଧା ତାଙ୍କର ଦେହବୋଧବିବର୍ଜିତ ମନ ବର୍ତ୍ତମାନ ଯେ କି ଅପୂର୍ବ ଶାନ୍ତି ଓ ନିରବଚ୍ଛିନ୍ନ ଆନନ୍ଦରେ ଅବସ୍ଥାନ କରୁଥିଲା, ତାହା ବର୍ଣ୍ଣନା କରିବା ସହଜ ନୁହେଁ । ଠାକୁର ନିଜେ କହୁଥିଲେ — ଏହି ସମୟରେ ତାଙ୍କ ନିକଟକୁ ବେଦାନ୍ତମାର୍ଗ-ବିଚାରଣୀଙ୍କ ସାଧକ-ଶ୍ରେଣୀ ପରମହଂସମାନେ ଆଗମନ କରୁଥିଲେ ଏବଂ ‘ନେତି ନେତି’, ‘ଅସ୍ତିତ୍ବାତିପ୍ରିୟ’, ‘ଅୟମାତ୍ମାବ୍ରହ୍ମ’, ପ୍ରଭୃତି ବେଦାନ୍ତପ୍ରସିଦ୍ଧ ତତ୍ତ୍ୱସମୂହର ବିଚାରଧୁନିରେ ତାଙ୍କର ବାସଗୃହ ନିରନ୍ତର ମୁଖରିତ ହୋଇ ରହୁଥିଲା । ଏହିସବୁ ତତ୍ତ୍ୱଗୁଡ଼ିକର ବିଚାର କାଳରେ ସେମାନେ ଯେତେବେଳେ କୌଣସି ବିଷୟରେ ସୁମାମାଂସାରେ ଉପନୀତ ହୋଇ ପାରୁନଥିଲେ, ସେତେବେଳେ ଠାକୁରଙ୍କୁ ମଧ୍ୟସ୍ଥ ହୋଇ ତା’ର ମାମାଂସା କରିଦେବାକୁ ପଡୁଥିଲା । ଜାତିସ୍ମରତ୍ୱ ସହାୟତାରେ ଠାକୁର ଏହି କାଳରେ ସମ୍ୟକ୍ ବୁଝିଥିଲେ ଯେ, ସେ ନିତ୍ୟ-ଶୁଦ୍ଧ-ବୁଦ୍ଧ-ମୁକ୍ତ-ସ୍ୱଭାବବାନ୍ ଆଧିକାରିକ ଅବତାର ପୁରୁଷ ; ବର୍ତ୍ତମାନ ଯୁଗର ଧର୍ମଗ୍ଲାନି ଦୂର କରି ଲୋକକଲ୍ୟାଣ-ସାଧନ ନିମିତ୍ତ ତାଙ୍କୁ ଦେହଧାରଣ ଓ ତପସ୍ୟାଦି କରିବାକୁ ପଡୁଅଛି ।

[ଏହି ଅବସରରେ ଜାତିସ୍ମରତ୍ୱ ବିଷୟଟି କ’ଣ ତାହା ବୁଝାଯାଉ । “(ସଂସ୍କାରସାକ୍ଷାତ୍‌କରଣାତ୍) ପୂର୍ବଜାତିଜ୍ଞାନମ୍” — ପାତଞ୍ଜଳସୂତ୍ର, ବିଭୂତିପାଦ, ୧୮ ଶ ସୂତ୍ର । — ଶାସ୍ତ୍ର କହନ୍ତି, ଅଦୈତ ଭାବର ସହାୟତାରେ ଜ୍ଞାନସ୍ୱରୂପରେ ପୂର୍ଣ୍ଣଭାବରେ ଅବସ୍ଥାନ କରିବା ପୂର୍ବରୁ ସାଧକ ଜାତିସ୍ମରତ୍ୱ ଲାଭ କରିଥାଏ । ଅର୍ଥାତ୍, ଏହି ଭାବର ପରିପାକରେ ତାଙ୍କର ସ୍ମୃତି ଏତେଦୂର ପରିଣତ ଅବସ୍ଥାରେ ଉପସ୍ଥିତ ହୁଏ ଯେ ଇତିପୂର୍ବେ ସେ ଯେଉଁ ଭାବରେ, ଯେପରି, ଯେତେଥର

ଶରୀର ପରିଗ୍ରହପୂର୍ବକ ଯାହା କିଛି କରିଥିଲେ, ସେସବୁ କଥା ତାଙ୍କର ସ୍ମରଣ-ପଥରେ ଉଦିତ ହୋଇଥାଏ । ଏହି ଜାତିସ୍ମର-ଚେତନା ପ୍ରାପ୍ତ ହୋଇ ଠାକୁର ବୁଝିଥିଲେ — ପୂର୍ବ ପୂର୍ବ ଯୁଗରେ ଯେ ‘ଶ୍ରୀରାମ’ ଏବଂ ‘ଶ୍ରୀକୃଷ୍ଣ’ ରୂପେ ଆବିର୍ଭୂତ ହୋଇ ଲୋକକଲ୍ୟାଣ-ସାଧନ କରିଥିଲେ, ସେ ହିଁ ବର୍ତ୍ତମାନ କାଳରେ ପୁନରାୟ ଶରୀର ପରିଗ୍ରହପୂର୍ବକ ‘ଶ୍ରୀରାମକୃଷ୍ଣ’ ରୂପରେ ଆବିର୍ଭୂତ ହୋଇଅଛନ୍ତି । ଅଦ୍ୱୈତ ଭାବର କଥା ଜିଜ୍ଞାସା କଲେ ସେ କହୁଥିଲେ, “ଏହା ଶେଷ କଥାରେ ! ଶେଷ କଥା ! ଇଶ୍ୱରପ୍ରେମର ଚରମ ପରିଣତିସ୍ୱରୂପ ସର୍ବଶେଷରେ ଏହା ସାଧକ-ଜୀବନରେ ସ୍ୱତଃ ଆସି ଉପସ୍ଥିତ ହୋଇଥାଏ । ଏ କଥା ଜାଣିବ ଯେ ସବୁ ମତର ଏହା ଶେଷ କଥା ଏବଂ ଯେତେ ମତ ସେତେ ପଥ ।”

ଅଦ୍ୱୈତ ବିଜ୍ଞାନରେ ପ୍ରତିଷ୍ଠିତ ହୋଇ ଠାକୁରଙ୍କ ମନ ବର୍ତ୍ତମାନ କିଭଳି ଉଦାରଭାବାପନ୍ନ ହୋଇଥିଲା, ତାହା ଏହି ସମୟର ଗୋଟିଏ ଘଟଣାରେ ସ୍ପଷ୍ଟ ବୁଝିହୁଏ । ୧୮୬୬ ମସିହାର କଥା । ଦିନେ ଗୋବିନ୍ଦରାୟ ନାମକ ଜଣେ ସୁପୀ-ଧର୍ମାବଲମ୍ବୀ ନିଷାବାନ ମୁସଲମାନ ସାଧକ ଦକ୍ଷିଣେଶ୍ୱର କାଳୀବାଡ଼ିରେ ଆସି ଉପସ୍ଥିତ ହେଲେ । ସେହି ସ୍ଥାନଟି ତାଙ୍କୁ ଅତ୍ୟନ୍ତ ଧର୍ମାନୁକୂଳ ବୋଧ ହେଲା । ସେ ପଞ୍ଚବଟୀର ଛାୟାରେ ଆସନ ବିସ୍ତାଣ୍ଟ କରି ସେଠାରେ କିଛି କାଳ ଅବସ୍ଥାନ କରିବାକୁ ଲାଗିଲେ । ପ୍ରେମିକ ଗୋବିନ୍ଦଙ୍କୁ ଦେଖିବା ମାତ୍ରେ ଠାକୁର ତାଙ୍କ ପ୍ରତି ଆକୃଷ୍ଟ ହୋଇ ପଡ଼ିଲେ ଏବଂ ଖୁବ୍ ଶୀଘ୍ର ତାଙ୍କଠାରୁ ଦୀକ୍ଷା ଗ୍ରହଣ କରି ଇସଲାମ ଧର୍ମ ସାଧନରେ ଲାଗିପଡ଼ିଲେ ।

ଏହି ଇସଲାମ ଧର୍ମ ସାଧନ କଲାବେଳେ ସେ ମଥୁରାନାଥଙ୍କ ଘରେ ରହୁଥିଲେ । ମଥୁରାନାଥ ଜଣେ ମୁସଲମାନ ବହୁର୍ଜି (ରାହୁଣୀୟା) ମଗାଇ ତା’ର ନିର୍ଦ୍ଦେଶରେ ଜଣେ ବ୍ରାହ୍ମଣ ପାତକଙ୍କ ଦ୍ୱାରା ମୁସଲମାନୀ ପ୍ରଣାଳୀରେ ଠାକୁରଙ୍କ ପାଇଁ ଖାଦ୍ୟଦ୍ରବ୍ୟାଦି ରନ୍ଧନକରି ତାଙ୍କୁ ଖୁଆଉଥିଲେ । ଠାକୁରଙ୍କ ମୁହଁରୁ ଏହି କାଳର ସାଧନା ବିଷୟରେ ଶୁଣିବାକୁ ମିଳେ । ସେ କହୁଥିଲେ, “ଏହି ସମୟରେ ‘ଆଲା’ ମନ୍ତ୍ର ଜପ କରୁଥିଲି ଏବଂ ହିନ୍ଦୁଭାବ ମନ ଭିତରୁ ସଂପୂର୍ଣ୍ଣ ଲୁପ୍ତ ହୋଇଯିବା ହେତୁ ହିନ୍ଦୁ ଦେବଦେବୀଙ୍କୁ ପ୍ରଣାମ କରିବା ଦୂରେ ଥାଉ, ଦର୍ଶନ କରିବାକୁ

ମଧ୍ୟ ପ୍ରବୃତ୍ତି ହେଉନଥିଲା । ଏହି ଭାବରେ ମାତ୍ର ତିନିଦିନ ଥିଲା । ଏହି ତିନିଦିନର ସାଧନାରେ ଇସଲାମ୍ ଧର୍ମ ସାଧନର ଫଳ ସମ୍ୟକ୍ ଭାବେ ହସ୍ତଗତ ହୋଇଥିଲା ।”

ଏହି ଇସଲାମ୍ ଧର୍ମ ସାଧନ କଲାବେଳେ ଠାକୁର ପ୍ରଥମେ ଜଣେ ଦୀର୍ଘଶୁଣ୍ଠବିଶିଷ୍ଟ ସୁଗନ୍ଧାର ଜ୍ୟୋତିର୍ମୟ ପୁରୁଷପ୍ରବରଙ୍କର ଦିବ୍ୟ ଦର୍ଶନ ଲାଭ କରିଥିଲେ ଏବଂ ଠିକ୍ ପରେ ପରେ ସଗୁଣ ବିରାଟ ବ୍ରହ୍ମଙ୍କର ଉପଲବ୍ଧିପୂର୍ବକ ତୁରୀୟ ନିର୍ଗୁଣ ବ୍ରହ୍ମରେ ତାଙ୍କର ମନ ଲୀନ ହୋଇଯାଇଥିଲା । ଠାକୁର କହୁଥିଲେ, “ହିନ୍ଦୁ ଓ ମୁସଲମାନମାନଙ୍କ ଭିତରେ ଯେପରି ଏକ ବିରାଟ ପର୍ବତ-ପ୍ରମାଣ ବ୍ୟବଧାନ ରହିଆସିଛି ! ପରସ୍ପରର ଚିନ୍ତାପ୍ରଣାଳୀ, ଧର୍ମବିଶ୍ୱାସ ଓ କାର୍ଯ୍ୟକଳାପ ପରସ୍ପର ନିକଟରେ ସଂପୂର୍ଣ୍ଣ ଦୁର୍ବୋଧ ହୋଇ ରହିଯାଇଛି ।” ଏହି ଅଜ୍ଞତାପ୍ରସୂତ ବ୍ୟବଧାନ ଯେ ଦିନେ ଅନ୍ତର୍ହିତ ହେବ ଏବଂ ଉଭୟେ ପ୍ରେମରେ ପରସ୍ପରକୁ ଆଲିଙ୍ଗନ କରିବେ ଯୁଗାବତାର ଠାକୁରଙ୍କର ମୁସଲମାନ ଧର୍ମ ସାଧନ ନିଶ୍ଚିତଭାବରେ ଏହାର ପୂର୍ବ ସୂଚନାସ୍ୱରୂପ ବୋଲି ବୁଝିବାକୁ ହେବ । [‘ରାମକୃଷ୍ଣ ସଂଘ — ଆଦର୍ଶ ଓ ଇତିହାସ’ ଗ୍ରନ୍ଥର ୩୪-୩୫ ପୃଷ୍ଠାରେ ଉଲ୍ଲେଖ ଅଛି ଯେ — “ବୈଦାନ୍ତିକ ଯେଉଁ ଭଳି ଜାତିଧର୍ମ ନିର୍ବିଶେଷରେ ସମଗ୍ର ନରନାରୀଙ୍କୁ ଏକ ବ୍ରହ୍ମ ବା ଆତ୍ମସ୍ୱରୂପ ବୋଲି ଜ୍ଞାନ କରନ୍ତି, ସେହିପରି ଇସଲାମ୍‌ଧର୍ମୀଗଣ ସାମାଜିକ ଦୃଷ୍ଟିରୁ ସେମାନଙ୍କ ଧର୍ମାବଲମ୍ବୀମାନଙ୍କୁ ଭ୍ରାତୃଭାବରେ ଦେଖିଥାଆନ୍ତି ଏବଂ ତଦନୁରୂପ ବ୍ୟବହାର କରିଥାଆନ୍ତି । କହିବା ବାହୁଲ୍ୟ ଯେ ବୈଦାନ୍ତିକ ଏହି ଆତ୍ମିକ ଐକ୍ୟ ତଥା ଅଭେଦତ୍ୱମୂଳକ ସାମ୍ୟ-ମୈତ୍ରୀ ଓ ସମଦର୍ଶନ ଏବଂ ଇସଲାମ୍‌ର ସାମାଜିକ ସାମ୍ୟ, ଭ୍ରାତୃତ୍ୱ ଓ ସମଦର୍ଶିତା ମିଳିତ ହୋଇ ଏକ ପୂର୍ଣ୍ଣାଙ୍ଗ ଭାରତ ଗଢ଼ି ତୋଳିବେ ! ସମନ୍ୱୟର ଆଚାର୍ଯ୍ୟ ଶ୍ରୀରାମକୃଷ୍ଣଙ୍କର ଇସଲାମ୍ ଧର୍ମସାଧନାର ପୂର୍ଣ୍ଣ ସାର୍ଥକତା ଏହା ମଧ୍ୟରେ ସୁସ୍ପଷ୍ଟ ସୂଚିତ ହୋଇଅଛି ।”]

ଠାକୁରଙ୍କର ଏହି ଅଦ୍ୱୈତଭାବ ଯେ କେତେଦୂର ପର୍ଯ୍ୟନ୍ତ ଅନ୍ତରର ବିଷୟ ଥିଲା, ତାହା ତଳଲିଖିତ ଘଟଣାରୁ ବେଶ୍ ବୁଝି ହେବ । ଥରେ ଠାକୁର କାଳୀବାଡ଼ିର



ବିସ୍ତୀର୍ଣ୍ଣ ଗଙ୍ଗାଘାଟର ଚାନ୍ଦିନୀ ଉପରେ ଠିଆ ହୋଇ ଭାବାବେଶରେ ଗଙ୍ଗା ଦର୍ଶନ କରୁଥିଲେ । ସେତେବେଳେ ଘାଟରେ ଦୁଇଟି ନୌକା ଲାଗିଥିଲା ଏବଂ ଦୁଇଟି ନୌକାର ମାଝିଙ୍କ ଭିତରେ କୌଣସି କାରଣରୁ କଳହ ଲାଗିଥିଲା । ଏହି କଳି କ୍ରମଶଃ ଏତେ ବଢ଼ିଗଲା ଯେ ତାଙ୍କ ଭିତରୁ ସବଳ ମାଝି ଜଣକ ଦୁର୍ବଳ ମାଝି ପିଠିରେ ଭୀଷଣ ଜୋରରେ ଚଟକଣାଟାଏ ମାରିଦେଲା । ଠାକୁର ଏହା ଦେଖିବା ମାତ୍ରେ ଚିତ୍କାର କରି କାନ୍ଦି ଉଠିଲେ । ତାଙ୍କର ଏହି କାତର କ୍ରନ୍ଦନ ଶୁଣି କାଳୀବାଡ଼ିରୁ ହୃଦୟ ବୋଡ଼ି ଆସିଲେ ଏବଂ ଦେଖିଲେ ଯେ ଠାକୁରଙ୍କର ପିଠି ଫୁଲି ଯାଇଛି ଓ ପାଞ୍ଚ ଆଙ୍ଗୁଠିର ନାଲି ଦାଗ ପଡ଼ିଛି । ଏହା ଦେଖିବା ମାତ୍ରେ ହୃଦୟ କୁଦ୍ଧ କଷ୍ଟରେ କହିଲେ, “ମାମୁଁ ! କିଏ ତୁମକୁ ଏମିତି ମାରିଛି ଶୀଘ୍ର କୁହ । ମୁଁ ତା’ର ମୁଣ୍ଡ ଫଟାଇ ଦେବି ।” ହୃଦୟର ବୁଦ୍ଧିମୂର୍ତ୍ତି ଦେଖି ନାଉରିଆମାନେ ନୌକା ଧରି ଗଙ୍ଗାମାଝିକୁ ପଳାଇଗଲେ । ଠାକୁରଙ୍କ ମୁହଁରୁ ସବୁକଥା ଶୁଣି ହୃଦୟ ଅବାଦ୍ ହୋଇ ଠିଆ ହୋଇ ରହିଲେ । ଯେଉଁ ମାଝିଟିର ପିଠିରେ ମାଡ଼ ବସିଥିଲା — ତାହାର ଆଘାତ ଡଙ୍ଗାଠାରୁ ବହୁ ଦୂରରେ ଠିଆ ହୋଇଥିବା ଠାକୁରଙ୍କ ପିଠିରେ ଏପରି ଲାଗିଛି ଯେ ପିଠିରେ ତା’ର ନିଦାରୁଣ ଚିହ୍ନ ପଡ଼ିଯାଇଛି । ସମଗ୍ର ପୃଥିବୀ ସହିତ ଏକାଭୂତ ଆତ୍ମା ଏହି ପରମକାରୁଣିକ ଅଥଚ ଅଶିକ୍ଷିତ ପାଗଳ ଠାକୁରଙ୍କ ମୁହଁରୁ ଏ କଥା ଶୁଣିଲେ କେହି କ’ଣ ଏହି ବୈଜ୍ଞାନିକ ଯୁଗରେ ସତକୁ ସତ ଏହା ବିଶ୍ୱାସ କରିପାରିବ ?

କିଛିଦିନ ପରେ ଆସିଗଲା ବର୍ଷାରତ୍ନ । ଗଙ୍ଗାନଦୀର ସ୍ୱଚ୍ଛ ଜଳ ପକିଳ ହୋଇ ଉଠିଲା । ଏହି ସମୟରେ ଠାକୁରଙ୍କର ପେଟର ପାଡ଼ା ବଢ଼ିଯାଏ । ଏଥର ମଧ୍ୟ ତାହା ହିଁ ଆଶଙ୍କା କରି ମଥୁରବାରୁ ପ୍ରଭୃତି ସମସ୍ତେ ସ୍ଥିର କଲେ ଯେ ଅଳ୍ପ କେତୋଟି ମାସ ଠାକୁର ନିଜ ଜନ୍ମଭୂମି କାମାରପୁରରେ ଅତିବାହିତ କଲେ ଭଲ ହେବ । ତାହା ହିଁ ହେଲା । ୧୮୬୭ ମସିହା ମେ ମାସର ଏକ ଶୁଭ ମୁହୂର୍ତ୍ତରେ ଠାକୁର ଜନ୍ମଭୂମି ଉଦ୍ଦେଶ୍ୟରେ କାଳୀବାଡ଼ି ଛାଡ଼ି ବାହାରି ଗଲେ । ତାଙ୍କ ସହିତ ଭଣଜା ହୃଦୟ ଓ ଭୈରବୀ ବ୍ରାହ୍ମଣୀ ମଧ୍ୟ ଗଲେ । ତାଙ୍କର ବୁଦ୍ଧା ଜନନୀ କିନ୍ତୁ ସେହି ଦକ୍ଷିଣେଶ୍ୱରରେ ହିଁ ରହିଲେ । ଏହା ପୂର୍ବରୁ ପ୍ରାୟ ୩୦ ବର୍ଷ କାଳ ଠାକୁର କାମାରପୁର ଆସିନଥିଲେ । ଏତେଦିନ ପରେ ତାଙ୍କୁ ପାଇ

ଏହି ଦରିଦ୍ର ସଂସାରରେ ବର୍ତ୍ତମାନ ଆନନ୍ଦର ହାତ ବସିଗଲା । ଏହି ଆନନ୍ଦକୁ ପରିପୂର୍ଣ୍ଣ କରିବା ପାଇଁ ଘରର ସ୍ତ୍ରୀ-ଲୋକମାନଙ୍କର ପରାମର୍ଶରେ ନବବଧୂକୁ ଆଣିବା ଲାଗି ଜୟରାମବାଟୀ ଗ୍ରାମକୁ ଲୋକ ପଠାଗଲା । ବିବାହ ପରେ ନବବଧୂର ଭାଗ୍ୟରେ ଥରେ ମାତ୍ର ସ୍ବାମୀମୁଖ ଦର୍ଶନର ସୌଭାଗ୍ୟ ଘଟିଥିଲା — ଯେତେବେଳେ ମା' ସାରଦାମଣିଙ୍କୁ ମାତ୍ର ସାତବର୍ଷ ଏବଂ କୁଳର ପ୍ରଥାନୁସାରେ ସ୍ବାମୀ ହିସାବରେ ଠାକୁରଙ୍କୁ ଶ୍ଯଶୁରଘରକୁ ଦିନକ ପାଇଁ ଜ୍ଵାଲି ତାଳରାରେ ଯିବାକୁ ପଡ଼ିଥିଲା । ସେହି ଘଟଣାର ପ୍ରାୟ ଛଅବର୍ଷ ପରେ, ମାଆଙ୍କୁ ଯେତେବେଳେ ତେରବର୍ଷ ବୟସ, ସେତେବେଳେ ସେ କାମାରପୁକୁରକୁ ପୁଆଣୀ ହୋଇ ଆସିଥିଲେ । କିନ୍ତୁ ସେତେବେଳେ ଠାକୁର ଓ ତାଙ୍କର ଜନନୀ ଦକ୍ଷିଣେଶ୍ବରରେ ଥିଲେ । ଫଳରେ ସାରଦାମଣିଙ୍କ ଭାଗ୍ୟରେ ସେମାନଙ୍କୁ ଦେଖିବାର ସୁଯୋଗ ଘଟି ନ ଥିଲା । ଏହାର ପ୍ରାୟ ଛଅମାସ ପରେ ପୁନରାୟ ଶ୍ଯଶୁରଘରକୁ ଆସି ଦେଢ଼ମାସ କାଳ ରହିଲେ ମଧ୍ୟ ପୂର୍ବୋକ୍ତ କାରଣରୁ ସେ ସେମାନଙ୍କୁ ଦେଖି ପାରି ନ ଥିଲେ । ବର୍ତ୍ତମାନ ସାରଦାମଣି ଚଉଦ ବର୍ଷରେ ପଦାର୍ପଣ କଲେଣି । ଗୋଟିଏ ଦିଗରୁ କହିବାକୁ ଗଲେ, ବିବାହ ପରେ ଏହା ହିଁ ତାଙ୍କର ପ୍ରଥମ ସ୍ବାମୀ ସନ୍ଦର୍ଶନ ।

କାମାରପୁକୁରରେ ଠାକୁର ଏଥର ଛଅ ସାତମାସ କାଳ ଥିଲେ । ଧର୍ମଦାସଲାହାଙ୍କର ସରଳହୃଦୟା ଭକ୍ତିମତୀ ବିଧବା କନ୍ୟା ପ୍ରସନ୍ନ, ଠାକୁରଙ୍କ ବାଲ୍ୟସଖା ଗୟାବିଷ୍ଣୁ ଲାହା, ସରଳବିଶ୍ବାସୀ ଶ୍ରୀନିବାସ ଶଙ୍ଖାରୀ, ପାଇନ୍ ପରିବାରର ଭକ୍ତିପରାୟଣା ନାରୀଚନ୍ଦ୍ର, ଠାକୁରଙ୍କର ଭିକ୍ଷାମାତା କମାରୁଣୀ ଧନୀ ପ୍ରଭୃତି ପ୍ରାୟ ସବୁବେଳେ ତାଙ୍କ ନିକଟରେ ଉପସ୍ଥିତ ରହୁଥିଲେ । ଯେଉଁମାନେ ବିଷୟ ବା ଗୃହକର୍ମ-ଜଞ୍ଜାଳରେ ରହି ସବୁବେଳେ ଆସିପାରୁ ନ ଥିଲେ, ସେମାନେ ସକାଳେ, ସନ୍ଧ୍ୟାବେଳେ, ବା ମଧ୍ୟାହ୍ନ ସମୟରେ ଅବସର ପାଇଲେ ଆସି ପହଞ୍ଚି ଯାଉଥିଲେ ଏବଂ ଠାକୁର ସେମାନଙ୍କ ସଙ୍ଗେ ହାସ୍ୟ, କୌତୁକ, ପରିହାସ ଛଳରେ ଈଶ୍ବରଙ୍କ କଥାର ଅବତାରଣା କରି ସେମାନଙ୍କ ଭିତରେ ଭଗବଦ୍ଭାବ ସଞ୍ଚାର କରି ଦେଉଥିଲେ ।

ଠାକୁର ଏଥର କାମାରପୁକୁର ଆସି ଏକ ସୁମହତ୍ କର୍ତ୍ତବ୍ୟପାଳନରେ ଯତ୍ନପରାୟଣ ହୋଇଥିଲେ । ନିଜ ପତ୍ନୀ ତାଙ୍କ ପାଖକୁ ଆସନ୍ତୁ ବା ନ ଆସନ୍ତୁ ଏ ସମ୍ବନ୍ଧରେ ଉଦାସୀନ ଥିଲେ ସୁଦ୍ଧା ଯେତେବେଳେ ସେ ତାଙ୍କର ସେବା କରିବା ଲାଗି କାମାରପୁକୁରରେ ଆସି ଉପସ୍ଥିତ ହେଲେ, ଠାକୁର ସେତେବେଳେ ତାଙ୍କୁ ଶିକ୍ଷାଦାୟୀ ପ୍ରଦାନ କରି ତାଙ୍କର କଲ୍ୟାଣ-ସାଧନାରେ ତତ୍ପର ହୋଇଉଠିଲେ । ଠାକୁରଙ୍କୁ ବିବାହିତ ଜାଣି ଶ୍ରୀମଦାଚାର୍ଯ୍ୟ ତୋତାପୁରୀ ତାଙ୍କୁ ଥରେ କହିଥିଲେ, “ସ୍ତ୍ରୀ ନିକଟରେ ଥିଲେ ମଧ୍ୟ ଯାହାର ତ୍ୟାଗ, ବୈରାଗ୍ୟ, ବିବେକ, ବିଜ୍ଞାନ, ସର୍ବତୋଭାବରେ ଅକ୍ଷୁଣ୍ଣ ଥାଏ, ସେହି ବ୍ୟକ୍ତି ହିଁ ଯଥାର୍ଥରେ ବ୍ରହ୍ମଭାବରେ ପ୍ରତିଷ୍ଠିତ ହୋଇଥାଆନ୍ତି । ସ୍ତ୍ରୀ ଓ ପୁରୁଷ ଉଭୟଙ୍କୁ ଯେ ସମଭାବରେ ସର୍ବଦା ଆତ୍ମା ବୋଲି ଦେଖିପାରେ ଓ ତଦନୁରୂପ ବ୍ୟବହାର କରିପାରେ, ତାହାର ହିଁ ଯଥାର୍ଥ ବ୍ରହ୍ମବିଜ୍ଞାନଲାଭ ହୋଇଥାଏ ।” ତୋତାପୁରୀଙ୍କର ଏହି କଥା ଠାକୁରଙ୍କର ସ୍ମରଣପଥରେ ଉଦିତ ହୋଇ ବହୁକାଳ ବ୍ୟାପି ସାଧନାଲବ୍ଧ ନିଜ ବିଜ୍ଞାନର ପରୀକ୍ଷାରେ ଏବଂ ନିଜ ପତ୍ନୀଙ୍କର କଲ୍ୟାଣସାଧନାରେ ତାଙ୍କୁ ନିଯୁକ୍ତ କରି ରଖିଲା ।

କିନ୍ତୁ ଭୈରବୀ ବ୍ରାହ୍ମଣୀ ବର୍ତ୍ତମାନ ଠାକୁରଙ୍କର ଏହି ପତ୍ନୀଙ୍କ ପ୍ରତି ଦାୟିତ୍ବ ଓ କର୍ତ୍ତବ୍ୟପରାୟଣତାର ସୂକ୍ଷ୍ମ ମର୍ମଟି ବୁଝିପାରିଲେ ନାହିଁ ; ବରଂ ତାଙ୍କର ସନ୍ଦେହ ହେଲା ଯେ ଠାକୁରଙ୍କର ଏହି ପତ୍ନୀପରାୟଣତା ଯୋଗୁଁ ତାଙ୍କର ବ୍ରହ୍ମଚର୍ଯ୍ୟରେ ହାନି ଘଟିବ । ସ୍ତ୍ରୀଙ୍କ ସହିତ ନ ମିଶିବା ପାଇଁ ସେ ଠାକୁରଙ୍କୁ ଉପଦେଶ ଦେଲେ ; ମାତ୍ର ଠାକୁର ସେ ଉପଦେଶ ରକ୍ଷା କରିପାରିଲେ ନାହିଁ । ବ୍ରାହ୍ମଣୀ ଠାକୁରଙ୍କ ପ୍ରତି କ୍ରମଶଃ ଅଭିମାନୀ ହୋଇ ପଡ଼ିଲେ ଓ ଏହି ଅଭିମାନ ଅହଙ୍କାରରେ ପରିଣତ ହେଲା । କ୍ରମେ ଠାକୁରଙ୍କ ପ୍ରତି ତାଙ୍କର ଶ୍ରଦ୍ଧା ମଧ୍ୟ କମି ଆସିଲା । ଏହା ଫଳରେ ସାମାନ୍ୟ କାରଣରେ ଓ ସମୟ ସମୟରେ ବିନା କାରଣରେ ମଧ୍ୟ ସେ ବିରକ୍ତ ହେବାକୁ ଲାଗିଲେ ଏବଂ ଘରର ସ୍ତ୍ରୀ-ଲୋକମାନଙ୍କ ଉପରେ ଅସନ୍ଦେହ ହୋଇ ସେମାନଙ୍କୁ ତିରସ୍କାର କରିବାକୁ ଲାଗିଲେ । ଠାକୁର କିନ୍ତୁ ଭୈରବୀଙ୍କର ଏଭଳି ଅନ୍ୟାୟ ଓ ଅବିଚାରିତ ଆଚରଣ ଦେଖି ତିଳେମାତ୍ର

କ୍ଷଣ ହେଉ ନଥିଲେ କିମ୍ବା ତାଙ୍କ ପ୍ରତି ଠାକୁରଙ୍କର ପୂର୍ବ ଶ୍ରଦ୍ଧା ତିଳାର୍ଦ୍ଧ ମଧ୍ୟ କମି ନ ଥିଲା । ତାଙ୍କର ନିର୍ଦ୍ଦେଶରେ ସାରଦାଦେବୀ ଭୈରବୀଙ୍କୁ ସର୍ବଦା ଶାଶ୍ୱତୃଲ୍ୟ ଭକ୍ତି ମାନ୍ୟ ଓ ସେବା ମଧ୍ୟ କରି ଚାଲିଥିଲେ । ତାଙ୍କର କେଉଁ କଥା ବା କାର୍ଯ୍ୟରେ କେବେ ହେଲେ ସାମାନ୍ୟତମ ପ୍ରତିବାଦ ସୁଦ୍ଧା କରୁନଥିଲେ ।

ଯେତେ ବୁଦ୍ଧିମାନ ବ୍ୟକ୍ତି ହେଉ ପଛେ, ଅଭିମାନ ଅହଙ୍କାର ବୁଦ୍ଧି ପାଇଲେ ମନୁଷ୍ୟର ମତିଭ୍ରମ ହୋଇଥାଏ । ଅହଂକାରର ବଶବର୍ତ୍ତନୀ ହୋଇ ବ୍ରାହ୍ମଣୀ ଏହି ସମୟରେ ଦିନେ ବିଷମ ଅନର୍ଥ ଘଟାଇ ବସିଲେ । ଶ୍ରୀନିବାସ ଶଙ୍ଖାରୀ କଥା ଆଗରୁ କୁହାଯାଇଛି । ଉକ୍ତ ଜାତିରେ ଜନ୍ମଗ୍ରହଣ କରି ନ ଥିଲେ ସୁଦ୍ଧା ଶ୍ରୀନିବାସ ଭଗବତ୍ଭକ୍ତିରେ ଅନେକ ବ୍ରାହ୍ମଣଙ୍କ ଅପେକ୍ଷା ମଧ୍ୟ ଉନ୍ନତ ଥିଲେ । ଦିନେ ସେ ଶ୍ରୀଶ୍ରୀରଘୁବୀରଙ୍କ ପ୍ରସାଦ ପାଇବା ଲାଗି ଠାକୁରଙ୍କ ପାଖକୁ ଆସିଲେ । ମଧ୍ୟାହ୍ନ କାଳ ପର୍ଯ୍ୟନ୍ତ ନାନା ଭକ୍ତିପ୍ରସଙ୍ଗ ଚାଲିଲା । ତା’ପରେ ଶ୍ରୀଶ୍ରୀରଘୁବୀରଙ୍କ ଭୋଗରାଗ ସଂପୂର୍ଣ୍ଣ ହେବାରୁ ଶ୍ରୀନିବାସ ପ୍ରସାଦ ସେବା କରିବାକୁ ବସିଲେ । ଭୋଜନ ସରିବାରୁ ପ୍ରଚଳିତ ପ୍ରଥାନୁସାରେ ସେ ଆପଣାର ଉଚ୍ଛିଷ୍ଟ ପରିଷ୍କାର କରିବାକୁ ଉଦ୍ୟତ ହେଲେ । କିନ୍ତୁ ବ୍ରାହ୍ମଣୀ ତାଙ୍କୁ ନିଷେଧ କରି କହିଲେ, “ତୁମେ ଆପଣା ଉଚ୍ଛିଷ୍ଟ ଉଠାଅ ନାହିଁ — ଆମେ ଉଠାଇବୁ ।” ଶ୍ରୀନିବାସ ସେ କଥା ମାନି ମୁହଁହାତ ଧୋଇ ନିଜ ଘରକୁ ଗଲେ । କିନ୍ତୁ ଏ ଘଟଣାରେ ଗାଁର ଅନ୍ୟବ୍ରାହ୍ମଣ ଘରର ଝିଅ ବୋହୂମାନେ ବିଚଳିତ ହୋଇ ଭୈରବୀ ବ୍ରାହ୍ମଣୀଙ୍କ ଉପରେ ବିରକ୍ତ ହୋଇ କହିଲେ, “ତୁମେ ବ୍ରାହ୍ମଣୀ ହୋଇ ଏହା କରିବା ଅନୁଚିତ ହେଲା ।” ହୃଦୟ ମଧ୍ୟ ଭୈରବୀଙ୍କୁ ଏହା ନ କରିବା ଲାଗି ପ୍ରବର୍ତ୍ତାଇ ଥିଲେ । ମାତ୍ର ଭୈରବୀ କାହା କଥା ଶୁଣି ନ ଥିଲେ । ଏଥିରେ ହୃଦୟ ଓ ବ୍ରାହ୍ମଣୀଙ୍କ ମଧ୍ୟରେ ତୁମ୍ଭଳ ଝଗଡ଼ା ହେଲା । ଅନ୍ୟମାନେ ବହୁ ଚେଷ୍ଟା କରି ଦୁହେଁଙ୍କ ଭିତରେ ମଧ୍ୟସ୍ଥତା କରି ସେଦିନର କଳହ ଉପଶମ କରାଇଲେ ।

ଅଭିମାନିନୀ ବ୍ରାହ୍ମଣୀଙ୍କର ଅହଙ୍କାରକୁ ଏହା ଖୁବ୍ ବାଧୁଗଲା । କିଛି ଦିନ ପରେ ଅବଶ୍ୟ ତାଙ୍କ କ୍ରୋଧ କମି ଆସିଲା ଓ ସ୍ଥିର ଚିତ୍ତରେ ସେ ନିଜର ଭ୍ରମ ବୁଝିପାରିଲେ ଏବଂ ଭାବିଲେ ଯେ — ଏଠାରେ ବେଶାଦିନ ରହି ଏପରି ମତିଭ୍ରମ

ହୋଇଛି । ଅତଃପର ଆଉ ଏଠାରେ ଅଧିକ ସମୟ ତାଙ୍କ ପକ୍ଷରେ ରହିବା ଅନୁଚିତ । ଏହା ଭାବି ଅଳ୍ପ କିଛି ଦିନ ପରେ ସେ ଭକ୍ତି ସହକାରେ କେତୋଟି ପୁଲହୀର ନିଜ ହାତରେ ଗୁଛି, ତତ୍ପର ସହଯୋଗରେ ଠାକୁରଙ୍କ ପାଖକୁ ଆସିଲେ ଏବଂ ଗୌରାଙ୍ଗ-ଜ୍ଞାନରେ ତାଙ୍କୁ ମାଲ୍ୟବତୀନାଦିରେ ଭୂଷିତ କରି ସର୍ବାଙ୍ଗକରଣରେ କ୍ଷମାପ୍ରାର୍ଥନା କଲେ । ତା'ପରେ ସଂଯତ ମନରେ, ଈଶ୍ବରଙ୍କ ନିକଟରେ ମନପ୍ରାଣ ଅର୍ପଣ କରି କାମାରପୁକୁର ପରିତ୍ୟାଗ କରି କାଶୀଧାମ ଅଭିମୁଖେ ଯାତ୍ରା କଲେ ।

ଏହିପରି ପ୍ରାୟ ସାତମାସ କାଳ କାମାରପୁକୁରରେ ଅତିବାହିତ କରି ୧୮୭୭ ମସିହା ଅକ୍ଟୋବର କିମ୍ବା ନଭେମ୍ବର ମାସରେ ଠାକୁର ପୁନର୍ବାର ଦକ୍ଷିଣେଶ୍ବରକୁ ଫେରିଆସିଲେ ।



## ପଞ୍ଚଦଶ ଅଧ୍ୟାୟ ତୀର୍ଥପର୍ଯ୍ୟଟନ ଏବଂ ହୃଦୟ ଓ ମଥୁରବାବୁଙ୍କ ଇତିକଥା ।

ଇତିମଧ୍ୟରେ ଦିନେ ମଥୁରାନାଥ ବିଶ୍ୱାସ ଭାରତର ଉତ୍ତରପଶ୍ଚିମାଞ୍ଚଳର ପୂଣ୍ୟତୀର୍ଥଗୁଡ଼ିକ ସମ୍ପାଦନ ଦର୍ଶନ କରିବା ଲାଗି ଅଭିଳାଷ ପ୍ରକାଶ କଲେ ଏବଂ ଠାକୁରଙ୍କୁ ତାଙ୍କର ସତୀର୍ଥ ହେବାକୁ ଅନୁରୋଧ କଲେ । ଠାକୁର ଏହି ପ୍ରସ୍ତାବରେ ରାଜି ହେଲେ ଓ ଭଣଜା ହୃଦୟଙ୍କୁ ମଧ୍ୟ ସଙ୍ଗରେ ନେବା ପାଇଁ ସ୍ଥିର କଲେ । ୧୮୬୮ ମସିହା ଜାନୁୟାରୀ ୧୭ ତାରିଖ ଶୁଭଦିନ ଅନୁକୂଳ ଦେଖି ସେମାନେ ସମସ୍ତେ ଯାତ୍ରା ଆରମ୍ଭ କଲେ । ପ୍ରଥମେ ଦେଓଘରେ ପହଞ୍ଚି ସେମାନେ ଶ୍ରୀବୈଦ୍ୟନାଥଜୀଙ୍କର ଦର୍ଶନ ଓ ପୂଜାଦି ପାଇଁ ସେଠାରେ କିଛି ଦିନ ଅବସ୍ଥାନ କଲେ । ଏହି ସ୍ଥାନରେ ଗୋଟିଏ ଦରିଦ୍ର ପଲ୍ଲୀଗ୍ରାମ ଥିଲା । ସେହି ଗ୍ରାମର ଦାନଦରିଦ୍ର ଅଧିବାସୀଙ୍କ ଦୁର୍ଦ୍ଦଶା ଦେଖି ଠାକୁରଙ୍କ ହୃଦୟ କରୁଣାରେ ବିଗଳିତ ହୋଇଗଲା । ସେ ମଥୁରବାବୁଙ୍କୁ ଅନୁରୋଧ କରି ସେମାନଙ୍କ ପାଇଁ ଗୋଟିଏ ଦିନର ଭୋଜନ ଓ ପ୍ରତ୍ୟେକଙ୍କୁ ଖଣ୍ଡିଏ ଲେଖାଏଁ ବସ୍ତ୍ର ପ୍ରଦାନ କଲେ । ତା' ପରେ ବୈଦ୍ୟନାଥରୁ ମଥୁରବାବୁ ଠାକୁରଙ୍କ ଦିବ୍ୟଗହଣରେ ସିଧା ଯାଇ କାଶୀଧାମରେ ଉପସ୍ଥିତ ହେଲେ ଏବଂ କେଦାରଘାଟ ଉପରେ ପାଖାପାଖି ଦୁଇଟି ଘରଭଡ଼ା ନେଇ ରହିଲେ ।

ନୌକା ଯୋଗେ ବାରାଣସୀରେ ପ୍ରବେଶ କରିବା ସମୟରେ ଠାକୁର ଭାବଦୃଷ୍ଟିରେ ଦେଖିଲେ ଯେ ଶିବପୁରୀ ପ୍ରକୃତରେ ସୁବର୍ଣ୍ଣରେ ନିର୍ମିତ । ବାସ୍ତବିକ ଏଠାରେ ମାଟି ପଥର ନାହିଁ, ଯୁଗଯୁଗାନ୍ତର ଧରି ସାଧୁଭକ୍ତମାନଙ୍କର ପୁଣ୍ୟୋଜ୍ଜ୍ୱଳ ହୃଦୟର ଅମୂଲ୍ୟ ଭାବରାଶି ଏଠାରେ ସ୍ତରେ ସ୍ତରେ ପୂଜୀକୃତ ଓ ଘନୀଭୂତ ହୋଇ ଏହି ଧାମକୁ ଶିବମୟ କରି ଗଢ଼ି ଚୋଳିଛି । ସେହି ଜ୍ୟୋତିର୍ମୟ ଭାବଘନମୂର୍ତ୍ତି ହିଁ ଏହାର ନିତ୍ୟ ସ୍ୱରୂପ ଏବଂ ବାହାରର ଏହି ପ୍ରାକୃତିକ ସ୍ଥାନଟି ତାହାର ଛାୟା ମାତ୍ର । କାଶୀରେ ଠାକୁରଙ୍କର ଆଉ ଗୋଟିଏ ବିଶେଷ ଦର୍ଶନ

ହୋଇଥିଲା । ଦିନେ ମଥୁରବାରୁ ଠାକୁରଙ୍କୁ ସାଙ୍ଗରେ ଧରି ବାରାଣସୀର ମଣିକର୍ଣ୍ଣକାଦି ପଞ୍ଚତୀର୍ଥ ଦର୍ଶନ କରିସାରି ଗଙ୍ଗାବନ୍ଧରେ ନୌକା ଯୋଗେ ଯାଉଥିଲେ । ମଣିକର୍ଣ୍ଣକା ଘାଟରେ କାଶୀର ପ୍ରଧାନ ଶ୍ମଶାନ-ଭୂମି । ନୌକା ଯେତେବେଳେ ମଣିକର୍ଣ୍ଣକା ପାଖରେ ଆସି ପହଞ୍ଚିଲା, ସେତେବେଳେ ଭାବମୟ ଠାକୁର ସେହି ଦିଗକୁ ଚାହିଁ ହଠାତ୍ ଆନନ୍ଦରେ ଉଡ଼ୁଥିଲା ଓ ରୋମାଞ୍ଚିତ-କଳେବର ହୋଇଗଲେ ଏବଂ ଦୌଡ଼ି ଆସି ନୌକାର ଧାରରେ ଠିଆ ହୋଇ ସମାଧି ହେଲେ । କିଛି ସମୟ ପରେ ଠାକୁରଙ୍କର ସେହି ଦିବ୍ୟ ଭାବର ବିରାମ ହେଲା ଏବଂ ତାଙ୍କର ସେହି ଅଭୂତ ଦିବ୍ୟ ଦର୍ଶନ କଥା ସେ ମଥୁରବାରୁ ପ୍ରତ୍ୟୁତିଙ୍କ ଆଗରେ ପ୍ରକାଶ କଲେ । ସେ କହିଲେ —

“କ’ଣ ଦେଖିଲି ଜାଣ ? ଦେଖିଲି ପିଙ୍ଗଳବର୍ଣ୍ଣ ଜଟାଧାରୀ ଦୀର୍ଘକାୟ ଜଣେ ଶ୍ୱେତବର୍ଣ୍ଣ ପୁରୁଷ ଗନ୍ଧାର ପଦ-ବିକ୍ଷେପରେ ଶ୍ମଶାନର ପ୍ରତ୍ୟେକ ଚିତା ପାଖକୁ ଆସୁଛନ୍ତି ଏବଂ ପ୍ରତ୍ୟେକ ଦେହକୁ ସମନ୍ୱିତ ଉତ୍ତୋଳନ କରି ତା’ର କର୍ଣ୍ଣରେ ତାରକବ୍ରହ୍ମମନ୍ତ୍ର ପ୍ରଦାନ କରୁଛନ୍ତି — ସର୍ବଶକ୍ତିମୟୀ ଶ୍ରୀଜଗଦମ୍ବା ମଧ୍ୟ ସ୍ୱୟଂ ମହାକାଳୀ ରୂପରେ ସେହି ଚିତା ଉପରେ ଜୀବର ଅପର ପାର୍ଶ୍ୱରେ ବସି ତା’ର ସ୍ଥୂଳ, ସୂକ୍ଷ୍ମ, କାରଣ ପ୍ରଭୃତି ସମସ୍ତ ପ୍ରକାର ସଂସ୍କାର ବନ୍ଧନ ଖୋଲି ଦେଉଛନ୍ତି ଏବଂ ନିର୍ବାଣର ଦ୍ୱାର ଉନ୍ମୁଳ କରି ନିଜ ହସ୍ତରେ ତାକୁ ଅଖଣ୍ଡର ଘରକୁ ପ୍ରେରଣ କରୁଛନ୍ତି । ଏହିରୂପେ ବହୁକଳ୍ପର ଯୋଗ-ତପସ୍ୟାରେ ଯେଉଁ ଅଦ୍ୱୈତାନୁଭବର ଭୂମାନନ୍ଦ ଜୀବ ପାଖରେ ଆସି ପହଞ୍ଚେ ତାହା ହିଁ ଶ୍ରୀବିଶ୍ୱନାଥ ତାକୁ ସଦ୍ୟ ସଦ୍ୟ ପ୍ରଦାନ କରି କୃତାର୍ଥ କରୁଅଛନ୍ତି ।”

ଏଠାରେ ଥିବାବେଳେ ଠାକୁର ପ୍ରତିଦିନ ପାଲିଙ୍କିରେ ବସି ଶ୍ରୀବିଶ୍ୱନାଥଙ୍କୁ ଦର୍ଶନ କରିବାକୁ ଯାଉଥିଲେ । ହୃଦୟ ମଧ୍ୟ ତାଙ୍କ ସଙ୍ଗରେ ଯାଉଥିଲେ । ଯିବା ପଥରେ ହିଁ ବେଳେ ବେଳେ ଠାକୁର ଭାବାବିଷ୍ଣୁହୋଇ ପଡ଼ୁଥିଲେ; ସୁତରାଂ ଦେବଦର୍ଶନ କଲାବେଳର କଥା ସହଜରେ ଅନୁମେୟ । ଏପରି ଭାବରେ ସମସ୍ତ ଦେବସ୍ଥାନରେ ତାଙ୍କର ଭାବାବେଶ ହେଉଥିଲେ ମଧ୍ୟ ଶ୍ରୀକେଦାରନାଥଙ୍କ ମନ୍ଦିରରେ ତାଙ୍କର ବିଶେଷ ଭାବାବେଶ ହେଉଥିଲା । କାଶୀରେ ରହୁଥିଲା

ବେଳେ ସେଠାର ଖ୍ୟାତାନାମା ସାଧୁ ମାନଙ୍କ ସହିତ ଠାକୁର ଦେଖା କରୁଥିଲେ । ତ୍ରେଳଙ୍କ ସ୍ବାମୀଜୀଙ୍କୁ ଦେଖି ତାଙ୍କର ବିଶେଷ ଶ୍ରଦ୍ଧା ଜାତ ହୋଇଥିଲା । ଠାକୁରଙ୍କ ନିଜ ମୁହଁରୁ ଶୁଣା ଯାଇଛି — “ଦେଖୁଲି ଯେ ସ୍ବୟଂ ବିଶ୍ବନାଥ ତାଙ୍କର ଶରୀରକୁ ଆଶ୍ରୟ କରି ସାକ୍ଷାତ୍ ପ୍ରକାଶିତ ହୋଇ ରହିଛନ୍ତି । ସେ ସ୍ବଦେହରେ ରହିବାରୁ କାଶୀ ଉତ୍ତଳ ହୋଇ ରହିଛି । ତାଙ୍କର ଉଚ୍ଚଜ୍ଞାନର ଅବସ୍ଥା । ଇତିତରେ ଦିନେ ତାଙ୍କୁ ପଚାରିଲି — ଇଶ୍ବର ଏକ ନା ଅନେକ ? ସେ ମଧ୍ୟ ଇତିତ କରି ବୁଝାଇ ଦେଲେ — ସମାଧିସ୍ଥ ହୋଇ ଦେଖିଲେ ଏକ; ତା’ ନ ହେଲେ ଯେତେବେଳେ ଯାଏ ମୁଁ, ତୁମେ, ଜୀବ, ଜଗତ ଇତ୍ୟାଦି ନାନା ଜ୍ଞାନ ରହିଛି, ସେତେବେଳେ ସେ ଅନେକ । ତାଙ୍କୁ ଦେଖାଇ ହୃଦୟକୁ କହିଥିଲି — ‘ଏହା ହିଁ ଠିକ୍ ଠିକ୍ ପରମହଂସ ଅବସ୍ଥା’ ।”

କାଶୀରେ ପାଞ୍ଚସାତ ଦିନ ରହିବା ପରେ ଠାକୁର ମଥୁରାବାବୁଙ୍କ ସହିତ ପ୍ରୟାଗ ଗଲେ । ସେଠାରେ ପୂଣ୍ୟ ସଙ୍ଗମରେ ସ୍ନାନ ଓ ତ୍ରିରାତ୍ରବାସ ମଧ୍ୟ କଲେ । ପ୍ରୟାଗରୁ ପୁନଶ୍ଚ କାଶୀ ପ୍ରତ୍ୟାବର୍ତ୍ତନ କରି ସେଠାରେ ପନ୍ଦର ଦିନ ରହିଲେ । ତାହାପରେ ଶ୍ରୀକୃତ୍ତାବନ ଦର୍ଶନ ଲାଗି ଯାତ୍ରା କଲେ । କୃତ୍ତାବନରେ ବାଙ୍କବିହାରୀ ମୂର୍ତ୍ତି ଦର୍ଶନ କରି ତାଙ୍କର ଅଦଭୁତ ଭାବାବେଶ ହୋଇଥିଲା — ଆତ୍ମହରା ହୋଇ ସେ ତାଙ୍କୁ ଆଲିଙ୍ଗନ କରିବାକୁ ଧାଇଁ ଯାଇଥିଲେ । ପୁନଶ୍ଚ ସନ୍ଧ୍ୟାକାଳରେ ଗୋପାଳ ବାଳକମାନଙ୍କ ସଙ୍ଗେ ଗୋରୁଗୋଠ ନେଇ ଯମୁନା ପାର ହୋଇ ମୟୂରପୁଛଧାରୀ ନବନୀରଦଶ୍ୟାମା ଗୋପାଳକୃଷ୍ଣଙ୍କର ଗୋଷ୍ଠବାହୁଡ଼ା ଦୃଶ୍ୟ ମଧ୍ୟ ସେ ଦିବ୍ୟଦୃଷ୍ଟିରେ ଦେଖି ପ୍ରେମରେ ତନ୍ମୟ ହୋଇ ଯାଇଥିଲେ । ବ୍ରଜର ନାନା ସ୍ଥାନରେ ଠାକୁର ସଂସାରବିରାଗୀ ଅନେକ ସାଧକଙ୍କୁ ଜପଧ୍ୟାନରେ ନିମଗ୍ନ ରହିଥିବାର ଦେଖୁଥିଲେ । ନିଧୁବନରେ ସିଦ୍ଧ ପ୍ରେମିକା ବର୍ଷାୟସୀ ତପସ୍ବିନୀ ଗଙ୍ଗାମାତାଙ୍କ ଦର୍ଶନ ଓ ମଧୁର ସଙ୍ଗଲାଭ କରି ଠାକୁର ଏତେ ବିମୋହିତ ହୋଇ ଯାଇଥିଲେ ଯେ ତାଙ୍କର ମନେ ହୋଇଥିଲା ବ୍ରଜଧାମ ଛାଡ଼ି ସେ ଆଉ କେଉଁଆଡ଼େ ଯିବେ ନାହିଁ । ସେହି ଗଙ୍ଗାମାତା ଠାକୁରଙ୍କୁ ଶ୍ରୀମତୀ ରାଧିକା ସ୍ବୟଂ ଅବତୀର୍ଣ୍ଣା ବୋଲି ଭାବୁଥିଲେ ଏବଂ ତାଙ୍କୁ ‘ଦୁଲାଳୀ’ ବୋଲି ସମ୍ବୋଧନ କରୁଥିଲେ । ଠାକୁର କହୁଥିଲେ — “ବ୍ରଜକୁ ଯାଇ ସବୁ କିଛି



ଭୁଲ ହୋଇଯାଇଥିଲା । ମନେ ହୋଇଥିଲା ଆଉ ଫେରିବି ନାହିଁ । କିନ୍ତୁ କିଛିଦିନ ପରେ ମା'ର କଥା ମନେପଡ଼ିଲା । ମନେ ହେଲା-ତା'ର କେତେ କଷ୍ଟ ହେବ ! କିଏବା ତାକୁ ବୁଝା ବୟସରେ ଦେଖିବ ! ସେବା କରିବ ! ଏହି କଥା ମନରେ ଉଠିବାରୁ ଆଉ ସେଠାରେ ରହିପାରିଲି ନାହିଁ ।” ମାତୃରଣ ସମ୍ବନ୍ଧରେ ଠାକୁର କହୁଥିଲେ -“ଆରେ, ସଂସାରରେ ବାପା ମା' ପରମଗୁରୁ । ସେମାନେ ଯେତେଦିନ ବଞ୍ଚିଥାଆନ୍ତି, ଯଥାଶକ୍ତି ସେମାନଙ୍କର ସେବା କରିବାକୁ ହୁଏ । ...କେବଳ ମାତ୍ର ଈଶ୍ବରଙ୍କ ଲାଗି ବାପାମାଆଙ୍କ ଆଜ୍ଞା ଲଘ୍ୟନ କରିହୁଏ ; ସେଥିରେ ଦୋଷ ହୁଏ ନାହିଁ । ଯେପରି ପ୍ରହ୍ଲାଦ ବାପା ମନାକଲେ ମଧ୍ୟ କୃଷ୍ଣ ନାମ ନିଜ ତୁଣ୍ଡରୁ ଛାଡ଼ିଲା ନାହିଁ । ଏପରିକି ମାଆ ବାରଣ କଲେ ସୁଦ୍ଧା ଧୂବ ତପସ୍ୟା କରିବା ପାଇଁ ବଣକୁ ପଳାଇ ଗଲା- ସେଥିରେ ଦୋଷ ହୁଏ ନାହିଁ ।”

ଠାକୁର ବୃନ୍ଦାବନରେ ପ୍ରାୟ ଗୋଟିଏ ପକ୍ଷ ରହିଥିଲେ । ତା'ପରେ ଗଙ୍ଗାମାତାଙ୍କ ନିକଟରୁ ବହୁକଷ୍ଟରେ ବିଦାୟ ନେଇ ଠାକୁର ମଥୁରାବାବୁଙ୍କ ସହିତ ପୁର୍ନବାର କାଶୀକୁ ପ୍ରତ୍ୟାବର୍ତ୍ତନ କଲେ । ସେଠାରେ କିଛିଦିନ ରହିବା ପରେ ଦୀପାବଳି ଅମାବାସ୍ୟା ଦିନ ଶ୍ରୀଶ୍ରୀଅନୁପୂର୍ଣ୍ଣା ଦେବୀଙ୍କର ସୁବର୍ଣ୍ଣପ୍ରତିମା ଦର୍ଶନ କରି ଠାକୁର ଭାବ-ପ୍ରେମରେ ମୋହିତ ହୋଇ ଯାଇଥିଲେ । ମଥୁରାବାବୁଙ୍କର କାଶୀରୁ ଗୟା ଯିବା ପାଇଁ ଇଚ୍ଛା ହେଲା । କିନ୍ତୁ ଠାକୁର ସେଠାକୁ ଯିବା ଲାଗି ଅନିଚ୍ଛା ପ୍ରକାଶ କରିବାରୁ ସେ ପ୍ରସାଦ ବନ୍ଦ ହେଲା । ପିତୃସ୍ବପ୍ନ ସ୍ମରଣ କରି ଠାକୁର କହିଲେ-“ସେହି ସ୍ଥାନକୁ ଗଲେ ତାଙ୍କର ଶରୀର ରହିବ ନାହିଁ । ଏପରି ଗଭୀର ସମାଧି ହୋଇଯିବ ଯେ ସେଥିରୁ ତାଙ୍କର ମନ ଆଉ ନିମ୍ନ ମନୁଷ୍ୟ-ଲୋକକୁ ଫେରି ଆସିବ ନାହିଁ ।” ଶ୍ରୀଗୌରାଙ୍ଗଦେବଙ୍କର ଲୀଳା-ସମ୍ବରଣ-ସ୍ଥଳ ନୀଳାଚଳ ବା ପୁରୀଧାମକୁ ଯିବା ପ୍ରସାଦରେ ମଧ୍ୟ ଆଉଦିନେ ଠାକୁର ଏହି କଥା କହିଥିଲେ ।

କାଶୀଧାମରେ ଯୋଗେଶ୍ବରୀ ନାମ୍ନୀ ଭୈରବୀ ବ୍ରାହ୍ମଣୀଙ୍କ ସହିତ ଠାକୁରଙ୍କର ପୁନର୍ବାର ଦେଖା ହୋଇଥିଲା ଏବଂ ଚୌଷଠି ଯୋଗୀନୀ ନାମକ ପଲ୍ଲୀସ୍ଥ ତାଙ୍କର ବାସଭବନକୁ ଠାକୁର କେତେଥର ଯାଇଥିଲେ । ଠାକୁର ବ୍ରାହ୍ମଣୀଙ୍କୁ

ସେହିଦିନଠାରୁ ବୃନ୍ଦାବନରେ ଅବସ୍ଥାନ କରିବା ଲାଗି ଅନୁରୋଧ କରିଥିଲେ । ହୃଦୟଙ୍କ କଥାରୁ ଜଣାଯାଏ ଯେ ଠାକୁରସେଠାରୁ ଫେରିବାର କିଛିକାଳ ପରେ ବ୍ରାହ୍ମଣୀ ବୃନ୍ଦାବନ ଯାଇ ସେଠାରେ ଦେହରକ୍ଷା କରିଥିଲେ ।

ବୃନ୍ଦାବନରେ ଅବସ୍ଥାନ କାଳରେ ଦିନେ ଠାକୁରଙ୍କର ବୀଣା ଶୁଣିବାକୁ ଇଚ୍ଛା ହୋଇଥିଲା । କାଶୀକୁ ଫେରି ତାଙ୍କ ମନରେ ପୁନର୍ବାର ଏହି ଇଚ୍ଛାର ଉଦୟ ହେବାରୁ ମଦନପୁରୀ ପଲ୍ଲୀସ୍ଥ ମହେଶ୍ୱରନ୍ଦ୍ର ସରକାର ନାମକ ଜଣେ ଅଭିଜ୍ଞ ବୀଣାବାଦକଙ୍କ ଭବନରେ ହୃଦୟଙ୍କ ସାଙ୍ଗରେ ଉପସ୍ଥିତ ହୋଇ ସେ ତାଙ୍କୁ ବୀଣା ଶୁଣାଇବା ଲାଗି ଅନୁରୋଧ କଲେ । ଠାକୁରଙ୍କ ଅନୁରୋଧରେ ସେ ପରମ ଆହ୍ଲାଦରେ ସେହିଦିନ ଅନେକ ସମୟ ପର୍ଯ୍ୟନ୍ତ ବୀଣା ବାଦନ କରିଥିଲେ । ଅପରାହ୍ନ ପାଞ୍ଚଟାରୁ ରାତ୍ରି ଆଠଟା ପର୍ଯ୍ୟନ୍ତ ଏହି ଭାବରେ ଆନନ୍ଦରେ ଅତିବାହିତ ହେବାପରେ ମହେଶ୍ୱର ବାବୁଙ୍କ ଅନୁରୋଧରେ ସେ ଏହି ସ୍ଥାନରେ କିଞ୍ଚିତ ଜଳଯୋଗ କରି ଫେରିଆସିଥିଲେ ।

ଏହି ଭାବରେ ଚାରିମାସକାଳ ତୀର୍ଥଭ୍ରମଣ କରି ଠାକୁର ମଥୁରାବାବୁଙ୍କ ସହିତ ପୁନରାୟ ଦକ୍ଷିଣେଶ୍ୱରରେ ଆସି ପହଞ୍ଚିଲେ । ବୃନ୍ଦାବନରୁ ଠାକୁର ରାଧାକୃଷ୍ଣ ଓ ଶ୍ୟାମକୃଷ୍ଣର ରଜ ଆଣିଥିଲେ । ଦକ୍ଷିଣେଶ୍ୱରକୁ ଆସି ସେ ଏହାର କିୟଦଂଶ ପଞ୍ଚବଟୀର ଚତୁର୍ଦ୍ଦିଗରେ ବିସ୍ତୃତଲେ ଏବଂ ଅବଶିଷ୍ଟାଂଶ ନିଜସାଧନ କୁଟୀର ମଧ୍ୟରେ ନିଜ ହାତରେ ପୋତି କହିଥିଲେ — “ଆଜିଠାରୁ ଏହି ସ୍ଥଳ ବୃନ୍ଦାବନ ତୁଳ୍ୟ ଦେବଭୂମି ହେଲା ।” ଶ୍ରୀରାମକୃଷ୍ଣଙ୍କ କଥାରୁ ଜଣାପଡ଼େ ଯେ ଏହି ତୀର୍ଥ ଭ୍ରମଣ ଉପଲକ୍ଷେ ମଥୁରାବାବୁ ଲକ୍ଷ୍ମୀଧ୍ୱଜ ଚଙ୍କା ବ୍ୟୟ କରିଥିଲେ ।

କାଶୀ , ବୃନ୍ଦାବନ ଆଦି ତୀର୍ଥଭିଜ୍ଜ ଠାକୁର ଥରେ ମହାପ୍ରଭୁ ଶ୍ରୀ ଚୈତନ୍ୟଙ୍କ ଜନ୍ମସ୍ଥାନ ଦର୍ଶନ କରିବା ଲାଗି ନବଦ୍ୱୀପ ଯାଇଥିଲେ । ଠାକୁର କହିଥିଲେ, “ମଥୁରା ସଙ୍ଗେ ନବଦ୍ୱୀପ ଗଲି ! ଭାବିଲି — ଯଦି ସେ ଅବତାର ହୋଇଥାଆନ୍ତି, ତା’ ହେଲେ ସେଠାରେ କିଛି ନା କିଛି ପ୍ରକାଶ ନିଶ୍ଚୟ ଥିବ ! ଦେଖିଲେ ବୁଝିପାରିବି । ଘୂରି ଘୂରି ବିଭିନ୍ନ ଠାକୁର ଦେବତାଙ୍କ ପାଖକୁ ଗଲି । କେଉଁଠାରେ କିଛି ଦେଖିପାରିଲି ନାହିଁ । ଭାବିଲି—କାହିଁକି ବା ଏଠାକୁ ଆସିଲି ! ତା’ପରେ

ଫେରି ଆସିବା ଲାଗି ନୌକାରେ ଉଠୁଛି ଏହି ସମୟରେ ଅଭୂତ ଦର୍ଶନ ହେଲା । ଦୁଇଟି ସୁନ୍ଦର ବାଳକ -ଏପରି ରୂପ କେବେ ହେଲେ ଦେଖି ନାହିଁ -ତପ୍ତ କାଞ୍ଚନ ଭଳି ରଙ୍ଗ, କିଶୋର ବୟସ, ମୁଣ୍ଡ ଉପରେ ଜ୍ୟୋତିର୍ମଣ୍ଡଳ -ହାତ ଟେକି ମୋ ଆଡ଼କୁ ଗାଁ ହସିହସି ଆକାଶରେ ଛୁଟି ଆସୁଛନ୍ତି । ମୁଁ ହଠାତ୍ ଚିତ୍କାର କରି ଉଠିଲି- ‘ଏଇ ଆସିଲେରେ ।’ ଏହା କହୁ କହୁ ସେମାନେ ନିକଟକୁ ଆସିଗଲେ ଏବଂ (ନିଜର ଶରୀର ଦେଖାଇ ) ଏହାରି ଭିତରେ ପଶିଗଲେ । ମୁଁ ବାହ୍ୟଜ୍ଞାନ ହରାଇ ପଡ଼ିଗଲି । ପାଣି ଭିତରେ ପଡ଼ି ଯାଇଥାନ୍ତି , ହୃଦୟ ପାଖରେ ଥିଲା, ଧରି ପକାଇଲା । ଏପରି ଅନେକ କଥା ସବୁ ଦେଖାଇ ଦେଲେ, ବୁଝାଇ ଦେଲେ-ବାସ୍ତବିକ୍ ଅବତାର, ଐଶ୍ବରିକ ଶକ୍ତିର ବିକାଶ ।’

ଏହି ସମୟରେ ଦିନେ କଳିକତାର କଳୁଚୋଲା ନାମକ ପଲ୍ଲୀରେ ପ୍ରତିଷ୍ଠିତ ଗୋଟିଏ ହରିସଭାକୁ ଠାକୁର ଶ୍ରୀରାମକୃଷ୍ଣ ନିମନ୍ତ୍ରିତ ହୋଇଥିଲେ । ସେଠାରେ ଭାଗବତର ଅମୃତୋପମ କଥା ଶୁଣୁଶୁଣୁ ଆମୁହରା ହୋଇପଡ଼ିଲେ ଏବଂ ‘ଶ୍ରୀଚୈତନ୍ୟାସନ’ର ସମ୍ମୁଖକୁ ସହସା ଦୌଡ଼ି ଯାଇ ତା’ ଉପରେ ଠିଆ ହୋଇ ଏପରି ସମାଧିମଗ୍ନ ହୋଇଗଲେ ଯେ, ତାଙ୍କ ଶରୀରରେ କିଛିମାତ୍ର ପ୍ରାଣ ସଞ୍ଚାର ଲକ୍ଷିତ ହେଲା ନାହିଁ । ତାଙ୍କର ଜ୍ୟୋତିର୍ମୟ ମୁଖରେ ସେହି ଅଦୃଶ୍ୟ ପୂର୍ବ ପ୍ରେମପୂର୍ଣ୍ଣ ହସ ଏବଂ ଉର୍ଦ୍ଧ୍ବୋତ୍ତୋଳିତ ହସ୍ତରେ ଅଙ୍ଗୁଳି ନିର୍ଦ୍ଦେଶ ଦେଖି ବିଶିଷ୍ଟ ଭକ୍ତମାନେ ପ୍ରାଣେ ପ୍ରାଣେ ଅନୁଭବ କଲେ ଯେ ଠାକୁର ଭାବମୁଖରେ ଶ୍ରୀଶ୍ରୀମହାପ୍ରଭୁଙ୍କ ସହିତ ସଂପୂର୍ଣ୍ଣ ତନ୍ମୟ ହୋଇ ଯାଇଛନ୍ତି । ଠାକୁରଙ୍କ ପ୍ରବଳ ଭାବପ୍ରବାହରେ ଏକ ଅନିର୍ବଚନୀୟ ଆନନ୍ଦର ଉପଲବ୍ଧି କରି ସମସ୍ତେ ସମ୍ମିଳିତ କଣ୍ଠରେ ଉଚ୍ଚ ସ୍ବରରେ ହରିଧ୍ବନି ଦେଇ ନାମ-ସଂକୀର୍ତ୍ତନ ଆରମ୍ଭ କରି ଦେଲେ । ଏହିଭଳି ଉଦାମ ତାଣ୍ଡବରେ ବହୁସମୟ ଶ୍ରୀହରି ଓ ଶ୍ରୀମହାପ୍ରଭୁଙ୍କ ଗୁଣାବଳୀ ସଂକୀର୍ତ୍ତନ କରିସାରି ସମସ୍ତେ ଜୟଧ୍ବନି ଉଚ୍ଚାରଣପୂର୍ବକ ସେହି ଦିନର ଦିବ୍ୟ ଅଭିନୟ ସମାପନା କଲେ ଏବଂ ଠାକୁର ମଧ୍ୟ ଅଳ୍ପ ସମୟ ପରେ ସେଠାରୁ ଦକ୍ଷିଣେଶ୍ବରକୁ ଫେରିଗଲେ । ଠାକୁରଙ୍କ ପ୍ରସ୍ଥାନ ପରେ କେତେକ ବ୍ୟକ୍ତି ଠାକୁରଙ୍କର ଭାବମୁଖରେ ଶ୍ରୀଚୈତନ୍ୟାସନ ଗ୍ରହଣ କରିବା କାର୍ଯ୍ୟର ତୀବ୍ର ପ୍ରତିବାଦ ଆରମ୍ଭ କରିଦେଲେ ଏବଂ ଅନ୍ୟ କେତେଜଣ ଏହି କାର୍ଯ୍ୟର ସମର୍ଥନ

ମଧ୍ୟ କଲେ; କିନ୍ତୁ ଏହାର ମାମାଂସା ହୋଇପାରିଲା ନାହିଁ । କ୍ରମେ ଏକଥା ଲୋକମୁଖରେ କାଲ୍‌ନାର ଶ୍ରୀଚୈତନ୍ୟ-ପଦାଶ୍ରିତ ସିଦ୍ଧ ବାବାଜୀ ଭଗବାନ ଦାସଙ୍କର ମଧ୍ୟ କର୍ଣ୍ଣଗୋଚର ହେଲା । ଏହା ଶୁଣିବା ମାତ୍ରେ କ୍ରୋଧାସି ହୋଇ ସେ ଠାକୁରଙ୍କ ଉଦ୍ଦେଶ୍ୟରେ କଟୁ ବାକ୍ୟ ବର୍ଷଣ କରିବାକୁ ଲାଗିଲେ ଏବଂ ତାଙ୍କୁ ଜଣେ ଭଣ୍ଡ ବୋଲି ରଚନା କରିଦେଲେ ।

ଏହି ଘଟଣାର କେତେକ ଦିନ ପରେ ଶ୍ରୀରାମକୃଷ୍ଣଦେବ ସ୍ୱତଃପ୍ରଣୋଦିତ ହୋଇ ଭଣ୍ଡାଜ ହୃଦୟ ଓ ମଥୁରବାବୁଙ୍କୁ ସଙ୍ଗରେ ଧରି କାଲ୍‌ନାରେ ଉପସ୍ଥିତ ହେଲେ । ଭଗବାନ ଦାସଙ୍କ ନିକଟରେ ପହଞ୍ଚି ଠାକୁର ପ୍ରଥମେ ଶୁଣିଲେ ଯେ ସେ କଣ୍ଠି (ତୁଳସୀମାଳା) ଛଡ଼ାଇ ନେଇ ଜଣକୁ ତଡ଼ିଦେବେ ବୋଲି କହୁଛନ୍ତି । ପୁଣି ଅଳ୍ପ ସମୟ ପରେ ଶୁଣିଲେ ଯେ ସେ ଲୋକଶିକ୍ଷା ଦେବା ଲାଗି ବର୍ତ୍ତମାନ ମଧ୍ୟ ମାଳା ତିଳକାଦି ବ୍ୟବହାର ତ୍ୟାଗ କରିନାହାନ୍ତି । ବାବାଜୀ ବାରମ୍ବାର କହିଚାଲିଥାନ୍ତି — “ମୁଁ ତଡ଼ିଦେବି, ମୁଁ ଲୋକଶିକ୍ଷା ଦେବି, ମୁଁ ମାଳାତିଳକାଦି ତ୍ୟାଗ କରିନାହିଁ ।” ଏହା ଶୁଣି ସରଳସ୍ୱଭାବ ଠାକୁର ଆଉ ମନର ବିରକ୍ତି ଚାପି ରଖିପାରିଲେ ନାହିଁ କି ସଭ୍ୟଭବ୍ୟ ହୋଇ ବସି ରହିପାରିଲେ ନାହିଁ । ସଙ୍ଗେ ସଙ୍ଗେ ଠିଆ ହୋଇଯାଇ ବାବାଜୀଙ୍କୁ ଲକ୍ଷ୍ୟ କରି କହିଲେ — “ଏ କଅଣ ? ତୁମେ ଏବେ ବି ଏତେ ଅହଙ୍କାର ରଖିଛ ? ତୁମେ ପୁଣି ଲୋକଶିକ୍ଷା ଦେବ ? ତୁମେ ପୁଣି ତଡ଼ିଦେବ ? ତୁମେ ପୁଣି ତ୍ୟାଗ କରିବ ଓ ଗ୍ରହଣ କରିବ ? ତୁମେ ଲୋକଶିକ୍ଷା ଦେବା ଲାଗି କିଏ ? ଯାହାର ଜଗତ ସେ ନ ଶିଖାଇଲେ ତୁମେ ଶିଖାଇବ ?” — ଏପରି କହିଲାବେଳେ ଠାକୁରଙ୍କର ଅଜ୍ଞାବରଣ ଖସି ପଡ଼ିଥିଲା, କଟିଦେଶରୁ ବସ୍ତ୍ର ମଧ୍ୟ ଶିଥିଳ ହୋଇ ଖସି ପଡ଼ିଥିଲା ଏବଂ ମୁଖମଣ୍ଡଳ ଏକ ଅପୂର୍ବ ଦିବ୍ୟ ଡେଇଁରେ ଉଦ୍ଭାସିତ ହୋଇ ଉଠିଥିଲା । ଠାକୁରଙ୍କର ଏଭଳି ଅବସ୍ଥା ଦେଖି ବାବାଜୀ ପ୍ରଥମେ ବିସ୍ମିତ ହୋଇଗଲେ । ପରେ ବୁଝିଲେ ଯେ ପ୍ରକୃତରେ ଏହି ଜଗତରେ ଇଶ୍ୱରଙ୍କ ବ୍ୟତୀତ ଆଉ ଦ୍ୱିତୀୟ କର୍ତ୍ତା ନାହାନ୍ତି । ଏହିଭାବରେ ଠାକୁରଙ୍କ ଶକ୍ତିପୂର୍ଣ୍ଣ କଥାଗୁଡ଼ିକ ଶୁଣି ବାବାଜୀଙ୍କର ଅନ୍ତର୍ଦ୍ଦୃଷ୍ଟି ଅଧିକତର ପ୍ରସ୍ତୁତିତ ହୋଇଗଲା ଏବଂ ସେ ନିଜର ଦୋଷତ୍ରୁଟି ନିଜେ ବୁଝିପାରି ବିନୀତ ଓ ନମ୍ର ହୋଇଉଠିଲେ । ବାବାଜୀ ପରେ ଯେତେବେଳେ

ଶୁଣିଲେ ଯେ ଏହି ବ୍ୟକ୍ତି ହେଉଛନ୍ତି ଦକ୍ଷିଣେଶ୍ଵରର ସେହି ପରମହଂସ, ଯେ କି କଳୁଟୋଲାର ହରିସତ୍ତାରେ ଭାବାବେଶରେ ଆତ୍ମହତା ହୋଇ, ‘ଶ୍ରୀଚୈତନ୍ୟାସନ’ ଅଧିକାର କରିଥିଲେ ଏବଂ ସେଥିଯୋଗୁଁ ସେ ତାଙ୍କୁ ଅଯଥା କଟୁବାକ୍ୟ ପ୍ରୟୋଗ କରିଥିଲେ — ଏହା ଭାବିବାମାତ୍ରେ ତାଙ୍କ ମନରେ କ୍ଷୋଭ ଓ ପରିତାପର ଅବଧୂ ରହିଲା ନାହିଁ । ବିନୀତ ଭାବରେ ରାମକୃଷ୍ଣଙ୍କୁ ପ୍ରଣାମ କରି ସେଥିଲାଗି ସେ ତାଙ୍କ ପାଖରେ କ୍ଷମାଭିକ୍ଷା କଲେ । ଏହିଭାବରେ ଠାକୁର ଏବଂ ବାବାଜୀଙ୍କର ସେଦିନର ପ୍ରେମାଭିନୟ ସମାପ୍ତ ହେଲା ଏବଂ ଶ୍ରୀରାମକୃଷ୍ଣଦେବ ମଧ୍ୟ ହୃଦୟକୁ ସାଙ୍ଗରେ ଧରି କିଛି ସମୟ ପରେ ମଥୁରବାରୁଙ୍କ ପାଖକୁ ଆସି ଏହି ଘଟଣାର ଆଦ୍ୟୋପାନ୍ତ ତାଙ୍କୁ ଶୁଣାଇ ବାବାଜୀଙ୍କର ଉଚ୍ଚ ଆଧ୍ୟାତ୍ମିକ ଅବସ୍ଥାର ଅନେକ ପ୍ରଶଂସାବାଦ କଲେ । ମଥୁରବାରୁ ଏହା ଶୁଣି ବାବାଜୀଙ୍କୁ ଦର୍ଶନ କରିବାକୁ ଗଲେ ଏବଂ ଆଶ୍ରମର ଦେବବିଗ୍ରହର ସେବା ଓ ଦିନକର ମହୋତ୍ସବ ପାଳନ ଲାଗି ବିଶେଷ ବନ୍ଦୋବସ୍ତ କରିଦେଲେ ।

ତୀର୍ଥରୁ ଫେରିବାର ଅଳ୍ପକାଳ ପରେ ହୃଦୟଙ୍କ ସ୍ତ୍ରୀର ମୃତ୍ୟୁ ହେଲା । ଏହି ଘଟଣାରେ ତାଙ୍କର ମନ ସଂସାରପ୍ରତି କିଛିକାଳ ଲାଗି ବୈରାଗ୍ୟସମ୍ପନ୍ନ ହୋଇପଡ଼ିଲା । ପତ୍ନୀ-ବିଯୋଗ-ବିଧୂର ହୃଦୟ ଠାକୁରଙ୍କୁ କହିଲେ, “ତୁମର ଯେପରି ଆଧ୍ୟାତ୍ମିକ ଉପଲବ୍ଧିମାନ ହୋଇଛି — ସେହିଭଳି ଉପଲବ୍ଧି ସବୁ ମୋର ଯେପରି ହେବ, ତା’ର ଉପାୟ କର ।” ବାରମ୍ବାର ଏପରି ଅନୁରୋଧ କରିବାରୁ ଠାକୁର ଅଗତ୍ୟା କହିଲେ, “ମା’ଙ୍କର ଯାହା ଇଚ୍ଛା, ତାହା ହେବ । ମା’ଙ୍କର ଯଦି ଇଚ୍ଛା ହୁଏ, ତୋର ମଧ୍ୟ ହେବ ।” ଏହିଭଳି କଥାବାର୍ତ୍ତାର କିଛିଦିନ ପରେ ହୃଦୟଙ୍କର ଗୋଟିଏ ଅପୂର୍ବ ଦିବ୍ୟଦର୍ଶନ ହେଲା । ତାଙ୍କର ମନେ ହେଲା — ସେ ଦିବ୍ୟ ଦେହଧାରୀ ଜ୍ୟୋତିର୍ମୟ ଦେବାନୁଚର, ସାକ୍ଷାତ ଦେବତାଙ୍କ ସଙ୍ଗରେ ରହି ଚିରକାଳ ତାଙ୍କର ସେବା କରୁଛନ୍ତି । ଅର୍ଦ୍ଧବାହ୍ୟ ଭାବାବେଶରେ ଉନ୍ମୁତ୍ତବଦ୍ ଚିତ୍କାର କରି ବାରମ୍ବାର ସେ କହି ଚାଲିଲେ — “ହେ ରାମକୃଷ୍ଣ ! ହେ ରାମକୃଷ୍ଣ ! ଆମେ ତ ମଣିଷ ନୋହୁଁ — ତେବେ ଆମେ ଏଠାରେ ଆଉ କାହିଁକି ରହିବା ? ଚାଲ ଦେଶରୁ ଦେଶକୁ ଘୂରି ବୁଲିବା ଆଉ ଜୀବୋଦ୍ଧାର କରିବା । ତୁମେ ଯାହା ମୁଁ ମଧ୍ୟ ତାହା ।”

ମଥୁରାବାରୁ ଦିନେ ହୃଦୟକୁ ଭାବାବିଷ୍ଣୁ ଦେଖି ଠାକୁରଙ୍କୁ ପଚାରିଥିଲେ — “ଆମ ହୃଦର ପୁଣି ଏ କ’ଣ ଅବସ୍ଥା ହେଲା, ବାବା ?” ଠାକୁର ଏହାର ଉତ୍ତର ସ୍ୱରୂପ କହିଥିଲେ, “ହୃଦୟ ଛଳନାରେ ଏପରି କରୁନାହିଁ । ଟିକିଏ ଦର୍ଶନ ଲାଗି ସେ ମା’ଙ୍କୁ ବ୍ୟାକୁଳ ହୋଇ ଧରିଥିଲା, ତେଣୁ ଏଭଳି ହେଉଛି । ଏପରି ଦେଖାଇ ବୁଝାଇ ମା’ ପୁଣି ତାକୁ ଅଣ୍ଟା କରି ଦେବେ ଯେ ।”

୧୮୬୮ ଖ୍ରୀଷ୍ଟାବ୍ଦର ଆଶ୍ୱିନ ମାସ । ହୃଦୟ ସ୍ଥିର କଲେ ଯେ ସେ ନିଜ ଘରେ ଶାରଦୀୟା ପୂଜା ଆରମ୍ଭ କରିବେ । ହୃଦୟ ଥିଲେ କର୍ମପ୍ରବଣ ବ୍ୟକ୍ତି । ଏହି ପ୍ରକାର କର୍ମଦ୍ୱାରା ସେ ଶାନ୍ତିଲାଭ କରିବେ ବୋଲି ଭାବି ଠାକୁର ସେଥିରେ ସମ୍ମତ ହେଲେ । ମଥୁରାବାରୁ ମଧ୍ୟ ହୃଦୟଙ୍କର ଏହି ଅଭିପ୍ରାୟ ଜାଣି ଏଥିଲାଗି ତାଙ୍କୁ ଆର୍ଥିକ ସାହାଯ୍ୟ କଲେ । ମଥୁରାବାରୁ ଏଥିଲାଗି ଅର୍ଥ ସାହାଯ୍ୟ କଲେ ସତ, କିନ୍ତୁ ପୂଜା ସମୟରେ ଠାକୁରଙ୍କୁ ନିଜ ଘରେ ରଖିବା ପାଇଁ ବିଶେଷ ଆଗ୍ରହ ପ୍ରକାଶ କଲେ । ଏଥିରେ ହୃଦୟ ବିଶେଷ କ୍ଷୁଣ୍ଣ ହେବା ଦେଖି ଠାକୁର କହିଲେ, “ତୁ ଦୁଃଖ କରୁଛୁ କାହିଁକି ? ମୁଁ ପ୍ରତିଦିନ ସୂକ୍ଷ୍ମ ଶରୀରରେ ତୋର ପୂଜା ଦେଖିବାକୁ ଆସିବି । ମତେ ଆଉ କେହି ଦେଖିପାରିବେ ନାହିଁ, କିନ୍ତୁ ତୁ ଦେଖିପାରିବୁ ।”

ଠାକୁରଙ୍କ କଥାରେ ଆଶ୍ଚସ୍ତ ହୋଇ ସେ ମହାନନ୍ଦରେ ପୂଜା କରିବାକୁ ସ୍ଥିର କଲେ । ଘରକୁ ଫେରି ହୃଦୟ ଠାକୁରଙ୍କ କଥାନୁସାରେ ସବୁ କାର୍ଯ୍ୟର ଅନୁଷ୍ଠାନ କଲେ । ସପ୍ତମୀ-ବିହିତ ପୂଜା ଶେଷ କରି ରାତିରେ ଆଳତି କରିବା ବେଳେ ହୃଦୟ ଦେଖିବାକୁ ପାଇଲେ ଯେ ଠାକୁର ଜ୍ୟୋତିର୍ମୟ ଶରୀରରେ ପ୍ରତିମା ପାର୍ଶ୍ୱରେ ଭାବାବିଷ୍ଣୁ ହୋଇ ଦଣ୍ଡାୟମାନ ରହିଛନ୍ତି । ଏହିପରି ପ୍ରତିଦିନ ଏହି ସମୟରେ ଏବଂ ସନ୍ଧିପୂଜା ବେଳେ ଦେବୀପ୍ରତିମା ପାର୍ଶ୍ୱରେ ଠାକୁରଙ୍କର ସୂକ୍ଷ୍ମ ଜ୍ୟୋତିର୍ମୟ ରୂପ ଦେଖି ତାଙ୍କର ଅନ୍ତର ଅତ୍ୟନ୍ତ ଉତ୍ସାହ ଓ ଆନନ୍ଦରେ ପରିପୂର୍ଣ୍ଣ ହୋଇଗଲା । ଶାରଦୀୟା ପୂଜା ସମାପ୍ତ ହେଲା । ହୃଦୟ ଦକ୍ଷିଣେଶ୍ୱର ଫେରି ଆସିଲେ । ଠାକୁରଙ୍କୁ ସବୁକଥା ଯାହା ଯେପରି ଘଟିଥିଲା କହିଲେ । ଠାକୁର ତାହା ଶୁଣି କହିଲେ “ପ୍ରକୃତରେ ଆଳତି ଓ ସନ୍ଧିପୂଜା ବେଳେ ତୋର

ପୂଜା ଦେଖିବା ପାଇଁ ମୋର ପ୍ରାଣ ବ୍ୟାକୁଳ ହୋଇ ଉଠୁଥିଲା ଏବଂ ମୋର ଭାବ ହୋଇ ଯାଉଥିଲା । ସେତେବେଳେ ମୋର ଅନୁଭବ ହେଉଥିଲା ଯେ ସତେ ଯେପରି ମୁଁ ଜ୍ୟୋତିର୍ମୟ ଶରୀରରେ ଜ୍ୟୋତିର୍ମୟ ପଥ ଦେଇ ତୋର ଚଣ୍ଡୀମଣ୍ଡପରେ ଉପସ୍ଥିତ ରହିଛି ।”

କିନ୍ତୁ ଠାକୁରଙ୍କର ପବିତ୍ର ସଙ୍ଗ ଲାଭ କରି ତାଙ୍କ ସଙ୍ଗେ ଦୀର୍ଘ ଦିନ ରହିବା ସତ୍ତ୍ୱେ ହୃଦୟଙ୍କର ଅହଙ୍କାର ଓ ଦାୟିକତା ଦିନକୁ ଦିନ ବଢୁଥିଲା ସିନା କମୁ ନ ଥିଲା । ଏସବୁ ଦେଖି ଠାକୁର ଭାବିଲେ ହୃଦୟ ଯଦି ଏସ୍ଥାନ ଛାଡ଼ି ଅନ୍ୟତ୍ର ଚାଲିଯିବାକୁ ଚାହେଁ, ତେବେ ଯାଉ । ସିଦ୍ଧ-ସଂକଳ୍ପ ଠାକୁରଙ୍କ ଇଚ୍ଛା ତ ବ୍ୟର୍ଥ ହେବାର ନୁହେଁ ! ୧୮୮୧ ଖ୍ରୀଷ୍ଟାବ୍ଦରେ କୌଣସି ଏକ ଉତ୍ସବ ଉପଲକ୍ଷେ ମଥୁରାମୋହନଙ୍କ ପୁତ୍ର ତ୍ରେଲୋକ୍ୟନାଥ ବିଶ୍ୱାସ ସାଙ୍ଗୋପାଙ୍ଗ ଧରି ଦକ୍ଷିଣେଶ୍ୱର ଆସିଥିଲେ । ସେଦିନ ହୃଦୟ ସକାଳେ ଦେବୀପୂଜା କରିବା ଉଦ୍ଦେଶ୍ୟରେ କାଳୀମନ୍ଦିରରେ ପ୍ରବେଶ କରି ମନ୍ଦିର ଭିତରେ ତ୍ରେଲୋକ୍ୟନାଥଙ୍କର ଦଶବର୍ଷର ସୁନ୍ଦରୀ ଝିଅକୁ ଠିଆ ହୋଇ ଥିବାର ଦେଖିଲେ । ଦେଖିବା ମାତ୍ରେ ସେ ତା’ର ଚରଣରେ ଫୁଲ ଚନ୍ଦନ ଦେଇ ପୂଜା ଆରମ୍ଭ କରିଦେଲେ । ତ୍ରେଲୋକ୍ୟନାଥ ଏ ସମ୍ପାଦ ଶୁଣିବା ମାତ୍ରେ ନିଜ ଝିଅର ଓ ସମଗ୍ର ପରିବାରର ଅମଙ୍ଗଳ ଆଶଙ୍କା କରି ଅତ୍ୟନ୍ତ ବିରକ୍ତ ଓ କ୍ରୁଦ୍ଧ ହୋଇ ଉଠିଲେ । ସେ ତତ୍ତ୍ୱକ୍ଷଣାତ୍ ନିଜ ଭୂତ୍ୟ ଦ୍ୱାରା ହୃଦୟଙ୍କୁ ମନ୍ଦିର ଭିତରୁ ବାହାର କରିଦେଲେ ଏବଂ ସେ ଯେପରି ଭବିଷ୍ୟତରେ ଆଉ କାଳୀବାଡ଼ି ନ ମାଡ଼ନ୍ତି ତାହା ମଧ୍ୟ ଆଦେଶ କରିଦେଲେ । ସେହିଦିନ ହୃଦୟ ଅତ୍ୟନ୍ତ କ୍ଷୁଦ୍ଧ ମନରେ କାଳୀବାଡ଼ିରୁ ଚିରଦିନ ଲାଗି ବିଦାୟ ନେଇଗଲେ । ଠାକୁରଙ୍କ ଜୀବଦ୍ଦଶାରେ ସେ ହୃଦୟଙ୍କୁ ନାନା ଭାବରେ ସାହାଯ୍ୟ କରିଥିଲେ । ଠାକୁରଙ୍କ ଦେହାବସାନ ପରେ ହୃଦୟ ବସ୍ତ୍ର ବିକ୍ରୟ କରି ନିଜ ପରିବାରର ଭରଣ ପୋଷଣ କରୁଥିଲେ । ଠାକୁରଙ୍କ ମହାସମାଧିଲାଭର ତେରବର୍ଷ ପରେ ପ୍ରାୟ ୬୩ ବର୍ଷ ବୟସରେ ୧୮୯୯ ମସିହାରେ ହୃଦୟ ନିଜ ଜନ୍ମଭୂମି ସିଂଓଡ଼ ଗ୍ରାମରେ ଦେହରକ୍ଷା କରି ଶ୍ରୀରାମକୃଷ୍ଣ ପାଦପଦ୍ମରେ ବିଲୀନ ହୋଇଗଲେ ।

ଠାକୁରଙ୍କର ବଡ଼ ଭାଇ ରାମକୁମାରଙ୍କ ପୁଅ ଅକ୍ଷୟଙ୍କ ସମ୍ବନ୍ଧରେ ପାଠକମାନେ ପୂର୍ବରୁ ସାମାନ୍ୟ କିଛି ଜାଣିଥିବେ । ପିଲାଦିନୁ ଅକ୍ଷୟଙ୍କ ମନ ଶ୍ରୀରାମଚନ୍ଦ୍ରଙ୍କ ପ୍ରତି ଅତ୍ୟନ୍ତ ଅନୁରକ୍ତ ଥିଲା । କୁଳଦେବତା ଶ୍ରୀରାମଚନ୍ଦ୍ରଙ୍କ ସେବାରେ ସେ ପ୍ରତିଦିନ ଅନେକ ସମୟ ବିତାଉଥିଲେ । ଅକ୍ଷୟଙ୍କର ଏହି ପ୍ରକାର ଭକ୍ତି ଓ ଈଶ୍ଵରାନୁରାଗ ଦେଖି ଠାକୁର ତାଙ୍କୁ ଖୁବ୍ ସ୍ନେହ କରୁଥିଲେ । ୧୮୬୯ ଖ୍ରୀଷ୍ଟାବ୍ଦରେ କାମାରପୁରୁରଠାରୁ ଅଳ୍ପ ଦୂରରେ ଅବସ୍ଥିତ କୁଚେକୋଲ ନାମକ ଗ୍ରାମରେ ଅକ୍ଷୟଙ୍କର ବିବାହ ହୋଇଥିଲା । ମାତ୍ର ବିବାହର ଅଳ୍ପ ଦିନ ପରେ ସେ ଶ୍ଵଶୁର-ଘରକୁ ଯାଇ ସେଠାରେ ହଠାତ୍ ଖୁବ୍ ଅସୁସ୍ଥ ହୋଇପଡ଼ିଲେ । ରାମେଶ୍ଵର ଏ ସମ୍ବାଦ ପାଇ ତାଙ୍କୁ କାମାରପୁରରୁ ନେଇଆସିଲେ ଏବଂ ଚିକିତ୍ସାଦି ଦ୍ଵାରା ଆରୋଗ୍ୟ କରାଇ ପୁନଶ୍ଚ ଦକ୍ଷିଣେଶ୍ଵରକୁ ପଠାଇଦେଲେ । ଏଠାକୁ ଆସି ତାଙ୍କ ସ୍ଵାସ୍ଥ୍ୟର ସାମାନ୍ୟ ଉନ୍ନତି ମଧ୍ୟ ପରିଲକ୍ଷିତ ହେଲା । କିନ୍ତୁ ହଠାତ୍ ଦିନେ ତାଙ୍କୁ ଭୀଷଣ ଜ୍ଵର ହେଲା । ତିନି ଚାରିଦିନି ବିତିଗଲା — ତଥାପି ଜ୍ଵର ଛାଡ଼ିଲା ନାହିଁ । ଠାକୁର ହୃଦୟକୁ ଡାକି କହିଲେ, “ହୁତୁ ! ଭାବନାମାନେ ବୁଝିପାରୁନାହାନ୍ତି — ଅକ୍ଷୟର ବିକାର ହୋଇଛି । ଭଲ ଚିକିତ୍ସକ ଡାକି ମନପ୍ରାଣ ଦେଇ ଚିକିତ୍ସା କର ! ଟୋକାଟା କିନ୍ତୁ ବଞ୍ଚିବ ନାହିଁ ।” ଠାକୁରଙ୍କ ମୁହଁରୁ ଏ କଥା ଶୁଣି ହୃଦୟ ଉଡ଼ିଗଲା ହୋଇ ପଡ଼ିଲେ ଏବଂ ଭଲ ଚିକିତ୍ସକ ଡାକି ଅକ୍ଷୟର ଆରୋଗ୍ୟ ପାଇଁ ବହୁ ଚେଷ୍ଟା କଲେ । ପ୍ରାୟ ମାସେ କାଳ ଅକ୍ଷୟ ଏହି ରୋଗ ଭୋଗି କ୍ରମେ ମୃତ୍ୟୁ ଆଡ଼କୁ ଅଗ୍ରସର ହେଲେ । ଏହି ସମୟରେ ଥରେ ଠାକୁର ତାଙ୍କର ଶଯ୍ୟା ପାଖକୁ ଯାଇ କହିଲେ — “ଅକ୍ଷୟ ! କହ, ଗଙ୍ଗାନାରାୟଣ ଓ ରାମ ।” ଅକ୍ଷୟ ଥରଥର କରି ତିନିଥର ଏହି ମନ୍ତ୍ର ଉଚ୍ଚାରଣ କଲେ ଏବଂ ସଙ୍ଗେ ସଙ୍ଗେ ତାଙ୍କର ପ୍ରାଣବାୟୁ ଉଡ଼ିଗଲା ।

ସାତକ୍ଷରୀ ନିକଟରେ ସୋନାବେଡ଼େ ନାମକ ଗ୍ରାମରେ ମଥୁରବାବୁଙ୍କର ପୈତୃକ ଭିତା ଥିଲା । ଏହାର ସନ୍ନିକଟ ଗ୍ରାମଗୁଡ଼ିକ ସେତେବେଳେ ମଥୁରଙ୍କର ଜମିଦାରୀରୁ ଥିଲା । ଅକ୍ଷୟଙ୍କ ମୃତ୍ୟୁର ଅଳ୍ପକାଳ ପରେ ମଥୁର ଥରେ ଠାକୁରଙ୍କୁ ସଙ୍ଗରେ ଧରି ନିଜ ଜମିଦାରୀ ଓ ଗୁରୁଙ୍କ ପାଖକୁ ଯାଇଥିଲେ । ମଥୁରଙ୍କ



ଜମିଦାରୀ ମହଲ ଦେଖିବାକୁ ଯାଇ ଠାକୁର ଗୋଟିଏ ସ୍ଥାନରେ ପଲ୍ଲୀବାସୀ  
ସ୍ତ୍ରୀପୁରୁଷମାନଙ୍କର ଦୁର୍ଦ୍ଦଶା ଓ ଅଭାବ ଦେଖି ସମବେଦନାରେ କାତର ହୋଇ  
ପଡ଼ିଲେ । ତା'ପରେ ସେ ମଥୁରବାରୁକୁ କହି ସମସ୍ତଙ୍କୁ ତେଲ, ଖଣ୍ଡିଏ ଲେଖାଏଁ  
ତୁଆ ଲୁଗା ଏବଂ ପେଟପୁରା ଗୋଟିଏ ଦିନର ଭୋଜନ ଦାନ କଲେ ।

ସମ୍ପଦ, ବିପଦ, ସୁଖ, ଦୁଃଖ, ମିଳନ, ବିଯୋଗ, ଜୀବନ ଓ ମୃତ୍ୟୁ ରୂପକ  
ଚରଙ୍ଗ-ସମାକୁଳ କାଳର ଅନନ୍ତ ପ୍ରବାହ କ୍ରମେ ୧୮୭୧ ଖ୍ରୀଷ୍ଟାବ୍ଦରେ ଆସି  
ପହଞ୍ଚିଲା । ଠାକୁରଙ୍କ ସହିତ ମଥୁରବାରୁଙ୍କର ପନ୍ଦରବର୍ଷର ସମ୍ବନ୍ଧ ଖୁବ୍ ଘନିଷ୍ଠ  
ହୋଇ ଉଠିଛି । ବୈଶାଖ ଗଲା, ଜ୍ୟେଷ୍ଠ ଗଲା, ଆଷାଢ଼ ମାସର ଅର୍ଦ୍ଧେକ  
ଅତୀତ-ଗର୍ଭରେ ଲୀନ ହେବାକୁ ବସିଲା । ଏହି ସମୟରେ ମଥୁରବାରୁ ଜ୍ୱର  
ରୋଗରେ ଆକ୍ରାନ୍ତ ହୋଇ ଶଯ୍ୟାଶାୟୀ ହେଲେ । କ୍ରମେ ଏହି ଜ୍ୱର ଦିନକୁ ଦିନ  
ବୃଦ୍ଧି ପାଇଲା ଓ ସାତ ଆଠଦିନ ପରେ ବିକାରରେ ପରିଣତ ହେଲା । ସେ  
ଆଉ କଥା କହିପାରିଲେ ନାହିଁ । ଠାକୁର ପୂର୍ବରୁ ବୁଝିଥିଲେ ଯେ ମା' ତାଙ୍କର  
ଭକ୍ତକୁ ନିଜର ସ୍ନେହମୟ ଅଙ୍କରେ ଗ୍ରହଣ କରୁଛନ୍ତି—ମଥୁରନାଥଙ୍କର ଭକ୍ତିବ୍ରତର  
ଉଦ୍‌ଯାପନ ମୁହୂର୍ତ୍ତ ଉପସ୍ଥିତ । ସେଥିପାଇଁ ଠାକୁର ପ୍ରତିଦିନ ହୃଦୟକୁ ମଥୁରବାରୁଙ୍କ  
ପାଖକୁ ପଠାଉଥିଲେ ତାଙ୍କୁ ଦେଖି ଆସିବା ଲାଗି, କିନ୍ତୁ ଦିନେ ହେଲେ ସେ  
ନିଜେ ତାଙ୍କୁ ରୋଗଶଯ୍ୟାରେ ଦେଖିବାକୁ ଯାଉନଥିଲେ । କ୍ରମେ, ଶେଷ ଦିନ  
ଆସି ଉପସ୍ଥିତ ହେଲା । ଅତିମ କାଳ ଆଗତ ଦେଖି ମଥୁରକୁ କାଳୀଘାଟକୁ  
ନିଆଗଲା । ସେଦିନ ଠାକୁର ହୃଦୟକୁ ମଧ୍ୟ ଦେଖିବାକୁ ପଠାଇଲେ ନାହିଁ ।  
ଅପରାହ୍ନରେ ଠାକୁର ଦୁଇତିନି ଘଣ୍ଟା କାଳ ଗଭୀର ସମାଧିରେ ନିମଗ୍ନ ରହିଲେ  
ଏବଂ ଜ୍ୟୋତିର୍ମୟ ବର୍ମରେ ଦିବ୍ୟ ଶରୀରରେ ଭକ୍ତଙ୍କ ପାର୍ଶ୍ୱରେ ଉପସ୍ଥିତ ହୋଇ  
ତାଙ୍କୁ କୃତାର୍ଥ କଲେ ଓ ବହୁପୁଣ୍ୟାର୍ଜିତ ଲୋକରେ ତାଙ୍କୁ ସ୍ୱୟଂ ଆରୁଡ଼ କରାଇଲେ ।



## ଷୋଡ଼ଶ ଅଧ୍ୟାୟ

### ଷୋଡ଼ଶୀ ପୂଜା

ମଥୁରାନାଥ ଦିବ୍ୟଧାମକୁ ପ୍ରତ୍ୟାହୃତ ହୋଇଅଛନ୍ତି ; ମାତ୍ର ଦକ୍ଷିଣେଶ୍ଵର କାଳୀବାଡ଼ିରେ ମନୁଷ୍ୟର ଜୀବନପ୍ରବାହ ଯେପରି ବହି ଚାଲିଥିଲା ସେହିପରି ବହିଚାଲିଛି । କ୍ରମେ ଛଅମାସ ଅତିବାହିତ ହେବାକୁ ବସିଲା । ଏହି ସମୟରେ ଠାକୁରଙ୍କ ଜୀବନରେ ଗୋଟିଏ ବିଶେଷ ଘଟଣା ଉପସ୍ଥିତ ହେଲା । ଶ୍ରୀମତୀ ସାରଦାମଣି ଯେତେବେଳେ ପ୍ରଥମ ଥର ପାଇଁ ସ୍ଵାମୀଙ୍କ ସଂସ୍ପର୍ଶରେ ଆସିଥିଲେ, ସେତେବେଳେ ତାଙ୍କୁ ମାତ୍ର ଚଉଦବର୍ଷ ବୟସ ହୋଇଥିଲା । ସେତେବେଳେ ସେ ଥିଲେ ନିତାନ୍ତ ବାଳିକା-ସ୍ଵଭାବ-ସମ୍ପନ୍ନା । ଦୀକ୍ଷିତ ଜୀବନର ଗଭୀର ଉଦ୍ଦେଶ୍ୟ ଓ ଦୀର୍ଘତ୍ଵ ଉପଲବ୍ଧ କରିବାର ଶକ୍ତି ସେତେବେଳେ ବିକାଶୋନ୍ମୁଖ ହୋଇ ଆସୁଥିଲା ମାତ୍ର । ପବିତ୍ରା ବାଳିକା ଦେହବୁଦ୍ଧିବିରହିତ ଠାକୁରଙ୍କ ଦିବ୍ୟସଜ୍ଜା ଓ ନିଃସ୍ଵାର୍ଥ ଆଦରଯନ୍ତ୍ର ଲାଭ କରି ସେତେବେଳେ ଅନିର୍ବଚନୀୟ ଆନନ୍ଦରେ ଉଲ୍ଲାସିତା ହୋଇ ଉଠିଥିଲେ । ପରବର୍ତ୍ତୀ କାଳରେ ଠାକୁରଙ୍କ ସ୍ତ୍ରୀଭକ୍ତମାନଙ୍କ ଆଗରେ ସାରଦାମଣି ସେହିସବୁ ଦିନର ନିଜସ୍ଵ ଅନୁଭୂତି ନିଜ ଭାଷାରେ କହିଛନ୍ତି, “ହୃଦୟ ମଧ୍ୟରେ ଆନନ୍ଦର ପୂର୍ଣ୍ଣଘଟ ଯେପରି ସ୍ଥାପିତ ହୋଇଥିଲା, ସେହିଭଳି ଅନୁଭବ ହେଉଥିଲା । ସେହି ଧୀରସ୍ଥିର ଦିବ୍ୟ ଉଲ୍ଲାସରେ ଅନ୍ତର କେତେ ଦୂର କେଉଁ ଭାବରେ ପୂର୍ଣ୍ଣ ରହୁଥିଲା, ତାହା ମୁହଁରେ କହି ବୁଝାଇ ହେବ ନାହିଁ ।” ଏହି ସମୟଠାରୁ ଠାକୁରଙ୍କୁ ଦେଖିବାର ଏବଂ ତାଙ୍କ ନିକଟରେ ଉପସ୍ଥିତ ରହିବାର ପ୍ରବଳ ବାସନା ସାରଦାମଣିଙ୍କ ମନକୁ ସର୍ବଦା ଠାକୁରଙ୍କ ଚିନ୍ତାରେ ବିଭୋର କରି ରଖୁଥିଲା । ଦିନ ପରେ ଦିନ ଅତିବାହିତ ହେଉଥାଏ ଏବଂ ହୃଦୟରେ ବିଶ୍ଵାସ ସ୍ଥିର ରଖି ସେ ଏହି ଶୁଭ ଦିନର ପ୍ରତିକ୍ଷାରେ ରହିଥାନ୍ତି ।

ଏହି ଭାବରେ ଦୀର୍ଘ ଚାରୋଟି ବର୍ଷ କଟିଗଲା । ଆଶା ଓ ପ୍ରତୀକ୍ଷାର

ପ୍ରବଳ ପ୍ରବାହ ବାଳିକା ମନରେ ସମାନଭାବେ ପ୍ରବାହିତ ହେଉଥାଏ । ତାଙ୍କର ଶରୀର କିନ୍ତୁ ମନଭଳି ସମଭାବରେ ରହିପାରିଲା ନାହିଁ । କ୍ରମେ ସେ ଅଷ୍ଟାଦଶ ବର୍ଷରେ ପଦାର୍ପଣ କଲେ । ଦେବତୁଲ୍ୟ ସ୍ୱାମୀଙ୍କର ପ୍ରଥମ ସନ୍ଦର୍ଶନକରିତ ଆନନ୍ଦ ତାଙ୍କୁ ଜୀବନର ଦୈନନ୍ଦିନ ସୁଖଦୁଃଖରୁ ଉଦ୍ଧୃତ କରି ରଖୁଥିଲେ ମଧ୍ୟ ସଂସାରରେ ଅନାବିଳ ଆନନ୍ଦର ଅବସର କାହିଁ ? ଗ୍ରାମବାସୀମାନେ ନାନା ପ୍ରକାର କଳ୍ପନା-କଳ୍ପନା କରି କଥା କହୁଥାଆନ୍ତି । କେହି କେହି କହନ୍ତି- ଗଦାଧର (ରାମକୃଷ୍ଣ) ଏଭଳି ଉନ୍ନତ ହୋଇପଡ଼ିଲାଣି ଯେ ପିନ୍ଧିଲା ଜୁଗା ପର୍ଯ୍ୟନ୍ତ ତା' ଦେହରେ ରହୁନାହିଁ, ସବୁବେଳେ ହରି ହରି ହୋଇ ଘୁରି ବୁଲୁଛି । ଦେବତୁଲ୍ୟ ସ୍ୱାମୀଙ୍କ ସମ୍ମୁଖରେ ଏହିପରି ନାନା କପୋଳକଳ୍ପିତ ଅପବାଦ ଲୋକମୁଖରୁ ବେଳେବେଳେ ଜାନରେ ପଡ଼େ । ପୁଣି କେବେକେବେ ସମବୟସୀ ସାଙ୍ଗସାଥୀ ମାନେ ତାଙ୍କୁ ପାଗଳର ସ୍ତ୍ରୀ ବୋଲି ଉପହାସ କରନ୍ତି, କରୁଣା କରନ୍ତି, ଉପେକ୍ଷା ମଧ୍ୟ କରନ୍ତି । ଏସବୁ ଶୁଣି ସରଳା ସାରଦାମଣି ମୁହଁରେ କିଛି କହିପାରନ୍ତି ନାହିଁ ସତ, କିନ୍ତୁ ଅନ୍ତରରେ ଘୋର ବେଦନା ଅନୁଭବ କରନ୍ତି । ବେଳେବେଳେ ଉଦ୍ବିଗ୍ନା ହୋଇ ଭାବନ୍ତି- ତା'ହେଲେ କ'ଣ ପୂର୍ବେ ତାଙ୍କୁ ଯେପରି ଦେଖୁଥିଲି ବର୍ତ୍ତମାନ ସେ ଆଉ ସେପରି ନାହାନ୍ତି ? ଲୋକେ ଯାହା କହୁଛନ୍ତି, ତାହା କ'ଣ ସତ ? ବାସ୍ତବିକ ସେ କ'ଣ ପାଗଳ ହୋଇଗଲେଣି ? ଏହିପରି ବହୁ ଚିନ୍ତା ମୁଣ୍ଡରେ ପଶେ । ଦିନେ ସେ ମନେମନେ ସ୍ଥିର କଲେ ଯେ ସେ ନିଜେ ଦକ୍ଷିଣେଶ୍ୱର ଯିବେ ଏବଂ ଆଖି ଓ ଜାନର ବିବାଦ ଭଞ୍ଜନ କରିବେ ।

ଫଗୁଣମାସର ଦୋଳପୂର୍ଣ୍ଣିମା ଆଗରେ । ସାରଦାମଣି ଶୁଣିଲେ ଯେ ତାଙ୍କର କେତେଜଣ ଗ୍ରାମବାସିନୀ ଆତ୍ମୀୟା ସେଦିନ ପୂଣ୍ୟତୋୟା ଗଙ୍ଗାନଦୀରେ ବୁଡ଼ି ପକାଇବାକୁ ଯିବେ । ସ୍ଥିର କଲେ - ସେ ସେହିମାନଙ୍କ ସହିତ ଗଙ୍ଗାସ୍ନାନ କରିବାକୁ ଯିବେ । ତାଙ୍କର ବୁଦ୍ଧିମାନ ବାପା ଝିଅର ଏହି ଅଭିଳାଷ ଶୁଣି ବୁଝିପାରିଲେ ଝିଅର ମର୍ମକଥାଟି କ'ଣ, କାହିଁକି ସେ କଲିକତା ଯିବାକୁ ବସିଛି । ତେଣୁ ସେ ମଧ୍ୟ ସ୍ଥିର କଲେ ଯେ କନ୍ୟାକୁ ସାଙ୍ଗରେ ଧରି ନିଜେ ଯିବେ । ସେତେବେଳେ ବିଷ୍ଣୁପୁର ବା ତାରକେଶ୍ୱର କେଉଁଠାରେ ହେଲେ ରେଳପଥ ନ

ଥିଲା । ତେଣୁ ଜନ୍ମାକୁ ସାଥରେ ଧରି ଅନ୍ୟାନ୍ୟ ସଙ୍ଗୀମାନଙ୍କ ସହିତ ସାରଦାମଣିଙ୍କ ପିତା ରାମଚନ୍ଦ୍ର ସେହି ସୁଦୂରପଥ ପଦବ୍ରଜରେ ହିଁ ଅତିକ୍ରମ କରିବାକୁ ବାହାରିଲେ । କିଛିବାର ବିନା କଷ୍ଟରେ ଚାଲିଆସିଲେ; ମାତ୍ର ଏତେ ଦୂର ପଥ ପାଦରେ ଚାଲିବାର ଅଭ୍ୟାସ ନ ଥିବାରୁ ମଝି ରାସ୍ତାରେ ସାରଦାମଣି କ୍ଲାନ୍ତ ହୋଇ ପଡ଼ିଲେ । ତାଙ୍କୁ ଛୁର ହୋଇଗଲା । ଏତେ ଛୁର ହେଲା ଯେ ରାମଚନ୍ଦ୍ର ବିଶେଷ ଚିନ୍ତାରେ ପଡ଼ିଲେ । ଏପରି ଅବସ୍ଥାରେ ତ ଆଉ ଅଗ୍ରସର ହୋଇପାରିବେ ନାହିଁ । ତେଣୁ ଗୋଟିଏ ଚଟିଘର ଦେଖି ସେଠାରେ ବିଶ୍ରାମ ନେଲେ । ଅଧା ବାଟରେ ହଠାତ୍ ଏପରି ଅସୁସ୍ଥ ହୋଇ ପଡ଼ିବା ଯୋଗୁଁ ସାରଦାମଣିଙ୍କ ମନ ମଧ୍ୟ ବଡ଼ ବିକଳ ହେଲା । କିନ୍ତୁ ଏହି ସମୟରେ ଗୋଟିଏ ଅଳ୍ପତ ଘଟଣା ଘଟିଲା । ଏହି ଘଟଣାଟି ସେ ପରବର୍ତ୍ତୀ କାଳରେ ସ୍ତ୍ରୀଭକ୍ତମାନଙ୍କ ଆଗରେ ନିଜ ମୁହଁରେ ପ୍ରକାଶ କରିଛନ୍ତି — “ପ୍ରବଳ ଛୁରରେ ମୋର ଚେତା ହଜିଯାଇଥାଏ, ଜ୍ଞାନ ହରାଇ ମୁଁ ଚାରିକାତ ମେଲାଇ ପଡ଼ିଥାଏ । ହଠାତ୍ ଦେଖିଲି, ମୋ ପାଖରେ ଜଣେ ସ୍ତ୍ରୀ-ଲୋକ ଆସି ବସିଲେ । ତାଙ୍କର ରଙ୍ଗ ଗାଢ଼ ଶ୍ୟାମଳବର୍ଣ୍ଣ; କିନ୍ତୁ ଏଭଳି ସୁନ୍ଦର ରୂପ ମୁଁ ଆଗରୁ କେବେ ଦେଖି ନାହିଁ । ମୋ ପାଖରେ ବସି ସେ ମୋର ଦେହ ଓ ମୁଣ୍ଡ ନିଜ ହାତରେ ଆଉଁଷୁ ଥାଆନ୍ତି । ଏଡ଼େ ସୁନ୍ଦର ନରମ ଆଉ ଅଣ୍ଟା ହାତ ! ଦେହର ଛୁରକ୍ଷାଳା ଶୀତଳ ହୋଇ ଯାଉଥାଏ । ପଚାରିଲି — ‘ତୁମେ କିଏ ? କେଉଁଠାରୁ ଆସିଲ ଗୋ !’ ସେ କହିଲେ, ‘ମୁଁ ଦକ୍ଷିଣେଶ୍ୱରରୁ ଆସିଛି ।’ ଶୁଣିବା ମାତ୍ରେ ଚମକିପଡ଼ିଲି । ‘ଦକ୍ଷିଣେଶ୍ୱରରୁ ? ମୁଁ ଭାବିଥିଲି ଦକ୍ଷିଣେଶ୍ୱର ଯିବି, ତାଙ୍କୁ (ଠାକୁରଙ୍କୁ) ଦେଖିବି, ତାଙ୍କର ସେବା କରିବି । କିନ୍ତୁ ମଝିବାଟରେ ତ ଏପରି ଛୁରରେ ପଡ଼ିଗଲି । ମୋର ଭାଗ୍ୟରେ ନାହିଁ ଯେ ମୁଁ ତାଙ୍କୁ ଦେଖିବି ।’ ସ୍ତ୍ରୀଲୋକ ଜଣକ କହିଲେ, ‘ସେ କି କଥା ଗୋ ! ତୁମେ ଦକ୍ଷିଣେଶ୍ୱରକୁ ନିଶ୍ଚୟ ଯିବ । ଆଗ ତୁମର ଛୁର ଭଲ ହୋଇଯାଉ—ସେଠାକୁ ଯିବ । ତାଙ୍କୁ ଦେଖିବ । ତୁମ ପାଇଁ ତ ତାଙ୍କୁ ସେଠାରେ ଅଟକାଇ ରଖିଛି ।’ ମୁଁ କହିଲି, ‘ସତେ ନା କ’ଣ ! ତୁମେ ଆମର କ’ଣ ହେବ କି ?’ ସ୍ତ୍ରୀଲୋକ ଜଣକ କହିଲେ, ‘ମୁଁ ତୁମର ଭଉଣୀ ହେବି !’

ମୁଁ କହିଲି, ‘ସତେ ? ସେଥିପାଇଁ କ’ଣ ତୁମେ ଆସିଛ ?’ ଏହିପରି କଥାବାର୍ତ୍ତା ପରେ କେତେବେଳେ କେଜାଣି ପୁଣି ମୋତେ ଗାଡ଼ ନିଦ ଘୋଟି ଆସିଲା । ମୁଁ ଶୋଇପଡ଼ିଲି ।”

ଶ୍ରୀରାମଚନ୍ଦ୍ର ସକାଳେ ଉଠି ଦେଖିଲେ ଯେ କନ୍ୟାର କୁର ଛାଡ଼ି ଯାଇଛି । ପଥ ମଧ୍ୟରେ ନିରୁପାୟ ହୋଇ ବସି ରହିବା ଅପେକ୍ଷା ଧୀରେ ଧୀରେ ପଥ ଅତିକ୍ରମ କରିବାକୁ ସେ ଶ୍ରେୟଃ ବିବେଚନା କଲେ । କିଛିଦୂର ଯାଉ ନ ଯାଉଣୁ ଖଣ୍ଡିଏ ସବାରି ମଧ୍ୟ ଜୁଟିଗଲା । କ୍ରମେ ପଥ ମଧ୍ୟ ଶେଷ ହୋଇ ଆସିଲା ଏବଂ ରାତି ନଅଟା ସମୟରେ ଶ୍ରୀଶ୍ରୀମା ସାରଦାମଣି ଦକ୍ଷିଣେଶ୍ଵରରେ ଠାକୁରଙ୍କ ସମୀପରେ ଉପସ୍ଥିତ ହେଲେ । ଠାକୁର ଏପରି ରୋଗାକ୍ରାନ୍ତା ଅବସ୍ଥାରେ ପତ୍ନୀଙ୍କୁ ହଠାତ୍ ପହଞ୍ଚିବାର ଦେଖି ବିଶେଷ ଉଦ୍‌ବିଗ୍ନ ହୋଇପଡ଼ିଲେ । ଥଣ୍ଡା ଲାଗି କାଳେ କୁର ପୁଣି ଲେଉଟିବ ଏହି ଆଶଙ୍କାରେ ନିଜ ଘରେ ତାଙ୍କ ପାଇଁ ଭିନ୍ନ ଶଯ୍ୟାରେ ଶୟନର ବନ୍ଦୋବସ୍ତ କରିଦେଲେ ଏବଂ ବାରମ୍ବାର ଦୁଃଖ କରି କହିଲେ, “ତୁମେ ଏତେଦିନକେ ଆସିଲ ? ଆଉ କ’ଣ ମୋର ବଡ଼ବାବୁ (ମଥୁରବାବୁ) ଅଛି ଯେ ଆଦର ଯତ୍ନ କରିବ ?” ଔଷଧ ପଥ୍ୟାଦିର ବିଶେଷ ବନ୍ଦୋବସ୍ତ କରିବା ଫଳରେ ଶ୍ରୀମାତାଠାକୁରାଣୀ ତିନିଚାରିଦିନ ଭିତରେ ସମ୍ପୂର୍ଣ୍ଣ ଆରୋଗ୍ୟଲାଭ କଲେ । ଏହି ତିନି ଚାରି ଦିନ ଠାକୁର ତାଙ୍କୁ ନିଜ ଘରେ ରଖି ଔଷଧ ପଥ୍ୟାଦିର ଏବଂ ଅନ୍ୟାନ୍ୟ ବିଷୟର ତତ୍ତ୍ଵାବଧାନ ସ୍ଵୟଂ କରିଥିଲେ । ପରେ ନହବତ୍ ଘରେ ନିଜ ଜନନୀଙ୍କ ପାଖରେ ତାଙ୍କର ରହିବାର ବନ୍ଦୋବସ୍ତ କରିଦେଲେ ।

ଏତେ ଦିନ ପରେ ଚକ୍ଷୁକର୍ଣ୍ଣର ବିବାଦ ଭଞ୍ଜନ ହେଲା । ଶ୍ରୀଶ୍ରୀମାତା ଠାକୁରାଣୀ ପ୍ରାଣେପ୍ରାଣେ ବୁଝିପାରିଲେ ଯେ ଠାକୁର ପୂର୍ବେ ଯେଉଁପରି ଥିଲେ, ବର୍ତ୍ତମାନ ମଧ୍ୟ ସେହିପରି ଅଛନ୍ତି । ସଂସାରୀ ମନୁଷ୍ୟ କିଛି ନ ବୁଝି ତାଙ୍କ ସମ୍ବନ୍ଧରେ ନାନା କଥା ରଚନା କରୁଛନ୍ତି । ପ୍ରାଣର ଗଭୀର ଉଲ୍ଲାସରେ ସେ ନହବତ୍ ଘରେ ନିଜର ଜୀବନଦେବତା ଓ ଦେବଜନନୀଙ୍କ ସେବାରେ ନିଜକୁ ନିୟୋଜିତ କରି ରଖିଲେ ।

କାମାରପୁକୁରରେ ଅବସ୍ଥାନ କଲାବେଳେ ଶ୍ରୀମାତାଠାକୁରାଣୀଙ୍କ ଆଗମନରେ ଠାକୁରଙ୍କ ମନରେ ଯେଉଁ ଚିନ୍ତା ପାରମ୍ପର୍ଯ୍ୟର ଉଦୟ ହୋଇଥିଲା, ତାହା ପାଠକେ ପୂର୍ବରୁ ଜାଣିଛନ୍ତି । ଠାକୁର ସେତେବେଳେ ଆଚାର୍ଯ୍ୟ ତୋତାପୁରୀଙ୍କଠାରୁ ବ୍ରହ୍ମଜ୍ଞାନରେ ଦୃଢ଼ ପ୍ରତିଷ୍ଠା ଲାଭ କରିବାର ଯେଉଁ ସିଦ୍ଧି ଅର୍ଜନ କରିଥିଲେ । ସେହି ସାଧନାଲବ୍ଧ ବିଜ୍ଞାନର ପରୀକ୍ଷା ଓ ପରୀକ୍ଷା ପ୍ରତି ନିଜର କର୍ତ୍ତବ୍ୟ-ପାଳନର ସମୀକ୍ଷା କରିବାକୁ ଆରମ୍ଭ କରିଥିଲେ । କିନ୍ତୁ ସେତେବେଳେ ସେ ତାହା ସମ୍ପୂର୍ଣ୍ଣ କରିବା ପୂର୍ବରୁ କଳିକତା ଫେରି ଆସିଥିଲେ । ବର୍ତ୍ତମାନ ଶ୍ରୀମାତାଠାକୁରାଣୀଙ୍କୁ ନିକଟରେ ପାଇ ସେ ପୁନର୍ବାର ଏହି ଦୁଇଟି ବିଷୟରେ ମନୋନିବେଶ କଲେ ଏବଂ ଅବସର ପାଇଲା ମାତ୍ରେ ମାତାଠାକୁରାଣୀଙ୍କୁ ମାନବଜୀବନର ଉଦ୍ଦେଶ୍ୟ ଓ କର୍ତ୍ତବ୍ୟ ସମ୍ବନ୍ଧରେ ସବୁ ପ୍ରକାର ଶିକ୍ଷା ଦେବାକୁ ଆରମ୍ଭ କଲେ । ଶ୍ରୀମାତାଠାକୁରାଣୀ ଦିନେ ଏହି ସମୟରେ ଠାକୁରଙ୍କର ପାଦସେବା କରିବାବେଳେ ପଚାରିଲେ, “ମୋତେ ତୁମେ କେଉଁ ଭାବରେ ଦେଖ ?” ଠାକୁର ଏହାର ଉତ୍ତରରେ କହିଥିଲେ, “ଯେଉଁ ମାଆ ମନ୍ଦିରରେ ଅଛନ୍ତି, ସେ ହିଁ ଏ ଶରୀରର ଜନ୍ମ ଦେଇଛନ୍ତି, ଏବଂ ସଂପ୍ରତି ନିହବତ୍ସାମୀ ଘରେ ବାସ କରୁଛନ୍ତି, ପୁଣି ସେ ହିଁ ବର୍ତ୍ତମାନ ମୋର ପଦସେବା କରୁଛନ୍ତି । ସତକୁ ସତ ମୁଁ ତୁମକୁ ସାକ୍ଷାତ୍ ଆନନ୍ଦମୟୀ ରୂପରେ ଦେଖୁଅଛି ।”

ଏହାପରେ ଶ୍ରୀଶ୍ରୀଜଗନ୍ନାଥଙ୍କ କୃପାରେ ଓ ଇଚ୍ଛାରେ ଠାକୁରଙ୍କର ପ୍ରାଣରେ ଦିନେ ଏକ ଅଦ୍ଭୁତ ବାସନାର ଉଦୟ ହେଲା ଏବଂ କିଛି ମାତ୍ର ଦ୍ଵିଧା ନ କରି ସେ ତାହାକୁ କାର୍ଯ୍ୟରେ ପରିଣତ କଲେ ।

ଇଂରାଜୀ ୧୮୭୨ ଖ୍ରୀଷ୍ଟାବ୍ଦ । ଜ୍ୟେଷ୍ଠମାସର ଅଧ୍ୟାୟ ଗଲାଣି । ଆଜି ଅମାବସ୍ୟା, ଫଳହାରିଣୀ କାଳିକା-ପୂଜାର ପୂଣ୍ୟ ଦିବସ । ଠାକୁର ଶ୍ରୀଶ୍ରୀଜଗନ୍ନାଥଙ୍କୁ ପୂଜା କରିବା ମାନସରେ ଆଜି ବିଶେଷ ଆୟୋଜନ କରିଛନ୍ତି । ଏହି ଆୟୋଜନ କିନ୍ତୁ ମନ୍ଦିରରେ ନ ହୋଇ ତାଙ୍କ ଇଚ୍ଛାନୁସାରେ ଗୁପ୍ତଭାବରେ ତାଙ୍କର ନିଜ ରହିବା ଘରେ ହୋଇଅଛି । ପୂଜାକାଳରେ ଦେବୀଙ୍କର ଉପବେଶନ ଲାଗି ଗୋଟିଏ ଆସ୍ଥାନ ପୂଜକର ଦକ୍ଷିଣ ପାର୍ଶ୍ଵରେ ସ୍ଥାପିତ ହୋଇଛି

ସେହି ଆସ୍ଥାନ ଉପରେ ନାନା ପ୍ରକାର ଝୋଟି ପକାଯାଇଛି । ଦେବୀଙ୍କ ରହସ୍ୟ-  
ପୂଜାର ସମସ୍ତ ଆୟୋଜନ ସଂପୂର୍ଣ୍ଣ ହେବାକୁ ରାତି ନଅଟା ବାଜିଗଲା । ଠାକୁର  
ଏହା ପୂର୍ବରୁ ଶ୍ରୀମାତାଠାକୁରାଣୀଙ୍କୁ ପୂଜାବେଳେ ଉପସ୍ଥିତ ରହିବାକୁ କହି  
ପଠାଇଥାଆନ୍ତି । ସେ ମଧ୍ୟ ସେହି ପୂଜା ଘରେ ଆସି ପହଞ୍ଚିଗଲେ ।

ଠାକୁର ପୂଜାରେ ବସିଲେ । ତା' ପରେ ଶ୍ରୀମାତାଠାକୁରାଣୀଙ୍କୁ ସେହି  
ଝୋଟିପକା ଦେବୀ -ଆସ୍ଥାନ ଉପରେ ଉପବେଶନ କରିବାକୁ ଠାକୁର ଇଚ୍ଛିତ  
ଦେଲେ । ସେହି ଇଚ୍ଛିତରେ ମନ୍ତ୍ରମୁଗ୍ଧା ଭଳି ସେ ବର୍ତ୍ତମାନ ପୂର୍ବମୁଖ ହୋଇ  
ବସିଥିବା ଠାକୁରଙ୍କର ଦକ୍ଷିଣଭାଗରେ ଉତ୍ତରମୁଖୀ ହୋଇ ବସିଲେ । ସମ୍ମୁଖସ୍ଥ  
କଳସାରୁ ମନ୍ତ୍ରପୂତ ଜଳଦ୍ୱାରା ଠାକୁର ବାରମ୍ବାର ଶ୍ରୀଶ୍ରୀମାଙ୍କୁ ଯଥାବିଧାନ  
ଅଭିଷିକ୍ତ କଲେ । ତା'ପରେ କେତେକ ମନ୍ତ୍ରପାଠ କରିସାରି ସେ ପ୍ରାର୍ଥନାମନ୍ତ୍ର  
ଉଚ୍ଚାରଣ କଲେ-“ହେ ବାଳେ ! ହେ ସର୍ବଶକ୍ତିର ଅଧିଷ୍ଠିତ୍ରୀ ମାତଃ  
ତ୍ରିପୁରାସୁନ୍ଦରୀ ! ସିଦ୍ଧିଦ୍ୱାରା ଉନ୍ମୁକ୍ତ କର । ଏହାଙ୍କର ଶରୀର ମନକୁ ପବିତ୍ର  
କରି ଏହାଙ୍କଠାରେ ଆବିର୍ଭୂତା ହୋଇ ସର୍ବକଲ୍ୟାଣ ସାଧନ କର ।” ଅତଃପର  
ଶ୍ରୀଶ୍ରୀମା'ଙ୍କ ଅଙ୍ଗରେ ଯଥାବିଧାନ ମନ୍ତ୍ରଗୁଡ଼ିକର ନ୍ୟାସପୂର୍ବକ ଠାକୁର ସାକ୍ଷାତ୍  
ଦେବୀଜ୍ଞାନରେ ତାଙ୍କୁ ଷୋଡ଼ଶୋପଚାରରେ ପୂଜା କଲେ ଏବଂ ଭୋଗ ନିବେଦନ  
କରି ନିବେଦିତ ବସ୍ତୁସକଳର କିୟଦଂଶ ନିଜ ହସ୍ତରେ ତାଙ୍କ ମୁଖରେ ପ୍ରଦାନ  
କଲେ । ଶ୍ରୀଶ୍ରୀମା ବାହ୍ୟଜ୍ଞାନତିରୋହିତ ହୋଇ ସମାଧିସ୍ଥ ହୋଇଗଲେ । ଠାକୁର  
ମଧ୍ୟ ଅର୍ଦ୍ଧବାହ୍ୟଦଶାରେ ମନ୍ତ୍ରୋଚ୍ଚାରଣ କରୁ କରୁ ସମ୍ପୂର୍ଣ୍ଣ ସମାଧିମଗ୍ନ  
ହୋଇଗଲେ । ସମାଧିସ୍ଥ ପୂଜକ ସମାଧିସ୍ଥା ଦେବୀଙ୍କ ସହିତ ଆତ୍ମସ୍ବରୂପରେ  
ପୂର୍ଣ୍ଣଭାବେ ମିଳିତ ଓ ଏକାଭୂତ ହୋଇଗଲେ । ନିଶାର ଦ୍ୱିତୀୟ ପ୍ରହର କ୍ରମେ  
ଅତୀତ ହୋଇଗଲା । ଆତ୍ମାରାମ ଠାକୁରଙ୍କର କ୍ରମେ କ୍ରମେ ବାହ୍ୟଜ୍ଞାନ ଫେରି  
ଆସିଲା ପୂର୍ବଭଳି ଅର୍ଦ୍ଧବାହ୍ୟଦଶା ପ୍ରାପ୍ତ ହୋଇ ସେ ବର୍ତ୍ତମାନ ଦେବୀଙ୍କ  
ଉଦ୍ଦେଶ୍ୟରେ ଆତ୍ମନିବେଦନ କଲେ । ଅନନ୍ତର ନିଜ ସହିତ ସାଧନାର ଫଳ  
ଏବଂ ନିଜର ଜପମାଳା ପ୍ରଭୃତି ସର୍ବସ୍ବ ଶ୍ରୀଶ୍ରୀଦେବୀଙ୍କ ପାଦପଦ୍ମରେ ଚିରକାଳ  
ଲାଗି ବିସର୍ଜନ କରି ମନ୍ତ୍ରଉଚ୍ଚାରଣ କରି କରି ତାଙ୍କୁ ପ୍ରଣାମ କଲେ —

“ହେ ସର୍ବମଙ୍ଗଳର ମଙ୍ଗଳସ୍ୱରୂପିଣୀ ! ହେ ସର୍ବକର୍ମନିଷ୍ଠନକାରିଣୀ !  
 ହେ ଶରଣଦାୟିନୀ ! ତ୍ରିନୟନୀ ଶିବଗେହିନୀ ଗୌରୀ ! ହେ ନାରାୟଣୀ !  
 ତୁମକୁ ପ୍ରଣାମ ! ତୁମକୁ ପ୍ରଣାମ କରୁଅଛି !!”

ପୂଜା ଶେଷ ହେଲା । ମୂର୍ତ୍ତିମତୀ ବିଦ୍ୟାରୂପିଣୀ ମାନବୀର  
 ଦେହାବଲମ୍ବନରେ ଈଶ୍ଵରୀଙ୍କର ଉପାସନାପୂର୍ବକ ଠାକୁରଙ୍କର ସାଧନାର  
 ପରିସମାପ୍ତି ହେଲା । ତାଙ୍କର ଦେବ-ମାନବତ୍ଵ ସର୍ବତୋଭାବରେ ସମ୍ପୂର୍ଣ୍ଣତା  
 ଲାଭ କଲା । ଏହିଭାବରେ ଏକବର୍ଷ ଚାରିମାସ କାଳ ଶ୍ରୀଶ୍ରୀଠାକୁରଙ୍କ ନିକଟରେ  
 ଦକ୍ଷିଣେଶ୍ଵରରେ ଅତିବାହିତ କରି ଶ୍ରୀଶ୍ରୀମାତାଠାକୁରାଣୀ କାମାରପୁକୁରକୁ  
 ପ୍ରତ୍ୟାବର୍ତ୍ତନ କଲେ ।





## ସପ୍ତଦଶ ଅଧ୍ୟାୟ

### ଶ୍ରୀକୃଷ୍ଣାର୍ଯ୍ୟାଧ୍ୟାୟ ଓ ଡକାଏତବାବା କାହାଣୀ

ଏହିପରି ଭାବରେ ଆଉ ଏକ ବର୍ଷ କଟିଗଲା । ଶ୍ରୀରାମକୃଷ୍ଣଙ୍କ ମନରେ ଆଉ ଗୋଟିଏ ସାଧନ-ପଥ ଅବଲମ୍ବନ କରି ଶ୍ରୀଶ୍ରୀଜଗନ୍ନାଥଙ୍କୁ ଦର୍ଶନ କରିବା ଲାଗି ସ୍ୱହା ଜାଗ୍ରତ ହେଲା । କଳିକତାର ସିନ୍ଦୁରିଆପତି ପଲ୍ଲୀରେ ଶମ୍ଭୁଚରଣ ମଲ୍ଲିକ ନାମକ ଜଣେ ଦାନଶୀଳ ବ୍ରାହ୍ମଧର୍ମ-ଅନୁରାଗୀ ବ୍ୟକ୍ତି ବାସ କରୁଥିଲେ । ଠାକୁର ତାଙ୍କ ସହିତ ସମ୍ବନ୍ଧ ସ୍ଥାପନ କରି ତାଙ୍କଠାରୁ ପବିତ୍ର ବାଇବେଲ ଧର୍ମଗ୍ରନ୍ଥ ଶ୍ରବଣ କରୁ କରୁ ହଠାତ୍ ତାଙ୍କର ଚିତ୍ତ ଈଶ୍ବରପୁତ୍ର ଯୀଶୁଖ୍ରୀଷ୍ଟଙ୍କ ପବିତ୍ର କାହାଣୀର ଚରିତ୍ର ପ୍ରତି ଗଭୀର ଭାବରେ ଆକୃଷ୍ଟ ହୋଇ ପଡ଼ିଲା । ସେ ଯୀଶୁଖ୍ରୀଷ୍ଟଙ୍କ ପ୍ରବର୍ତ୍ତିତ ସଂପ୍ରଦାୟ ଓ ସାଧନାପନ୍ଥା ସମ୍ବନ୍ଧରେ ଅବସ୍ଥିତ ହେଲେ । ଏହା ଫଳରେ ଶ୍ରୀକୃଷ୍ଣ ଧର୍ମତତ୍ତ୍ୱ ପ୍ରତ୍ୟକ୍ଷ କରିବା ପାଇଁ ତାଙ୍କ ଭିତରେ ବାସନା ଜାଗ୍ରତ ହେଲା ଏବଂ ଅନ୍ଧକାର ଭିତରେ ଶ୍ରୀଶ୍ରୀଜଗନ୍ନାଥ ଏକ ଅଦ୍ଭୁତ ଉପାୟରେ ଠାକୁରଙ୍କର ସେହି ବାସନା ପୂର୍ଣ୍ଣ କରିଦେଲେ । ଘଟଣାଟି ଏହିପରି ଭାବରେ ଘଟିଥିଲା ।

ଦକ୍ଷିଣେଶ୍ବର କାଳୀବାଡ଼ିର ଦକ୍ଷିଣ ପାର୍ଶ୍ୱରେ ଯଦୁଲୀଳ ମଲ୍ଲିକଙ୍କର ଉଦ୍ୟାନ ଗୃହ । ଠାକୁର ମଝିରେ ମଝିରେ ସେଠାକୁ ବୁଲିଯାଆନ୍ତି । ଯଦୁଲୀଳ ଓ ତାଙ୍କର ମାଆ ଠାକୁରଙ୍କୁ ବିଶେଷ ଭକ୍ତି ଓ ଶ୍ରଦ୍ଧା କରୁଥିଲେ । ସୁତରାଂ ଉଦ୍ୟାନରେ ସେମାନେ ଉପସ୍ଥିତ ନ ରହିଲେ ମଧ୍ୟ ଠାକୁର ସେଠାକୁ ବୁଲିଗଲେ କର୍ମଚାରୀମାନେ ବାବୁଙ୍କର ବୈଠକଖାନା ଖୋଲିଦେଇ ତାଙ୍କୁ ସେଠାରେ କିଛି ସମୟ ବସିବା ଓ ବିଶ୍ରାମ କରିବା ପାଇଁ ଅନୁରୋଧ କରନ୍ତି । ସେହି ପ୍ରକୋଷ୍ଠର କାନ୍ଥରେ ଉଚ୍ଚକୋଟିର ବହୁ ସୁନ୍ଦର ଛବି ରହିଥିଲା । ତନ୍ମଧ୍ୟରେ ମାତୃକ୍ରୋଡ଼ରେ ଅବସ୍ଥିତ ଈଶ୍ବରପୁତ୍ର ଯୀଶୁଙ୍କର ବାଲ୍ୟ କାଳର ଛବିଟିଏ ଥିଲା । ଠାକୁରଙ୍କ ନିଜ ମୁଖରୁ ଶୁଣାଯାଇଛି ଯେ ଦିନେ ସେହି ବୈଠକଖାନା ଘରେ ବସି ସେ ଏହି ଛବିଟି ଚନ୍ଦ୍ର ଛୋଇ ଦେଖୁଥିଲେ ଏବଂ ଶ୍ରୀଶ୍ରୀଯୀଶୁଙ୍କର ଜୀବନ-କଥା ମନେ ମନେ

ଭାବୁଥିଲେ । ହଠାତ୍ ସେ ଦେଖିଲେ ଯେ ଛବିଟି ଜୀବନ୍ତ ଓ ଜ୍ୟୋତିର୍ମୟ ହୋଇ ଉଠିଲା ଏବଂ ସେହି ଅଦ୍ଭୁତ ଦେବଜନନୀ ଓ ଦେବଶିଶୁଙ୍କର ଅଜାଭିତରୁ ଜ୍ୟୋତିରଶ୍ଳି ସମୂହ ତାଙ୍କ ଅନ୍ତରରେ ପ୍ରବିଷ୍ଟ ହୋଇ ତାଙ୍କର ମାନସିକ ଭାବସମୂହକୁ ଆତ୍ମଳ ପରିବର୍ତ୍ତନ କରିଦେଲା । ତାଙ୍କର ଜନ୍ମଗତ ହିନ୍ଦୁ ସଂସ୍କାରଗୁଡ଼ିକ ଅନ୍ତରର ନିଭୂତ କୋଣରେ ବିଲୀନ ହୋଇଗଲା ଏବଂ ତତ୍ପରିବର୍ତ୍ତେ ଭିନ୍ନ ସଂସ୍କାରମାନ ଉଦିତ ହେବାକୁ ଲାଗିଲା । ଏହି ଆଲୋଡ଼ନ ଦେଖି ଠାକୁର ନାନା ଭାବରେ ଆପଣାକୁ ସମ୍ଭାଳି ରଖିବାକୁ ଉଦ୍ୟମ କଲେ — ଶ୍ରୀଶ୍ରୀଜଗଦମ୍ଭାକୁ କାତର କଣ୍ଠରେ କହିବାକୁ ଲାଗିଲେ — “ମା ! ମୋତେ ଏ କ’ଣ କରୁଛୁ ?” କିନ୍ତୁ କୌଣସିଥିରେ କିଛି ହେଲା ନାହିଁ । ଏହି ନବାନୁଭୂତ ଶ୍ରୀଷ୍ଟିମାନ ସଂସ୍କାରଗୁଡ଼ିକ ଉନ୍ନତ ତରଙ୍ଗ ଭଳି ପ୍ରବଳ ବେଗରେ ଉତ୍ଥୁତ ହୋଇ ତାଙ୍କ ମନ ଭିତରୁ ହିନ୍ଦୁ ସଂସ୍କାର ସମୂହକୁ ସମ୍ପୂର୍ଣ୍ଣ ରୂପେ ଭସାଇ ନେଇଗଲା । ସେତେବେଳେ ହିନ୍ଦୁ ଦେବଦେବୀଙ୍କ ପ୍ରତି ଠାକୁରଙ୍କର ଅନୁରାଗ ଓ ଶ୍ରଦ୍ଧା କେଉଁଆଡ଼େ ବିଲୀନ ହୋଇଗଲା ଏବଂ ସେହି ସ୍ଥାନରେ ଶ୍ରୀଶ୍ରୀ ଯୀଶୁ ଓ ତାଙ୍କ ପ୍ରବର୍ତ୍ତିତ ସଂପ୍ରଦାୟ ପ୍ରତି ପୂର୍ଣ୍ଣ ଶ୍ରଦ୍ଧା ଓ ବିଶ୍ୱାସ ଆସି ତାଙ୍କ ହୃଦୟକୁ ଅଧିକାର କରିବିଲା । ଏହି ନବାନୁଭୂତ ଭାବତରଙ୍ଗ ତିନିଦିନ ପର୍ଯ୍ୟନ୍ତ ତାଙ୍କ ଉପରେ ପ୍ରଭୁତ୍ୱ କରି ବିଦ୍ୟମାନ ରହିଲା । ତୃତୀୟ ଦିବସର ଅବସାନ ପୂର୍ବରୁ ଠାକୁର ପଞ୍ଚବଟୀ ତଳେ ବୁଲୁବୁଲୁ ଦେଖିଲେ ଏକ ଅତ୍ୟୁତ୍ସର୍ଗ ସୁନ୍ଦର ଗୌରବର୍ଣ୍ଣ ଦେବମାନବ ସ୍ଥିର ଦୃଷ୍ଟିରେ ତାଙ୍କୁ ଚାହିଁ ଚାହିଁ ତାଙ୍କ ଆଡ଼କୁ ଅଗ୍ରସର ହେଉଛନ୍ତି । ଦେଖୁ ଦେଖୁ ଏହି ମୂର୍ତ୍ତି ନିକଟକୁ ଚାଲିଆସିଲେ ଏବଂ ଠାକୁରଙ୍କ ପୂତ ହୃଦୟର ଅନ୍ତଃସ୍ଥଳରୁ ଧ୍ୱନିତ ହେବାକୁ ଲାଗିଲା — “ଈଶାନସି !” ତା’ପରେ ସେହି ଦେବ-ମାନବ ଈଶା ବା ଯୀଶୁ ଠାକୁରଙ୍କୁ ଆଲିଙ୍ଗନ କରି ତାଙ୍କ ଶରୀରରେ ଲୀନ ହୋଇଗଲେ ଏବଂ ଭାବାବିଷ୍ଟ ବାହ୍ୟଜ୍ଞାନସ୍ଥାନ ଠାକୁରଙ୍କ ମନ ସଗୁଣ ବିରାଟ ବ୍ରହ୍ମଙ୍କ ସହିତ କେତେବେଳ ପର୍ଯ୍ୟନ୍ତ ଏକୀଭୂତ ହୋଇ ରହିଲା । ଏହି ରୂପେ ଶ୍ରୀଶ୍ରୀଯୀଶୁଙ୍କ ଦର୍ଶନଲାଭ କରି ଠାକୁର ତାଙ୍କର ଅବତାରତ୍ୱ ସମ୍ବନ୍ଧରେ ନିଃସନ୍ଦିଗ୍ଧ ହୋଇଥିଲେ ।

ଭଗବାନ ବ୍ରହ୍ମଙ୍କ ସମ୍ବନ୍ଧରେ ମଧ୍ୟ ଠାକୁର ସାଧାରଣ ହିନ୍ଦୁ ଯେପରି

ବିଶ୍ୱାସ କରିଥାଆନ୍ତି, ସେହିଭଳି ବିଶ୍ୱାସ କରୁଥିଲେ । ବୁଦ୍ଧଦେବଙ୍କୁ ସେ ଈଶ୍ୱରାବତାର ବୋଲି ଶ୍ରଦ୍ଧା ଓ ପୂଜା କରୁଥିଲେ ଏବଂ ପୁରାଧାର୍ମିକ ଶ୍ରୀଶ୍ରୀଜଗନ୍ନାଥ, ସୁଭଦ୍ରା ଓ ବଳଭଦ୍ରଙ୍କର ତ୍ରିରତ୍ନ ମୂର୍ତ୍ତିରେ ଶ୍ରୀଭଗବାନ ବୁଦ୍ଧାବତାରଙ୍କର ପ୍ରକାଶ ଅଦ୍ୟାପି ବର୍ତ୍ତମାନ ବୋଲି ବିଶ୍ୱାସ କରୁଥିଲେ । ଜୈନଧର୍ମର ପ୍ରବର୍ତ୍ତକ ତୀର୍ଥଙ୍କରମାନଙ୍କ ପ୍ରତି ଏବଂ ଶିଖଧର୍ମପ୍ରବର୍ତ୍ତକ ଗୁରୁ ନାନକଙ୍କଠାରୁ ଗୁରୁ ଗୋବିନ୍ଦଙ୍କ ପର୍ଯ୍ୟନ୍ତ ସମସ୍ତଙ୍କ ପ୍ରତି ଠାକୁରଙ୍କର ବିଶେଷ ଭକ୍ତିଶ୍ରଦ୍ଧା ଥିଲା । କିନ୍ତୁ ଏମାନଙ୍କ ମଧ୍ୟରୁ କାହାକୁ ଠାକୁର ଈଶ୍ୱରାବତାର ବୋଲି ନିର୍ଦ୍ଦେଶ କରିନାହାନ୍ତି । ଶିଖମାନଙ୍କର ଦଶଜଣ ଗୁରୁଙ୍କ ସମ୍ବନ୍ଧରେ ଠାକୁର କହୁଥିଲେ, “ସେମାନେ ସମସ୍ତେ ଜନକ ରକ୍ଷିକର ଅବତାର । ଶିଖମାନଙ୍କ ନିକଟରୁ ଶୁଣିଛି, ରାଜର୍ଷି ଜନକଙ୍କ ମନରେ ମୁକ୍ତିଲାଭ କରିବା ପୂର୍ବରୁ ଲୋକକଲ୍ୟାଣ ସାଧନ କରିବାର ବାସନା ଉଦ୍ବିତ ହୋଇଥିଲା ଏବଂ ସେଥିଲାଗି ସେ ନାନକାଦି ଗୋବିନ୍ଦଙ୍କ ପର୍ଯ୍ୟନ୍ତ ଦଶଗୁରୁ ରୂପରେ ଦଶଧର ଜନ୍ମଗ୍ରହଣ କରି ଶିଖଜାତି ମଧ୍ୟରେ ଧର୍ମ-ସଂସ୍ଥାପନପୂର୍ବକ ପରମବ୍ରହ୍ମଙ୍କ ସହିତ ଚିରକାଳ ଲାଗି ମିଳିତ ହୋଇ ଯାଇଥିଲେ ।”

ଷୋଡ଼ଶୀ ପୂଜା ପରେ ଶ୍ରୀଶ୍ରୀମାତାଠାକୁରାଣୀ ୧୮୭୩ ଖ୍ରୀଷ୍ଟାବ୍ଦର ସେପ୍ଟେମ୍ବର ମାସରେ କାମାରପୁକୁରକୁ ପ୍ରତ୍ୟାଗମନ କରିଥିଲେ । ଶ୍ରୀଶ୍ରୀମା ଏଠାକୁ ଆସିବାର ଅଳ୍ପକାଳ ପରେ ହିଁ ଠାକୁରଙ୍କର ମଧ୍ୟମାଗ୍ରଜ ରାମେଶ୍ୱର ଭଜାଚାର୍ଯ୍ୟ ଜୁରାଡିସାର ରୋଗରେ ମୃତ୍ୟୁବରଣ କଲେ । ରାମେଶ୍ୱରଙ୍କ ମୃତ୍ୟୁ ପରେ ତାଙ୍କର ପୁତ୍ର ରାମଲାଲ ଦକ୍ଷିଣେଶ୍ୱରରେ ପୂଜାଭାର ଗ୍ରହଣ କଲେ । ୧୮୭୪ ମସିହା ଏପ୍ରିଲ ମାସରେ ଶ୍ରୀମାତାଠାକୁରାଣୀ ପଦବ୍ରତରେ ଦ୍ୱିତୀୟଥର ପାଇଁ ଦକ୍ଷିଣେଶ୍ୱରକୁ ଆସିଲେ । ସେହି ସମୟରେ ପଥିକମାନଙ୍କୁ ଜାହାନାବାଦ୍ (ଆରାମବାଗ) ପର୍ଯ୍ୟନ୍ତ ଅଗ୍ରସର ହୋଇ ଚାରିପାଞ୍ଚ କୋଶ ବ୍ୟାପୀ ତେଲୋଭେଲୋ ଓ କୈକଲା ପ୍ରାନ୍ତର ଉତ୍ତୀର୍ଣ୍ଣ ହେବାକୁ ପଡୁଥିଲା । ତା’ ପରେ ତାରକେଶ୍ୱର ପର୍ଯ୍ୟନ୍ତ ଆସି ସେଠାରୁ ବୈଦ୍ୟବାଟିଠାରେ ଗଙ୍ଗାପାରି ହେବାକୁ ପଡୁଥିଲା । ଏହି ବିଷ୍ଣୁର୍ଷି ପ୍ରାନ୍ତର ଦୁଇଟି ସେତେବେଳେ ତତ୍ତ୍ୱାବତମାନଙ୍କର ଆଡ଼ିତାସ୍ଥଳୀ ଥିଲା । ତେଲୋଭେଲୋ ନାମକ କ୍ଷୁଦ୍ର ଗ୍ରାମ ଦୁଇଟିର ଏକ କୋଶ ଅନ୍ଧାର ଦୂରରେ ପ୍ରାନ୍ତର ମଧ୍ୟଭାଗରେ କରାଳବଦନା, ସୁଭାଷଣା ଗୋଟିଏ

କାଳୀମୂର୍ତ୍ତି ଥିଲା ଏବଂ ତାହା ଏବେ ମଧ୍ୟ ସେଠାରେ ଦୃଷ୍ଟିଗୋଚର ହୁଏ । ଲୋକେ କହନ୍ତି- ଏହି ଭୀଷଣ କାଳୀମୂର୍ତ୍ତିକୁ ପୂଜା କରି ଡକାଏତମାନେ ନରହତ୍ୟାସଦୃଶ ନୃଶଂସ କାର୍ଯ୍ୟ କରିଥାନ୍ତି । ଠାକୁରଙ୍କର ମଧ୍ୟମାଗ୍ରଜ ରାମେଶ୍ୱରଙ୍କ ଜନ୍ମା ଓ ଜନିଷ୍ଠ ପୁତ୍ର ଏବଂ ଆଉ କେତେଜଣ ସ୍ତ୍ରୀପୁରୁଷଙ୍କ ସହିତ ଶ୍ରୀଶ୍ରୀମାତାଠାକୁରାଣୀ କାମାରପୁକୁରରୁ ଦକ୍ଷିଣେଶ୍ୱର ଯାତ୍ରା କଲେ । ଆରାମବାଗରେ ପହଞ୍ଚି ତେଲୋଭେଲୋ ଓ କୈକଲା ପ୍ରାନ୍ତର ସନ୍ଧ୍ୟା ପୂର୍ବରୁ ପାର ହେବାଲାଗି ଯଥେଷ୍ଟ ସମୟ ଅଛି ବୋଲି ଭାବି ତାଙ୍କର ସଙ୍ଗାମାନେ ଏହି ସ୍ଥାନରେ ରହି ରାତ୍ରି ଯାପନ କରିବାକୁ ଅନିଚ୍ଛା ପ୍ରକାଶ କଲେ । ଶ୍ରୀଶ୍ରୀମାତାଠାକୁରାଣୀ ଅବଶ୍ୟ ପଥଶ୍ରମରେ କ୍ଳାନ୍ତ ହୋଇ ପଡ଼ିଥିଲେ: କିନ୍ତୁ ଅନ୍ୟମାନଙ୍କ ମତିଗତି ଦେଖି ସେ ନିଜର କ୍ଳାନ୍ତି କଥା କାହାକୁ ନ କହି ସେମାନଙ୍କ ସଙ୍ଗେ ବାଟ ଚାଲିବାକୁ ଲାଗିଲେ । ଏହି ଭାବରେ ପ୍ରାୟ ଦୁଇକୋଶ ପଥ ଅତିକ୍ରମ କଲାବେଳକୁ ଦେଖାଗଲା-ସେ ଆଉ ସଙ୍ଗାମାନଙ୍କ ସହିତ ସମତାଳ ରଖି ଚାଲିପାରୁ ନାହାନ୍ତି, ପଛରେ ପଡ଼ିଯାଉଛନ୍ତି । ସେତେବେଳେ ସଙ୍ଗାମାନେ ତାଙ୍କ ଲାଗି କିଛି ସମୟ ଅପେକ୍ଷା କରନ୍ତି ଏବଂ ସେ ତାଙ୍କ ପାଖରେ ପହଞ୍ଚିବା ମାତ୍ରେ ତାଙ୍କୁ ଚଞ୍ଚଳ ଚଞ୍ଚଳ ପାଦ ପକାଇବାକୁ କହି ସେମାନେ ପୁଣି ବାଟ ଚାଲନ୍ତି । ଏପରି ବାରମ୍ବାର ହେବାର ଦେଖି ସଙ୍ଗାମାନେ ନିକଟକୁ ଆସି କହିଲେ- ଏପରି ଚାଲିଲେ ପ୍ରହରେ ରାତି ଭିତରେ ମଧ୍ୟ ଏହି ପ୍ରାନ୍ତର ପାରି ହୋଇପାରିବା ନାହିଁ । ସମସ୍ତଙ୍କୁ ଡକାଏତଙ୍କ ହାତରେ ପଡ଼ିବାକୁ ହେବ । ଶ୍ରୀଶ୍ରୀମା ଭାବିଲେ ତାଙ୍କ ଯୋଗୁଁ ଏତେ ଲୋକ ହଇରାଣ ହେବା ଉଚିତ ନୁହେଁ । ତେଣୁ ସେ ସେମାନଙ୍କୁ କହିଲେ, “ମୋ ଲାଗି ତୁମେମାନେ ଆଉ ଅପେକ୍ଷା କର ନାହିଁ । ତୁମେ ସବୁ ଆଗ ତାରକେଶ୍ୱରର ଚଟିଘରଯାଏ ଚାଲିଯାଇ ସେଠାରେ ବିଶ୍ରାମ କର । ମୁଁ ଯେତେ ଶୀଘ୍ର ପାରେ ଯାଇ ତୁମମାନଙ୍କ ସହିତ ମିଶିବି ।” ଆଉ ଅଧିକ ସମୟ ନାହିଁ ଦେଖି ଏବଂ ତାଙ୍କ କଥା ଉପରେ ନିର୍ଭର କରି ସଙ୍ଗାମାନେ କାଳ ବିଳମ୍ବ ନ କରି ଦ୍ରୁତ ପଦରେ ବାଟ ଚାଲିବାକୁ ଲାଗିଲେ ଓ ସେହି ପ୍ରାନ୍ତର ପାର ହୋଇଗଲେ ।

ଏଣେ ଶ୍ରୀଶ୍ରୀମା ଏକାକିନୀ ଯଥାସାଧ୍ୟ ଦ୍ରୁତ ପଦରେ ପ୍ରାନ୍ତର ମଧ୍ୟରେ ଚାଲିଥାଆନ୍ତି; କିନ୍ତୁ ଶରୀର ଖୁବ୍ ଅବସନ୍ନ ଲାଗୁଥାଏ । ପ୍ରାନ୍ତର ଭିତରେ ପହଞ୍ଚିବା

ମାତ୍ରେ ସନ୍ଧ୍ୟା ଘୋଟି ଆସିଲା । ବିଷମ ଚିନ୍ତିତା ହୋଇ ସେ କ'ଣ କରିବେ ଭାବୁଛନ୍ତି— ଏହି ସମୟରେ ଦେଖିଲେ ଘୋରକଳା ବିରାଟକାୟ ଜଣେ ପୁରୁଷ ଲୋକ ଗୋଟାଏ ଠେଙ୍ଗା କାନ୍ଧରେ ପକାଇ ତାଙ୍କରି ଆଡ଼କୁ ଲକ୍ଷ୍ୟ କରି ମାଡ଼ି ଆସୁଛି । ତା'ପଛକୁ ଚିକିଏ ଦୂରରେ ତା'ର ସଙ୍ଗୀତଲି ଆଉଜଣେ ମଧ୍ୟ ଆସୁଥିବାର ବୋଧ ହେଉଛି । ଏ କ୍ଷେତ୍ରରେ ପଳାୟନ ବା ଚିହ୍ନାର କରିବା ବୃଥା ବୁଝିପାରି ଶ୍ରୀଶ୍ରୀମା ସେତେବେଳେ ସ୍ଥିର ଭାବରେ ଦକ୍ଷାୟମାନ ରହି ଏମାନଙ୍କର ଆଗମନକୁ ସଶଙ୍କତିରେ ପ୍ରତୀକ୍ଷା କରିବାକୁ ଲାଗିଲେ । କେତୋଟି ମୁହୂର୍ତ୍ତ ମଧ୍ୟରେ ଯମଦୂତ ସଦୃଶ ଏହି ବିକଟାକୃତି ପୁରୁଷ ତାଙ୍କ ପାଖକୁ ଆସି କର୍କଶ ସ୍ଵରରେ ପଚାରିଲା— “କିଏଲୋ ତୁ ! ଏ ଅସମୟରେ ଏଠି ଆସି ଛିଡ଼ା ହୋଇଛୁ ?”

ଶ୍ରୀଶ୍ରୀମା ସେତେବେଳେ ତାକୁ ପ୍ରସନ୍ନ କରିବା ଆଶାରେ ‘ବାପା’ ବୋଲି ସମ୍ବୋଧନ କରି ତାହାର ଶରଣାପନ୍ନ ହୋଇ କହିଲେ, “ବାପା ! ମୋର ସଙ୍ଗୀମାନେ ମୋତେ ଏଠାରେ ଏକୂଟିଆ ଛାଡ଼ି ଆଗକୁ ଚାଲିଗଲେଣି । ମୁଁ ବୋଧହୁଏ ବାଟ ଭୁଲିଗଲିଣି । ତୁମେ ମୋତେ ସଙ୍ଗରେ ଧରି ଯଦି ସେମାନଙ୍କ ପାଖରେ ପହଞ୍ଚାଇ ଦିଅନ୍ତି ! ତୁମର ଜୋର୍ ଦକ୍ଷିଣେଶ୍ଵରରେ ରାଣୀ ରାସମଣିଙ୍କ କାଳୀବାଡ଼ିରେ ଥାଆନ୍ତି । ମୁଁ ତାଙ୍କରି ପାଖକୁ ଯାଉଛି । ତୁମେ ଯଦି ସେଠାକୁ ମୋତେ ନେଇଯାଆନ୍ତି ତା'ହେଲେ ସେ ତୁମକୁ ବହୁତ ଆଦର କରନ୍ତେ ।” ଏହି କଥା ସରୁ ନସରୁଣୁ ଆଉ ଜଣକ ମଧ୍ୟ ସେଠାରେ ଆସି ପହଞ୍ଚିଗଲା । ଶ୍ରୀଶ୍ରୀମା ଦେଖିଲେ — ସେ ପୁରୁଷ ନୁହେଁ, ସ୍ତ୍ରୀଲୋକଟି, ଏହି ପୁରୁଷଟିର ସ୍ତ୍ରୀ । ଏହି ସ୍ତ୍ରୀଲୋକକୁ ଦେଖି ବିଶେଷ ଆଶ୍ଚର୍ଯ୍ୟ ହୋଇ ଶ୍ରୀଶ୍ରୀମା ସେତେବେଳେ ତା'ର ହାତ ଧରି ଓ ତାକୁ ମାଆ ବୋଲି ସମ୍ବୋଧନ କରି କହିଲେ, “ମା ! ମୁଁ ତୁମର ଝିଅ ସାରଦା । ସଙ୍ଗୀମାନେ ଛାଡ଼ିଗଲେ, ଏଠାରେ ବିଷମ ବିପଦରେ ପଡ଼ିଥିଲି, ଭାଗ୍ୟକୁ ବାବା ଆଉ ତୁମେ ଆସି ପହଞ୍ଚିଗଲ ! ନ ହେଲେ କ'ଣ କରିଥାଆନ୍ତି କହିପାରୁ ନାହିଁ ।”

ଶ୍ରୀଶ୍ରୀମାଆଙ୍କର ଏହିଭଳି ନିଃସଙ୍କୋଚ ସରଳ ବ୍ୟବହାର, ଏକାନ୍ତ ବିଶ୍ୱାସ ଓ ମିଠା କଥାରେ ବାଗ୍‌ଦୀ ପାଇକ ଓ ତା'ର ପତ୍ନୀର ପ୍ରାଣ ଏକାବେଳକେ

ବିଗଳିତ ହୋଇଗଲା । ସାମାଜିକ ଆଚାର ଓ ଜାତିକଥା ଭୁଲି ଯାଇ ସେମାନେ ସତକୁ ସତ ଏହି ଅନ୍ଧାର ରାତିରେ ଅପହରା ଭୁଇଁରେ ଏକାକିନୀ ସାରଦାମଣିଙ୍କୁ ନିଜର ଝିଅପରି ଭାବିଲେ ଏବଂ ତାଙ୍କୁ ବନ୍ଧୁ ସାହୁନା ଦେବାକୁ ଲାଗିଲେ । ସେମାନେ ଦେଖିଲେ ଯେ ସେ ଅତ୍ୟନ୍ତ କ୍ଳାନ୍ତ ଓ ଅବସନ୍ନ ହୋଇ ପଡ଼ିଛନ୍ତି । ସେମାନେ ସେହି ରାତିରେ ତାଙ୍କୁ ଆଉ ଆଗକୁ ଯିବାକୁ ଦେଲେ ନାହିଁ । ସେଠାରୁ ଅଳ୍ପ ଦୂରରେ ତେଲୋଭେଲୋ ଗ୍ରାମ । ସେହି ଗ୍ରାମରେ ଥିବା ଗୋଟିଏ ଛୋଟିଆ ଦୋକାନିଘରକୁ ସେମାନେ ସାରଦାମଣିଙ୍କୁ ନେଇଗଲେ । ସେଠାରେ ରାତି କଟାଇବାର ଛିର ହେଲା । ବାର୍ଦ୍ଦୀ ମାଆ ନିଜର ଖଣ୍ଡିଏ ଶାଢ଼ୀ ବିଛାଇ ଝିଅ ପାଇଁ ଶଯ୍ୟା ପ୍ରସ୍ତୁତ କରିଦେଲା । ବାର୍ଦ୍ଦୀ - ବାବା ମଧ୍ୟ ଦୋକାନରୁ ମୁଢ଼ି, ଚୁଡ଼ା ଗଣ୍ଡିଏ ଆଣି ତାଙ୍କୁ ଖାଇବାକୁ ଦେଲା । ଏହି ଭାବରେ ନିଜର ବାପମାଆ ଭଳି ଆଦର ଓ ସ୍ନେହ ଦେଖାଇ ସେମାନେ ତାଙ୍କୁ ଶୁଆଇ ଦେଲେ ଏବଂ ଦୁହେଁ ଯାକ ରାତିସାରା ଜଗିରହିଲେ । ରାତି ପାହି ସକାଳ ହେଲା । ସାରଦାମଣି ସକାଳର ନିତ୍ୟକର୍ମ ସମାପ୍ତ କରିବା ପରେ ବାର୍ଦ୍ଦୀ ଦମ୍ପତ୍ତି ତାଙ୍କୁ ସାଙ୍ଗରେ ଧରି ତାରକେଶ୍ବର ପର୍ଯ୍ୟନ୍ତ ଚାଲିଲେ । ସେଠାରେ ଗୋଟିଏ ଦୋକାନରେ ସେମାନେ ବିଶ୍ରାମ ନେଲେ । ବାର୍ଦ୍ଦୀ ରମଣୀ ତା’ର ସ୍ବାମୀଙ୍କୁ କହିଲା, “ମୋ ଝିଅ କାଲି ରାତିକୁ କିଛି ଖାଇ ନାହିଁ । ତାରକନାଥ ବାବାଙ୍କ ପୂଜା ଶାନ୍ତ ଶେଷ କରି ବଜାରରୁ ମାଛ, ପରିବା, ଡାଲି କିଣିଆଣ । ଆଜି ତାକୁ ମୋ ମନ ଭରି ମୁଁ ଖୁଆଇବି ।”

ପୁରୁଷଟି ସ୍ତ୍ରୀର ବରାଦ୍ ନେଇ ଚାଲିଗଲା । ଏହି ସମୟରେ ଶ୍ରୀଶ୍ରୀମାତା-ଠାକୁରାଣୀଙ୍କ ସଙ୍ଗୀ ଓ ସଙ୍ଗିନୀମାନେ ତାଙ୍କୁ ଖୋଜି ଖୋଜି ଆସି ସେଠାରେ ପହଞ୍ଚିଲେ ଏବଂ ତାଙ୍କୁ ନିରାପଦରେ ପହଞ୍ଚିଥିବାର ଦେଖି ଆଶ୍ଚସ୍ତ୍ୟ ଓ ଖୁସୀ ହେଲେ । ତା’ପରେ ଶ୍ରୀଶ୍ରୀମା’ ସେହି ବାର୍ଦ୍ଦୀ ଦମ୍ପତ୍ତିଙ୍କ ସହିତ ନିଜର ସଙ୍ଗୀମାନଙ୍କର ପରିଚୟ କରାଇ ଦେଇ କହିଲେ — “ଏମାନେ ଯଦି ଆସି କାଲି ରାତିରେ ମୋତେ ରକ୍ଷା କରି ନ ଥା’ନ୍ତେ, ତା’ହେଲେ ସେହି ଅନ୍ଧାର ଅପହରା ଭିତରେ ମୁଁ ଯେ କ’ଣ କରିଥାନ୍ତି, ତାହା ଭାବିପାରୁ ନାହିଁ ।”

ତା’ପରେ ପୂଜା, ରନ୍ଧନ ଏବଂ ଭୋଜନାଦି ଶେଷ କରି ସମସ୍ତେ ଏଠାରେ

କିଛି ସମୟ ପାଇଁ ବିଶ୍ରାମ କଲେ । ବିଶ୍ରାମାନ୍ତେ ସମସ୍ତେ ଯେତେବେଳେ ସେହି ସ୍ଥାନ ତ୍ୟାଗ କରି ବୈଦ୍ୟବାଟି ଅଭିମୁଖେ ଯାତ୍ରା ଆରମ୍ଭ କଲେ, ଶ୍ରୀଶ୍ରୀମାତାଠାକୁରାଣୀ ସେହି ବାଗ୍‌ଦୀ ଦମ୍ପତିଙ୍କୁ ଅଶେଷ କୃତଜ୍ଞତା ଜଣାଇ ବିଦାୟ ନେଲେ । ଶ୍ରୀଶ୍ରୀମାତା ସେଦିନର ସ୍ମୃତିଚାରଣ କରି ପରବର୍ତ୍ତୀ କାଳରେ କହୁଥିଲେ, “ଗୋଟିଏ ରାତି ଭିତରେ ଆମେ ପରଶ୍ବରଙ୍କୁ ଏତେ ଦୂର ଆପଣାର କରି ନେଇଥିଲୁ ଯେ ବିଦାୟ ନେଲାବେଳେ ବ୍ୟାକୁଳ ହୋଇ ଆମେ ବହୁତ କାନ୍ଦିଲୁ । ଅବଶେଷରେ ସୁବିଧାନୁସାରେ ମୋତେ ଦେଖିବା ପାଇଁ ସେମାନେ ଯେପରି ଦକ୍ଷିଣେଶ୍ବର ନିଶ୍ଚୟ ଆସିବେ — ସେହି କଥା ବାରମ୍ବାର ମୁଁ ସେମାନଙ୍କର ହାତ ଧରି ଅନୁନୟ କରି କହିଲି । ବହୁ କଷ୍ଟରେ ସେମାନଙ୍କୁ ଛାଡ଼ି ସେଦିନ ସଙ୍ଗାମାନଙ୍କ ସାଥରେ ଦକ୍ଷିଣେଶ୍ବର ଆସିଲି । ଆସିଲାବେଳେ ସେମାନେ ଦୁଇଜଣ ଅନେକ ଦୂର ପର୍ଯ୍ୟନ୍ତ ମୋତେ ବଳେଇ ଦେବାକୁ ଆସିଥିଲେ । ବାଟ ପାଖ ବିଲରୁ ଚଣାଛୁଇଁ ତୋଳି ମୋ କାନିରେ ବାନ୍ଧିଦେଇ ବାଗ୍‌ଦୀ-ମା କାନ୍ଦିକାନ୍ଦି ମୋତେ କହିଥିଲା, ‘ମା ସାରଦା ! ରାତିରେ ଯେତେବେଳେ ମୁଁ ଖାଇବୁ, ସେତେବେଳେ ଏହି ଛୁଇଁ ସାଙ୍ଗରେ ଖାଇବୁ — ଭଲ ଲାଗିବ ।’ ... ମୋର ସେହି ତତ୍ତ୍ୱବ୍ୟାଖ୍ୟା ବାବା-ମାଆ ପୂର୍ବ ପ୍ରତିଶ୍ରୁତି ଅନୁଯାୟୀ ସାଙ୍ଗରେ ମିଷ୍ଟାନ ପ୍ରଭୃତି ଧରି ମୋତେ ଦେଖିବା ପାଇଁ କେତେଥର ଦକ୍ଷିଣେଶ୍ବର ଆସିଥିଲେ । ଆଉ ଏ ମଧ୍ୟ (ସ୍ବୟଂ ଠାକୁର ରାମକୃଷ୍ଣ) ମୋ ପାଖରୁ ସବୁ କଥା ଶୁଣି ସେମାନଙ୍କ ସହିତ ଠିକ୍ ଜୋଇଁ ପରି ବ୍ୟବହାର କରୁଥିଲେ, ଆଦର ଆପ୍ୟାୟନରେ ସେମାନଙ୍କୁ ପରିତ୍ରସ୍ତ କରୁଥିଲେ ।”

ପ୍ରାୟ ବର୍ଷେକାଳ ଦକ୍ଷିଣେଶ୍ବରରେ ବାସକଲା ପରେ ଶ୍ରୀଶ୍ରୀମାତାଠାକୁରାଣୀ କଠିନ ଆମାଶୟ ରୋଗରେ ଆକ୍ରାନ୍ତ ହେଲେ । ଶମ୍ଭୁବାବୁ ତାଙ୍କୁ ଆରୋଗ୍ୟ କରିବା ନିମିତ୍ତ ବିଶେଷ ଯତ୍ନ ନେଲେ । ଅଳ୍ପ ଆରୋଗ୍ୟ ହେବାରୁ ୧୮୭୫ ମସିହା ସେପ୍ଟେମ୍ବର ମାସରେ ଶ୍ରୀଶ୍ରୀମା ନିଜର ପିତ୍ରାଳୟ ଜୟରାମବାଟୀ ଗ୍ରାମକୁ ଯାଇଥିଲେ । କିନ୍ତୁ ସେଠାକୁ ଯିବାର ଅଳ୍ପଦିନ ପରେ ପୁଣି ସେହି ରୋଗରେ ଆକ୍ରାନ୍ତ ହୋଇ ଶଯ୍ୟାଶାୟିନୀ ହେଲେ । କ୍ରମେ ସେହି ରୋଗ ଏତେ ବଢ଼ିଗଲା ଯେ ତାଙ୍କର ଶରୀରରକ୍ଷା ମଧ୍ୟ ସଂଶୟର ବିଷୟର ହୋଇ ଉଠିଲା । କୌଣସି

ପ୍ରକାରେ ରୋଗର ଉପଶମ ନ ହେବାରୁ ଶ୍ରୀଶ୍ରୀମା ଭାବିଲେ ଯେ ସେ ଦେବୀଙ୍କ ନିକଟରେ ଧାରଣା ଦେବେ । ଏ ବିଷୟରେ ସେ କାହାକୁ କିଛି ନ କହି ଗ୍ରାମଦେବୀ ସିଂହବାହିନୀ ଠାକୁରାଣୀଙ୍କ ମନ୍ଦିରକୁ ଯାଇ ଏହି ଉଦ୍ଦେଶ୍ୟରେ ପ୍ରାରୋପବେଶନ କରି ପଡ଼ିରହିଲେ । କେତେ ଘଣ୍ଟା ଏହିଭାବରେ ରହିବା ପରେ ଦେବୀ ପ୍ରସନ୍ନ ହୋଇ ତାଙ୍କୁ ଆରୋଗ୍ୟ ହେବା ଲାଗି ଔଷଧ ନିର୍ଦ୍ଦେଶ କରିଦେଲେ । ଦେବୀଙ୍କ ନିର୍ଦ୍ଦେଶିତ ଔଷଧ ଖାଇବା ପରେ ତାଙ୍କର ସେହି ରୋଗର ଉପଶମ ହେଲା ଏବଂ ଶରୀର ପୂର୍ବବତ୍ ସୁସ୍ଥସବଳ ହୋଇ ଉଠିଲା । ସେହି ଘଟଣା ପରଠାରୁ ଏହି ସିଂହବାହିନୀ ଠାକୁରାଣୀ ବିଶେଷ ଜାଗ୍ରତା ବୋଲି ଚତୁଃପାର୍ଶ୍ବେ ଗ୍ରାମସମୂହରେ ବିଶେଷ ପ୍ରତିପତ୍ତି ଲାଭ କରିଥିଲେ ।

ସେହି ପୀଡ଼ିତାବସ୍ଥାରେ ଶ୍ରୀଶ୍ରୀମାତାଠାକୁରାଣୀ ପିତ୍ରାଳୟକୁ ଯିବାର କେତେକ ମାସ ପରେ ହିଁ ଠାକୁରଙ୍କ ଜୀବନରେ ଗୋଟିଏ ବିଶେଷ ଘଟଣା ଉପସ୍ଥିତ ହୋଇଥିଲା । ୧୮୭୬ ମସିହାରେ ସମ୍ବତଃ ମାର୍ଚ୍ଚ ମାସରେ ଠାକୁରଙ୍କ ଜନନୀ ଶ୍ରୀମତୀ ଚନ୍ଦ୍ରାମଣି ଦେବୀ ୮୫ ବର୍ଷ ବୟଃକ୍ରମ କାଳରେ ଇହଲୋକ ପରିତ୍ୟାଗ କଲେ । ବୃଦ୍ଧାଙ୍କର ଅନ୍ତିମକାଳ ଉପସ୍ଥିତ ଦେଖି ତାଙ୍କୁ ଅନ୍ତର୍ଜଳି କରା ହୋଇଥିଲା ଏବଂ ଠାକୁର ଫୁଲ, ଚନ୍ଦନ ଓ ତୁଳସୀ ନେଇ ତାଙ୍କର ପାଦପଦ୍ମରେ ଅଞ୍ଜଳି ପ୍ରଦାନ କରିଥିଲେ । ଚିତାଗ୍ନି ପ୍ରସ୍ତୁତ ହେଲାପରେ ଠାକୁରଙ୍କର ପୁତୁରା ରାମଲାଲ ମୁଖାଗ୍ନି ଦେଇ ବୃଦ୍ଧାଙ୍କର ଦେହସତ୍ତ୍ବକାର କରିଥିଲେ, କାରଣ ସନ୍ଧ୍ୟାସୀ ପକ୍ଷରେ ମୁଖାଗ୍ନି ଦେବା ଉଚିତ ନୁହେଁ । ତା’ପରେ ଅଶୌଚ ଉତ୍ତୀର୍ଣ୍ଣ ହୁଅନ୍ତେ ଠାକୁରଙ୍କ ନିର୍ଦ୍ଦେଶରେ ରାମଲାଲ ହିଁ ବୃଷୋତ୍ସର୍ଗ କରି ଠାକୁରଙ୍କ ଜନନୀଙ୍କର ଶ୍ରାଦ୍ଧକ୍ରିୟା ଯଥାରୀତି ସମ୍ପାଦନ କରାଇଥିଲେ ।

ଏହି ସମୟରେ ଶମ୍ଭୁଚରଣ ମଲ୍ଲିକ ମଧ୍ୟ ମୃତ୍ୟୁମୁଖରେ ପଡ଼ିଲେ । ପୀଡ଼ିତାବସ୍ଥାରେ ଠାକୁର ତାଙ୍କୁ ଦିନେ ଦେଖିବାକୁ ଯାଇଥିଲେ ଏବଂ ସେଠାରୁ ଫେରିଆସି କହିଥିଲେ, “ଶମ୍ଭୁର ପ୍ରତୀପରେ ଚୈଳ ନାହିଁ ।” ମୃତ୍ୟୁର କେତେକ ଦିନ ପୂର୍ବରୁ ଶମ୍ଭୁଚରଣ ହୃଦୟଙ୍କ ଆଗରେ ହୃଷ୍ଟ ଚିତ୍ତରେ କହିଥିଲେ, “ମରଣ ପାଇଁ ମୋର କିଛିମାତ୍ର ଚିନ୍ତା ନାହିଁ । ମୁଁ ଗଣ୍ଡିଲିପତ୍ର ବାନ୍ଧି ପ୍ରସ୍ତୁତ ହୋଇ



ବସିଛି ।” ଶମ୍ଭୁବାବୁଙ୍କ ସହିତ ପରିଚୟ ହେବାର ବହୁପୂର୍ବରୁ ଠାକୁର ଯୋଗାରୁଡ଼ ଅବସ୍ଥାରେ ଦେଖିଥିଲେ ଯେ ଶ୍ରୀଶ୍ରୀଜଗନ୍ନାଥ ଶମ୍ଭୁଙ୍କୁ ତାଙ୍କର ଦ୍ଵିତୀୟ ରସଦ୍ଵାର ରୂପେ ମନୋନୀତ କରିଛନ୍ତି ଏବଂ ଦେଖିବାମାତ୍ରେ ସେ ତାଙ୍କୁ ଭକ୍ତ ବ୍ୟକ୍ତି ବୋଲି ଚିହ୍ନି ନେଇଥିଲେ ।

କ୍ୟାପଟେନ୍ ବିଶ୍ଵନାଥ ଉପାଧ୍ୟାୟ ନେପାଳ ରାଜାଙ୍କ ଓକିଲ ତଥା ରାଜପ୍ରତିନିଧି । ଠାକୁର ତାଙ୍କୁ କାପ୍ଟେନ୍ ବୋଲି ସମ୍ବୋଧନ କରୁଥିଲେ । ବିଶ୍ଵନାଥ ଥିଲେ ଯେପରି ବିଦ୍ଵାନ, ସେହିପରି ଭକ୍ତିମାନ । ବେଦ, ବେଦାନ୍ତ, ଶ୍ରୀମଦଭାଗବତ, ଗୀତା, ଅଧ୍ୟାତ୍ମ ରାମାୟଣ ଏସବୁ ଧର୍ମଗ୍ରନ୍ଥ ତାଙ୍କର କଷ୍ଟସ୍ଥ ଥିଲା । ପ୍ରତିଦିନ ଭକ୍ତିଭରେ ଓ ତନ୍ମୟଚିତ୍ତରେ ସେ ତାଙ୍କ ଇଷ୍ଟଦେବତାଙ୍କର ଅର୍ଚ୍ଚନା କରୁଥିଲେ । ଦିନେ ସେ ସ୍ଵପ୍ନରେ ଦେଖିଲେ ଯେ କେହି ଜଣେ ଜ୍ୟୋତିର୍ମୟ ଦିବ୍ୟପୁରୁଷ ତାଙ୍କୁ ଆଧ୍ୟାତ୍ମିକ ରାଜ୍ୟର ଶ୍ରେଷ୍ଠ ଜ୍ଞାନସମ୍ପଦ ଗ୍ରହଣ କରିବା ଲାଗି ଆହ୍ଵାନ କରୁଛନ୍ତି । ତା’ପରେ ସେ ଯେତେବେଳେ ପ୍ରଥମ ଥର ଦକ୍ଷିଣେଶ୍ଵରକୁ ଆଗମନ କରି ଠାକୁରଙ୍କର ଦର୍ଶନ ଲାଭ କଲେ ଏବଂ ଦେଖିଲେ ଯେ ସ୍ଵୟଂ ଶ୍ରୀରାମକୃଷ୍ଣ ପରମହଂସଦେବ, ସେହି ସ୍ଵପ୍ନଦୃଷ୍ଟ ଦିବ୍ୟପୁରୁଷ ହିଁ ସେତେବେଳେ ତାଙ୍କର ବିପ୍ଳୟ ଓ ପୁଲକର ସୀମା ରହିଲା ନାହିଁ । ସେହିଦିନଠାରୁ ସେ ଠାକୁରଙ୍କ ପ୍ରତି ବିଶେଷ ଅନୁରକ୍ତ ହୋଇ ପଡ଼ିଲେ ଏବଂ ଠାକୁରଙ୍କୁ ଦର୍ଶନ କରିବା ଲାଗି ପ୍ରାୟ ଦକ୍ଷିଣେଶ୍ଵର ଆସୁଥିଲେ । ସେ ବେଳେବେଳେ ଠାକୁରଙ୍କୁ ନିଜ ଗୃହକୁ ନେଇ ଅତିଶୟ ଶ୍ରଦ୍ଧାଭକ୍ତି ସହକାରେ ନାନାବିଧ ଉପାଦେୟ ଶାଦ୍ୟଦ୍ରବ୍ୟ ତିଆରି କରି ଭୋଜନ କରାଉଥିଲେ । ବିଶ୍ଵନାଥ ଠାକୁରଙ୍କୁ ତିନିଦିନ ପର୍ଯ୍ୟନ୍ତ ନିରନ୍ତର ଅତ୍ୟୁଚ୍ଚ ଭାବଭୂମିରେ ଅବସ୍ଥାନ କରିବାର ଦେଖିଥିଲେ । ସେ ଠାକୁରଙ୍କର ଏହି ଆଧ୍ୟାତ୍ମିକ ଅବସ୍ଥା ବେଶ୍ କୁହ୍ନିପାରିଥିଲେ ଏବଂ ସର୍ବାନ୍ତଃକରଣରେ ତାଙ୍କୁ ହିଁ ଗୁରୁରୂପେ ବରଣ କରି ନେଇଥିଲେ । ଥରେ ବିଶ୍ଵନାଥ ତାଙ୍କର ଜଣେ ବନ୍ଧୁଙ୍କୁ କହିଥିଲେ, “ମୁଁ ବେଦ, ବେଦାନ୍ତାଦି ଅନେକ ଧର୍ମଗ୍ରନ୍ଥ ପାଠ କରିଛି । ନାନା ସ୍ଥାନରେ କେତେପ୍ରକାର ସାଧୁ ଓ ଭକ୍ତଙ୍କ ସହିତ ମିଳିତ ହୋଇଛି ; କିନ୍ତୁ ଶ୍ରୀରାମକୃଷ୍ଣଙ୍କ ସଂସ୍ପର୍ଶରେ ଆସି ମୋ ଅନ୍ତରର ସକଳ ବାସନା ପୂର୍ଣ୍ଣ ହୋଇଛି । ଦେବମୂର୍ତ୍ତି ଶ୍ରୀରାମକୃଷ୍ଣଙ୍କ ଜୀବନରେ ସତକୁ ସତ ଶାସ୍ତ୍ରର ସମସ୍ତ ମର୍ମ ମୂର୍ତ୍ତି ହୋଇ ଉଠିଛି ।

ମୋର ବୁଦ୍ଧ ବିଶ୍ୱାସ, ଦିନେ ତୁମେ ମଧ୍ୟ ମୋର ଏହି କଥାର ସତ୍ୟତା ଉପଲବ୍ଧ କରିପାରିବ ।”

ଠାକୁରଙ୍କ ମନରେ ବର୍ତ୍ତମାନ ଏକ ଅଭିନବ ବାସନା ପ୍ରବଳ ଭାବରେ ଉଦ୍ବିତ ହେଲା । ସେ ଯୋଗାରୁଡ଼ାବିଦ୍ଧାରେ ଦିବ୍ୟଦୃଷ୍ଟିରେ ଦେଖିଥିଲେ ଯେ, ତାଙ୍କୁ ତାଙ୍କ କାର୍ଯ୍ୟରେ ସାହାଯ୍ୟ କରିବା ଲାଗି ଅନ୍ତରଙ୍ଗ ଭକ୍ତମାନେ ଆଗମନ କରିବେ । ସେହିସବୁ ଭକ୍ତମାନଙ୍କୁ ଦେଖିବା ଲାଗି ଏବଂ ସେମାନଙ୍କ ଅନ୍ତରରେ ନିଜ ଧର୍ମଶକ୍ତି ସଞ୍ଚାର କରିବା ଲାଗି ସେ ବର୍ତ୍ତମାନ ବିଶେଷ ବ୍ୟାକୁଳ ହୋଇ ଉଠିଲେ । ଠାକୁର ନିଜେ କହିଛନ୍ତି — “ସେହି ବ୍ୟାକୁଳତାର ସୀମା ନଥିଲା । ଦିନ ଶେଷରେ ଯେତେବେଳେ ସନ୍ଧ୍ୟାର ସମାଗମ ହୁଏ, ସେତେବେଳେ ଧୈର୍ଯ୍ୟର ବନ୍ଧ ଦେଇ ଏହି ବ୍ୟାକୁଳତାକୁ ଆଉ ତାପି ରଖିପାରେ ନାହିଁ । ମନେହୁଏ — ମୋର ଗୋଟିଏ ଦିନ ଚାଲିଗଲା, ଅଥଚ ସେମାନଙ୍କ ଭିତରୁ କେହି ଜଣେ ହେଲେ ସୁଦ୍ଧା ଆସିଲେ ନାହିଁ । ଯେତେବେଳେ ସନ୍ଧ୍ୟା ଆଳତିର ଶଙ୍ଖ ଓ ଘଣ୍ଟାଧୁନିରେ ଦେବାଳୟ ମୁଖରିତ ହୋଇଉଠେ, ସେତେବେଳେ ବାବୁମାନଙ୍କ କୋଠିର ଉପର ଛାତକୁ ଉଠି ଯନ୍ତ୍ରଣାରେ ଅସ୍ଥିର ହୋଇ କ୍ରନ୍ଦନ କରୁକରୁ ଉଚ୍ଚ ସ୍ୱରରେ ଚିତ୍କାର କରି ଡାକେ — ‘ତୁମେ ସବୁ କିଏ କୁଆଡ଼େ ଅଛ, ଆସରେ ! ତୁମମାନଙ୍କୁ ନ ଦେଖି ଆଉ ରହିପାରୁନାହିଁ ।’ ମୋର ସେହି ଚିତ୍କାରରେ ଗଗନପବନ ପୂର୍ଣ୍ଣ ହୋଇଯାଏ । ମାଆ ତା’ର ସନ୍ତାନକୁ ଦେଖିବା ଲାଗି ଏହି ପ୍ରକାର ବ୍ୟାକୁଳତା ଅନୁଭବ କରେ କି ନା ସନ୍ଦେହ । ସଖା ସଖା ସହିତ ଏବଂ ପ୍ରଣୟୀୟୁଗଳ ପରସ୍ପର ସହିତ ମିଳନ ଲାଗି କେବେ ଏପରି କରନ୍ତି ବୋଲି ଶୁଣିନାହିଁ । ବ୍ୟାକୁଳତାରେ ପ୍ରାଣ ଅତ୍ୟନ୍ତ ବ୍ୟାକୁଳ ହୋଇ ଉଠୁଥିଲା । ଏହିପରି ହେବାର କିଛିଦିନ ପରେ ଭକ୍ତମାନେ ଗୋଟିଗୋଟି ହୋଇ ଆସି ଏଠାରେ ପହଞ୍ଚିଲେ ।”



## ଅଷ୍ଟାଦଶ ଅଧ୍ୟାୟ

### କେଶବ ଓ ବିଦ୍ୟାସାଗରଙ୍କ ସଙ୍ଗରେ

ଠାକୁରଙ୍କର ମାତୃବିୟୋଗ ହେବାର ବର୍ଷକ ପୂର୍ବେ ଶ୍ରୀଜଗନ୍ନାଥଙ୍କ ଇଚ୍ଛାରୁ ତାଙ୍କ ଜୀବନରେ ଆଉ ଗୋଟିଏ ବିଶେଷ ଘଟଣା ଘଟିଗଲା । ୧୮୭୪ ମସିହା ମାର୍ଚ୍ଚମାସ । ଠାକୁରଙ୍କ ମନରେ ଭାରତବର୍ଷୀୟ ବ୍ରାହ୍ମସମାଜର ନେତା ଶ୍ରୀଯୁକ୍ତ କେଶବ ଚନ୍ଦ୍ର ସେନ ମହାଶୟଙ୍କୁ ଦେଖିବାର ବାସନା ଜାଗ୍ରତ ହେଲା । ଶ୍ରୀଯୁକ୍ତ କେଶବ ସେତେବେଳକୁ କଲିକତାର କେତେକ ମାଲିକ ଉତ୍ତରରେ ବେଲଘରିଆ ନାମକ ସ୍ଥାନରେ ଶ୍ରୀଯୁକ୍ତ ଜୟଗୋପାଳ ସେନ ମହାଶୟଙ୍କ ଉଦ୍ୟାନଗୃହରେ ଶିଷ୍ୟମାନଙ୍କ ସହ ସାଧନ ଭଜନରେ ନିଯୁକ୍ତ ଥିଲେ । ହୃଦୟକୁ ସଙ୍ଗରେ ନେଇ ଠାକୁର ସେହି ଉଦ୍ୟାନରେ ଉପସ୍ଥିତ ହେଲେ । ଗାଡ଼ିରୁ ଓହ୍ଲାଇ ହୃଦୟ ଦେଖିଲେ ଯେ ଶ୍ରୀଯୁକ୍ତ କେଶବ ଅନୁଚରବର୍ଗଙ୍କ ସହିତ ଉଦ୍ୟାନ ମଧ୍ୟରେ ଥିବା ପୁଷ୍ପରିଣୀର ବନ୍ଧାଘାଟ ଉପରେ ବସିଛନ୍ତି । ସେଠାକୁ ଯାଇ ହୃଦୟ ତାଙ୍କୁ ନିବେଦନ ଜଣାଇଲେ, “ମୋର ମାମୁଁ ହରିକଥା ଓ ହରିଗୁଣଗାନ ଶୁଣିବାକୁ ଭାରୀ ଭଲ ପାଆନ୍ତି । ଆପଣଙ୍କ ସୁନାମ ଶୁଣି ଆପଣଙ୍କ ମୁହଁରୁ ଲିଶ୍ୱରଙ୍କର ଗୁଣାନୁକାର୍ତ୍ତନ ଶୁଣିବା ଲାଗି ସେ ଏଠାକୁ ଆସିଛନ୍ତି । ଆପଣଙ୍କର ଆଦେଶ ହେଲେ ତାଙ୍କୁ ଏଠାକୁ ନେଇ ଆସିବି ।”

କେଶବ ସେନ ଏଥିପାଇଁ ସମ୍ମତି ଦେଲେ । ହୃଦୟ ଗାଡ଼ିରୁ ଠାକୁରଙ୍କୁ ଡାକି ଆଣିଲେ । ସେଠାରେ ପହଞ୍ଚି ଠାକୁର କହିଲେ, “ବାବୁ ! ତୁମେମାନେ କୁଆଡ଼େ ଲିଶ୍ୱରଙ୍କୁ ଦର୍ଶନ କରିଛ ! ଏହି ଦର୍ଶନ କିଭଳି ତାହା ଜାଣିବାର ଇଚ୍ଛା ହେଉଛି । ସେଥିଲାଗି ତୁମମାନଙ୍କ ପାଖକୁ ଆସିଛି ।”

ଏହି ଭାବରେ କ୍ରମେ ସତ୍ପ୍ରସଙ୍ଗ ଆରମ୍ଭ ହେଲା । କିଛିକ୍ଷଣ ପରେ ଠାକୁର ଗୋଟିଏ ରାମପ୍ରସାଦୀ ଶ୍ୟାମାଭଜନ ଗାଇଲେ । ସଙ୍ଗୀତଟି ହେଲା

‘କେ ଜାନେ ମନ୍ କାଲୀ କେମନ ।’ ଏତକ ଗାଉଗାଉ ଠାକୁରଙ୍କର ଭାବସମାଧି ହୋଇଗଲା । ଠାକୁରଙ୍କର ବାହ୍ୟ ଚେତନା ଫେରାଇ ଆଣିବା ଲାଗି ହୃଦୟ ତାଙ୍କ କାନରେ ପ୍ରଣବମନ୍ତ୍ର ଉଚ୍ଚାରଣ କରି ଶୁଣାଇଲେ । ତାହା ଶୁଣୁଶୁଣୁ ଠାକୁରଙ୍କର ମୁଖମଣ୍ଡଳ ମଧୁର ହାସ୍ୟରେ ଉଜ୍ଜ୍ୱଳ ହୋଇ ଉଠିଲା । ଏହି ଭାବରେ ଅର୍ଦ୍ଧବାହ୍ୟଦଶାପ୍ରାପ୍ତ ହୋଇ ସେ ଗଭୀର ଆଧ୍ୟାତ୍ମିକ ବିଷୟଗୁଡ଼ିକୁ ସାମାନ୍ୟ ସାମାନ୍ୟ ଦୃଷ୍ଟାନ୍ତ ସାହାଯ୍ୟରେ ଏପରି ସରଳ ଭାଷାରେ ବୁଝାଇବାକୁ ଲାଗିଲେ ଯେ ସମବେତ ସମସ୍ତେ ମୁଗ୍ଧ ହୋଇ ତାଙ୍କ ମୁହଁକୁ ଚାହିଁ ବସି ରହିଲେ । ଠାକୁର ସେମାନଙ୍କର ଏହି ଭାବ ଦେଖୁ କହିଲେ, “ଗୋରୁ ଗୋଠକୁ ଅନ୍ୟ କୌଣସି ପଶୁ ପଣି ଆସିଲେ ସେମାନେ ତାକୁ ଶିଙ୍ଗ ହଲାଇ ଡଢ଼ିଦିଅନ୍ତି । କିନ୍ତୁ ଦଳର ଗୋଟିଏ ଗୋରୁ ଆସିଲେ ତା’ର ଦେହ ଚଟାଚଟି କରନ୍ତି । ଆମର ଆଜି ସେହିପରି ହେଲା ।” ତା’ପରେ କେଶବଙ୍କୁ ସମ୍ବୋଧନ କରି ଠାକୁର କହିଲେ, “ତୁମର ଲାଞ୍ଜ ଖସିପଡ଼ିଛି ।” ଏହି କଥାର ଅର୍ଥ ବୁଝାଇବାକୁ ଯାଇ ଠାକୁର ପୁଣି କହିଲେ — “ଦେଖ, ବେଙ୍ଗଛୁଆର ଯେତେଦିନ ଯାଏ ଲାଞ୍ଜ ଥାଏ, ସେତେଦିନ ଯାଏ ସେ ପାଣିରେ ଥାଏ । ସ୍ଥଳଭାଗକୁ ଉଠିପାରେ ନାହିଁ । କିନ୍ତୁ ଲାଞ୍ଜ ଯେତେବେଳେ ଖସିପଡ଼େ, ସେତେବେଳେ ସେ ପାଣି ଭିତରେ ବି ରହିପାରେ, ସ୍ଥଳଭାଗରେ ବି ବିଚରଣ କରିପାରେ — ସେହିପରି ମଣିଷର ଯେତେଦିନ ଯାଏ ଅବିଦ୍ୟାରୂପକ ଲାଞ୍ଜ ଥାଏ, ସେତେଦିନ ସେ ସଂସାରଜଳରେ କେବଳ ରହିପାରେ । ଲାଞ୍ଜ ଖସିଗଲେ ସଂସାର ଓ ସଚ୍ଚିଦାନନ୍ଦ ଉଭୟ ବିଷୟରେ ଇଚ୍ଛାନୁସାରେ ବିଚରଣ କରିପାରେ । କେଶବ ! ତୁମର ବର୍ତ୍ତମାନ ଏହି ପ୍ରକାର ଅବସ୍ଥା ଆସିଗଲାଣି । ଏ ଅବସ୍ଥାରେ ଜଣେ ସଂସାର ଭିତରେ ରହିପାରେ, ପୁଣି ସଚ୍ଚିଦାନନ୍ଦ ଅବସ୍ଥାକୁ ମଧ୍ୟ ଯାଇପାରେ ।” ଏହିଭଳି ନାନା ପ୍ରସଙ୍ଗ କରିବା ପରେ ଠାକୁର ସେଦିନ ଦକ୍ଷିଣେଶ୍ୱରକୁ ଫେରି ଆସିଲେ ।

ଠାକୁରଙ୍କର ଦର୍ଶନ ପାଇବା ପରେ କେଶବ ସେନଙ୍କ ମନ ତାଙ୍କ ପ୍ରତି ଏତେ ଦୂର ଆକୃଷ୍ଟ ହୋଇ ପଡ଼ିଲା ଯେ ସେହିଦିନଠାରୁ ସେ ପ୍ରାୟ ଠାକୁରଙ୍କ ପୂଣ୍ୟ ଦର୍ଶନ ପାଇଁ ଦକ୍ଷିଣେଶ୍ୱରକୁ ଚାଲି ଆସୁଥିଲେ । କେବେ କେବେ ଠାକୁରଙ୍କୁ ତାଙ୍କର କଲିକତାସ୍ଥିତ ‘କମଳ କୁଟୀର’ ନାମକ ଘରକୁ ମଧ୍ୟ ନେଇ ଯାଉଥିଲେ ।

ଯେଉଁ ଭାବରେ ହେଉ ତାଙ୍କର ବିଦ୍ୟାସଙ୍ଗୀତ ଦ୍ଵାରା ନିଜକୁ ସୌଭାଗ୍ୟବାନ ମନେ କରୁଥିଲେ ।

ଠାକୁର ଓ କେଶବଙ୍କ ସମ୍ବନ୍ଧ କ୍ରମେ ଏପରି ଗଭୀର ଭାବ ଧାରଣ କଲା ଯେ ପରସ୍ପର ପରସ୍ପରକୁ ଅଳ୍ପଦିନ ପାଇଁ ନ ଦେଖିଲେ ଉଭୟେ ବିଶେଷ ଅଭାବ ବୋଧ କରୁଥିଲେ । ସେତେବେଳେ ଠାକୁର କଲିକତାରେ ତାଙ୍କ ନିକଟରେ ଉପସ୍ଥିତ ହେଉଥିଲେ ଅଥବା କେଶବ ସେନ ଦକ୍ଷିଣେଶ୍ଵରକୁ ଆସୁଥିଲେ । ଏହାବ୍ୟତୀତ ବ୍ରାହ୍ମ-ସମାଜର ଉତ୍ସବ ସମୟରେ ପ୍ରତିବର୍ଷ ଠାକୁରଙ୍କ ନିକଟକୁ ଆସି କିମ୍ବା ଠାକୁରଙ୍କୁ ଦକ୍ଷିଣେଶ୍ଵରରୁ ନେଇଯାଇ ତାଙ୍କ ସଙ୍ଗେ ଇଶ୍ଵରୀୟ ପ୍ରସଙ୍ଗ ଆଲୋଚନା କରୁଥିଲେ । ଠାକୁରଙ୍କ ସଙ୍ଗେ ଆଲୋଚନା ଓ ତାଙ୍କ ମୁଖରୁ ତତ୍ତ୍ଵ-ଉପଦେଶ ଶ୍ରବଣ ସେହି ଉତ୍ସବର ଗୋଟିଏ ବିଶେଷ ଅଙ୍ଗ ରୂପେ ମଧ୍ୟ ପରିଗଣିତ ହେଉଥିଲା । ପୁଣି ବେଳେବେଳେ କେଶବ ଜାହାଜରେ ବସି ଗଙ୍ଗାବନ୍ଧରେ କୀର୍ତ୍ତନ କରି କରି ସଦଳବେଳେ ଦକ୍ଷିଣେଶ୍ଵରକୁ ଆସି ଠାକୁରଙ୍କ ସଙ୍ଗେ ମିଳିତ ହେଉଥିଲେ । କେତେବେଳେ ପୁଣି ଠାକୁରଙ୍କୁ ଜାହାଜରେ ବସାଇ ତାଙ୍କର ଅମୃତମୟ ଉପଦେଶ ଶୁଣିଶୁଣି ଗଙ୍ଗାବନ୍ଧରେ ବିଚରଣ କରୁଥିଲେ ।

ଏକଥା ନିଶ୍ଚିତ ଯେ କେଶବ ସେନଙ୍କ ସହିତ ଠାକୁରଙ୍କର ମିଳନ ଘଟିବା ପରେ ପରେ ହିଁ କଲିକତାର ଜନସାଧାରଣ ଠାକୁରଙ୍କ କଥା ବିଶେଷ ଭାବରେ ଜାଣି ପାରିଥିଲେ । ଠାକୁରଙ୍କର ପୁଣ୍ୟ ଦର୍ଶନ ଓ ଅମୃତନିସ୍ୟାୟିନୀ ବାଣୀରେ କେଶବତନ୍ତ୍ର ଜୀବନପଥରେ ଯେତେ ଯେତେ ଦୂତନ ଆଲୋକ ଦେଖୁଥିଲେ, ସେତିକି ସେତିକି ଏହି ବିଷୟ ମୁକ୍ତକଣ୍ଠରେ ଜନସାଧାରଣଙ୍କୁ ଜଣାଇ, ସେମାନେ ସମସ୍ତେ ଯେପରି ତାଙ୍କ ଭଳି ତୃପ୍ତି ଓ ଆନନ୍ଦଲାଭ କରିବେ, ସେଥିଲାଗି ଉତ୍ସାହର ସହିତ ଆହ୍ଵାନ କରୁଥିଲେ । ସେଥିପାଇଁ ସେହିଦିନଠାରୁ ବ୍ରାହ୍ମସମାଜର ଇଂରାଜୀ ଓ ବଙ୍ଗଳା ଯାବତୀୟ ପତ୍ରିକା ଯଥା ‘ସୁଲଭ ସମାଚାର’, ‘ସନ୍ତେ ମିରର୍’, ‘ଥେଜିଷ୍ଟିକ୍ କ୍ଵାର୍ଟର୍ଲି ରିଭ୍ୟୁ’, ପ୍ରଭୃତି ଠାକୁରଙ୍କର ପବିତ୍ର ଚରିତ, ସାରଗର୍ଭ ବାଣୀ ଓ ଧର୍ମବିଷୟକ ମତାମତର ଆଲୋଚନାରେ ପୂର୍ଣ୍ଣ ହୋଇଯାଉଥିଲା । ବକ୍ତୃତା ଓ ଏକତ୍ର ଉପାସନା ପରେ ବେଦୀ ଉପରୁ ବ୍ରାହ୍ମସଂଘକୁ ସମୋଧନପୂର୍ବକ

ଉପଦେଶ ପ୍ରଦାନ କଲାବେଳେ ମଧ୍ୟ କେଶବ ପ୍ରମୁଖ ବ୍ରାହ୍ମନେତାମାନେ ଅନେକ ସମୟରେ ଠାକୁରଙ୍କ ବାଣୀଗୁଡ଼ିକୁ ଆଲୋଚନା କରୁଥିଲେ । ବ୍ରାହ୍ମନେତାମାନଙ୍କର ଧର୍ମପିପାସା ଓ ଈଶ୍ଵରାନୁରାଗ ଦର୍ଶନରେ ଆନନ୍ଦିତ ହୋଇ ଯାହାଦ୍ଵାରା ସେମାନେ ସାଧନସମୁଦ୍ରରେ ଏକାବେଳକେ ବୁଡ଼ି ଯାଇ ଈଶ୍ଵରଙ୍କର ପ୍ରତ୍ୟକ୍ଷ ଦର୍ଶନରୂପକ ରତ୍ନଲାଭରେ କୃତାର୍ଥ ହୋଇପାରିବେ, ସେ ଦିଗରେ ପଥ ଦେଖାଇବା ପାଇଁ ସେତେବେଳେ ଠାକୁର ବିଶେଷଭାବରେ ଯତ୍ନବାନ ହୋଇପଡ଼ିଥିଲେ ।

ଏତଦ୍‌ବ୍ୟତୀତ ଠାକୁରଙ୍କ ସଂସ୍ପର୍ଶରେ ଆସି କେଶବ ପ୍ରମୁଖ ବ୍ରାହ୍ମଗଣ ଆଉ ଗୋଟିଏ ବିଷୟ ବୁଝିପାରିଥିଲେ । ପାଶ୍ଚାତ୍ୟ ଧର୍ମପ୍ରଚାରକମାନଙ୍କ ମୁଖରୁ ଏବଂ ଇଂରାଜୀ ପୁସ୍ତକାଦିରୁ ସେମାନେ ଶିକ୍ଷା କରିଥିଲେ ଯେ ଈଶ୍ଵର କଦାପି ସାକାର ହୋଇପାରିବେ ନାହିଁ । ତେଣୁ କୌଣସି ସାକାର ମୂର୍ତ୍ତିରେ ତାଙ୍କର ଅଧିଷ୍ଠାନ ସ୍ଥାପନ କରି ପୂଜା ଉପାସନାଦି କଲେ ମହାପାପ ହୁଏ । କିନ୍ତୁ “ନିରାକାର ଜଳ ଜମି ଜମି ସାକାର ହେବା” — “ସୋଲର ଆଡ଼ ଦେଖି ଯଥାର୍ଥ ଆଡ଼ ମନେ ପଡ଼ିବା ଭଳି ସାକାର ମୂର୍ତ୍ତି ଅବଲମ୍ବନ କରି ଈଶ୍ଵରଙ୍କର ଯଥାର୍ଥ ସ୍ଵରୂପର ପ୍ରତ୍ୟକ୍ଷ ଜ୍ଞାନରେ ପହଞ୍ଚିବା ଇତ୍ୟାଦି ପ୍ରତୀକ-ଉପାସନାର କଥା ଠାକୁରଙ୍କ ଶ୍ରୀମୁଖରୁ ଶୁଣି ସେମାନେ ବୁଝିଥିଲେ ଯେ ‘ପୌରଲିକତା’ ବୋଲି ନିର୍ଦ୍ଦେଶ କରି ସେମାନେ ଯେଉଁ କାର୍ଯ୍ୟଟିକୁ ଏତେଦିନ ନିତାନ୍ତ ଯୁକ୍ତିହୀନ ଓ ହେୟ ଭାବି ଆସିଛନ୍ତି, ତତ୍ ସମ୍ବନ୍ଧରେ କହିବା ପାଇଁ ଓ ଚିନ୍ତା କରିବା ପାଇଁ ଅନେକ ବିଷୟ ରହିଛି ।” ଏହା ବ୍ୟତୀତ କେଶବ ପ୍ରମୁଖ ବ୍ରାହ୍ମମାନଙ୍କ ସମ୍ମୁଖରେ ଯେଉଁ ଦିନ ଠାକୁର “ଅଗ୍ନି ଓ ତା’ର ଦାହିକା ଶକ୍ତି ଭଳି ବ୍ରହ୍ମ ଓ ବ୍ରହ୍ମଶକ୍ତିର ପ୍ରକାଶ ବିରାଟ ଜଗତ ଅଭିନ୍ନ” ବୋଲି ପ୍ରତିପାଦନ କଲେ, ସେଦିନ ଯେ ସେମାନେ ସାକାର ଉପାସନାକୁ ନୂତନ ଆଲୋକରେ ଦେଖିପାରିଥିଲେ, ଏଥିରେ ତିଳେମାତ୍ର ସନ୍ଦେହ ନାହିଁ । ସେମାନେ ସେଦିନ ନିଃସଂଶୟରେ ବୁଝିଥିଲେ ଯେ କେବଳ ମାତ୍ର ନିରାକାର ସଗୁଣବ୍ରହ୍ମରୂପେ ନିର୍ଦ୍ଦେଶ କଲେ ଈଶ୍ଵରଙ୍କର ଯଥାର୍ଥ ସ୍ଵରୂପର ଏକାଂଶ ମାତ୍ର ହିଁ ନିର୍ଦ୍ଦିଷ୍ଟ ହୋଇ ରହେ । ଠାକୁରଙ୍କ ସଂସ୍ପର୍ଶରେ ଆସି ସେମାନେ ଆହୁରି ମଧ୍ୟ ବୁଝିଥିଲେ ଯେ ଈଶ୍ଵର-ସ୍ଵରୂପକୁ କେବଳ ମାତ୍ର ସାକାର ବୋଲି ନିର୍ଦ୍ଦିଷ୍ଟ କରିବା ଯେପରି ଦୋଷାବହ, ତାଙ୍କୁ କେବଳ ମାତ୍ର ନିରାକାର

ନିର୍ଗୁଣ ବୋଲି ନିର୍ଦ୍ଦେଶ କରିବା ମଧ୍ୟ ସେହିପରି ଦୋଷଯୁକ୍ତ । କାରଣ, ଈଶ୍ବର ସାକାର-ଜଗତରୂପେ ବ୍ୟକ୍ତି ହୋଇ ରହିଛନ୍ତି, ନିରାକାର ସଗୁଣବ୍ରହ୍ମରୂପେ ଜଗତର ନିୟାମକ ହୋଇ ରହିଛନ୍ତି, ପୁନଶ୍ଚ ସର୍ବଗୁଣର ଅତୀତ ହୋଇ ଈଶ୍ବର ଜୀବ-ଜଗତ୍ ପ୍ରଭୃତି ଯାବତୀୟ ବ୍ୟକ୍ତି ଓ ବସ୍ତୁର ନାମରୂପଯୁକ୍ତ ପ୍ରକାଶର ଭିତ୍ତିସ୍ୱରୂପ ହୋଇ ସର୍ବଦା ଅବସ୍ଥାନ କରୁଛନ୍ତି । “ଈଶ୍ବର-ସ୍ୱରୂପର ଇତି କରିହେବ ନାହିଁ । ସେ ସାକାର, ସେ ନିରାକାର ଏବଂ ତା’ଛଡ଼ା ସେ ଆଉ ଯେ ସବୁ କ’ଣ କ’ଣ, ସେକଥା କିଏ ଜାଣିପାରେ ?” ଠାକୁରଙ୍କର ଏହି ସାମାନ୍ୟ ଉକ୍ତି ଭିତରେ ଏହିଭଳି ଗଭୀର ଅର୍ଥ ଦେଖିବାକୁ ପାଇ କେଶବ ପ୍ରମୁଖ ସମସ୍ତେ ସେଦିନ ସ୍ତବ୍ଧ ହୋଇ ଯାଇଥିଲେ ।

ଆଚାର୍ଯ୍ୟ ପ୍ରତାପଚନ୍ଦ୍ର ମଜୁମଦାର ଥରେ ଦକ୍ଷିଣେଶ୍ବର ଆସି ଠାକୁରଙ୍କର ସଙ୍ଗଲାଭ କରିଥିଲେ । ସମାଜରେ ଆଧ୍ୟାତ୍ମିକ ଭାବର ପରିଣତି କିପରି କେତେଦୂର ହୋଇଅଛି — ଏ ସମ୍ବନ୍ଧରେ ପଚାରିବାରୁ ସେ କହିଥିଲେ — “ଏହାକୁ (ଠାକୁରଙ୍କୁ) ଦେଖିବା ଆଗରୁ ଆମେ ଧର୍ମ କାହାକୁ କୁହାଯାଏ କ’ଣ ବୁଝିଥିଲୁ ? ଏହାକୁ ଦର୍ଶନ କରିବା ପରେ ଯାଇ ବୁଝିଲୁ ଯଥାର୍ଥ ଧର୍ମଜୀବନ କାହାକୁ କୁହାଯାଏ ।” ପ୍ରତାପ ମଜୁମଦାରଙ୍କ ସହିତ ସେଦିନ ନବ ବିଧାନ ସମାଜର ଚିରଞ୍ଜୀବ ଶର୍ମା (ତ୍ରେଲୋକ୍ୟନାଥ ସାନ୍ଧ୍ୟାଲ) ଉପସ୍ଥିତ ଥିଲେ । ସେ ବ୍ରାହ୍ମ-ସଙ୍ଗାତର ବିଶେଷ ପୁଷ୍ଟିସାଧନ କରିଥିଲେ । ଶୁଣାଯାଏ ଠାକୁରଙ୍କର ନାନାପ୍ରକାର ଦର୍ଶନ, ଭାବ ଓ ସମାଧି ପ୍ରଭୃତି ସହିତ ପରିଚିତ ହେବା ଫଳରେ ସେ ତାଙ୍କର ଶ୍ରେଷ୍ଠ ଭାବୋଦ୍ଧାପକ ପଦଗୁଡ଼ିକ ରଚନାରେ ସମର୍ଥ ହୋଇପାରିଥିଲେ । “ନିବିଡ଼ ଅନ୍ଧାରେ ମା’ ତୋର ଚମକେ ଅରୂପ ରାଶି” — “ଗଭୀର ସମାଧି-ସିନ୍ଧୁ ଅନନ୍ତ ଅପାର” — “ଚିଦାକାଶେ ହଲ ପୂର୍ଣ୍ଣପ୍ରେମଚନ୍ଦ୍ରୋଦୟ ହେ” — “ଚିଦାନନ୍ଦ ସିନ୍ଧୁନୀରେ ପ୍ରେମାନନ୍ଦେର ଲହରୀ” — “ଆମାୟ ଦେ’ମା ପାଗଲ କରେ” ପ୍ରଭୃତି ଗଭୀର ମାର୍ମିକ ଭଜନଗୁଡ଼ିକ ଉପରେ ଠାକୁରଙ୍କର ପ୍ରଭାବ ନିଶ୍ଚୟ ପଡ଼ିଅଛି ଏବଂ ଭଜନଗୁଡ଼ିକ ବଙ୍ଗଦେଶର ଭକ୍ତ-ସାଧକମାନଙ୍କର ଖୁବ୍ ପ୍ରିୟ ହୋଇ ରହିଆସିଛି । ଏହିପରି ଭାବରେ ତତ୍କାଳୀନ ବ୍ରାହ୍ମସମାଜ ଠାକୁରଙ୍କର ଅଦୃଷ୍ଟପୂର୍ବ ଆଧ୍ୟାତ୍ମିକ ପ୍ରଭାବରେ ଅନୁପ୍ରାଣିତ ହୋଇଥିଲା ।

ଠାକୁର ଶ୍ରୀରାମକୃଷ୍ଣ ବାଲ୍ୟକାଳରୁ ଇଶ୍ବରଚନ୍ଦ୍ର ବିଦ୍ୟାସାଗରଙ୍କ କଥା ଶୁଣି ଆସିଥିଲେ । ତାଙ୍କୁ ଦେଖିବାପାଇଁ ଦିନେ ତାଙ୍କର ପ୍ରବଳ ଇଚ୍ଛା ଜାଗ୍ରତ ହେଲା । ୧୮୮୨ ମସିହାର କଥା । ଅଗଷ୍ଟ ମାସ ପାଞ୍ଚ ତାରିଖ ଶନିବାର ଚାରିଟାବେଳେ ଠାକୁର ବାହୁଡ଼ବାଗାନସ୍ଥିତ ବିଦ୍ୟାସାଗରଙ୍କ ଘରକୁ ଆଗମନ କଲେ । ସଙ୍ଗରେ ଥିଲେ ମାଷ୍ଟର, ଭବନାଥ, ହାଜରା ପ୍ରଭୃତି ଭକ୍ତସଙ୍ଗୀଗଣ । ବିଦ୍ୟାସାଗରଙ୍କ ସହିତ ନାନାବିଧ ଉଚ୍ଚ ଆଧ୍ୟାତ୍ମିକ ପ୍ରସଙ୍ଗର ଆଲୋଚନା ହେଲା । ବିଦ୍ୟାସାଗର ଖୁବ୍ ମୁଗ୍ଧ ହୋଇଗଲେ । କଥା ପ୍ରସଙ୍ଗରେ ଠାକୁର ବିଦ୍ୟାସାଗରଙ୍କୁ ବ୍ରହ୍ମର ପ୍ରକୃତ ସ୍ବରୂପ ସମ୍ବନ୍ଧରେ କହିଥିଲେ — “ଏହି ଜଗତରେ ବିଦ୍ୟା ମାୟା ସହିତ ଅବିଦ୍ୟା ମାୟା ମଧ୍ୟ ରହିଛି । ଜ୍ଞାନଭକ୍ତି ରହିଛି, ପୁଣି କାମିନୀ କାଞ୍ଚନ ମଧ୍ୟ ରହିଛି । ସତ୍ ରହିଛି, ଅସତ୍ ବି ରହିଛି । ଭଲ ରହିଛି, ପୁଣି ମନ୍ଦ ମଧ୍ୟ ରହିଛି । କିନ୍ତୁ ବ୍ରହ୍ମ ନିର୍ଲିପ୍ତ । ଭଲ, ମନ୍ଦ, ସତ୍, ଅସତ୍ ଯାହାକିଛି ସବୁ ଜୀବ ପକ୍ଷରେ — ତା’ର (ବ୍ରହ୍ମର) ଏଥିରେ କିଛି ହୁଏ ନାହିଁ । ଯେପରି ପ୍ରଦୀପ ସମ୍ମୁଖରେ କେହି ଭାଗବତ ପଢ଼ୁଛି—ଆଉ କିଏ ବା ଜାଲ୍ କରୁଛି । ପ୍ରଦୀପ କିନ୍ତୁ ନିର୍ଲିପ୍ତ । ସୂର୍ଯ୍ୟ ଶିଷ୍ଟ ଉପରେ ଆଲୁଅ ଦେଉଛନ୍ତି, ପୁଣି ଦୁଷ୍ଟ ଉପରେ ମଧ୍ୟ ଆଲୁଅ ଦେଉଛନ୍ତି । ଯଦି କହ — ତା’ହେଲେ ଏହିସବୁ ଦୁଃଖ, ପାପ, ଅଶାନ୍ତି, ପ୍ରଭୃତି କଅଣ ? ତା’ର ଉତ୍ତର ହେଉଛି — ଏସବୁ ଜୀବ ପକ୍ଷରେ । ବ୍ରହ୍ମ କିନ୍ତୁ ନିର୍ଲିପ୍ତ । ସାପ ଭିତରେ ବିଷ ରହିଛି—ଅନ୍ୟକୁ କାମୁଡ଼ିଲେ ସେ ମରୁଛି, କିନ୍ତୁ ସାପର କିଛି ହେଉନାହିଁ । ବ୍ରହ୍ମ ଯେ କ’ଣ, ତାହା ମୁହଁରେ କୁହାଯାଇପାରେ ନାହିଁ । ସବୁ ଜିନିଷ ଉଚ୍ଛିଷ୍ଟ ହୋଇଯାଇଛି । ବେଦ, ପୁରାଣ, ତନ୍ତ୍ର, ଷଡ୍‌ଦର୍ଶନ, ସବୁ ଉଚ୍ଛିଷ୍ଟ ହୋଇ ଯାଇଛି । ସବୁତକ ମୁଖଦ୍ବାରା ପଢ଼ା ହୋଇଛି, ମୁଖରେ ଉଚ୍ଚାରିତ ହୋଇଯାଇଛି, ତେଣୁ ଅଇଁଠା ହୋଇଯାଇଛି ; କିନ୍ତୁ ଗୋଟିଏ ଜିନିଷ କେବଳ ଅଇଁଠା ହୋଇନାହିଁ । ସେ ଜିନିଷଟି ହେଲା ବ୍ରହ୍ମ । ବ୍ରହ୍ମ ଯେ କ’ଣ, ଆଜି ପର୍ଯ୍ୟନ୍ତ କେହି ମୁହଁରେ ବର୍ଣ୍ଣନା କରିପାରି ନାହିଁ ।”

ସମସ୍ତେ ନିଶ୍ଚଳ ଅବାକ୍ ହୋଇ ଏହିସବୁ କଥା ଶୁଣୁଥାଆନ୍ତି । ସତେକି ସାକ୍ଷାତ ବାଗଦେବୀ ଶ୍ରୀରାମକୃଷ୍ଣଙ୍କ ଜିହ୍ବାରେ ଅବତୀର୍ଣ୍ଣା ହୋଇ ବିଦ୍ୟାସାଗରଙ୍କୁ ଉପଲକ୍ଷ୍ୟ କରି ଜୀବର ମଙ୍ଗଳ ପାଇଁ ଏହିସବୁ କଥା କହୁଛନ୍ତି ।



ଏହିପରି କିଛିସମୟ କଥୋପକଥନ କରି ଠାକୁର ଗାତ୍ରୋତ୍ଥାନ କଲେ । ସେତେବେଳକୁ ରାତି ନଅଟା ବାଜିଲାଣି । ଠାକୁରଙ୍କୁ ଗାଡ଼ିରେ ଉଠାଇ ଦେବା ଲାଗି ବିଦ୍ୟାସାଗର ଆତ୍ମୀୟଗଣଙ୍କ ସହିତ ଉଠି ଠିଆ ହେଲେ । ଠାକୁର ଶ୍ରୀରାମକୃଷ୍ଣ ବିଦ୍ୟାସାଗରଙ୍କ ଆଧ୍ୟାତ୍ମିକ ମଙ୍ଗଳ ଲାଗି ମୂଳମନ୍ତ୍ର ଜପ କରିବାକୁ ଲାଗିଲେ । ବିଦ୍ୟାସାଗର ଓ ଅନ୍ୟମାନେ ଠାକୁରଙ୍କୁ ପ୍ରଣାମ କଲେ । ତତ୍ପରେ ଶ୍ରୀରାମକୃଷ୍ଣ ବିଦ୍ୟାୟ ଗ୍ରହଣ କରି ଦକ୍ଷିଣେଶ୍ବରକୁ ଫେରି ଆସିଲେ । ଅହେତୁକ କୃପାସିନ୍ଧୁ ଠାକୁର ଜୀବର କଲ୍ୟାଣ ଲାଗି ଏହିପରି ଘରେ ଘରେ ଈଶ୍ବରଙ୍କ ନାମ ବିତରଣ କରି ଚାଲୁଥିଲେ । ସେ କହୁଥିଲେ — ‘ଈଶ୍ବରଙ୍କୁ ପ୍ରେମ କରିବା ହିଁ ଜୀବନର ଉଦ୍ଦେଶ୍ୟ ।’ (ଶ୍ରୀମ-କଥିତ ଶ୍ରୀରାମକୃଷ୍ଣ କଥାମୃତ, ୩ୟ ଭାଗ, ୧ମ ଖଣ୍ଡରୁ ସଙ୍କଳିତ ।)

ଠାକୁରଙ୍କ ଜୀବନର ଅନ୍ୟ ଗୋଟିଏ ଘଟଣାର ଉଲ୍ଲେଖ ଏଠାରେ ପ୍ରାସଙ୍ଗିକ ମନେହୁଏ । ଶ୍ରୀଯୁକ୍ତ କେଶବ ସେନଙ୍କ ସହିତ ପ୍ରଥମ ପରିଚୟ ପରେ ଶ୍ରୀଶ୍ରୀଚୈତନ୍ୟଦେବଙ୍କ ଦ୍ବାରା ପ୍ରବର୍ତ୍ତିତ ସର୍ବଜନ ମନୋହର ନଗରକାର୍ତ୍ତନ ଦେଖିବା ପାଇଁ ଠାକୁରଙ୍କର ବାସନା ହେଲା । ନିଜ ଗୃହର ବାହାରେ ଠିଆ ହୋଇ ଠାକୁର ସହସ୍ରା ଦିନେ (ଦିବ୍ୟ ଚକ୍ଷୁରେ) ଦେଖିଲେ ଯେ ନବଦ୍ବୀପଚନ୍ଦ୍ର ଶ୍ରୀଗୌରାଙ୍ଗଦେବ, ଶ୍ରୀନିତ୍ୟାନନ୍ଦ ଓ ଶ୍ରୀଅଦ୍ବୈତ ପ୍ରଭୁଙ୍କୁ ସଙ୍ଗରେ ଧରି ଈଶ୍ବରପ୍ରେମରେ ତନ୍ମୟ ହୋଇ ଜନତରଙ୍ଗର ମଧ୍ୟଭାଗରେ ଧୀର ପଦକ୍ଷେପରେ ଆଗମନ କରୁଛନ୍ତି ଏବଂ ଚତୁଃପାର୍ଶ୍ବସ୍ଥ ସମସ୍ତେ ତାଙ୍କର ପ୍ରେମରେ ତନ୍ମୟ ହୋଇ କେହି ବା ଅବଶଭାବରେ, କେହି ବା ଉଦ୍ଦାମ ତାଣ୍ଡବରେ ନିଜ ନିଜ ଅନ୍ତରର ଉଲ୍ଲାସ ପ୍ରକାଶ କରୁଛନ୍ତି । ଏହି ଅଦ୍ଭୁତ ସଂକୀର୍ତ୍ତନ ଦଳ ଭିତରେ କେତୋଟି ମୁଖ ଠାକୁରଙ୍କ ସ୍ମୃତିପତରେ ଉଜ୍ଜ୍ବଳ ବର୍ଣ୍ଣରେ ଅଙ୍କିତ ହୋଇ ଯାଇଥିଲା ଏବଂ ଏହି ଦର୍ଶନର କିଛିକାଳ ପରେ ତାଙ୍କ ପାଖକୁ ଆସିଥିବା ଭକ୍ତମାନଙ୍କୁ ଦେଖି ଠାକୁର ସେମାନଙ୍କ ବିଷୟରେ ଏହି ସିଦ୍ଧାନ୍ତ କରିଥିଲେ ଯେ ପୂର୍ବ ଜୀବନରେ ସେମାନେ ଶ୍ରୀଚୈତନ୍ୟ ଦେବଙ୍କର ସାଙ୍ଗୋପାଙ୍ଗ ଥିଲେ ।

ଏହି ଦର୍ଶନର କିଛିକାଳ ପରେ ଠାକୁର କାମାରପୁର ଓ ହୃଦୟଙ୍କ ଗ୍ରାମ

ସିହଡ଼କୁ ଯାଇଥିଲେ । ସିହଡ଼ ଗ୍ରାମର କେତେ କ୍ରୋଶ ଦୂରରେ ଫୁଲୁଇ ଶ୍ୟାମବଜାର ନାମକ ସ୍ଥାନ । ଏହି ଗ୍ରାମର ନଟବର ଗୋସ୍ୱାମୀ ଠାକୁରଙ୍କୁ ତାଙ୍କ ଘରେ ପଦଧୁଳି ଦେବା ଲାଗି ନିମନ୍ତ୍ରଣ କରିଥିଲେ । ଠାକୁର ତେଣୁ ହୃଦୟକୁ ସାଜରେ ଧରି ତାଙ୍କ ଘରକୁ ଯାଇ ସାତଦିନ ରହିଥିଲେ । ସେତେବେଳେ ସେ ଶ୍ୟାମବଜାରର ବୈଷ୍ଣବମାନଙ୍କର କୀର୍ତ୍ତନାନନ୍ଦ, ଦର୍ଶନ କରିଥିଲେ । ସେଠାରେ ଈଶାନ୍ୱରୀ ମଲ୍ଲିକ ଠାକୁରଙ୍କ ସଙ୍ଗେ ପରିଚିତ ହୋଇ ତାଙ୍କୁ ନିଜ ଘରକୁ କୀର୍ତ୍ତନାନନ୍ଦ ଲାଗି ନିମନ୍ତ୍ରଣ କଲେ । କୀର୍ତ୍ତନକାଳରେ ଠାକୁରଙ୍କର ଅପୂର୍ବ ଭାବ ଦେଖି ବୈଷ୍ଣବମାନେ ବିଶେଷ ଆକର୍ଷଣ ଅନୁଭବ କଲେ । ତିନିଦିନ ତିନିରାତି ସେଠାରେ ଆନନ୍ଦର ବନ୍ୟା ପ୍ରବାହିତ ହେଲା । ଲୋକେ ଠାକୁରଙ୍କୁ ଦେଖିବା ଲାଗି ଓ ତାଙ୍କର ପାଦସ୍ପର୍ଶ କରିବା ଲାଗି ଉଦ୍ବୁଧ ହୋଇ ଉଠିଥିଲେ । ଠାକୁରଙ୍କର ସେତେବେଳେ ସ୍ଥାନାନ୍ତର ଲାଗି ମଧ୍ୟ ଅବକାଶ ନ ଥିଲା । ତେଣୁ ଦିନେ ଗୋପନରେ ହୃଦୟ ତାଙ୍କୁ ଧରି ସିହଡ଼ ଗ୍ରାମକୁ ଚାଲିଆସିଲେ । ଠାକୁର ସେଠାରୁ ଚାଲି ଆସିଲା ପରେ ସେଠାରେ ଆନନ୍ଦମେଳାର ଅବସାନ ଘଟିଲା ।



## ଜନବିଂଶ ଅଧ୍ୟାୟ

### ଶ୍ରୀରାମକୃଷ୍ଣଙ୍କ ସାନ୍ନିଧ୍ୟରେ ଭକ୍ତବୃନ୍ଦ, ରାଖାଳ ଓ ନରେନ୍ଦ୍ରନାଥ

ଇତିମଧ୍ୟରେ ବ୍ରାହ୍ମମଣ୍ଡଳୀ ଦ୍ଵାରା ପରିଚାଳିତ ସମ୍ବାଦପତ୍ରଗୁଡ଼ିକରେ ଠାକୁରଙ୍କ ଆଧ୍ୟାତ୍ମିକ ମତର ଅଲୌକିକତା ଏବଂ ତାଙ୍କର ଅମୃତମୟୀ ବାଣୀଗୁଡ଼ିକର କିଛିକିଛି ନିୟମିତ ପ୍ରକାଶ ପାଉଥିଲା । ତତ୍ସାରା କଳିକତାର ଜନସାଧାରଣଙ୍କ ମନରେ ତାଙ୍କ ପ୍ରତି ଖୁବ୍ ଆଗ୍ରହ ଓ ଆକର୍ଷଣ ବଢ଼ି ଯାଇଥିଲା । ଫଳରେ ଠାକୁରଙ୍କ ପୂଣ୍ୟ ଦର୍ଶନ ଲାଗି ସେମାନେ ଦକ୍ଷିଣେଶ୍ଵର ଆସିବାକୁ ଲାଗିଲେ । ୧୮୭୯ ମସିହାରେ ରାମଚନ୍ଦ୍ର ଦତ୍ତ ଓ ମନମୋହନ ମିତ୍ର ନାମକ ଦୁଇଜଣ ଗୃହସ୍ଥ ଭକ୍ତ କେଶବ ସେନଙ୍କ ପରିଚାଳିତ ସମ୍ବାଦପତ୍ରରୁ ଠାକୁରଙ୍କର ବୃତ୍ତାନ୍ତ ପଢ଼ି ତାଙ୍କୁ ଦର୍ଶନ କରିବାକୁ ଆସିଥିଲେ । ଠାକୁରଙ୍କର ପ୍ରବର୍ତ୍ତିତ ଜୀବନାଦର୍ଶର ମୂଳ କଥା ହେଲା— ‘କାମ-କାଞ୍ଚନ’ ତ୍ୟାଗ । ଏହି ଭାବ ସମ୍ପୂର୍ଣ୍ଣରୂପେ ଗ୍ରହଣ କରି ନ ପାରିଲେ ସୁଦ୍ଧା ରାମଚନ୍ଦ୍ର ଦତ୍ତ ଓ ମନମୋହନ ମିତ୍ରଙ୍କ ସଦୃଶ ବନ୍ଧୁ ଗୃହୀ-ଭକ୍ତ ଠାକୁରଙ୍କ ପ୍ରଭାବରେ ତ୍ୟାଗ-ପଥରେ ଅନେକ ଦୂର ଅଗ୍ରସର ହୋଇପାରିଥିଲେ । ୧୮୮୧ ମସିହା ଠାରୁ ଠାକୁରଙ୍କର ଲୀଳା-ସହଚର ତ୍ୟାଗୀ ଭକ୍ତବୃନ୍ଦ ଜଣଜଣ ହୋଇ ଆସି ତାଙ୍କ ନିକଟରେ ଉପସ୍ଥିତ ହେଲେ । ଶ୍ରୀରାମକୃଷ୍ଣଙ୍କ ସଂଘର ବିଶିଷ୍ଟ ସନ୍ନ୍ୟାସୀ ସୁପରିଚିତ ସ୍ଵାମୀ ବ୍ରହ୍ମାନନ୍ଦ ଏହି ସମୟରେ ଠାକୁରଙ୍କ ନିକଟରେ ପ୍ରଥମେ ପହଞ୍ଚିଥିଲେ । ପୂର୍ବ ଜୀବନରେ ତାଙ୍କର ନାମ ଥିଲା ଶ୍ରୀରାଖାଳଚନ୍ଦ୍ର ଘୋଷ । ମନମୋହନଙ୍କ ଭଉଣୀଙ୍କୁ ସେ ବିବାହ କରିଥିଲେ । ଏହି ବିବାହର ଅଳ୍ପକାଳ ପରେ ଠାକୁରଙ୍କ ନାମ ଶୁଣି ସେ ସେଠାକୁ ଆସିଥିଲେ । ଶ୍ରୀରାମକୃଷ୍ଣଦେବ ସ୍ଵମୁଖରେ କହିଛନ୍ତି, “ରାଖାଳ ଆସିବାର କିଛି ଦିନ ପୂର୍ବେ ଦେଖିଲି —ମା (ଶ୍ରୀଜଗଦମ୍ଭା) ଗୋଟିଏ ବାଳକକୁ ଆଣି ସହସା ମୋର କୋଳରେ ବସାଇ ଦେଇ କହିଲେ, ‘ଏଇଟି ତୋର ପୁତ୍ର !’ ଏହା ଶୁଣି ମୁଁ ଆତଙ୍କରେ ଶିହରିଉଠି କହିଲି, ‘ସେ କ’ଣ ? ମୋର

ପୁଣି ପୁଅ କ'ଣ ?' ମା' ଏ କଥା ଶୁଣି ହସି ହସି ବୁଝାଇ ଦେଲେ, ସାଧାରଣ ସଂସାରୀ ଭାବରେ ପୁଅ ନୁହେଁ— ତ୍ୟାଗୀ ମାନସପୁତ୍ର ।' ସେତେବେଳେ ଯାଇ ଆଶ୍ଚସ୍ତ ହେଲି । ଏହି ଦର୍ଶନର ଠିକ୍ ପରେ ପରେ ରାଖାଲ ଆସି ପହଞ୍ଚିଲା । ମୁଁ ବୁଝିଲି — ଏ ସେହି ବାଳକ ।” ଶ୍ରୀଯୁକ୍ତ ରାଖାଲଙ୍କ ସମ୍ପର୍କରେ ଆଉ ଥରେ ଠାକୁର କହିଥିଲେ, “ସେତେବେଳେ ରାଖାଲର ଏପରି ଭାବ ଥିଲା, ସତେକି ଚାରି ବର୍ଷର ବାଳକ । ମୋତେ ଠିକ୍ ମାଆ ଭଳି ଦେଖୁଥିଲା । ଥୁବ, ଥୁବ, ହଠାତ୍ ଦୌଡ଼ି ଆସି କୋଳରେ ବସି ପଡ଼ିବ, ଆଉ ମନ ଆନନ୍ଦରେ ନିଃସଞ୍ଜୋତରେ ସ୍ତନ ପାନ କରିବ । ମୋତେ ପାଇଲେ ଆତ୍ମହରା ହୋଇ ରାଖାଲ ଭିତରେ ଯେ କିଭଳି ବାଳକଭାବର ଆବେଶ ହେଉଥିଲା, ତାହା କଥାରେ ବୁଝାଇ ହେବ ନାହିଁ । ମୁଁ ମଧ୍ୟ ଭାବାବିଷ୍ଣୁ ହୋଇ ତାକୁ କ୍ଷୀର ଲହୁଣୀ ଖୁଆଏ—ଖେଳାଏ । କେବେକେବେ କାନ୍ଧରେ ନେଇ ବସାଏ । ସେଥିରେ ବି ତା’ମନରେ ବିରୁମାତ୍ର ସଂଜ୍ଞୋତ ଭାବ ଆସେ ନାହିଁ । ଏହା ପୂର୍ବରୁ ମା ମୋତେ ଦେଖାଇ ଦେଇଥିଲେ —ରାଖାଲ ପ୍ରକୃତରେ ବ୍ରଜବାଳକ ।”

ବୟୋବୃଦ୍ଧି ସଙ୍ଗେ ସଙ୍ଗେ ବାଳକ ଧୀର ଗମ୍ଭୀର ସାଧକଶ୍ରେଣୀଭୁକ୍ତ ହୋଇ କ୍ରମେ ଇଶ୍ଵରଙ୍କ ଉଦ୍ଦେଶ୍ୟରେ ସଂସାରର ସର୍ବସ୍ୱ ତ୍ୟାଗ କରି ଶ୍ରୀରାମକୃଷ୍ଣ ସଂଘର ଶୀର୍ଷ ସ୍ଥାନରେ ଉପନୀତ ହୋଇଥିଲେ । ତାଙ୍କର ଦକ୍ଷିଣେଶ୍ଵରକୁ ଆସିବାର ତିନିଚାରିମାସ ପରେ ପୂଜ୍ୟପାଦ ସ୍ଵାମୀ ବିବେକାନନ୍ଦ ଠାକୁରଙ୍କ ନିକଟକୁ ଆସିଥିଲେ ।

ନିଜ ଚିହ୍ନିତ ଭକ୍ତମାନଙ୍କର ଆଗମନ—କାଳ ସନ୍ନିକଟ ଜାଣି ବିବ୍ୟଭାବାରୁତ୍ ଠାକୁର ଏହି ସମୟରେ କିଭଳି ଆଗ୍ରହ ସହକାରେ ସେମାନଙ୍କର ପ୍ରତୀକ୍ଷା କରିଥିଲେ, ତାହା ଶ୍ରୀମତ୍ ସ୍ଵାମୀ ବିବେକାନନ୍ଦଙ୍କ ପ୍ରଥମ ଆଗମନ ବେଳର ଘଟଣା ବର୍ଣ୍ଣନା କଲେ ସ୍ପଷ୍ଟ ବୁଝାପଡ଼ିବ । ସ୍ଵାମୀ ବ୍ରହ୍ମାନନ୍ଦ କହୁଥିଲେ — ଠାକୁରଙ୍କ ନିକଟକୁ ତାଙ୍କ ଆଗମନର ପ୍ରାୟ ସମାନ ସମୟରେ କଲିକତାର ଶିମଲା ପଲ୍ଲାନିବାସୀ ଶ୍ରୀସୁରେନ୍ଦ୍ରନାଥ ମିତ୍ର ଦକ୍ଷିଣେଶ୍ଵର ଆସି ଠାକୁରଙ୍କର ପୂଣ୍ୟଦର୍ଶନ—ଲାଭରେ ଧନ୍ୟ ହୋଇଥିଲେ । ପ୍ରଥମ ଦର୍ଶନରୁ ହିଁ ସୁରେନ୍ଦ୍ରନାଥ ଠାକୁରଙ୍କ

ପ୍ରତି ଅତ୍ୟନ୍ତ ଆକୃଷ୍ଟ ହୋଇ ପଡ଼ିଲେ ଏବଂ ଅଳ୍ପକାଳ ମଧ୍ୟରେ ତାଙ୍କୁ ନିଜ ଘରକୁ ନେଇଯାଇ ଆନନ୍ଦ-ଉତ୍ସବର ଅନୁଷ୍ଠାନ କଲେ । ସୁକ୍ଷ୍ମ ଗାୟକର ଅଭାବ ହେବାରୁ ସୁରେନ୍ଦ୍ରନାଥ ସେଦିନ ନିଜ ପ୍ରତିବେଶୀ ବିଶ୍ୱନାଥ ଦତ୍ତଙ୍କ ପୁତ୍ର ଶ୍ରୀମାନ୍ ନରେନ୍ଦ୍ରନାଥଙ୍କୁ ଠାକୁରଙ୍କ ପାଖକୁ ଭଜନ ଗାଇବା ନିମିତ୍ତ ନିଜ ଘରକୁ ସାଦର ନିମନ୍ତ୍ରଣ କଲେ । ଠାକୁର ଓ ତାଙ୍କ ପ୍ରଧାନ ଲୀଳାସହାୟକ ସ୍ୱାମୀ ବିବେକାନନ୍ଦଙ୍କର ପ୍ରଥମ ମିଳନ ଏହି ସୂତ୍ରରେ ସଂଘଟିତ ହୋଇଥିଲା ।

ସେଦିନ ୧୮୮୧ ମସିହା ନଭେମ୍ବର ମାସ । ନରେନ୍ଦ୍ରନାଥଙ୍କୁ ସେତେବେଳେ ଅଠର ବର୍ଷ ବୟସ । ସେତେବେଳେ ସେ ଏଫ୍. ଏ. (ଆଜିକାଲିର ଆଇ.ଏ.) ପରୀକ୍ଷା ପାଇଁ ପ୍ରସ୍ତୁତ ହେଉଥାଆନ୍ତି । ... ସୁରେନ୍ଦ୍ରନାଥଙ୍କ ଘରେ ନରେନ୍ଦ୍ରନାଥ କେତୋଟି ଭଜନ ଗାଇ ସାରି ଯେତେବେଳେ ନୀରବ ହେଲେ, ସେତେବେଳେ ଠାକୁର ନିଜେ ତାଙ୍କ ପାଖକୁ ଉଠିଆସିଲେ । ଏହି ଦୀପ୍ତିମାନ ସୁକ୍ଷ୍ମ କିଶୋରଙ୍କ ଆଡ଼କୁ ତାହିଁ ଠାକୁର ତାଙ୍କର ଅଙ୍ଗଲକ୍ଷଣଗୁଡ଼ିକ ବିଶେଷଭାବରେ ନିରୀକ୍ଷଣ କରି କରି ତାଙ୍କ ସହିତ ପଦେ ଦି'ପଦ କଥାବାର୍ତ୍ତା ମଧ୍ୟ ହେଲେ ଏବଂ ଶୀଘ୍ର ଦକ୍ଷିଣେଶ୍ୱର ଆସିବା ଲାଗି ଆମନ୍ତ୍ରଣ କଲେ ।

ଠାକୁରଙ୍କର ଆଉ ଜଣେ ଗୃହସ୍ଥ ଭକ୍ତ ରାମଚନ୍ଦ୍ର ଦତ୍ତ ଥିଲେ ନରେନ୍ଦ୍ରନାଥଙ୍କ ଦୂରସମ୍ପର୍କୀୟ ଆତ୍ମୀୟ । ଧର୍ମଭାବର ପ୍ରେରଣାରେ ନରେନ୍ଦ୍ର ବିବାହ କରିବା ଲାଗି ଅନିଚ୍ଛା ପ୍ରକାଶ କରିବାରୁ ଦିନେ ଉକ୍ତ ଦତ୍ତ ମହାଶୟ ତାଙ୍କୁ କହିଲେ, “ଯଦି ଧର୍ମଲାଭ କରିବା ପାଇଁ ତୋର ଯଥାର୍ଥ ବାସନା ହୋଇଥାଏ, ତେବେ ବ୍ରାହ୍ମସମାଜ ପ୍ରଭୃତିରେ ଅକାରଣ ଘୂରାଘୂରି ନ କରି ଦକ୍ଷିଣେଶ୍ୱରର ଠାକୁରଙ୍କ ପାଖକୁ ଯା ।” ପ୍ରତିବେଶୀ ସୁରେନ୍ଦ୍ରନାଥ ମଧ୍ୟ ଦିନେ ଗାଡ଼ି କରି ଦକ୍ଷିଣେଶ୍ୱର ଯିବା ପାଇଁ ତାଙ୍କୁ ନିମନ୍ତ୍ରଣ ଜଣାଇଲେ । ନରେନ୍ଦ୍ରନାଥ ଏଥିରେ ସମ୍ମତ ହୋଇ ଦୁଇ ତିନିଜଣ ସମବୟସ୍କ ବନ୍ଧୁଙ୍କୁ ସାଙ୍ଗରେ ଧରି ସୁରେନ୍ଦ୍ରନାଥଙ୍କ ସହିତ ଦକ୍ଷିଣେଶ୍ୱରରେ ଆସି ପହଞ୍ଚିଲେ । ନରେନ୍ଦ୍ରନାଥଙ୍କୁ ଦେଖି ସେଦିନ ଠାକୁରଙ୍କର ଯାହା ମନେ ହୋଇଥିଲା, କଥା ପ୍ରସଙ୍ଗରେ ସେହି କଥା ଥରେ ସଂକ୍ଷେପରେ ସେ ଅନ୍ତରଙ୍ଗ ଭକ୍ତମାନଙ୍କ ଆଗରେ କହିଥିଲେ, “ପଶ୍ଚିମ ପାଖ ଦୁଆର ଦେଇ

ନରେନ୍ଦ୍ର ପ୍ରଥମ ଦିନ ଏହି ଘରେ ପ୍ରବେଶ କରିଥିଲା । ଦେଖିଲି—ନିଜର ଶରୀର ପ୍ରତି ଲକ୍ଷ୍ୟ ନାହିଁ । ମୁଣ୍ଡ କେଶ ଓ ବେଶଭୂଷାର କୌଣସି ପ୍ରକାର ପରିପାଟୀ ନାହିଁ । ବାହାରର କୌଣସି ଜିନିଷ ପ୍ରତି ଇତର ସାଧାରଣଙ୍କ ପରି ତା’ର କିଛି ଆଶ୍ଚ ବା ଆସକ୍ତି ନାହିଁ । ସବୁ କିଛିରେ ଯେପରି ଉଦାସୀନ । ତା’ର ଆଖି ଦେଖି ମନେ ହେଲା — ତା’ର ମନର ଅନେକ ଭିତରୁ ତାକୁ ଯେପରି କିଏ ଜୋର କରି ଟାଣି ରଖିଛି । ତଳେ ମସିଣା ପରା ହୋଇଥିଲା । ବସିବାକୁ କହିଲି ; ଗୀତ ଗାଇବା କଥା ପଚାରି ଦୁଝିଲି ଯେ ସେ ମାତ୍ର ଦୁଇ ଚାରିଟି ବଙ୍ଗଳା ଗୀତ ସେତେବେଳକୁ ଶିଖିଛି । ସେତିକି ଗାଇବାକୁ କହିଲି । ତେଣୁ ସେ ବ୍ରାହ୍ମସମାଜର ‘ମନ ଚାଲ ନିଜ ନିକେତନେ’ ଗୀତଟି ଷୋଳଥଣା ମନପ୍ରାଣ ଦେଇ ସତେକି ଧ୍ୟାନସ୍ଥ ହୋଇ ଗାଇଲା । ତା’ ଗୀତ ଶୁଣି ଆଉ ସମ୍ଭାଳିପାରିଲି ନାହିଁ । ଭାବାବିଷ୍ଣୁ ହୋଇପଡ଼ିଲି ।” ପରବର୍ତ୍ତୀ କାଳରେ ଶ୍ରୀଯୁକ୍ତ ନରେନ୍ଦ୍ରନାଥ ଦିନେ ସେହି ବିଶେଷ ଦିନଟିର ଘଟଣା ସମ୍ବନ୍ଧରେ କଥା ପ୍ରସଙ୍ଗରେ ଗୁରୁଭାଇମାନଙ୍କୁ କହିଥିଲେ, “ଗୀତ ତ ଗାଇଲି ; ତା’ପରେ ଠାକୁର ହଠାତ୍ ଉଠି ଆସି ମୋର ହାତ ଧରି ତାଙ୍କ ଘରର ଉତ୍ତରକୁ ଯେଉଁ ବାରଣ୍ଡାଟି ଅଛି ସେଠାକୁ ନେଇଗଲେ ।... ହଠାତ୍ ମୋର ହାତ ଧରି ଧାର ଧାର ଆନନ୍ଦାଶୁ ବିସର୍ଜନ କରିବାକୁ ଲାଗିଲେ ଏବଂ ପୂର୍ବ ପରିଚିତ ଭଳି ମୋତେ ପରମ ସ୍ନେହରେ ସମ୍ବୋଧନ କରି କହିଲେ, ‘ଏତେଦିନ ପରେ ଆସିଲୁ ? ମୁଁ ତୋ ଲାଗି କିଭଳି ପ୍ରତୀକ୍ଷା କରି ରହିଛି, ସେ କଥା ତୁ ଥରେ ବି ଭାବିଲୁ ନାହିଁ ?’ ଏପରି କେତେ କଥା କହିଲେ ଏବଂ ରୋଦନ କରିବାକୁ ଲାଗିଲେ । ପରକ୍ଷଣରେ ପୁଣି ମୋ ସମ୍ମୁଖରେ ହାତ ଯୋଡ଼ି ଦକ୍ଷାୟମାନ ହୋଇ ଦେବତାଙ୍କ ସଦୃଶ ମୋ ପ୍ରତି ସମ୍ମାନ ପ୍ରଦର୍ଶନ ପୂର୍ବକ କହିଲେ — ‘ମୁଁ ଜାଣେ ପ୍ରଭୁ ! ତୁମେ ସେହି ପୁରାତନ ରକ୍ଷି ନରରୂପୀ ନାରାୟଣ, ଜୀବର ଦୁର୍ଗତି ନିବାରଣ କରିବା ଲାଗି ପୁନରାୟ ଶରୀର ଧାରଣ କରିଅଛ । ... ତା’ ପରେ ମୋତେ ସେଠାରେ ରହିବାକୁ କହି ସେ ଗୃହ ଭିତରକୁ ପ୍ରବେଶ କଲେ ଏବଂ ଲହୁଣୀ, ମିଶ୍ରି ଓ କେତେକ ସନ୍ଦେଶ ଆଣି ମୋତେ ସ୍ୱହସ୍ତରେ ଖୁଆଇବାକୁ ଲାଗିଲେ ।...ତା’ପରେ ହାତ ଧରି କହିଲେ, ‘କୁହତ ! ତୁମେ ଖୁବ୍ ଶୀଘ୍ର ଦିନେ କେବେ ମୋ ପାଖକୁ ଏକ୍ସଟିଆ ଆସିବ ?’ ତାଙ୍କର ଏଭଳି

ଏକାନ୍ତ ଅନୁରୋଧ ଏଡ଼ାଇ ନ ପାରି ଅଗତ୍ୟା ଆସିବି ବୋଲି କହିଲି ଏବଂ ତାଙ୍କ ସହିତ ଗୃହ ଭିତରକୁ ପ୍ରବେଶ କରି ସଙ୍ଗୀମାନଙ୍କ ପାଖରେ ଯାଇ ବସିଲି ।

“ବସି ବସି ତାଙ୍କୁ ଲକ୍ଷ୍ୟ କରି ଓ ଭାବିବାକୁ ଲାଗିଲି । ଦେଖିଲି— ତାଙ୍କର ଚାଲିଚଳଣରେ, କଥାବାର୍ତ୍ତାରେ ଅନ୍ୟମାନଙ୍କ ସହିତ ଆଚରଣରେ ଉନ୍ନାଦ ହେଲା ଭଳି କିଛି ନାହିଁ । ତାଙ୍କର ସଦାଳାପ ଓ ଭାବସମାଧି ଦେଖି ମନେହେଲା— ସତକୁ ସତ ସେ ଈଶ୍ବରଙ୍କ ଲାଗି ସବୁ ତ୍ୟାଗ କରିଛନ୍ତି ଏବଂ ସେ ଯାହା କହୁଛନ୍ତି, ସବୁ ନିଜେ ଆଚରଣ କରିଛନ୍ତି । ‘ତୁମମାନଙ୍କୁ ଯେପରି ଦେଖୁଛି— ତୁମମାନଙ୍କ ସହିତ ଯେପରି କଥାବାର୍ତ୍ତା କରୁଛି, ସେହିପରି ଭାବରେ ଈଶ୍ବରଙ୍କୁ ଦେଖାଯାଏ ଏବଂ ତାଙ୍କ ସଙ୍ଗେ କଥା କୁହାଯାଏ, କିନ୍ତୁ ତାଙ୍କୁ ପାଇବାକୁ କିଏ ଭଲା ଚାହେଁ ? ଲୋକମାନେ ସ୍ତ୍ରୀପୁତ୍ରଙ୍କ ଶୋକରେ ଆଖିରୁ ମାଠିଆ ମାଠିଆ ଲୁହ ଢାଳନ୍ତି, ବିଷୟ ବା ଟଙ୍କା ପାଇଁ ମଧ୍ୟ ସେପରି କରନ୍ତି ; କିନ୍ତୁ ଈଶ୍ବରଙ୍କୁ ପାଇଲି ନାହିଁ ବୋଲି ଏପରି କିଏ କାନ୍ଦେ କୁହ ? ତାଙ୍କୁ ପାଇଲି ନାହିଁ ବୋଲି ଯଦି ଏଭଳି ବ୍ୟାକୁଳ ହୋଇ କିଏ ତାଙ୍କୁ ଡାକେ, ତା’ହେଲେ ସେ ନିଶ୍ଚୟ ତାଙ୍କୁ ଦେଖା ଦିଅନ୍ତି ।’ — ଠାକୁରଙ୍କ ମୁଖରୁ ଏହିସବୁ କଥା ଶୁଣି ମନେ ହେଲା — ସେ ଅନ୍ୟାନ୍ୟ ଧର୍ମ-ପ୍ରଚାରକମାନଙ୍କ ଭଳି କଳ୍ପନା ବା ରୂପକର ସହାୟତା ନେଇ ଏପରି କହୁ ନାହାନ୍ତି । ସତକୁ ସତ ସର୍ବସ୍ବ ତ୍ୟାଗ କରି ଏବଂ ସମ୍ପୂର୍ଣ୍ଣ ମନରେ ଈଶ୍ବରଙ୍କୁ ଡାକି ଯାହା ପ୍ରତ୍ୟକ୍ଷ କରିଛନ୍ତି ତାହା ହିଁ କହୁଛନ୍ତି । ନିର୍ବାକ୍ ହୋଇ ଭାବିବାକୁ ଲାଗିଲି ଉନ୍ନାଦ ହେଲେ ମଧ୍ୟ ଈଶ୍ବରଙ୍କ ପାଇଁ ଏଭଳି ତ୍ୟାଗ ଏ ଜଗତରେ ବିରଳ ବ୍ୟକ୍ତି ହିଁ କରିବାକୁ ସକ୍ଷମ । ଉନ୍ନାଦ ହେଲେ ସୁଦ୍ଧା ଏ ବ୍ୟକ୍ତି ମହାପବିତ୍ର, ମହାତ୍ୟାଗୀ ଏବଂ ଏଥିଲାଗି ମାନବ-ହୃଦୟର ଶ୍ରଦ୍ଧା, ପୂଜା ଓ ସମ୍ମାନ ପାଇବାର ଯଥାର୍ଥ ଅଧିକାରୀ ! ଏପରି ଭାବି ଭାବି ସେଦିନ ତାଙ୍କର ଚରଣ-ବନ୍ଦନା କରି ତାଙ୍କଠାରୁ ବିଦାୟ ନେଇ କଲିକତା ଫେରି ଆସିଲି ।”

ସହସ୍ର କର୍ମରେ ରତ ନରେନ୍ଦ୍ରନାଥଙ୍କ ମନରେ କେତୋଟି ସପ୍ନାହ ଲାଗି ଦକ୍ଷିଣୋତ୍ତରକୁ ଯିବା କଥା ଚାପା ପଡ଼ିଗଲା । ପାଣ୍ଡାତ୍ୟ ଶିକ୍ଷା ଓ ଦୈନନ୍ଦିନ କର୍ମ ତାଙ୍କୁ ଏପରି ଭୁଲାଇ ରଖିଲେ ମଧ୍ୟ ତାଙ୍କର ସ୍ମୃତି ଓ ସତ୍ୟନିଷ୍ଠା ଅବସର

ପାଇଲେ ତାଙ୍କ ମନରେ ଦକ୍ଷିଣେଶ୍ଵର ଅନୁଭୂତିର ସ୍ମୃତି ଜାଗ୍ରତ କରିଦିଏ । ସେ କିପରି ଏକୃତିଆ ଦକ୍ଷିଣେଶ୍ଵର ଯାଇ ଠାକୁରଙ୍କୁ ଦେଇଥିବା ପ୍ରତିଶ୍ରୁତି ରକ୍ଷା କରିବେ — ଏହି ଭାବନାରେ ବେଳେବେଳେ ଉଦ୍ଦେଜିତ ହୋଇପଡ଼ନ୍ତି ।

ଠାକୁରଙ୍କ ସହିତ ପ୍ରଥମ ଦର୍ଶନ ପରେ ମାସାଧିକ କାଳ ଅତିବାହିତ ହୋଇଗଲା । ଦିନେ ନରେନ୍ଦ୍ର ଏକାକୀ ପାଦରେ ଚାଲିଚାଲି ଦକ୍ଷିଣେଶ୍ଵରରେ ପହଞ୍ଚିଲେ । ଏହି ଦ୍ଵିତୀୟ ଥର ଦକ୍ଷିଣେଶ୍ଵରର ଅଭିଜ୍ଞତା ସେ ନିଜେ ପରବର୍ତ୍ତୀ କାଳରେ ନିଜ ମୁଖରେ ବର୍ଣ୍ଣନା କରିଛନ୍ତି —

“ଦକ୍ଷିଣେଶ୍ଵର କାଳୀବାଡ଼ି ଯେ କଲିକତାଠାରୁ ଏତେ ଦୂର, ସେ କଥା ଥରେ ଯାଇ ବୁଝିନଥିଲି ।...ପଚାରି ପଚାରି କୌଣସିମତେ ଯାଇ ଦକ୍ଷିଣେଶ୍ଵରରେ ପହଞ୍ଚିଲି ଏବଂ ସଙ୍ଗେ ସଙ୍ଗେ ଠାକୁରଙ୍କ ଘରେ ପ୍ରବେଶ କଲି । ମୋତେ ଦେଖିବାମାତ୍ରେ ସେ ଖୁବ୍ ଆହ୍ଲାଦରେ ପାଖକୁ ଡାକି ଗୋଟିଏ ପାଖରେ ବସାଇଲେ । ବସିବା ପରେ ପରେ କିନ୍ତୁ ଦେଖିଲି—ସେ ଯେପରି ଏକ ପ୍ରକାର ଭାବରେ ଆବିଷ୍ଟ ହୋଇ ପଡ଼ିଲେ ଏବଂ ଅସ୍ପଷ୍ଟ ସ୍ଵରରେ ନିଜ ମନକୁ ମନ କ’ଣ ସବୁ କହିକହି ସ୍ଥିର ଦୃଷ୍ଟିରେ ମୋତେ ଲକ୍ଷ୍ୟ କରି ଧୀରେ ଧୀରେ ମୋ ଆଡ଼କୁ ଘୁଞ୍ଚି ଆସିଲେ । ଭାବିଲି, ବୋଧହୁଏ ପାଗଳ ପୂର୍ବଦିନ ଭଳି ପୁଣି କୌଣସି ପ୍ରକାର ପାଗଳାମି ଆରମ୍ଭ କରିଦେବେ । ଏହିପରି ଭାବୁ ନ ଭାବୁଣୁ ସେ ହଠାତ୍ ନିକଟକୁ ଆସି ନିଜର ଦକ୍ଷିଣ ପାଦ ମୋ ଅଙ୍ଗରେ ସଂସ୍ଥାପନ କଲେ ଏବଂ ଏହାର ସ୍ପର୍ଶରେ ମୁହୂର୍ତ୍ତକ ମଧ୍ୟରେ ମୋର ଗୋଟିଏ ଅପୂର୍ବ ଉପଲବ୍ଧି ଘଟିଗଲା । ଆଖି ଖୋଲି ଦେଖିଲି — ଦୁଆର କବାଟ ସମେତ ଗୃହର ସମସ୍ତ ବସ୍ତୁ ସବେଗରେ ଘୁରିଘୁରି କୁଆଡ଼େ ଲୀନ ହୋଇଯାଉଛି ଏବଂ ସମଗ୍ର ବିଶ୍ଵ ସହିତ ମୋର ‘ମୁଁତ୍’ ଯେପରି ଏକ ସର୍ବଗ୍ରାସୀ ମହାଶୂନ୍ୟରେ ଏକାକାର ହେବାକୁ ଛୁଟି ଚାଲିଛି । ସେତେବେଳେ ଦାରୁଣ ଆତଙ୍କରେ ଅଭିଭୂତ ହୋଇ ପଡ଼ିଲି । ମନେ ହେଲା — ଏହି ‘ମୁଁତ୍’ର ନାଶ ହିଁ ତ ମରଣ — ସେହି ମରଣ ମୋର ସମ୍ମୁଖରେ, ଅତି ନିକଟରେ । ସମ୍ଭାଳି ନ ପାରି ଚିତ୍କାର କରି କହିଉଠିଲି — ‘ଆହେ, ତୁମେ ମୋର ଏ କ’ଣ କଲ ? ମୋର ଯେ ବାପା ମାଆ ଅଛନ୍ତି ।’



ଅଳ୍ପତ ପାଗଳ ମୋର ଏ କଥା ଶୁଣି ଖିଲି ଖିଲି କରି ହସି ଉଠିଲେ ଏବଂ ହସ୍ତଦ୍ଵାରା ମୋର ବକ୍ଷ ସ୍ପର୍ଶ କରୁକରୁ କହିଲେ — ‘ତା’ହେଲେ ବର୍ତ୍ତମାନ ଥାଉ । ଏକାଥରକେ ନୁହେଁ । ସମୟ ହେଲେ ହେବ ।’ ଆଶ୍ଚର୍ଯ୍ୟର ବିଷୟ ସେ ଏହିଭାବରେ ସ୍ପର୍ଶ କରି ଏ କଥା କହିବା ମାତ୍ରେ ମୋର ସେହି ଅପୂର୍ବ ଅନୁଭୂତି ସଙ୍ଗେ ସଙ୍ଗେ ଅପମୀତ ହୋଇଗଲା । ମୁଁ ପ୍ରକୃତିସ୍ଥ ହେଲି ଓ ଘର ଭିତରେ ଏବଂ ବାହାରେ ଥିବା ପଦାର୍ଥଗୁଡ଼ିକୁ ପୂର୍ବଭଳି ଅବସ୍ଥିତ ଦେଖିବାକୁ ପାଇଲି ।”

ଏହି ଘଟଣାର କିଛିଦିନ ପରେ ନରେନ୍ଦ୍ରନାଥ ଠାକୁରଙ୍କ ନିକଟକୁ ଆଉଥରେ ଯାଇଥିଲେ । ଦକ୍ଷିଣୋତ୍ତରରେ ସେଦିନ ବହୁ ଜନସମାଗମ । ସେହି କାରଣରୁ ହେଉ ବା ଅନ୍ୟ କାରଣରୁ ହେଉ, ଠାକୁର ସେଦିନ ନରେନ୍ଦ୍ରନାଥଙ୍କୁ ନିକଟବର୍ତ୍ତୀ ଯଦୁନାଥ ମଲ୍ଲିକଙ୍କର ଉଦ୍ୟାନକୁ ବୁଲିଯିବା ପାଇଁ ଡାକିଲେ । ଠାକୁର ନରେନ୍ଦ୍ରଙ୍କ ସହିତ କଥା କହିକହି ଏହି ଘରେ ଆସି ପହଞ୍ଚିଲେ । ସେଠାରେ ବସିବା ମାତ୍ରେ ସେ ସମାଧିସ୍ଥ ହୋଇଗଲେ । ସାମାନ୍ୟ ଦୂରରେ ନରେନ୍ଦ୍ର ବସିଥାଆନ୍ତି । ସେ ଠାକୁରଙ୍କର ଏହି ଅବସ୍ଥାକୁ ସ୍ଥିରଭାବରେ ଲକ୍ଷ୍ୟ କରୁଥାଆନ୍ତି । ଏହି ସମୟରେ ଠାକୁର ପୂର୍ବଦିନ ଭଳି ହଠାତ୍ ଆସି ତାଙ୍କୁ ସ୍ପର୍ଶ କଲେ । ନରେନ୍ଦ୍ର ପୂର୍ବରୁ ସତର୍କ ରହିଥିଲେ ସୁଦ୍ଧା ଏହି ଶକ୍ତିପୂର୍ଣ୍ଣ ସ୍ପର୍ଶରେ ସଙ୍ଗେ ସଙ୍ଗେ ଅଭିଭୂତ ହୋଇଗଲେ । ପୂର୍ବଦିନ ଭଳି ନ ହେଲେ ମଧ୍ୟ ଏଥିରେ ତାଙ୍କର ବାହ୍ୟ ସଂଜ୍ଞା ସଙ୍ଗେସଙ୍ଗେ ଲୁପ୍ତ ହୋଇଗଲା । କିଛିକ୍ଷଣ ପରେ ଯେତେବେଳେ ତାଙ୍କର ବାହ୍ୟ ଚେତନା ଫେରି ଆସିଲା । ସେତେବେଳେ ସେ ଦେଖିଲେ ଯେ ଠାକୁର ତାଙ୍କ ବକ୍ଷରେ ହାତ ବୁଲାଇଛନ୍ତି ଓ ତାଙ୍କୁ ପ୍ରକୃତିସ୍ଥ ଦେଖି ମୃଦୁ ମଧୁର ହାସ୍ୟ କରୁଛନ୍ତି ।

ପରବର୍ତ୍ତୀ କାଳରେ କଥା-ପ୍ରସଙ୍ଗରେ ଠାକୁର ଦିନେ ଏହି ଘଟଣାର ଉଲ୍ଲେଖ କରି କହିଥିଲେ, “ବାହ୍ୟ ସଂଜ୍ଞା ଲୋପ ହେବାପରେ ନରେନ୍ଦ୍ରଙ୍କୁ ସେଦିନ ବହୁକଥା ପଚାରିଥିଲି — ସେ କିଏ ? କେଉଁଠାରୁ ଆସିଛି ? କାହିଁକି ଆସିଛି ? କେତେଦିନ ସେ ଏ ପୃଥିବୀରେ ରହିବ...ଏହିପରି କେତେ କଥା ! ସେ ମଧ୍ୟ ସେହି ଅବସ୍ଥାରେ ନିଜ ଅନ୍ତର ଭିତରକୁ ପ୍ରବେଶ କରି ଏହିସବୁ ପ୍ରଶ୍ନର ଯଥାଯଥ ଉତ୍ତର ଦେଇଥିଲା । ତା’ ସମ୍ବନ୍ଧରେ ଯାହା ଦେଖିଥିଲି ଓ ଭାବିଥିଲି, ତା’ର ଏହି

ବେଳର ଉତ୍ତର ଗୁଡ଼ିକ ତାହା ହିଁ ପ୍ରମାଣ କରିଥିଲା । ସେ ସବୁ କଥା କହିବାକୁ ନିଷେଧ ଅଛି । ଏଥିରୁ କିନ୍ତୁ ଜାଣିଛି ଯେ ସେ ଯେଉଁ ଦିନ ଜାଣିପାରିବ ଯେ ସେ କିଏ, ସେଦିନ ସେ ଆଉ ଇହଲୋକରେ ରହିବ ନାହିଁ । ଦୃଢ଼ସଂକଳ୍ପ ସହାୟତାରେ ଯୋଗମାର୍ଗରେ ତତ୍ପରଶାତ୍ ଶରୀର ପରିତ୍ୟାଗ କରିବ ! ନରେନ୍ଦ୍ର ଧ୍ୟାନସିଦ୍ଧ ମହାପୁରୁଷ ।”

ଏହି ଦୁଇଟି ଦିନର ଘଟଣା ଫଳରେ ନରେନ୍ଦ୍ରନାଥଙ୍କର ଧାରଣା ହୋଇଥିଲା —ବିରଳ ହେଲେ ମଧ୍ୟ ବାସ୍ତବିକ ଏପରି ମହାପୁରୁଷମାନେ ଏ ଜଗତରେ ଜନ୍ମ ପରିଗ୍ରହ କରନ୍ତି, ଯେଉଁମାନଙ୍କର ଅଲୌକିକ ତ୍ୟାଗ, ତପସ୍ୟା, ପ୍ରେମ ଓ ପବିତ୍ରତା ସାଧାରଣ ମଣିଷର କ୍ଷୁଦ୍ର ମନକୁ—ପ୍ରସୂତ ଈଶ୍ବର—ସମ୍ବନ୍ଧୀୟ ଧାରଣାକୁ ବହୁଦୂର ଅତିକ୍ରମ କରିଯାଏ । ସୁତରାଂ ଏପରି ମହାତ୍ମାମାନଙ୍କୁ ଗୁରୁରୂପେ ଗ୍ରହଣ କଲେ ସାଧାରଣ ମଣିଷମାନଙ୍କର ପରମ ମଙ୍ଗଳ ସାଧୁତ ହୋଇଥାଏ । ଯାହାହେଉ, ସେହିଦିନଠାରୁ ସେ ଆଧ୍ୟାତ୍ମିକ ଜଗତର ଅଦୃଷ୍ଟପୂର୍ବ ତତ୍ତ୍ୱଗୁଡ଼ିକୁ ଗ୍ରହଣ କରିବା ନିମିତ୍ତ ମନକୁ ସର୍ବଦା ପ୍ରସ୍ତୁତ ରଖିବା ଲାଗି ଗୋଟିଏ ଦିଗରେ ଯେପରି ଯତ୍ନଶୀଳ ହୋଇ ପଡ଼ିଲେ, ଅନ୍ୟ ଦିଗରେ ସେହିଭଳି ପୁଣି ଠାକୁରଙ୍କର ପ୍ରତ୍ୟେକ ଅଲୁତ ଦର୍ଶନ ଓ ବ୍ୟବହାରର ବିଚାରରେ ନିଜକୁ ନିଯୁକ୍ତ କରି ରଖିଲେ ।



## ବିଂଶ ଅଧ୍ୟାୟ

### ଶ୍ରୀରାମକୃଷ୍ଣ ଓ ନରେନ୍ଦ୍ରନାଥଙ୍କ ଅଲୌକିକ ସମ୍ବନ୍ଧ

ପ୍ରଥମ ଦର୍ଶନ ଦିନଠାରୁ ଠାକୁର ନରେନ୍ଦ୍ରନାଥଙ୍କୁ କେତେ ଚନ୍ଦ୍ରନ୍ଦ ଭାବରେ ଭଲ ପାଇଥିଲେ ଓ କେତେ ନିକଟ ଆତ୍ମୀୟ ଜ୍ଞାନ କରୁଥିଲେ, ତା'ର ଆଭାସ ଦେବା ମଧ୍ୟ ସାଧ୍ୟତାତ । କୌଣସି କାରଣ ନ ଥାଇ ଜଣେ ଯେ ଅନ୍ୟ ଜଣକୁ ଏତେଦୂର ଭଲ ପାଇପାରେ, ଏ କଥା ଠାକୁର ଓ ନରେନ୍ଦ୍ରଙ୍କ ପ୍ରୀତି ନ ଦେଖିଲେ କେହି ଧାରଣା କରିପାରିବେ ନାହିଁ । ଏହି ଅହଂ-ତାଡ଼ିତ ସଂସାରରେ ହୁଏତ ଏପରି ଏକ ଦିନ ଆସିବ, ଯେତେବେଳେ ମଣିଷ ମଣିଷ ଭିତରେ ଈଶ୍ବର-ପ୍ରକାଶ ଉପଲବ୍ଧ କରି ସତକୁ ସତ ଏଭଳି ନିଷ୍ଠାମ ପ୍ରୀତି ସମ୍ଭବ ହୋଇପାରିବ । ଏଭଳି ପ୍ରୀତି ଅନ୍ୟକୁ ଦେଇପାରିଲେ ଓ ଅନ୍ୟଠାରୁ ପାଇପାରିଲେ ଏହି ମନୁଷ୍ୟ-ଜନ୍ମ କୃତାର୍ଥ ହୋଇଯାଏ ।

ଠାକୁରଙ୍କ ପାଖକୁ ନରେନ୍ଦ୍ରଙ୍କ ଆଗମନର କିଛି ଦିନ ପରେ ସ୍ବାମୀ ପ୍ରେମାନନ୍ଦ ଦକ୍ଷିଣେଶ୍ବରରେ ପ୍ରଥମେ ଉପସ୍ଥିତ ହେଲେ । ଇତି ମଧ୍ୟରେ ନରେନ୍ଦ୍ରନାଥ ସପ୍ତାହେ କାଳ ବା କିଞ୍ଚିତ୍ ଅଧିକକାଳ ଦକ୍ଷିଣେଶ୍ବର ନ ଆସିଥିବାରୁ ଠାକୁର ତାଙ୍କ ପାଇଁ କିଭଳି ଉତ୍କଣ୍ଠିତ ଚିତ୍ତରେ କାଳାତିପାତ କରୁଥିଲେ, ସ୍ବାମୀ ପ୍ରେମାନନ୍ଦ ତାହା ଲକ୍ଷ୍ୟ କରି ମୋହିତ ହୋଇ ସେ ସମ୍ବନ୍ଧରେ ଅନେକ ଥର ବିଭିନ୍ନ ସ୍ଥଳରେ କହିଛନ୍ତି । ଏହାର ବର୍ଣ୍ଣନା ତାଙ୍କରି ଭାଷାରେ ଶୁଣାଯାଉ —

“ସ୍ବାମୀ ବ୍ରହ୍ମାନନ୍ଦଙ୍କ ସହିତ ହାଟଖୋଲା ଘାଟରେ ନୌକା ଉପରକୁ ଉଠୁ ଉଠୁ ସେଦିନ ରାମଦୟାଳବାବୁଙ୍କୁ ସେଠାରେ ଦେଖିବାକୁ ପାଇଲି । ସେ ମଧ୍ୟ ଦକ୍ଷିଣେଶ୍ବର ଯାଉଛନ୍ତି ଜାଣି ଆମେ ଏକତ୍ର ସେହି ନୌକାରେ ଉଠିଲୁ ଏବଂ ପ୍ରାୟ ସନ୍ଧ୍ୟାବେଳକୁ ରାଣୀ ରାସମଣୀଙ୍କ କାଳୀବାଡ଼ିରେ ପହଞ୍ଚିଗଲୁ । ଠାକୁରଙ୍କ ଘରକୁ ଆସି ଶୁଣିଲୁ, ସେ ଜଗଦନ୍ଧାଙ୍କୁ ଦର୍ଶନ କରିବାକୁ ମନ୍ଦିର ଆଡ଼େ ଯାଇଛନ୍ତି । ସ୍ବାମୀ ବ୍ରହ୍ମାନନ୍ଦ ଆମକୁ ସେହି ସ୍ଥାନରେ ଅପେକ୍ଷା କରିବାକୁ

କହି ଠାକୁରଙ୍କୁ ଆଣିବା ଲାଗି ମନ୍ଦିର ଆଡ଼କୁ ଗଲେ । କିଛି ସମୟ ପରେ ବ୍ରହ୍ମାନନ୍ଦ ଠାକୁରଙ୍କୁ ଧରାଧରି କରି ଆଣୁଥିବାର ଦେଖିଲୁ । ଆମେ ଲକ୍ଷ୍ୟ କଲୁ ସ୍ବାମୀ ବ୍ରହ୍ମାନନ୍ଦ ତାଙ୍କୁ ଖୁବ୍ ସତର୍କତାରେ ଧରିଆଆନ୍ତି । ଖୁବ୍ ସତର୍କ କଣ୍ଠରେ କହୁଥାଆନ୍ତି — ‘ଏଠି ପାହାଚ, ଧୀରେ ଉଠନ୍ତୁ । ଏଠି ଧୀରେ ଧୀରେ ଓହ୍ଲନ୍ତୁ ।’ ଠାକୁରଙ୍କର କିନ୍ତୁ ବାହ୍ୟ ଜ୍ଞାନ ନ ଥିବା ଭଳି ଲାଗୁଥାଏ । ଆମେ ଆଗରୁ ଠାକୁରଙ୍କ ବାହ୍ୟଜ୍ଞାନକୁ ପ୍ରଭାବ-ସମାଧି କଥା ଶୁଣିଥିଲୁ । ସେଥିପାଇଁ ବର୍ତ୍ତମାନ ଠାକୁର ଏପରି ମାତାଳଙ୍କ ଭଳି ଚଳି ଚଳି ଆସୁଥିବାର ଦେଖି ବୁଝିଲୁ ଯେ ସେ ଭାବାବେଶରେ ରହିଛନ୍ତି । ସେହିପରି ଭାବରେ ସେ ଘର ଭିତରକୁ ଆସିଲେ ଓ ଛୋଟ ଖଟଟି ଉପରେ ବସିଲେ । କିଛି ସମୟ ପରେ ପ୍ରକୃତିସ୍ଥ ହୋଇ ସେ ମୋର ପରିଚୟ ପଚାରିଲେ ଏବଂ ମୋର ମୁହଁ ଓ ହାତପାଦ ଆଦିର ଲକ୍ଷଣ ପରୀକ୍ଷା କରିବାକୁ ଲାଗିଲେ । କହୁଣୀରୁ ଅଳ୍ପଳି ପର୍ଯ୍ୟନ୍ତ ମୋର ହାତଟିର ଓଜନ ପରୀକ୍ଷା କରିବା ପାଇଁ ସେ କିଛି ସମୟ ମୋର ହାତଟିକୁ ନିଜ ହାତରେ ଧାରଣ କଲେ । ତା’ପରେ କହିଲେ — ବେଶ୍ । ଏହି ଭାବରେ ସେ କ’ଣ ବୁଝିଲେ ତାହା ତାଙ୍କୁ ଜଣା । ଏହାପରେ ସେ ରାମଦୟାଳବାବୁଙ୍କୁ ‘ନରେନ୍ଦ୍ର କିପରି ଅଛି’ ବୋଲି ପଚାରିଲେ ଏବଂ ସେ ଭଲ ଅଛନ୍ତି ବୋଲି ଶୁଣି କହିଲେ, ‘ଅନେକ ଦିନ ହେଲା, ସେ ଏଠାକୁ ଆସି ନାହିଁ । ତାଙ୍କୁ ଦେଖିବାକୁ ଭାରୀ ଲଜ୍ଜା ହେଉଛି । ଥରେ ତାଙ୍କୁ ଏଠାକୁ ଆସିବା ପାଇଁ କହ ।’ ଧର୍ମ ବିଷୟକ ନାନା କଥାବାର୍ତ୍ତାରେ କେତେ ଘଣ୍ଟା ଖୁବ୍ ଆନନ୍ଦରେ କଟିଗଲା । କ୍ରମେ ଦଶଟା ବାଜିଲା; ଆମେ ସବୁ ଆହାର କଲୁ ଓ ଠାକୁରଙ୍କ ଘରର ପୂର୍ବ ଦିଗକୁ ଯେଉଁ ବାରଣ୍ଡାଟି ଅଛି ସେଠାରେ ଶୋଇଲୁ । ଠାକୁର ଆଉ ସ୍ବାମୀ ବ୍ରହ୍ମାନନ୍ଦଙ୍କ ପାଇଁ ଘର ଭିତରେ ବିଛଣା ପ୍ରସ୍ତୁତ ହେଲା । ଶୋଇବା ପରେ ଘଣ୍ଟାଏ ଖଣ୍ଡେ ଯାଇଛି କି ନାହିଁ, ଠାକୁର ପିନ୍ଧିବା ଲୁଗା ଖଣ୍ଡିକ ପିଲାଙ୍କ ଭଳି ହାତରେ ଧରି ଘର ଭିତରୁ ବାହାରିଆସି ଆମ ପାଖରେ ପହଞ୍ଚିଲେ । ରାମଦୟାଳବାବୁଙ୍କୁ ସମ୍ବୋଧନ କରି କହିଲେ, ‘ଆହେ, ଶୋଇଲଣି କି ?’ ଆମେ ଉଭୟେ ଅସ୍ତବ୍ୟସ୍ତ ହୋଇ ବିଛଣାରେ ଉଠି ବସିଲୁ । କହିଲୁ ‘ଆଜ୍ଞା, ! ନା ! ଶୋଇନାହୁଁ ।’ ଏହା ଶୁଣି ଠାକୁର କହିଲେ, ‘ଦେଖ ! ନରେନ୍ଦ୍ର ଲାଗି ପ୍ରାଣ ଭିତରଟା ଯେପରି ଗାମୁଛା ଚିପୁଡ଼ି ଦେଲା ଭଳି

କିଏ ଚିପୁଡ଼ି ଦେଉଛି ! ଯେପରି ହେଲେ ଆସି ମୋତେ ଥରେ ଦେଖା କରିବାକୁ ତାକୁ କହ । ସେ ଶୁଦ୍ଧସତ୍ତ୍ୱଗୁଣର ଆଧାର, ସାକ୍ଷାତ୍ ନାରାୟଣ । ତାକୁ ମଝିରେ ମଝିରେ ନ ଦେଖିଲେ ରହିପାରୁ ନାହିଁ ।’ ରାମଦୟାଳବାବୁ କିଛିଦିନ ଆଗରୁ ଦକ୍ଷିଣେଶ୍ୱର ଯିବା ଆସିବା କରୁଥିଲେ । ସେଥିପାଇଁ ଠାକୁରଙ୍କର ବାଳକସ୍ୱଭାବ ଆଚରଣ କଥା ତାଙ୍କୁ ଅଜଣା ନ ଥିଲା । ସେ ଠାକୁରଙ୍କର ଏଭଳି ବାଳକସଦୃଶ ବ୍ୟବହାର ଦେଖି ବୁଝିପାରିଲେ ଯେ ଠାକୁର ଭାବବିଷ୍ଣୁ ହୋଇଛନ୍ତି । ସେ ଠାକୁରଙ୍କୁ କହିଲେ, ‘ରାତି ପାହିଲେ ମୁଁ ଯାଇ ନରେନ୍ଦ୍ରକୁ କହିବି — ସେ ନିଶ୍ଚୟ ଖୁବ୍ ଶୀଘ୍ର ଆସି ଆପଣଙ୍କୁ ଦେଖା କରିବ ।’ ଏପରି କେତେ କଥା କହି ସେ ଠାକୁରଙ୍କୁ ଶାନ୍ତ କଲେ । କିନ୍ତୁ ସେହି ରାତିରେ ଠାକୁରଙ୍କର ଉକ୍ତ ଭାବ କୌଣସି ପ୍ରକାରେ ଶାନ୍ତ ହେଲା ନାହିଁ ।...ତାଙ୍କର ଏଭଳି କାତରତା ଦେଖି ବିସ୍ମିତ ହୋଇ ମୁଁ ଭାବିଲି — ଠାକୁରଙ୍କର କି ଅତ୍ୟନ୍ତ ଭଲପାଇବା ! ଆଉ ଯାହାଙ୍କ ପାଇଁ ଏହାଙ୍କର ପ୍ରାଣ ଏପରି ଛଟପଟ ହେଉଛି, ସେ କେତେ କଠୋର ! ସେହି ରାତିଟା ଏହି ଭାବରେ କଟିଗଲା । ସକାଳ ହେବାରୁ ଆମେ ନିତ୍ୟକର୍ମ ସାରି ଜଗଦମ୍ଭାଙ୍କୁ ଦର୍ଶନ କରି, ଠାକୁରଙ୍କ ଚରଣରେ ପ୍ରଣତ ହୋଇ ବିଦାୟ ନେଇ କଲିକତା ଫେରିଆସିଲୁ ।’

୧୮୮୩ ମସିହା । ଦିନେ ଶ୍ରୀଯୁକ୍ତ ବୈକୁଣ୍ଠନାଥ ସାନ୍ଧ୍ୟାଳ ଦକ୍ଷିଣେଶ୍ୱରରେ ଉପସ୍ଥିତ ହୋଇ ଦେଖିଲେ ଯେ ନରେନ୍ଦ୍ରନାଥ କିଛି ଦିନ ହେଲା ଆସିନାହାନ୍ତି ବୋଲି ଠାକୁର ଖୁବ୍ ଉଦ୍‌ବିଗ୍ନ ହୋଇ ରହିଛନ୍ତି । ବୈକୁଣ୍ଠନାଥଙ୍କ ବର୍ଣ୍ଣନା ଅନୁସାରେ — “ସେଦିନ ଠାକୁରଙ୍କର ମନ ସତେକି ନରେନ୍ଦ୍ରମୟ ହୋଇ ରହିଛି । ପାଟିରେ ନରେନ୍ଦ୍ରନାଥଙ୍କର ଗୁଣକାର୍ତ୍ତବ୍ୟ ଛଡ଼ା ଆଉ କିଛି କଥା ନାହିଁ । ମୋତେ ସମ୍ବୋଧନ କରି କହିଲେ, ‘ଦେଖ ! ନରେନ୍ଦ୍ର ଶୁଦ୍ଧସତ୍ତ୍ୱଗୁଣ । ମୁଁ ଦେଖିଛି — ସେ ଅଖଣ୍ଡ ଘରେ ଚାରିଜଣରୁ ଜଣେ ଏବଂ ସପ୍ତର୍ଷିଙ୍କ ମଧ୍ୟରୁ ଜଣେ । ତା’ର କେତେ ଯେ ଗୁଣ, ତାହାର ଇୟତ୍ତା ନାହିଁ ।’ ଏହିପରି ଗୁଣ ଗାଉ ଗାଉ ଠାକୁର ନରେନ୍ଦ୍ରଙ୍କୁ ଦେଖିବା ଲାଗି ଖୁବ୍ ବ୍ୟାକୁଳ ହୋଇ ଉଠିଲେ । ପୁତ୍ରର ବିରହରେ ମାତା ଯେପରି କାତର ହୋଇପଡ଼େ, ସେହିପରି ଅଜସ୍ର ଅଶ୍ରୁ ବିସର୍ଜନ କରିବାକୁ

ଲାଗିଲେ । ଏହି ଘଟଣାର କିଛିକାଳ ପରେ, ଠାକୁର ମୋତେ ନରେନ୍ଦ୍ରଙ୍କ ସହିତ ପରିଚିତ କରାଇଦେଇଥିଲେ । ଠାକୁରଙ୍କ ସାନ୍ନିଧ୍ୟରେ ରହି ନରେନ୍ଦ୍ର ତାଙ୍କର ଯେଉଁ ଦେବଦୁର୍ଲ୍ଲଭ ପ୍ରେମର ଅଧିକାରୀ ହୋଇଥିଲେ, ତାହା ଭାବିଲେ ବିସ୍ମିତ ହେବାକୁ ହୁଏ । ଏଥିରେ ଅବିଚଳିତ ରହି ସେ ଯେ ଯଥାର୍ଥ ସତ୍ୟଲାଭର ଆଶାରେ ଠାକୁରଙ୍କୁ ପରୀକ୍ଷା କରି ନେବାକୁ ଅଗ୍ରସର ହୋଇଥିଲେ, ଏଥିରୁ ବୁଝାଯାଏ ଯେ ସତ୍ୟାନୁରାଗ ତାଙ୍କ ଭିତରେ କେତେ ଦୂର ପ୍ରବଳ ଥିଲା ।”

ନରେନ୍ଦ୍ର ଯେତେବେଳେ ଦକ୍ଷିଣେଶ୍ଵର ଆସନ୍ତି ଠାକୁର ପ୍ରାୟ ତାଙ୍କୁ ଦେଖିବାକ୍ଷଣି ଭାବାବିଷ୍ଣୁ ହୋଇପଡ଼ନ୍ତି । ଏହି ଅବସ୍ଥାରେ ତାଙ୍କର ଭଜନ ଶୁଣିବାର ସ୍ବହା ହୁଏ । ନରେନ୍ଦ୍ରଙ୍କର ସୁମଧୁର ଜଣ୍ଠ ଶୁଣିବା ମାତ୍ରେ ହଠାତ୍ ପୁଣି ସମାଧି ହୋଇ ପଡ଼ନ୍ତି । ସର୍ବଶେଷରେ ନରେନ୍ଦ୍ରଙ୍କର ମୁଖରୁ “ଯୋ କୁଞ୍ଜ ହୈ ସୋ ତୁହି ହୈ” ସଙ୍ଗୀତଟି ନ ଶୁଣିବା ପର୍ଯ୍ୟନ୍ତ ତାଙ୍କର ପୂର୍ଣ୍ଣ ପରିତ୍ୟକ୍ତ ଆସେ ନାହିଁ । ଠାକୁର ଦିନେ ନରେନ୍ଦ୍ରନାଥଙ୍କୁ ଅଦ୍ୱୈତ ଦର୍ଶନର ପ୍ରତିପାଦିତ ଜୀବବ୍ରହ୍ମର ଐକ୍ୟସୂଚକ ଅନେକ କଥା କହିଥିଲେ । ନରେନ୍ଦ୍ର ଏସବୁ କଥା ମନୋନିବେଶପୂର୍ବକ ଶୁଣିଲା ପରେ ମଧ୍ୟ ହୃଦୟଙ୍ଗମ କରିପାରିଲେ ନାହିଁ । ଠାକୁରଙ୍କ କଥା ସମାପ୍ତ ହେବା ପରେ ହାଜରା ମହାଶୟଙ୍କ\* ପାଖରେ ବସି ନରେନ୍ଦ୍ର ଧୂମପାନ କରୁ କରୁ ପୁଣି ଥରେ ଏହିସବୁ କଥାର ଆଲୋଚନା ପ୍ରସଙ୍ଗରେ କହିଲେ, “ଏହା କ’ଣ କେବେ ସମ୍ଭବ ହୋଇପାରେ ? ମାଠିଆଟା ଇଶ୍ଵର, କଂସାଟା ଇଶ୍ଵର ଏବଂ ଆମେ ଯାହା ସବୁ ଦେଖୁଛୁ ସବୁ ଇଶ୍ଵର — ଶେଷରେ ଆମେ ସମସ୍ତେ

---

\* ଏହି ହାଜରା ମହାଶୟ ହେଲେ ଶ୍ରୀପ୍ରତାପଚନ୍ଦ୍ର ହାଜରା । ସେ ଥିଲେ ଜଣେ ଶୁଷ୍କ ବେଦାନ୍ତବାଦୀ । ସେ ଦକ୍ଷିଣେଶ୍ଵର ଉଦ୍ୟାନରେ ଅବସ୍ଥାନ କରୁଥିଲେ । ତାଙ୍କର ଧର୍ମ ପ୍ରତି ଯେପରି ଆଗ୍ରହ ଥିଲା, ଅର୍ଥକାମନା ମଧ୍ୟ ସେହିପରି କିଛି କମ୍ ନ ଥିଲା । ତାଙ୍କର ଗୋଟିଏ ସ୍ବଭାବ ଥିଲା ଯେ ସେ ସର୍ବଦା ନିଷ୍ଠାମତ୍ତାବରେ ଉପାସନା ସମ୍ବନ୍ଧୀୟ ବଡ଼ବଡ଼ କଥା ଲୋକଙ୍କ ଆଗରେ କହି ପ୍ରଶଂସା ପାଇବାକୁ ଉଦ୍ୟମ କରୁଥିଲେ ।

ଈଶ୍ବର !” ହାଜରା ମହାଶୟ ମଧ୍ୟ ନରେନ୍ଦ୍ରଙ୍କ ସଙ୍ଗେ ଏକମତ ହେଲେ ଏବଂ ଦୁହଁଙ୍କ ମଧ୍ୟରେ ହାସ୍ୟର ରୋଳ ଉଠିଲା ।

ଏହି ହାଜରା ମହାଶୟଙ୍କ ସହିତ ନରେନ୍ଦ୍ରନାଥ ଈଶ୍ବରଙ୍କ ସମ୍ବନ୍ଧରେ କଥା କହି ହୋହୋ ହସ୍ତୁଥିବାର ଶବ୍ଦ ତେଣେ ଠାକୁରଙ୍କର କର୍ଣ୍ଣପଥାରୁଡ଼ ହେଲା । ଶ୍ରୀଶ୍ରୀଠାକୁର ସେତେବେଳେ ଅର୍ଦ୍ଧବାହ୍ୟଦଶାରେ ରହିଥିଲେ । ନରେନ୍ଦ୍ରଙ୍କୁ ହସ୍ତୁଥିବାର ଶୁଣି ପିଲାଙ୍କ ଭଳି ପିନ୍ଧିଥିବା ଲୁଗାଟିକୁ କାଖରେ ଜାକି ସେ ଘର ଭିତରୁ ବାହାରି ଆସିଲେ । ତା’ପରେ ନିଜେ ହସି ହସି ପଚାରିଲେ —

“ତୁମେ ସବୁ କ’ଣ କଥା ହେଉଥିଲ ରେ ?” ଏତିକି କହି ସେ ନରେନ୍ଦ୍ରଙ୍କୁ ସ୍ବର୍ଣ୍ଣ କରି ସମାଧିଷ୍ଠ ହୋଇଗଲେ ।

ସେଦିନର ଘଟଣା ସମ୍ପର୍କରେ ନରେନ୍ଦ୍ର ପରେ କହିଥିଲେ — “ସେଦିନ ଠାକୁରଙ୍କର ଅତ୍ୟୁତ ସ୍ବର୍ଣ୍ଣରେ ମୁହୂର୍ତ୍ତକ ମଧ୍ୟରେ ମୋର ଭାବାନ୍ତର ହୋଇଗଲା । ସ୍ବନ୍ନିତ ହୋଇ ସତକୁ ସତ ଦେଖିଲି — ବିଶ୍ବ ବ୍ରହ୍ମାଣ୍ଡରେ ଈଶ୍ବର ଭିନ୍ନ ଆଉ କିଛି ନାହିଁ । ଏଭଳି ଦେଖି ମଧ୍ୟ ନୀରବ ରହିଲି । ଭାବିଲି — ଦେଖାଯାଉ କେତେବେଳ ଯାଏ ଏହି ଭାବ ରହୁଛି ! କିନ୍ତୁ ସେହି ଭାବ ସେଦିନ ସାମାନ୍ୟତମ ମଧ୍ୟ କମିଲା ନାହିଁ । ଘରକୁ ଫେରିଲି । ସେଠାରେ ମଧ୍ୟ ସେହି ଏକା କଥା । ଯାହା କିଛି ଆଖିରେ ପଡ଼ିଲା ସେସବୁ ସେହି ଏକା ଭଳି ବୋଧ ହେଲା । ଖାଇବାକୁ ବସିଲି । ଦେଖିଲି — ଅନ୍ନ, ଥାଳି, ଯେ ପରିବେଷଣ କରୁଛନ୍ତି, ସେ ସମସ୍ତ ଏବଂ ମୁଁ ନିଜେ ମଧ୍ୟ ତାଙ୍କ ବ୍ୟତୀତ ଅନ୍ୟ କିଛି ନୁହେଁ । ଗୁଣ୍ଡାଏ ଦିଗୁଣ୍ଡା ପାଟିକୁ ନେଇ ଛିର ହୋଇ ବସି ରହିଲି ।... ସବୁବେଳେ ଅତ୍ୟୁତ ଏକ ଅନୁଭୂତିର ନିଶାରେ ଆଚ୍ଛନ୍ନ ହୋଇ ରହିଲି । ରାସ୍ତାରେ ଚାଲୁଛି, ଗାଡ଼ିଟିଏ ଆସିବାର ଦେଖୁଛି, କିନ୍ତୁ ଅନ୍ୟ ସମୟରେ ଯେପରି ଗାଡ଼ିଟା କାଳେ ମୋ ଆଡ଼କୁ ମାଡ଼ି ଆସିବ ବା ମୋ ଉପରକୁ ମାଡ଼ିଯିବ ବୋଲି ଆଶଙ୍କା ହୁଏ, ମନରେ ସେପରି କିଛି ହେଲା ନାହିଁ ; ଘୁଞ୍ଚି ଯିବାକୁ ମଧ୍ୟ ପ୍ରବୃତ୍ତି ହେଲା ନାହିଁ । ମନେ ହେଉଥାଏ — ଗାଡ଼ି ଯାହା ମୁଁ ବି ତାହା... ଏହି ଭାବରେ କିଛିଦିନ ପର୍ଯ୍ୟନ୍ତ ଏହି ବିଷମ ଭାବର ଆବେଶ ଓ ଆଚ୍ଛନ୍ନତାର ହାତରୁ ପରିତ୍ରାଣ ପାଇଲି ନାହିଁ । ଯେତେବେଳେ

ପ୍ରକୃତିସ୍ଥ ହେଲି, ସେତେବେଳେ ଭାବିଲି, ଏହା ହିଁ ଅଦ୍ୱୈତବିଜ୍ଞାନର ଆଭାସ । ତେବେ ତ ଶାସ୍ତ୍ରରେ ଏ ସମ୍ବନ୍ଧରେ ଯାହା ଲେଖା ହୋଇଛି, ତାହା ମିଥ୍ୟା ନୁହେଁ । ତଦବଧି ଅଦ୍ୱୈତ ତତ୍ତ୍ୱ ଉପରେ ଆଉ କେବେ ହେଲେ ସନ୍ଦିହାନ ହୋଇପାରି ନାହିଁ ।”

୧୮୮୪ ଖ୍ରୀଷ୍ଟାବ୍ଦର ପ୍ରଥମ ଭାଗରେ ବି.ଏ. ପରୀକ୍ଷାର ଫଳାଫଳ ଜାଣିବାର କିଛିଦିନ ପୂର୍ବରୁ ହଠାତ୍ ଦିନେ ରାତି ପ୍ରାୟ ଦଶଟା ବେଳେ ନରେନ୍ଦ୍ରନାଥଙ୍କ ପିତା ବିଶ୍ୱନାଥ ହୃଦ୍-ରୋଗରେ ପ୍ରାଣତ୍ୟାଗ କଲେ । ନରେନ୍ଦ୍ରନାଥ ଅନୁସନ୍ଧାନ କରି ବୁଝିଲେ ଯେ ସେମାନଙ୍କର ସାଂସାରିକ ଅବସ୍ଥା ଖୁବ୍ ଶୋଚନୀୟ । ବାପା କିଛି ରଖିଯିବା ଦୂରେ ଥାଉ, ଆୟ ଅପେକ୍ଷା ନିତ୍ୟ ଅଧିକ ବ୍ୟୟ କରି କରି କିଛି ରଖି କରି ଯାଇଛନ୍ତି । ସେତକ ଶୁଠିପାରି ନାହାନ୍ତି । ଆତ୍ମୀୟବର୍ଗ ତାଙ୍କ ବାପାଙ୍କ ସହାୟତାରେ ନିଜ ନିଜର ଉନ୍ନତି ସାଧନା କରିସାରି ବର୍ତ୍ତମାନ ଏହି ଅସହାୟ ଦୁଃସମୟର ସୁଯୋଗ ନେଇ ଶତ୍ରୁତା କରୁଛନ୍ତି ଏବଂ ତାଙ୍କର ରହିବା ଘରୁ ସେମାନଙ୍କୁ ଉଚ୍ଛେଦ କରିବାର ଉଦ୍ୟମ ମଧ୍ୟ କରୁଛନ୍ତି । ସେ ଦେଖିଲେ ଯେ ଦୁଇଦିନ ପୂର୍ବରୁ ଯେଉଁମାନେ ତାଙ୍କୁ କୌଣସି ବିଷୟରେ କିଛିମାତ୍ର ସହାୟତା କରିବାର ଅବସର ପାଇଲେ ନିଜକୁ ଧନ୍ୟ ମନେ କରୁଥିଲେ, ସେମାନେ ହିଁ ବର୍ତ୍ତମାନ ତାଙ୍କୁ ଦେଖିବା ମାତ୍ରେ ମୁହଁ ଫେରାଇ ନେଉଛନ୍ତି ଏବଂ କ୍ଷମତା ଥିଲେ ସୁଦ୍ଧା ସାହାଯ୍ୟ କରିବାକୁ ପଶ୍ଚାତ୍ତପଦ ହେଉଛନ୍ତି ।

ନରେନ୍ଦ୍ରନାଥ ନିଜ ମୁହଁରେ ସେହି ସମୟର କଥା କହିଛନ୍ତି — “ଏତେ ଦୁଃଖକଷ୍ଟରେ ମଧ୍ୟ ଏତେ ଦିନ ଆତ୍ରିକ୍ୟବୃଦ୍ଧିର ବିଲୋପ ହୋଇନାହିଁ ଅଥବା ‘ଇଶ୍ୱର ମଙ୍ଗଳମୟ’ ଏ କଥାରେ ସନ୍ଦିହାନ ହୋଇନାହିଁ । ସକାଳେ ନିଦ ଭାଙ୍ଗିଲେ ତାଙ୍କୁ ସ୍ମରଣମନନପୂର୍ବକ ତାଙ୍କର ନାମ କରିକରି ଶଯ୍ୟାତ୍ୟାଗ କରେ ଏବଂ ଅନ୍ତରରେ ଆଶା ପୋଷଣ କରି ଉପାର୍ଜନର ଉପାୟ ଅନ୍ୱେଷଣରେ ଏଣେତେଣେ ଘୂରିବୁଲେ । ଦିନେ ଏହିପରି ସକାଳେ ନିଦରୁ ଉଠୁଥାଏ, ପାଖ ଘରୁ ମୋର ମାଆ (ନରେନ୍ଦ୍ରଙ୍କର ଜନନୀ ଭୁବନେଶ୍ୱରୀ ଦେବୀ) କହି ଉଠିଲେ — ‘ବୁଝ କର ଟୋକା ! ପିଲାଦିନୁ ଖାଲି ଭଗବାନ ଭଗବାନ ! ...ଭଗବାନ ତ ଆମର



ସବୁ କରିଦେଲେ !’ ମାଆଙ୍କର କଥା ଶୁଣି ମନରେ ବିଷମ ଆଘାତ ହେଲା । ସ୍ତବ୍ଧ ହୋଇ ଭାବିବାକୁ ଲାଗିଲି — ଭଗବାନ କ’ଣ ସତରେ ଅଛନ୍ତି ? ଯଦି ବା ଆଥାନ୍ତି, ସେ କ’ଣ ମଣିଷର ସକରୁଣ ପ୍ରାର୍ଥନା ଶୁଣନ୍ତି ?... ଭଗବାନ ଯଦି ଦୟାମୟ ଏବଂ ମଙ୍ଗଳମୟ, ତେବେ ଦୁର୍ଭିକ୍ଷର କରାଳ କବଳରେ ପଡ଼ି ଲକ୍ଷ ଲକ୍ଷ ଲୋକ ମୁଠାଏ ଅନ୍ନ ନ ପାଇ ମରନ୍ତି କାହିଁକି ? ... ଈଶ୍ବରଙ୍କ ପ୍ରତି ପ୍ରଚଣ୍ଡ ଅଭିମାନରେ ହୃଦୟ ପୂର୍ଣ୍ଣ ହୋଇଗଲା । ସେହି ଅବସରରେ ସନ୍ଦେହ ମଧ୍ୟ ଆସି ହୃଦୟକୁ ଅଧିକାର କରି ବସିଲା । ... ଏହି ଭାବରେ ଦିନ ପରେ ଦିନ ଗଢ଼ି ଚାଲିଲା ଏବଂ ଚିତ୍ତ ନିରନ୍ତର ସଂଶୟରେ ଦୋଳାୟମାନ ହେବାକୁ ଶାନ୍ତି ସୁଦୂରପରାହତ ହୋଇ ରହିଲା; ସାଂସାରିକ ଅଭାବର ମଧ୍ୟ ସ୍ତ୍ରାସ ହେଲା ନାହିଁ ।”

“ଗ୍ରୀଷ୍ମ ପରେ ଆସିଲା ବର୍ଷା । ଏବେ ମଧ୍ୟ ପୂର୍ବଭଳି କର୍ମର ଅନୁସନ୍ଧାନରେ ଘୁରି ବୁଲୁଥାଏ । ଦିନେ ସକାଳୁ ସନ୍ଧ୍ୟା ପର୍ଯ୍ୟନ୍ତ ଉପବାସରେ ବୃଷ୍ଟିରେ ଭିଜି ଭିଜି ରାତିରେ ଅବସନ୍ନ ପଦରେ ଓ ତତୋଽଧିକ ଅବସନ୍ନ ମନ ନେଇ ଘରକୁ ଫେରୁଥାଏ । ବାଟ ମଝିରେ ସହସା ଶରୀରରେ ଏତେ କ୍ଲାନ୍ତି ଅନୁଭବ କଲି ଯେ ଆଉ ଗୋଟାଏ ପାଦ ମଧ୍ୟ ଅଗ୍ରସର ହୋଇ ନ ପାରି ପାଖ ଘରର ଦାଣ୍ଡ ଚଟାଣରେ ଜଡ଼ ପଦାର୍ଥଟିଏ ଭଳି ପଡ଼ି ରହିଲି । ... (ଅଳ୍ପ କେତୋଟି ମୁହୂର୍ତ୍ତ ପରେ) ହଠାତ୍ ଉପଲବ୍ଧ କଲି—କୌଣସି ଏକ ଦୈବଶକ୍ତି ପ୍ରଭାବରେ ଗୋଟିଏ ପରେ ଗୋଟିଏ ହୋଇ ଭିତରର ଅନେକଗୁଡ଼ିଏ ପଦ୍ମା ସତେ ଯେପରି ଉତ୍ତୋଳିତ ହୋଇଗଲା ଏବଂ ଶିବ (ମଙ୍ଗଳଙ୍କ) ସଂସାରରେ ଅଶିବ (ଅମଙ୍ଗଳ) କାହିଁକି, ଈଶ୍ବରଙ୍କ କଠୋର ନ୍ୟାୟପରାୟଣତା ଓ ଅପାର କରୁଣାର ସାମାଜିକ ପ୍ରଭୃତି ଯେଉଁସବୁ ବିଷୟ ନିର୍ଣ୍ଣୟ କରି ନ ପାରି ମନ ଏତେ ଦିନ ଧରି ନାନା ସନ୍ଦେହରେ ଆକ୍ରାନ୍ତ ହେଉଥିଲା, ସେହିସବୁ ବିଷୟର ସ୍ଥିର ମାମାଂସା ମୋର ଅନ୍ତରର ନିବିଡ଼ତମ ପ୍ରଦେଶରେ ଦେଖିବାକୁ ପାଇଲି । ଆନନ୍ଦରେ ଉଡ଼ୁଫୁଲ୍ଲ ହୋଇ ଉଠିଲି । ... ସେତିକିବେଳକୁ ସଂସାରର ପ୍ରଶଂସା ଓ ନିନ୍ଦାବାଦରେ ସମାନ ଉଦାସୀନ ରହିଲି ଏବଂ ଇତର ସାଧାରଣଙ୍କ ସଦୃଶ ଅର୍ଥୋପାର୍ଜନ କରି ପରିବାରବର୍ଗଙ୍କର ସେବା ଓ ଭୋଗସୁଖରେ କାଳଯାପନ କରିବା ନିମିତ୍ତ ଯେ ମୋର ଜନ୍ମ ହୋଇ ନାହିଁ — ଏକଥାରେ ଦୃଢ଼ ବିଶ୍ୱାସୀ

ହୋଇ ପିତାମହଙ୍କ\* ପରି ସଂସାର-ତ୍ୟାଗ ନିମିତ୍ତ ଗୋପନରେ ପ୍ରସ୍ତୁତ ହେବାକୁ ଲାଗିଲି । ଯିବାର ଦିନ ଛିନ ହେବାପରେ ସମ୍ଭାବ ପାଇଲି ଯେ ଠାକୁର ସେହିଦିନ କଲିକତାର ଜଣେ ଭକ୍ତଙ୍କ ଗୃହକୁ ଆସୁଛନ୍ତି । ଭାବିଲି— ଭଲ ହେଲା, ଗୁରୁଦର୍ଶନ କରି ଚିରକାଳ ପାଇଁ ଗୃହତ୍ୟାଗ କରିବି । ଠାକୁରଙ୍କ ସଙ୍ଗେ ସାକ୍ଷାତ୍ ହେବା ମାତ୍ରେ ସେ କିନ୍ତୁ ଧରି ବସିଲେ—‘ତୋତେ ଆଜି ମୋ ସହିତ ଦକ୍ଷିଣେଶ୍ଵର ଯିବାକୁ ହେବ ।’ ଅଗତ୍ୟା ତାଙ୍କ ସହିତ ଗଲି । ଗାଡ଼ି ଭିତରେ ତାଙ୍କ ସହିତ ବିଶେଷ କିଛି କଥାବାର୍ତ୍ତା ହେଲା ନାହିଁ । ଦକ୍ଷିଣେଶ୍ଵରରେ ପହଞ୍ଚି ଅନ୍ୟ ସମସ୍ତଙ୍କ ସହିତ କିଛି ସମୟ ତାଙ୍କ ଘର ଭିତରେ ବସିଥାଏ —ଏହି ସମୟରେ ଠାକୁରଙ୍କର ଭାବାବେଶ ହୋଇଗଲା । ଦେଖୁ ଦେଖୁ ସେ ସହସା ମୋ ନିକଟକୁ ଆସି ମୋତେ ସମ୍ବେଦରେ ଧାରଣ କରି ସଜଳ ନୟନରେ ଗାଇ ଉଠିଲେ —

‘କଥା କହିତେ ଡରାଇ ନା କହିତେ ଓ ଡରାଇ

(ଆମାର) ମନେ ସନ୍ଦ ହୟ,

ବୁଝି ତୋମାୟ ହାରାଇ —ହା—ରାଇ !’

(ହାୟ ସଖୀ ! କଥା କହିବାକୁ ଡର ମାତ୍ରେ । ପୁଣି ନ କହିବାକୁ ମଧ୍ୟ ଡର ମାତ୍ରେ । ମୋର ମନରେ ସନ୍ଦେହ ହୁଏ —କାଳେ ତୁମକୁ ହରାଇବି !)

“ଅନ୍ତରର ପ୍ରବଳ ଭାବରାଶି ଏତେ ବେଳଯାଏ ସମନ୍ତ ରୁଦ୍ଧ କରି ରଖିଥିଲି । ଆଉ ବେଗ ସମ୍ବରଣ କରିପାରିଲି ନାହିଁ । ଠାକୁରଙ୍କ ସଦୃଶ ମୋର ବକ୍ଷ ମଧ୍ୟ ନୟନର ଧାରରେ ପ୍ଲାବିତ ହେବାକୁ ଲାଗିଲା । ନିଶ୍ଚିତ ଭାବରେ ବୁଝିଲି ଯେ ଠାକୁର ସବୁକଥା ଜାଣିପାରିଛନ୍ତି । ...ପରେ ରାତିରେ ଅନ୍ୟ ସମସ୍ତଙ୍କୁ ଆଡ଼େଇ ଦେଇ ମତେ ନିକଟକୁ ଡାକି କହିଲେ, ‘ମୁଁ ଜାଣେ, ତୁ ମା’ଙ୍କ କାର୍ଯ୍ୟ ପାଇଁ ଆସିଛୁ । ସଂସାରରେ କେବେ ହେଲେ ରହିପାରିବୁ ନାହିଁ । କିନ୍ତୁ ମୁଁ

---

\* ଶ୍ରୀ ଦୁର୍ଗାଚରଣ ଦତ୍ତ । ସେ ପଚିଶବର୍ଷ ବୟସରେ ସଂସାର ତ୍ୟାଗ କରି ସନ୍ନ୍ୟାସଧର୍ମ ଅବଲମ୍ବନ କରିଥିଲେ ।

ଯେତେଦିନ ଅଛି, ସେତେଦିନ ମୋ ପାଇଁ ରହିଥା ।’ ଏତିକି କହି ଠାକୁର ହୃଦୟର ଆବେଗରେ ଦୁଃଖକ୍ଷଣରେ ପୁନରାୟ ଅଶ୍ରୁବିସର୍ଜନ କରିବାକୁ ଲାଗିଲେ ।”

“ଠାକୁରଙ୍କ ନିକଟରୁ ବିଦାୟ ଗ୍ରହଣ କରି ତା’ପରଦିନ ଘରକୁ ଫେରିଲି । ସଙ୍ଗେ ସଙ୍ଗେ ପୁଣି ସଂସାରର ଶତ ଚିନ୍ତା ଆସି ମନକୁ ଅଧିକାର କଲା । କିଛିକାଳ ପରେ ମନେ ହେଲା—ଠାକୁରଙ୍କ କଥା ତ ଈଶ୍ବର ଶୁଣନ୍ତି । ତାଙ୍କୁ ଅନୁରୋଧ କରି ମୋର ମାଆ ଓ ଭାଇ ଇତ୍ୟାଦିଙ୍କର ଯେପରି ଅନବସ୍ତର କଷ୍ଟ ଦୂର ହୋଇପାରିବ, ସେଥିପାଇଁ ପ୍ରାର୍ଥନା କରାଇ ନେବି । ମୋ ଲାଗି ଏପରି କରିବାକୁ ସେ କେବେହେଲେ ଅସ୍ୱୀକାର କରିବେ ନାହିଁ । ଏପରି ସ୍ଥିତି କରି ଦକ୍ଷିଣେଶ୍ବରକୁ ଗଲି । ନନ୍ଦୋଦ୍‌ବନ୍ଧା ହୋଇ ଠାକୁରଙ୍କୁ ଧରି ବସିଲି — ‘ମୋ ମାଆଭାଇଙ୍କର ଆର୍ଥିକ କଷ୍ଟ ନିବାରଣ ନିମିତ୍ତ ଆପଣ ନିଶ୍ଚୟ ମାଆଙ୍କୁ ଜଣାଇବେ ।’ ଠାକୁର କହିଲେ — ‘ଆରେ ! ମୁଁ ଯେ ଏସବୁ କଥା କହିପାରେ ନାହିଁ । ତୁ ଜଣାଉନୁ କାହିଁକି ? ମା’ଙ୍କୁ ମାନୁନୁ— ସେଥିପାଇଁ ତୋର ଏତେ କଷ୍ଟ ।’ ମୁଁ କହିଲି — ‘ମୁଁ ତ ମା’ଙ୍କୁ ଜାଣେନା । ଆପଣ ମୋ ଲାଗି ମା’ଙ୍କୁ ଜଣାନ୍ତୁ । ଜଣାଇବାକୁ ହିଁ ହେବ । ମୁଁ କୌଣସି ପ୍ରକାରେ ଆପଣଙ୍କୁ ଛାଡ଼ିବି ନାହିଁ ।’ ଠାକୁର ସମ୍ବେଦରେ କହିଲେ, ଆରେ, ମୁଁ ଯେ କେତେଥର କହିଛି— ମା ! ନରେନ୍ଦ୍ରର ଦୁଃଖ କଷ୍ଟ ଦୂର କର । ତୁ ମା’ଙ୍କୁ ମାନୁନାହିଁ । ସେଇଥିପାଇଁ ତ ମା’ ଶୁଣୁ ନାହାନ୍ତି । ଆଜ୍ଞା, ଆଜି ମଙ୍ଗଳବାର, ମୁଁ କହୁଛି—ଆଜି ରାତିରେ ‘କାଳାଘର’କୁ ଯାଇ ମା’ଙ୍କୁ ପ୍ରଣାମ କରି ତୁ ଯାହା ଚାହିଁବୁ ମା’ ତୋତେ ତାହା ଦେବେ । ମା’ ମୋର ଚିନ୍ତା ଶୁଣୁଛନ୍ତି, ଇଚ୍ଛାରେ ଜଗତ ପ୍ରସବ କରିଛନ୍ତି । ସେ ଇଚ୍ଛା କଲେ କ’ଣ ନ କରିପାରନ୍ତି !”

“ଦୃଢ଼ ବିଶ୍ୱାସ ହେଲା, ଠାକୁର ଯେତେବେଳେ ଏପରି କହୁଛନ୍ତି, ମାଆଙ୍କୁ ପ୍ରାର୍ଥନା କଲେ ନିଶ୍ଚୟ ମୋର ସମସ୍ତ ଦୁଃଖର ଅବସାନ ହେବ । ପ୍ରବଳ ଉତ୍ତୁକ୍ଷରେ ରାତ୍ରିର ପ୍ରତୀକ୍ଷା କରିବାକୁ ଲାଗିଲି । କ୍ରମେ ରାତ୍ରି ହେଲା । ରାତି ପ୍ରହରକ ପରେ ଠାକୁର ମୋତେ ଶ୍ରୀମନ୍ଦିରକୁ ଯିବାକୁ ନିର୍ଦ୍ଦେଶ ଦେଲେ । ଯାଉ ଯାଉ ଯେପରି ଏକ ପ୍ରଗାଢ଼ ନିଶ୍ୱାସେ ସମାଜ୍ଞନ ହୋଇ ପଡ଼ିଲି । ପାଦ ଚଳିବାକୁ

ଲାଗିଲା । ମା'ଙ୍କୁ ସତକୁ ସତ ଦେଖିବି ଓ ତାଙ୍କର ଶ୍ରୀମୁଖରୁ ବାଣୀ ଶୁଣିବାକୁ ପାଇବି, ଏହିଭଳି ସ୍ଥିର ବିଶ୍ୱାସରେ ମନ ଅନ୍ୟ ସମସ୍ତ ବିଷୟ ଭୁଲି ଏକାନ୍ତ ଏକାଗ୍ର ଓ ତନ୍ମୟ ହୋଇ ଏହି କଥା ହିଁ ଭାବିବାକୁ ଲାଗିଲି । ମନ୍ଦିରରେ ଉପସ୍ଥିତ ହୋଇ ଦେଖିଲି — ସତକୁ ସତ ମା' ଚିନ୍ମୟୀ, ବାସ୍ତବିକ ଜୀବିତା ଏବଂ ଅନନ୍ତ ପ୍ରେମ ଓ ସୌନ୍ଦର୍ଯ୍ୟର ପ୍ରସବଣସ୍ୱରୂପିଣୀ । ଭକ୍ତି ଓ ପ୍ରେମରେ ହୃଦୟ ଉଜ୍ଜ୍ୱଳ ହୋଇଗଲା । ବିଷ୍ଣୁଙ୍କ ହୋଇ ବାରମ୍ବାର ପ୍ରଣାମ କରୁ କରୁ କହିବାକୁ ଲାଗିଲି, 'ମା' ବିବେକ ଦିଅ, ବୈରାଗ୍ୟ ଦିଅ, ଜ୍ଞାନ ଦିଅ, ଭକ୍ତି ଦିଅ, — ଯଦ୍ୱାରା ମୁଁ ତୁମର ନିତ୍ୟ ଅବାଧ ଦର୍ଶନ ଲାଭ କରିପାରିବି, ସେହିପରି କରିଦିଅ ମା' !' ଶାନ୍ତିରେ ପ୍ରାଣ ଆତ୍ମା ହୋଇଗଲା, ଜଗତ-ସଂସାର ନିଃଶେଷରେ ଅନ୍ତର୍ହିତ ହୋଇ ଏକମାତ୍ର ମା' ହିଁ ହୃଦୟକୁ ପୂର୍ଣ୍ଣ କରି ରହିଲେ ।”

ଠାକୁରଙ୍କ ପାଖକୁ ଫେରିବା ମାତ୍ରେ ସେ ପଚାରିଲେ, ‘କିରେ ! ମା'ଙ୍କ ପାଖରେ ସାଂସାରିକ ଅଭାବ ଦୂର କରିବା ପାଇଁ ପ୍ରାର୍ଥନା କଲୁ ତ ?’ ତାଙ୍କ ପ୍ରଶ୍ନରେ ଚମକିତ ହୋଇ କହିଲି, ‘ନାହିଁ ଆଜ୍ଞା ! ଭୁଲି ଗଲି । କ’ଣ ହେବ ! ବର୍ତ୍ତମାନ ପୁଣି କ’ଣ କରିବି ?’ ସେ କହିଲେ, ‘ଯା ଯା, ଫେର୍ ଯା । ମାଆଙ୍କୁ ଏଇ କଥା ଜଣେଇଆ ।’

“ପୁଣି ଥରେ ମନ୍ଦିରକୁ ଗଲି ଏବଂ ମା'ଙ୍କ ସମ୍ମୁଖରେ ଉପସ୍ଥିତ ହେଲାମାତ୍ରେ ପୁଣିଥରେ ମୋହିତ ହୋଇଗଲି । ସବୁକଥା ଭୁଲିଗଲି । ବାରମ୍ବାର ପ୍ରଣାମ କରି ସେହି ଗୋଟିଏ କଥା ପ୍ରାର୍ଥନା କରିବସିଲି— ‘ମା ! ମା ! ମୋତେ ଜ୍ଞାନ ଦିଅ, ବିବେକ ଦିଅ’ ।”

“ମା'ଙ୍କୁ ଏହିପରି ପ୍ରାର୍ଥନା କରି ଠାକୁରଙ୍କ ପାଖକୁ ଫେରିଲି । ଠାକୁର ହସି ହସି ପଚାରିଲେ, ‘କିରେ ! ଏଥର କହିଲୁ ତ ?’ ପୁଣି ଥରେ ଚମକିତ ହୋଇ କହିଲି, ‘ନାହିଁ ଆଜ୍ଞା ! ମା'ଙ୍କୁ ଦେଖିବା ମାତ୍ରେ କିପରି ଏକ ଦୈବଶକ୍ତି ପ୍ରଭାବରେ ସବୁକଥା ଭୁଲି କେବଳ ଜ୍ଞାନଭକ୍ତିଲାଭର କଥା ହିଁ କହିଲି । ଏବେ କ’ଣ ହେବ ?’

“ଠାକୁର କହିଲେ, ‘ହୁଏ ଟୋକା ! ନିଜକୁ ଟିକିଏ ସମ୍ଭାଳି ନେଇ ଏତିକି ପ୍ରାର୍ଥନା କରିପାରୁନୁ ? ଯା, ଆଉ ଥରେ ଯାଇ ମା’ଙ୍କୁ ଏ କଥାଟି ଜଣେଇ ଦେଇ ଆ । ଯା-ଯା-ଶୀଘ୍ର ଯା’ ।”

“ଆଉ ଥରେ ଗଲି; କିନ୍ତୁ ମନ୍ଦିରରେ ପ୍ରବେଶ କରିବା ମାତ୍ରେ ଦାରୁଣ ଲଜା ଆସି ହୃଦୟ ଅଧିକାର କଲା । ଭାବିଲି, ଏ କି ତୁଚ୍ଛ କଥା ମୁଁ ମା’ଙ୍କୁ କହିବାକୁ ଆସିଛି ! ଠାକୁର ଯେପରି କହନ୍ତି— ରାଜାଙ୍କ ପ୍ରସନ୍ନତା ଲାଭ କରିବା ପରେ ତାଙ୍କ ପାଖରେ ଲାଭ କଖାରୁ ଭିକ୍ଷା କରିବା କେତେ ନିର୍ବୁଦ୍ଧିତା ! ଏପରି ହୀନ ବୁଦ୍ଧି ମୋର ! ଲଜାରେ, ଘୃଣାରେ ପୁନଃ ପୁନଃ ପ୍ରଣାମ କରୁକରୁ କହିବାକୁ ଲାଗିଲି—‘ଅନ୍ୟ କିଛି ଚାହଁ ନାହିଁ ମା ! କେବଳ ଜ୍ଞାନ ଭକ୍ତି ଦିଅ’ ।”

“ମନ୍ଦିର ବାହାରକୁ ଆସି ମନେ ହେଲା—ଏହା ନିଶ୍ଚୟ ଠାକୁରଙ୍କ ଖେଳ । ନତୁବା ତିନି ତିନିଥର ମା’ଙ୍କ ନିକଟକୁ ଆସି ମଧ୍ୟ କିଛି କହିପାରିଲି ନାହିଁ କାହିଁକି ? ଅତଃପର ତାଙ୍କୁ ଧରି ବସିଲି—ଆପଣ ହିଁ ନିଶ୍ଚିତଭାବରେ ମୋତେ ଏପରି ଭୁଲାଇ ଦେଇଛନ୍ତି । ବର୍ତ୍ତମାନ ଆପଣଙ୍କୁ ହିଁ କହିବାକୁ ହେବ — ‘ଯେପରି ମୋର ମା’ ଆଉ ଭାଇମାନଙ୍କର ଖାଇବା ପିନ୍ଧିବାର ଅଭାବ ନ ରହେ !’ ସେ କହିଲେ, ‘ଆରେ ! ମୁଁ ଯେ କାହା ପାଇଁ ଏପରି ପ୍ରାର୍ଥନା କେବେହେଲେ କରିପାରି ନାହିଁ । ମୋର ମୁହଁରୁ ଏପରି କଥା ଯେ ଆଦୌ ବାହାରିପାରିବ ନାହିଁ । ତୋତେ କହିଲି—ମା’ଙ୍କ ପାଖରୁ ଯାହା ଚାହିଁବୁ ତାହା ହିଁ ପାଇବୁ । ତୁ ତ ମାଗିପାରିଲୁ ନାହିଁ ! ତୋର ଅତ୍ୟନ୍ତ ସଂସାର ସୁଖ ନାହିଁ । ମୁଁ ଆଉ କ’ଣ କରିବି କହ !’ ସେହି କଥା ଶୁଣି ମୁଁ କହିଲି, ‘ଏକଥା ହୋଇପାରିବ ନାହିଁ ଆଜ୍ଞା ! ଆପଣଙ୍କୁ ମୋ ପାଇଁ ଏତକ କଥା କହିବାକୁ ପଡ଼ିବ । ମୋର ଦୁଃଖିଶ୍ୱାସ —ଆପଣ ଯଦି କହିବେ, ସେମାନଙ୍କର ତା’ହେଲେ ଆଉ ଏ କଷ୍ଟ ରହିବ ନାହିଁ ।’ ଏହିପରି ଯେତେବେଳେ ତାଙ୍କୁ କୌଣସି ପ୍ରକାରେ ଛାଡ଼ିଲି ନାହିଁ, ସେତେବେଳେ ସେ କହିଲେ, ‘ଆଜ୍ଞା ଯା, ସେମାନଙ୍କର ମୋତା ଭାତ ଆଉ ଲୁଗାର ଅଭାବ କେବେ ହେବ ନାହିଁ ।’

ନରେନ୍ଦ୍ରଙ୍କ ଜୀବନରେ ଏହା ଯେ ଗୋଟିଏ ବିଶେଷ ଘଟଣା, ତାହା କହିବା ବାହୁଲ୍ୟ ମାତ୍ର । ଈଶ୍ବରଙ୍କୁ ମାତୃଭାବରେ ଓ ପ୍ରତୀକ ବା ପ୍ରତିମା ଭିତରେ ଉପାସନା କରିବାର ଗୁଡ଼ ମର୍ମ ଏତେଦିନ ପର୍ଯ୍ୟନ୍ତ ତାଙ୍କର ହୃଦୟଜ୍ଞାନ ହୋଇ ନ ଥିଲା । ମନ୍ଦିର ଭିତରେ ପ୍ରତିଷ୍ଠିତ ଦେବଦେବୀ ମୂର୍ତ୍ତିଗୁଡ଼ିକୁ ସେ ଏହା ପୂର୍ବରୁ ଅବଜ୍ଞା କରିବା ଛଡ଼ା କେବେହେଲେ ଭକ୍ତି ସହକାରେ ଦର୍ଶନ କରିପାରି ନ ଥିଲେ । ବର୍ତ୍ତମାନଠାରୁ ଏଭଳି ଉପାସନାର ସମ୍ୟକ୍ ରହସ୍ୟ ତାଙ୍କ ହୃଦୟରେ ପ୍ରତିଭାସିତ ହୋଇ ତାଙ୍କର ଆଧ୍ୟାତ୍ମିକ ଜୀବନରେ ଅଧିକତର ପୂର୍ଣ୍ଣତା ଓ ପ୍ରସାର ଆନନ୍ଦନ କଲା ।

ଠାକୁର ଯୋଗଦୃଷ୍ଟି ସହାୟତାରେ ଯେଉଁସବୁ ଭକ୍ତମାନଙ୍କର ଦକ୍ଷିଣେଶ୍ବରଙ୍କୁ ଆସିବା କଥା ବହୁ ପୂର୍ବରୁ ଜାଣିପାରିଥିଲେ, ସେମାନେ ସମସ୍ତେ ୧୮୮୪ ମସିହା ଅତୀତ ହେବା ପୂର୍ବରୁ ତାଙ୍କ ନିକଟକୁ ଆସିଯାଇଥିଲେ । ପୂର୍ବୋକ୍ତ ଶ୍ରେଣୀୟ ଭକ୍ତମାନଙ୍କ ମଧ୍ୟରେ ଅନେକ ୧୮୮୩ ଖ୍ରୀଷ୍ଟାବ୍ଦର ମଧ୍ୟଭାଗରୁ ୧୮୮୪ ଖ୍ରୀଷ୍ଟାବ୍ଦର ମଧ୍ୟଭାଗ ଭିତରେ ଠାକୁରଙ୍କ ନିକଟରେ ଉପସ୍ଥିତ ହୋଇଥିଲେ । ନରେନ୍ଦ୍ର ସେତେବେଳେ ସାଂସାରିକ ଅଭାବ ଅନାଚନ ସହିତ ସଂଗ୍ରାମରେ ବ୍ୟସ୍ତ ଏବଂ ରାଖାଲ କିଛିକାଳ ପର୍ଯ୍ୟନ୍ତ ଶ୍ରୀବୃନ୍ଦାବନ ଦର୍ଶନରେ ଯାଇଥିଲେ । ପୂର୍ବପରିଦୃଷ୍ଟ ଭକ୍ତମାନଙ୍କ ମଧ୍ୟରେ ବାଳକ ଓ ଚୂଢ଼, ସଂସାରୀ ଓ ଅସଂସାରୀ, ସାକାର ଓ ନିରାକାରର ଉପାସକ, ଶାକ୍ତ ବୈଷ୍ଣବ ଓ ଅନ୍ୟ ଧର୍ମସଂପ୍ରଦାୟକୁ ବିଭିନ୍ନ ଭାବର ଲୋକ ବିଦ୍ୟମାନ ଥିଲେ । ଏହିଭଳି ପ୍ରଭେଦ ବିଦ୍ୟମାନ ଥିଲେ ମଧ୍ୟ ଗୋଟିଏ ବିଷୟରେ ସେମାନେ ସମସ୍ତେ ସମଭାବାପନ୍ନ ଥିଲେ । ପ୍ରତ୍ୟେକ ହିଁ ନିଜନିଜ ମତ ଓ ପଥରେ ଆନ୍ତରିକ ଶ୍ରଦ୍ଧାସମ୍ପନ୍ନ ଓ ନିଷ୍ଠାବାନ ରହି ଈଶ୍ବରଲାଭ ନିମିତ୍ତ ଅଶେଷ ତ୍ୟାଗ ସ୍ବାକାର କରିବା ଲାଗି ସର୍ବଦା ପ୍ରସ୍ତୁତ ରହିଥିଲେ । ଠାକୁରଙ୍କର ସଙ୍ଗଗୁଣରେ ଏବଂ ଶିକ୍ଷାଦାୟାର ପ୍ରଭାବରେ ସଂକୀର୍ଣ୍ଣତାର ଗଣ୍ଡିଗୁଡ଼ିକୁ ଗୋଟି ଗୋଟି କରି ଅତିକ୍ରମ ପୂର୍ବକ ଉଦାରଭାବସମ୍ପନ୍ନ ହେବାମାତ୍ରେ, ସେଥିରେ ଏହି ଭାବର ପୂର୍ଣ୍ଣତା ଦେଖିବାକୁ ପାଇ ସେମାନେ ପ୍ରତ୍ୟେକ ବିସ୍ମିତ ଓ ମୁଗ୍ଧ ହୋଇଥିଲେ । କଳିକତାର

ବାରବଜାର ନିବାସୀ ଶ୍ରୀଯୁକ୍ତ ବଳରାମ ବସୁ ବୈଷ୍ଣବ ବଂଶରେ ଜନ୍ମ ପରିଗ୍ରହ କରିଥିଲେ ଏବଂ ସେ ନିଜେ ଥିଲେ ଜଣେ ପରମ ବୈଷ୍ଣବ । ଠାକୁର ତାଙ୍କୁ ଦେଖିବା ମାତ୍ରେ ପୂର୍ବପରିଚିତ ଭଳି ସାଦରେ ଗ୍ରହଣପୂର୍ବକ କହିଥିଲେ, “ଏ ହେଉଛନ୍ତି ମହାପ୍ରଭୁ ଶ୍ରୀଚୈତନ୍ୟଦେବଙ୍କର ସାଙ୍ଗୋପାଙ୍ଗଙ୍କ ଭିତରେ ଅନ୍ୟତମ — ଏହି ଜାଗାର ଲୋକ ।” ଠାକୁରଙ୍କର ପୂଣ୍ୟଦର୍ଶନ ଲାଭ କରି ବଳରାମଙ୍କ ମନ ନାନାରୂପରେ ପରିବର୍ତ୍ତିତ ହୋଇ ଆଧ୍ୟାତ୍ମିକ ରାଜ୍ୟରେ ଦ୍ରୁତପଦରେ ଅଗ୍ରସର ହୋଇଥିଲା ।

ପୂର୍ବପରିଦୃଷ୍ଟ ଭକ୍ତମାନଙ୍କ ଭିତରେ ଠାକୁର ନରେନ୍ଦ୍ରନାଥଙ୍କୁ କେତେ ଉଚ୍ଚାସନ ପ୍ରଦାନ କରିଥିଲେ, ତାହା ଭାଷାରେ ପ୍ରକାଶ କରିହେବ ନାହିଁ । ଏକଦା ଠାକୁର କହିଥିଲେ, “ଏତେ ସବୁ ଲୋକ ଏଠାକୁ ଆସିଲେ, କିନ୍ତୁ ନରେନ୍ଦ୍ର ଭଳି ଆଉ ଜଣେ କେହି ଆସିଲେ ନାହିଁ ।” ଏହା ମଧ୍ୟ ଦେଖା ଯାଇଛି ଯେ ଠାକୁରଙ୍କ ଅତୁଟ ଜୀବନର ଅଲୌକିକ କାର୍ଯ୍ୟାବଳୀର ଏବଂ ପ୍ରତ୍ୟେକ କଥାର ଯଥାଯଥ ମର୍ମ ଗ୍ରହଣ ଓ ପ୍ରକାଶ କରିବାରେ ସେ ଯେତେଦୂର ସମର୍ଥ ଥିଲେ, ଅନ୍ୟ କେହି ସେପରି ନ ଥିଲେ । ଦୃଷ୍ଟାନ୍ତ ସ୍ୱରୂପ, ଗୋଟିଏ କଥାର ଉଲ୍ଲେଖ କରାଯାଉ । ୧୮୮୪ ଖ୍ରୀଷ୍ଟାବ୍ଦର କୌଣସି ସମୟରେ ଶ୍ରୀଯୁକ୍ତ ନରେନ୍ଦ୍ର ଦକ୍ଷିଣେଶ୍ୱରରେ ଉପସ୍ଥିତ ଥାଆନ୍ତି । ନାନା ସଦାଳାପ ଏବଂ ମଝିରେ ମଝିରେ ନିର୍ଦୋଷ ରଙ୍ଗରସର କଥାବାର୍ତ୍ତା ମଧ୍ୟ ଚାଲିଥାଏ । କଥାପ୍ରସଙ୍ଗରେ ବୈଷ୍ଣବଧର୍ମ କଥା ଉଠିଲା ଏବଂ ଏହି ମତର ସାରମର୍ମ ସମବେତ ସମସ୍ତଙ୍କୁ ସଂକ୍ଷେପରେ ବୁଝାଇସାରି ଠାକୁର କହିଲେ, “ତିନୋଟି ବିଷୟ ପାଳନ କରିବାରେ ନିରନ୍ତର ଯତ୍ନବାନ ରହିବାକୁ ଏହି ମତରେ ଉପଦେଶ ଦିଆଯାଇଛି — ନାମେ ରୁଚି, ଜୀବେ ଦୟା ଓ ବୈଷ୍ଣବପୂଜନ । ଯେ ନାମ ସେହି ଈଶ୍ୱର । ନାମ ଓ ନାମୀଙ୍କୁ ଅଭେଦ ଜାଣି ସର୍ବଦା ଅନୁରାଗର ସହିତ ନାମ କରିବାକୁ ହେବ । ପୁନଶ୍ଚ ଏହି ଜଗତସଂସାର ଶ୍ରୀକୃଷ୍ଣଙ୍କର — ଏହି କଥା ହୃଦୟରେ ଧାରଣା କରି ସର୍ବଜୀବରେ ଦୟା (ପ୍ରକାଶ କରିବାକୁ ହେବ) ।” ‘ସର୍ବ ଜୀବରେ ଦୟା’ ପଦକ କହୁକହୁ ସେ ସହସ୍ରା ସମାଧୁୟ ହୋଇପଡ଼ିଲେ । କେତେକ୍ଷଣ ପରେ ଅର୍ଦ୍ଧବାହ୍ୟଦଶାର ଉପନୀତ

ହୋଇ କହିବାକୁ ଲାଗିଲେ, “ଜୀବେ ଦୟା — ଜୀବେ ଦୟା ? ... କୀଚାନୁକୀଟ ତୁ ଜୀବକୁ ଦୟା କରିବୁ ? ଦୟା କରିବାକୁ ତୁ କିଏ ? ନା, ନା—ଜୀବେ ଦୟା ନୁହେଁ — ଶିବ-ଜ୍ଞାନରେ ଜୀବର ସେବା ।” ଭାବାବିଷ୍ଣୁ ଠାକୁରଙ୍କର ଏହି କଥା ସମସ୍ତେ ଶୁଣିଲେ ସତ, କିନ୍ତୁ ଏହାର ଗୁଡ଼ ମର୍ମ ସେତେବେଳେ କେହି ବୁଝିପାରିଲେ ନାହିଁ କି ଧାରଣା କରିପାରିଲେ ନାହିଁ । ଏକମାତ୍ର ନରେନ୍ଦ୍ରନାଥ ହିଁ ସେଦିନ ଠାକୁରଙ୍କର ଭାବଭଙ୍ଗ ହେବାପରେ ବାହାରକୁ ଆସି କହିଲେ, “କି ଅଭୂତ ଆଲୋକ ଆଜି ଠାକୁରଙ୍କ କଥାରେ ଦେଖିବାକୁ ପାଇଲି ! ଶୁଷ୍କ, କଠୋର ଓ ନିର୍ମମ ବୋଲି ପ୍ରସିଦ୍ଧ ବେଦାନ୍ତ ଜ୍ଞାନକୁ ଭଲ ସହିତ ସମ୍ମିଳିତ କରି କି ସହଜ, ସରସ ଓ ମଧୁର ଆଲୋକ ସେ ଆଜି ପ୍ରଦର୍ଶନ କଲେ । ଅଦ୍ୱୈତଜ୍ଞାନ ଲାଭ କରିବାକୁ ହେଲେ ସଂସାର ଏବଂ ଲୋକସଙ୍ଗ ସର୍ବତୋଭାବେ ବର୍ଜନ କରି ବଣକୁ ଯିବାକୁ ହେବ ଏବଂ ଭକ୍ତି ପ୍ରେମ ପ୍ରଭୃତି କୋମଳ ଭାବଗୁଡ଼ିକୁ ହୃଦୟରୁ ବଳାକାର ଉତ୍ପାତ୍ତିତ କରି ଚିରଦିନ ପାଇଁ ଦୂରକୁ ନିକ୍ଷେପ କରିବାକୁ ହେବ—ଏହିକଥା ହିଁ ଏତେଦିନ ଶୁଣି ଆସିଛି ; କିନ୍ତୁ ଠାକୁର ଆଜି ଭାବାବେଶରେ ଯାହା କହିଲେ— ସେଥିରୁ ବୁଝାଗଲା ଯେ ଅରଣ୍ୟର ବେଦାନ୍ତକୁ ଘରକୁ ଅଣାଯାଇପାରେ । ସଂସାରର ସବୁ କାର୍ଯ୍ୟରେ ଏହାକୁ ଅବଲମ୍ବନ କରାଯାଇପାରେ । ମଣିଷ ଯାହା କରୁଛି, ସେସବୁ କରୁ, ସେଥିରେ କ୍ଷତି ନାହିଁ । କେବଳ ପ୍ରାଣର ସହିତ ଏହି କଥା ସର୍ବାଗ୍ରେ ବିଶ୍ୱାସ ଓ ଧାରଣା କଲେ ହେଲା ଯେ ଈଶ୍ବର ସ୍ୱୟଂ ଜୀବ ଓ ଜଗତରୂପେ ତା’ର ସମ୍ମୁଖରେ ପ୍ରକାଶିତ ହୋଇଅଛନ୍ତି । ଜୀବନର ପ୍ରତିଟି ମୁହୂର୍ତ୍ତରେ ଆମେ ଯେଉଁମାନଙ୍କର ସମ୍ପର୍କରେ ଆସୁଛୁ, ଯେଉଁମାନଙ୍କୁ ଭଲ ପାଉଛୁ, ଯେଉଁମାନଙ୍କୁ ଶ୍ରଦ୍ଧା, ସମ୍ମାନ କିମ୍ବା ଦୟା କରୁଛୁ, ସେମାନେ ସମସ୍ତେ ତାଙ୍କର ଅଂଶ । ସଂସାରର ସମସ୍ତ ବ୍ୟକ୍ତିକୁ ଯଦି ସେ ଏହିଭାବରେ ଶିବଜ୍ଞାନ କରିପାରେ, ତା’ହେଲେ ଆପଣାକୁ ବଡ଼ ଭାବି ସେମାନଙ୍କ ପ୍ରତି ରାଗ, ଦ୍ୱେଷ, ଦମ୍ଭ ଅଥବା ଦୟା କରିବାର ଅବକାଶ ତା’ର ରହିବ ନାହିଁ । ଏହି ରୂପେ ଶିବ-ଜ୍ଞାନରେ ଜୀବର ସେବା କରିକରି ତିରି ଶୁଦ୍ଧ ହେଲେ, ସେ ଅସ୍ଥ କାଳ ମଧ୍ୟରେ ଆପଣାକୁ ଚିଦାନନ୍ଦମୟ ଈଶ୍ବରଙ୍କର ଅଂଶ, ଶୁଦ୍ଧବୁଦ୍ଧ ମୁକ୍ତସ୍ୱଭାବ ବୋଲି ଧାରଣା କରିପାରିବ ।”



“ ଠାକୁରଙ୍କର ଏହି କଥାରେ ଭକ୍ତିପଥରେ ମଧ୍ୟ ବିଶେଷ ଆଲୋକ ଦେଖିବାକୁ ମିଳେ । ସର୍ବଭୂତରେ ଯେତେଦିନ ପର୍ଯ୍ୟନ୍ତ ଇଶ୍ବରଙ୍କୁ ପ୍ରତ୍ୟକ୍ଷ କରା ନ ଯାଇଛି, ସେତେଦିନ ଯଥାର୍ଥ ଭକ୍ତି ବା ପରାଭକ୍ତିଲାଭ ସାଧକ ପକ୍ଷରେ ସୁଦୂରପରାହତ । ଶିବ ବା ନାରାୟଣଜ୍ଞାନରେ ଜୀବର ସେବା କଲେ ଇଶ୍ବରଙ୍କୁ ସମସ୍ତଙ୍କ ମଧ୍ୟରେ ଦର୍ଶନପୂର୍ବକ ଯଥାର୍ଥ ଭକ୍ତିଲାଭରେ ଭକ୍ତ ସାଧକ ସ୍ବଜ୍ଞକାଳ ଭିତରେ ଯେ କୃତକୃତାର୍ଥ ହେବ, ଏହା କହିବା ବାହୁଲ୍ୟ ମାତ୍ର । କର୍ମ ଓ ରାଜଯୋଗ ଆବଲମ୍ବନ କରି ଯେଉଁସବୁ ସାଧକ ଅଗ୍ରସର ହେଉଛନ୍ତି, ସେମାନେ ମଧ୍ୟ ଏହି କଥାରେ ବିଶେଷ ଆଲୋକ ପାଇପାରିବେ । ଯାହା ହେଉ, ଭଗବାନ ଯଦି କେବେ ମୋତେ ସୁଯୋଗ ଦିଅନ୍ତି, ତା’ ହେଲେ ଆଜି ଯାହା ଶୁଣିବାକୁ ପାଇଲି, ଏହି ଅଭୂତ ସତ୍ୟ ସଂସାରରେ ସର୍ବତ୍ର ପ୍ରଚାର କରିବି— ପଣ୍ଡିତ-ମୂର୍ଖ, ଧନୀ-ଦରିଦ୍ର, ବ୍ରାହ୍ମଣ-ଚଣ୍ଡାଳ ସମସ୍ତଙ୍କୁ ଶୁଣାଇ ମୋହିତ କରିବି ।” ଲୋକୋତ୍ତର ଠାକୁର ଜ୍ଞାନ, ପ୍ରେମ, ଯୋଗ ଓ କର୍ମ ସମ୍ବନ୍ଧରେ ଅଦୃଷ୍ଟପୂର୍ବ ଆଲୋକ ଆନୟନ କରି ମନୁଷ୍ୟର ଜୀବନପଥ ସମୁଦ୍ଧଳ କରିଛନ୍ତି । ମନସ୍ତୀ ନରେନ୍ଦ୍ରନାଥ ହିଁ କେବଳ ଏହି ସମସ୍ତ ଦେବବାଣୀ ଯଥାର୍ଥ ହୃଦୟଙ୍ଗମ କରି ସମୟ ସମୟରେ ପ୍ରକାଶପୂର୍ବକ ସମସ୍ତଙ୍କୁ ସ୍ତମ୍ଭିତ କରି ଯାଇଛନ୍ତି ।



## ଏକବିଂଶ ଅଧ୍ୟାୟ

### ଶ୍ରୀରାମକୃଷ୍ଣଙ୍କ ସାନ୍ନିଧ୍ୟରେ ବର୍ଜିତ, ଶଶଧର, ଲିଙ୍ଗାନ ଓ ଗୋପାଳମା’

୧୮୮୪ ଖ୍ରୀଷ୍ଟାବ୍ଦର ଡିସେମ୍ବର ୬ ତାରିଖ ଶନିବାର ଶ୍ରୀରାମକୃଷ୍ଣ ଶୋଭାବଜାରର ଭକ୍ତପ୍ରବର ଶ୍ରୀ ଅଧର ସେନଙ୍କ ଗୃହରେ ପଦାର୍ପଣ କରି ଥାଆନ୍ତି । ଅଧର ତେପୁଟୀ ମାଜିଷ୍ଟ୍ରେଟ୍ । ୨୯-୩୦ ବର୍ଷ ବୟସ ହେବ । ଠାକୁରଙ୍କ ଆଗମନରେ ଅଧରଙ୍କ ଆନନ୍ଦର ସୀମା ନାହିଁ । ସେ ତାଙ୍କର କେତେକ ତେପୁଟୀ ମାଜିଷ୍ଟ୍ରେଟ୍ ବନ୍ଧୁଙ୍କୁ ନିମନ୍ତ୍ରଣ କରି ଆଣିଥାଆନ୍ତି । ଏମାନଙ୍କ ଭିତରେ ଉପସ୍ଥିତ ଥାଆନ୍ତି ସୁପ୍ରସିଦ୍ଧ ସାହିତ୍ୟିକ ଶ୍ରୀଯୁକ୍ତ ବର୍ଜିତଚନ୍ଦ୍ର ଚଟ୍ଟୋପାଧ୍ୟାୟ । ସେ ମଧ୍ୟ ଥିଲେ ଜଣେ ତେପୁଟୀ ମାଜିଷ୍ଟ୍ରେଟ୍ । ଠାକୁରଙ୍କ ସଙ୍ଗରେ ପରିଚୟ ହେବା ପରେ ଉଭୟଙ୍କ ମଧ୍ୟରେ ନାନା ବିଷୟରେ କଥାବାର୍ତ୍ତା ହେଲା ।

ଠାକୁର ବର୍ଜିତଚନ୍ଦ୍ରଙ୍କୁ ନାନାଦି ସଦୃଶଦେଶ ଦେଇ ଅବଶେଷରେ କର୍ମଯୋଗର ମର୍ମାର୍ଥ ବିଶ୍ଳେଷଣପୂର୍ବକ କହିଲେ, “ସଂସାରୀ ବ୍ୟକ୍ତି ନିଷ୍କାମ ଭାବରେ ଯଦି କାହାକୁ ଦାନ କରନ୍ତି, ସେ ନିଜର ଉପକାର ପାଇଁ, ‘ପରୋପକାର’ ପାଇଁ ନୁହେଁ । ସର୍ବଭୂତରେ ଯେଉଁ ହରି ଅଛନ୍ତି, ତାଙ୍କର ହିଁ ସେବା କରାଯାଏ । ହରିସେବା ହେଲେ ନିଜର ହିଁ ଉପକାର ହୁଏ, ‘ପରୋପକାର’ ନୁହେଁ । ଏହି ସର୍ବଭୂତରେ ହରିଙ୍କ ସେବା — କେବଳ ମଣିଷ ଭିତରେ ନୁହେଁ, ଜୀବଜନ୍ତୁଙ୍କ ଭିତରେ ମଧ୍ୟ ଯଦି କେହି ହରିଙ୍କ ସେବା କରେ ଏବଂ ଯଦି ସେ ତା’ ବଦଳରେ ମାନ ନ ଚାହେଁ, ଯଶ ନ ଚାହେଁ, ମରିବା ପରେ ସ୍ୱର୍ଗ ନ ଚାହେଁ, ଯେଉଁମାନଙ୍କର ସେବା କରୁଛି, ସେମାନଙ୍କ ପାଖରୁ ପ୍ରତ୍ୟୁପକାର ନ ଚାହେଁ, ଏପରିଭାବରେ ଯଦି ସେବା କରେ, ତା’ ହେଲେ ତା’ର ଯଥାର୍ଥ ନିଷ୍କାମ କର୍ମ ବା ଅନାସକ୍ତ କର୍ମ କରା ହେଲା । ଏହି ଭାବରେ ନିଷ୍କାମ କର୍ମ କଲେ ତା’ର ନିଜର କଲ୍ୟାଣ

ହୁଏ । ଏହାର ନାମ କର୍ମଯୋଗ । ଏହି କର୍ମଯୋଗ ହିଁ ଇଶ୍ଵରଲାଭର ଗୋଟିଏ ପଥ । ... ସେଥିପାଇଁ କହୁଛି, ଯେ ଅନାସକ୍ତ ହୋଇ ଏଭଳି କର୍ମ କରେ — ଦୟା, ଦାନ କରେ, ସେ ନିଜର ହିଁ ମଙ୍ଗଳ କରେ । ...ବାପା ମାଆଙ୍କ ଭିତରେ ଯେଉଁ ସ୍ନେହ ଦେଖୁଛ, ତାହା ମଧ୍ୟ ସେହି ଭଗବାନଙ୍କର — ଜୀବର ରକ୍ଷା ଲାଗି ତାହା ଆମକୁ ଦିଆଯାଇଛି । ଦୟାକୁ ଭିତରେ ଯେଉଁ ଦୟା ଦେଖୁଛ, ସେ ତାଙ୍କରି ହିଁ ଦୟା—ନିଃସହାୟ ଜୀବର ରକ୍ଷା ଲାଗି ତାହା ଆମକୁ ଦିଆ ଯାଇଛି । ତୁମେ ଦୟା କର ବା ନ କର, ସେ କୌଣସି ନା କୌଣସି ସୂତ୍ରରେ ତାଙ୍କର କାର୍ଯ୍ୟ କରିବେ । ତାଙ୍କର କାର୍ଯ୍ୟ ଅଟକି ଯିବ ନାହିଁ । ତେଣୁ ଜୀବର କର୍ତ୍ତବ୍ୟ କ’ଣ ? ...ତାଙ୍କର ଶରଣାଗତ ହେବା ଏବଂ ତାଙ୍କୁ ଯେପରି ପାଇ ହେବ, ଦର୍ଶନ କରିହେବ, ସେଥିନିମିତ୍ତ ବ୍ୟାକୁଳ ହୋଇ ତାଙ୍କ ନିକଟରେ ପ୍ରାର୍ଥନା କରିବା ।” ଆହୁରି କିଛି ସମୟ ଏହି ପ୍ରକାର ଧର୍ମପ୍ରସଙ୍ଗ ପରେ ବଙ୍କିମଚନ୍ଦ୍ର ବିଦାୟ ଗ୍ରହଣ କଲେ । କିଛିଦିନ ପରେ ଶ୍ରୀଯୁକ୍ତ ଗିରିଶ ଓ ମାଷ୍ଟରଙ୍କୁ ଶ୍ରୀରାମକୃଷ୍ଣ ବଙ୍କିମଚନ୍ଦ୍ରଙ୍କର ସାନ୍ଦକାଭାଜାର ବସାଘରକୁ ପଠାଇଥିଲେ । ସେମାନଙ୍କ ସହିତ ଶ୍ରୀରାମକୃଷ୍ଣଙ୍କ ସମ୍ବନ୍ଧରେ ବହୁ ଆଲୋଚନା ହୋଇଥିଲା । ଆଉଥରେ ଠାକୁରଙ୍କୁ ଦର୍ଶନ କରିବାକୁ ଯିବା ଲାଗି ବଙ୍କିମଚନ୍ଦ୍ର ଅଭିଳାଷ ପ୍ରକାଶ କରିଥିଲେ, କିନ୍ତୁ କାର୍ଯ୍ୟବ୍ୟସ୍ତତା ଭିତରେ ସେ ଆଉ ଠାକୁରଙ୍କ ପାଖକୁ ଆସିପାରି ନ ଥିଲେ । ଅତଃପର ଡିସେମ୍ବର ୨୭ ତାରିଖ ଶନିବାର ଦିନ ଠାକୁର ପଞ୍ଚବତୀମୂଳରେ ଦକ୍ଷିଣେଶ୍ଵରରେ ଭକ୍ତମାନଙ୍କ ସଙ୍ଗେ ବଙ୍କିମଚନ୍ଦ୍ରଙ୍କ ପ୍ରଣୀତ ‘ଦେବୀ ଚୌଧୁରୀଣୀ’ର କେତେକ ଅଂଶ ପାଠ ଶୁଣିଥିଲେ ଏବଂ ଗୀତୋକ୍ତ ନିଷାମ କର୍ମ ବିଷୟରେ ଅନେକ କଥା କହିଥିଲେ ।\*

ଯେତେବେଳେ ନବ-ବିଧାନ ବ୍ରାହ୍ମସମାଜ ଠାକୁରଙ୍କ ସଙ୍ଗଲାଭ ଦ୍ଵାରା ତାଙ୍କ ଭାବରେ ବିଶେଷ ଅନୁପ୍ରାଣିତ ହୋଇଥିଲା, ସେହି ସମୟରେ ହିଁ ପଣ୍ଡିତ ଶଶଧର ହିନ୍ଦୁଧର୍ମର ବାଖ୍ୟା କରିବା ଲାଗି କଲିକତା ଆଗମନ କରିଥିଲେ ।

\*ଶ୍ରୀମ- କଥିତ ଶ୍ରୀରାମକୃଷ୍ଣକଥାମୃତ ପଞ୍ଚମଭାଗର ପରିଶିଷ୍ଟାନ୍ତର୍ଗତ ‘ଶ୍ରୀରାମକୃଷ୍ଣ ଓ ଶ୍ରୀଯୁକ୍ତ ବଙ୍କିମ’ ପ୍ରସଙ୍ଗରୁ ସଂକଳିତ ।

ସର୍ବତ୍ର ସେତେବେଳେ ଗୋଟିଏ ଆଲୋଚନା — ଶଶଧର ପଣ୍ଡିତଙ୍କର ଧର୍ମବ୍ୟାଖ୍ୟା । ଠାକୁର ମଧ୍ୟ ପଣ୍ଡିତଙ୍କୁ ଦେଖିବାର ଲକ୍ଷ୍ମୀ ଭକ୍ତଗଣଙ୍କ ନିକଟରେ ପ୍ରକାଶ କଲେ । ୧୮୮୫ ଖ୍ରୀଷ୍ଟାବ୍ଦରେ ରଥଯାତ୍ରା ଉପଲକ୍ଷେ ଠାକୁର ଯେଉଁ ଦିନ ଠହୁଠନିଆରେ ଶ୍ରୀଯୁକ୍ତ ଈଶାନଚନ୍ଦ୍ର ମୁଖୋପାଧ୍ୟାୟଙ୍କ ଘରେ ନିମନ୍ତ୍ରଣ ରକ୍ଷା ଲାଗି ଗଲେ, ସେହିଦିନ ଅପରାହ୍ନରେ ସେ ସେଠାରୁ କଲେଜସ୍ତ୍ରରସ୍ତା ବାସଭବନରେ ପଣ୍ଡିତ ଶଶଧରଙ୍କୁ ଦେଖିବାକୁ ଯାଇଥିଲେ । ଏହାର କେତେଦିନ ପରେ ପୁଣି ପଣ୍ଡିତ ଶଶଧର ଆଲମ୍ବିକଜୀର ବା ଉତ୍ତର ବରାହନଗରର ଏକ ସ୍ଥାନରେ ଧର୍ମସମ୍ବନ୍ଧୀୟ ବକ୍ତୃତା ଦେବାକୁ ଆସି ସେଠାରୁ ଠାକୁରଙ୍କୁ ଦର୍ଶନ କରିବା ଲାଗି ଦକ୍ଷିଣେଶ୍ବର କାଳୀବାଡ଼ିକୁ ଆଗମନ କରିଥିଲେ । ପଣ୍ଡିତ ଶଶଧରଙ୍କୁ ଦେଖୁ ଦେଖୁ ଠାକୁରଙ୍କର ଅର୍ଦ୍ଧବାହ୍ୟଦଶା ଭଳି ଅବସ୍ଥା ହେଲା । ସେ ପଣ୍ଡିତଙ୍କୁ ସମ୍ବୋଧନ କରି କହିଲେ, “ଆଗୋ, ତୁମେ ପଣ୍ଡିତ, ତୁମେ କିଛି କୁହ ।”

ଶଶଧର କହିଲେ, “ମହାଶୟ ! ଦର୍ଶନଶାସ୍ତ୍ର ପଢ଼ି ମୋର ହୃଦୟ ଶୁଷ୍କ ହୋଇ ଯାଇଅଛି । ତେଣୁ ଆପଣଙ୍କ ନିକଟକୁ ଆସିଛି ଭକ୍ତିରସ ପାନ କରିବା ଲାଗି । ତେଣୁ ମୁଁ ଶୁଣେ, ଆପଣ କିଛି କହନ୍ତୁ ।”

ଠାକୁର କହିଲେ, “ମୁଁ ଆଉ କ’ଣ କହିବି, ବାବୁ ! ସଚ୍ଚିଦାନନ୍ଦ ଯେ କି ପଦାର୍ଥ ତାହା କେହି କହିପାରିବେ ନାହିଁ । ତେଣୁ ସେ ପ୍ରଥମେ ହେଲେ ଅର୍ଦ୍ଧନାରୀଶ୍ବର । କାହିଁକି ? — ନା, ପୁରୁଷ ପ୍ରକୃତି ଦୁଇଟି ନୁହେଁ, ଗୋଟିଏ; ଆଉ ମୁଁ ଏକା ସେହି ଉଭୟ — ଏହି କଥା ଦେଖାଇବେ ବୋଲି । ତା’ପରେ ସେଥିରୁ ଆଉ ଗୋଟିଏ ଥାକ ତଳକୁ ଆସି ଅଲଗା ଅଲଗା ପୁରୁଷ ଓ ଅଲଗା ଅଲଗା ପ୍ରକୃତି ହେଲେ । ସଚ୍ଚିଦାନନ୍ଦରେ ମନ ଯେତେଦିନ ଲୀନ ନ ହୋଇଛି, ସେତେଦିନ ତାଙ୍କୁ ଡାକିବା ଓ ସଂସାରର କାର୍ଯ୍ୟ କରିବା ଦୁଇଟି ହିଁ ରହିବ । ତା’ ପରେ ସେଥିରେ ମନ ଲୀନ ହୋଇଗଲେ ଆଉ କୌଣସି କାର୍ଯ୍ୟ କରିବାର ପ୍ରୟୋଜନ ରହେ ନାହିଁ ।...”

ଏହି କଥା କହୁ କହୁ ଠାକୁର ଭାବାବେଶରେ ନିର୍ବାକ୍ ନିଷ୍ପନ୍ନ ହୋଇଗଲେ । ଭାବାବସାନରେ ପୁଣି ଶଶଧରଙ୍କୁ ସମ୍ବୋଧନ କରି କହିଲେ, “ଆହେ ପଣ୍ଡିତେ !

ତୁମକୁ ଦେଖୁଲି । ତୁମେ ବେଶ୍ ଲୋକ । ଗୃହିଣୀ ଯେତେବେଳେ ରାନ୍ଧିବାଡ଼ି ସମସ୍ତଙ୍କୁ ଖୁଆଇ ପିଆଇ ଗାମୁଛାଟିକୁ କାନ୍ଧରେ ପକାଇ ପୋଖରୀଘାଟକୁ ଗାଧୋଇବାକୁ ଓ ଲୁଗା କାଟିବାକୁ ଯାଏ, ସେତେବେଳେ ଆଉ ସେ ହାଣ୍ଡିଶାଳକୁ ଫେରେ ନାହିଁ । ତୁମେ ସେହିପରି ସମସ୍ତଙ୍କୁ ତାଙ୍କ କଥା କହି ବୋଲିସାରି ଯେ ଯିବ, ଆଉ ଫେରିବ ନାହିଁ !”

ପଣ୍ଡିତ ଶଶଧର ଠାକୁରଙ୍କ ମୁଖରୁ ଏକଥା ଶୁଣି କହିଲେ, “ସେ ଆପଣଙ୍କର ଅନୁଗ୍ରହ ।” କହିସାରି ସେ ଠାକୁରଙ୍କ ପଦଧୂଳି ବାରମ୍ବାର ଗ୍ରହଣ କରିବାକୁ ଲାଗିଲେ ଏବଂ ତାଙ୍କଠାରୁ ଏସବୁ କଥା ଶୁଣି ସ୍ତମ୍ଭିତ ଓ ଆର୍ତ୍ତ ହୃଦୟରେ ଭଗବଦ୍‌ବସ୍ତୁ ଜୀବନରେ ଲାଭ ହେଲା ନାହିଁ ଭାବି ଅଶ୍ରୁ ବିସର୍ଜନ କରିବାକୁ ଲାଗିଲେ ।

ତା’ପରେ ବାହୁଡ଼ା ରଥ ଦିନ ଠାକୁର ଯେତେବେଳେ ବାରବଜାରରେ ବଳରାମବାବୁଙ୍କ ଘରକୁ ଆଗମନ କରିଥିଲେ ସେତେବେଳେ ପଣ୍ଡିତ ଶଶଧର ମଧ୍ୟ ଠାକୁରଙ୍କୁ ଦର୍ଶନ କରିବା ଲାଗି ବଳରାମବାବୁଙ୍କ ଘରକୁ ସ୍ବୟଂ ଆସିଥିଲେ ଏବଂ ସଜଳ ନୟନରେ କରଜୋଡ଼ ହୋଇ ଠାକୁରଙ୍କୁ ପୁନରାୟ ନିବେଦନ କଲେ—“ଦର୍ଶନ ଚର୍ଚ୍ଚା କରିକରି ମୋର ହୃଦୟ ଶୁଷ୍କ ହୋଇ ଯାଇଛି । ମୋତେ ଏକ ବିନ୍ଦୁ ଭକ୍ତି ଦାନ କରନ୍ତୁ ।” ଠାକୁର ମଧ୍ୟ ଭାବାବିଷ୍ଣୁ ହୋଇ ସେଦିନ ପଣ୍ଡିତଜୀଙ୍କର ହୃଦୟ ସ୍ପର୍ଶ କରିଥିଲେ । ଠାକୁରଙ୍କର ଜ୍ଵଳନ୍ତ ଶକ୍ତିପୂର୍ଣ୍ଣ ମହାବାକ୍ୟ ଫଳରେ ଯେ ପଣ୍ଡିତଜୀ କିଛିକାଳପରେ ପ୍ରଚାରକାର୍ଯ୍ୟ ଛାଡ଼ି କାମାକ୍ଷୀପୀଠକୁ ଚପସା ଲାଗି ଗମନ କଲେ, ଏହା ଆଉ କହିବାକୁ ହେବ ନାହିଁ ।

ଜାପକ ଈଶାନ ନାମକ ଜନୈକ ଭଦ୍ରବ୍ୟକ୍ତି ଠାକୁରଙ୍କର ବିଶେଷ ପ୍ରିୟ ଓ ଅନୁଗ୍ରହପାତ୍ର ଥିଲେ । ଜପ ଶେଷ କରିସାରି ଈଶାନ ଯେତେବେଳେ ଠାକୁରଙ୍କ ଶ୍ରୀଚରଣରେ ସେଦିନ ସନ୍ଧ୍ୟାବେଳେ ପ୍ରଣାମ କରିବାକୁ ଆସିଲେ ସେତେବେଳେ ଠାକୁର ଭାବାବିଷ୍ଣୁ ହୋଇ ତାଙ୍କର ଶ୍ରୀଚରଣ ଈଶାନଙ୍କର ମସ୍ତକ ଉପରେ ସ୍ଥାପନ କଲେ । ପରେ ବାହ୍ୟଦଶା ପ୍ରାପ୍ତ ହୋଇ ବଡ଼ ପାଟିରେ ଈଶାନଙ୍କୁ କହିବାକୁ ଲାଗିଲେ—“ଆରେ ବ୍ରାହ୍ମଣ ! ବୁଢ଼ିଯା ।” (ଅର୍ଥାତ୍ କେବଳ ଉପରେ ଭାସିଲା

ଭଳି ଜପ ନ କରି ଶ୍ରୀଭଗବାନଙ୍କ ନାମରେ ତନ୍ମୟ ହୋଇଯାଆ ।) ଠାକୁର ଇଶାନ୍ଙ୍କ ଘରକୁ ମଝିରେ ମଝିରେ ଶ୍ରୀଭଗବାନ କରନ୍ତି ଏବଂ ଇଶାନ୍ ମଧ୍ୟ କଳିକତାରେ ଥିଲେ ପ୍ରାୟ ଦକ୍ଷିଣେଶ୍ବରକୁ ଆସନ୍ତି ଠାକୁରଙ୍କର ଦର୍ଶନାର୍ଥକାମୀ ହୋଇ । ତା' ନ ହେଲେ ପବିତ୍ର ଦେବସ୍ନାନ ଓ ତୀର୍ଥାଦି ଦର୍ଶନରେ ଯାଇ ତପସ୍ୟାରେ ସମୟ କଟାନ୍ତି । ଶ୍ରୀଯୁକ୍ତ ଇଶାନ୍ଙ୍କ ସଦୃଶ ଦୟାକୁ, ଦାନଶୀଳ ଓ ଭଗବଦ୍‌ବିଶ୍ୱାସୀ ଭକ୍ତ ସଂସାରରେ ଖୁବ୍ ବିରଳ । ଇଶାନ୍ଙ୍କର ଦୟାର ବିଷୟ ଉଲ୍ଲେଖ କରି ସ୍ୱାମୀ ବିବେକାନନ୍ଦ ଦିନେ ଗୁରୁଭାଇମାନଙ୍କୁ କହିଥିଲେ ଯେ— ତାଙ୍କର ଦାନ ପଣ୍ଡିତ ଇଶ୍ବରଚନ୍ଦ୍ର ବିଦ୍ୟାସାଗରଙ୍କଠାରୁ କୌଣସି ଗୁଣରେ କମ୍ ନ ଥିଲା ।

[ପୂର୍ବୋକ୍ତ ତଦାନୀନ୍ତନ ମନୀଷୀ ଓ ଭକ୍ତଗଣଙ୍କ ବ୍ୟତୀତ ଯେଉଁସବୁ ଭକ୍ତିମତୀ ନାରୀ ଏହି ସମୟରେ ଦକ୍ଷିଣେଶ୍ବର ଆସି ଠାକୁରଙ୍କର ଦର୍ଶନ ଓ କୃପାଲାଭ କରି ଧନ୍ୟ ହୋଇଥିଲେ, ସେମାନଙ୍କ ମଧ୍ୟରେ ଗୋପାଳ-ମା' (ଶ୍ରୀମତୀ ଅନ୍ଧୋରମଣି ଦେବୀ) ଯୋଗୀନ୍ଦ୍ର ମା' (ଶ୍ରୀମତୀ ଯୋଗୀନ୍ଦ୍ରମୋହିନୀ ବିଶ୍ୱାସ) ଗୋଲାପ ମା' (ଶ୍ରୀମତୀ ଗୋଲାପ ସୁନ୍ଦରୀ ଦେବୀ) ଗୌରୀ ମା' (ଶ୍ରୀମତୀ ମୃତ୍ୟୁମତୀ ଦେବୀ) ଲକ୍ଷ୍ମୀଦିବି (ଶ୍ରୀମତୀ ଲକ୍ଷ୍ମୀମଣି ଦେବୀ) ପ୍ରଭୃତିଙ୍କ ନାମ ବିଶେଷ ଭାବରେ ଉଲ୍ଲେଖଯୋଗ୍ୟ । ଦିବ୍ୟ ଭାବମୁଖରେ ଅବସ୍ଥିତ ଠାକୁର ବିଶିଷ୍ଟ ସାଧକ ଭକ୍ତଗଣଙ୍କ ସହିତ କିଭଳି ଲୀଳା କରିଯାଇଛନ୍ତି, ତାହାର ଅନ୍ୟତମ ଦୃଷ୍ଟାନ୍ତସ୍ୱରୂପ ଆମେ ଗୋପାଳ-ମା'ଙ୍କ ଅଦ୍ଭୁତ ଦର୍ଶନାଦିର କଥା ପାଠକ-ପାଠିକାଙ୍କ ନିକଟରେ ବର୍ତ୍ତମାନ ସଂକ୍ଷେପରେ ଉପସ୍ଥାପନ କରିବୁ ।]

ପଟଲଡ଼ାଙ୍ଗାର ଗୋବିନ୍ଦଚନ୍ଦ୍ର ଦତ୍ତ କଳିକତାର କୌଣସି ଏକ ବିଖ୍ୟାତ ସଉଦାଗରୀ ଅଫିସ୍‌ରେ ମୁଦ୍ରସିଥିଲେ । କାମାରହାଟିରେ ଗଙ୍ଗାକୁଳରେ ତାଙ୍କର ଯେଉଁ ଠାକୁରବାଡ଼ି ଓ ଉଦ୍ୟାନ ଥିଲା, ଗୋବିନ୍ଦବାବୁଙ୍କ ତିରୋଧାନ ପରେ ତାଙ୍କର ବିଧବା ପତ୍ନୀ ଉକ୍ତ ଉଦ୍ୟାନବାଡ଼ିରେ ଶ୍ରୀବିଗ୍ରହଙ୍କର ସେବା, ଜପ, ଧ୍ୟାନ ଇତ୍ୟାଦିରେ ସମୟ ଅତିବାହିତ କରୁଥିଲେ । କାମାରହାଟିର ଠାକୁରବାଡ଼ିର ଅତି ନିକଟରେ ଗୋବିନ୍ଦବାବୁଙ୍କ ପୁରୋହିତମାନେ ରହୁଥିଲେ । ପୁରୋହିତ

ନୀଳମାଧବ ବନ୍ଦୋପାଧ୍ୟାୟ ମହାଶୟ ସେ କାଳର ଜଣେ ଗଣ୍ୟମାନ୍ୟ ବ୍ୟକ୍ତି ଥିଲେ । ‘ଗୋପାଳଙ୍କ ମାତା’—ଏହି ପୁରୋହିତଙ୍କର ଭଗ୍ନୀ । ତାଙ୍କର ପୂର୍ବନାମ ଅଘୋରମଣି ଦେବୀ । ବାଳିକା ବୟସରେ ବିଧବା ହେବାରୁ ଶାଶୁଘର ଛାଡ଼ି ସେ ଆସି ବାପଘରେ ରହିଲେ । ଗୋବିନ୍ଦବାବୁଙ୍କ ପଢ଼ୁଆ ସହିତ ବିଶେଷ ଘନିଷ୍ଠତା ହେବା ପରଠାରୁ ଉକ୍ତ ଉଦ୍ୟାନବାଡ଼ିରେ ହିଁ ଠାକୁରସେବାରେ ଅଘୋରମଣିଙ୍କର ସମୟ ଅତିବାହିତ ହେଉଥିଲା । କ୍ରମେ ଅନୁରାଗ ବୃଦ୍ଧି ପାଇଲା । ସେହି ସୁଯୋଗରେ ସେ ତାଙ୍କର ଗଙ୍ଗାତୀରସ୍ଥ ଠାକୁରବାଡ଼ିରେ ବାସ କରିବାର ପ୍ରବଳ ଇଚ୍ଛା ଗୋବିନ୍ଦବାବୁଙ୍କ ପତ୍ନୀଙ୍କୁ ଜଣାଇଲେ । ତାଙ୍କର ଅନୁମତି ପାଇ ସେ ନାରୀମହଲର ଗୋଟିଏ କୋଠରୀରେ ଆସି ବସବାସ କଲେ । ଗୋବିନ୍ଦବାବୁଙ୍କ ସହଧର୍ମିଣୀଙ୍କର ଯେପରି କଠୋର ବ୍ରହ୍ମଚର୍ଯ୍ୟ ଓ ତପାନୁଷ୍ଠାନରେ ଅନୁରାଗ, ଅଘୋରମଣିଙ୍କର ମଧ୍ୟ ତତ୍ପ୍ରପ । ସେଥିପାଇଁ ଉଭୟଙ୍କ ମଧ୍ୟରେ ମାନସିକ ଚିନ୍ତା ଓ ଭାବାନୁଭୂତିରେ ଅନେକ ବିଷୟରେ ସାଦୃଶ୍ୟ ଥିଲା । ଅଘୋରମଣିଙ୍କ ସମ୍ବଳ ମଧ୍ୟରେ ଅଳଙ୍କାରାଦି ସ୍ତ୍ରୀଧନ-ବିକ୍ରୟଲବ୍ଧ ପାଞ୍ଚ ଛଅ ଶହ ମାତ୍ର ଟଙ୍କା । ସେତେକ ମଧ୍ୟ କମ୍ପାନୀର କାଗଜ କରି ଗୋବିନ୍ଦବାବୁଙ୍କର ବିଧବା ପତ୍ନୀଙ୍କ ନିକଟରେ ଗଚ୍ଛିତ ଥାଏ । ଏହାର ସୁଧ ନେଇ ଏବଂ ସମୟ ସମୟରେ ବିଶେଷ ଅଭାବଗ୍ରସ୍ତ ହେଲେ, ମୂଳଧନରେ ଯେତେଦୂର ସମ୍ଭବ ଅଳ୍ପ ହସ୍ତକ୍ଷେପ କରି ଅଘୋରମଣିଙ୍କ ଜୀବନ କରୁଥିଲା ।

ଅଘୋରମଣି ଥିଲେ ବାଳବିଧବା । ଜୀବନରେ ସ୍ବାମୀ-ସୁଖ କ’ଣ ଆଦୌ ଜାଣନ୍ତି ନାହିଁ । ଯେଉଁ ଘରେ ସେ ରହୁଥିଲେ ତାହା ଉଦ୍ୟାନର ଶେଷ ଦକ୍ଷିଣପ୍ରାନ୍ତରେ ଥିଲା । ଘରର ଦକ୍ଷିଣପଟେ ଥିବା ତିନୋଟି ଝରକାରେ ସୁନ୍ଦର ଗଙ୍ଗାଦର୍ଶନ ହୋଇପାରୁଥିଲା । ଉତ୍ତର ଆଉ ପଶ୍ଚିମପଟରେ ମଧ୍ୟ ଦୁଇଟି କବାଟ ଥିଲା । ବ୍ରାହ୍ମଣୀ ଏହି ଘରେ ବସି ଗଙ୍ଗାଦର୍ଶନ କରୁଥିଲେ ଏବଂ ଦିନରାତି ଜପ କରୁଥିଲେ । ତାଙ୍କର ଥିଲା ଆନ୍ତରିକ ବୈଷ୍ଣବପଦାନୁରାଗଭକ୍ତି । ସେ ଗୁରୁଙ୍କ ନିକଟରୁ ଗୋପାଳମନ୍ତ୍ର ଗ୍ରହଣ କରିଥିଲେ । ବାସ୍ତବ୍ୟଭାବରେ ଅତ୍ୟଧିକ ନିଷ୍ବାବଶତଃ ସେ ଭଗବାନଙ୍କୁ ପୁତ୍ରସ୍ଥାନୀୟ କରି ଗୋପାଳ ଭାବରେ ଆରାଧନା କରୁଥିଲେ ।

୧୮୮୪ ଖ୍ରୀଷ୍ଟାବ୍ଦର ମାର୍ଗଶୀର ମାସ । ସେତେବେଳକୁ ଶ୍ରୀରାମକୃଷ୍ଣଙ୍କ ନାମ କଲିକତାର ଅନେକଙ୍କ ନିକଟରେ ପରିଚିତ ହୋଇଗଲାଣି । ଏହି ଅଲୌକିକ ଭକ୍ତ ସାଧୁଙ୍କୁ କଥା ଶୁଣି କାମାରହାଟିର ସେହି ବିଧବା ଭଦ୍ରମହିଳା ଦିନେ ତାଙ୍କର ଦର୍ଶନଲାଭ ମାନସରେ ରାଣୀ ରାସମଣିଙ୍କ କାଳୀବାଡ଼ିରେ ଆସି ଉପସ୍ଥିତ ହେଲେ । ତାଙ୍କ ସହିତ ଥିଲେ କାମିନୀନାମୀ ତାଙ୍କର ଏକ ଦୂରସମ୍ପର୍କୀୟା ଆତ୍ମୀୟା ଏବଂ ଏହି ଗୋପାଳ-ମା' ଓରଫ୍ ଆଘୋରମଣି । ଠାକୁର ସେଦିନ ସେମାନଙ୍କୁ ଆଦର କରି ନିଜ ଘରେ ବସାଇ ଭକ୍ତିତତ୍ତ୍ୱର ଅନେକ ଉପଦେଶ ଦେଲେ । ଭଜନ ଗାଇ ଶୁଣାଇଲେ ଏବଂ ଆଉ ଥରେ ଆସିବାକୁ କହି ବିଦାୟ ଦେଲେ । ଏହି ପ୍ରଥମ ଦର୍ଶନରେ ହିଁ କାମାରହାଟିର ବ୍ରହ୍ମଣୀ ଶ୍ରୀରାମକୃଷ୍ଣଦେବଙ୍କ ପ୍ରତି ବିଶେଷ ଭାବରେ ଆକୃଷ୍ଟ ହୋଇପଡ଼ିଲେ । ସୁତରାଂ ଦୁଇବାର ମାସ ଘନଘନ ଦକ୍ଷିଣେଶ୍ୱର ଯାତାୟାତ କଲେ । ଇତିମଧ୍ୟରେ ଶ୍ରୀରାମକୃଷ୍ଣଦେବ ମଧ୍ୟ ଥରେ କାମାରହାଟିର ଗୋବିନ୍ଦବାବୁଙ୍କ ଉଦ୍ୟାନଗୃହକୁ ଗଲେ । ସେଠାରେ ଶ୍ରୀବିଗ୍ରହଙ୍କ ସମ୍ମୁଖରେ କାର୍ତ୍ତନାଦି ହେଲା । ତା'ପରେ ଠାକୁର ଫେରି ଆସିଲେ ଦକ୍ଷିଣେଶ୍ୱର ।

୧୮୮୪ ଖ୍ରୀଷ୍ଟାବ୍ଦ । ଶୀତଋତୁର ପ୍ରତ୍ୟାବର୍ତ୍ତନ ପରେ କୁସୁମାକର ସରସ ବସନ୍ତଋତୁ ପୃଥ୍ବୀରେ ପଦାର୍ପଣ କରିଅଛି । ପତ୍ରପୁଷ୍ପଗୀତିପୂର୍ଣ୍ଣ ବସୁନ୍ଧରା ଏକ ଅପୂର୍ବ ଉନ୍ନତତାରେ ଜାଗରିତା । ଏହି ସମୟରେ କାମାରହାଟିର ବ୍ରାହ୍ମଣୀ ଦିନେ ରାତି ତିନିଟା ସମୟରେ ଜପରେ ବସିଥାଆନ୍ତି । ଜପଶେଷରେ ପ୍ରାଣାୟାମ କରିବାକୁ ଆରମ୍ଭ କରିଛନ୍ତି, ସହସ୍ରା ଦେଖିଲେ ଯେ ଶ୍ରୀଶ୍ରୀରାମକୃଷ୍ଣଦେବ ତାଙ୍କ ନିକଟରେ ବାମପଟକୁ ବସିଛନ୍ତି । ଏହା ଦେଖି ସେ ଭାବିଲେ—‘ଏ କ’ଣ ? ଏ ଅସମୟରେ ସେ କେଉଁଠାରୁ କିପରି ଆସି ଏଠାରେ ପହଞ୍ଚିଲେ ?’ ଗୋପାଳ-ମା' ସେହିସବୁ ଅନୁଭୂତି ତାଙ୍କ ନିଜ ମୁଖରେ ବର୍ଣ୍ଣନା କରିଛନ୍ତି—

“... ସାହସର ସହିତ ମୋ ବାମ ହାତରେ ଗୋପାଳର (ଶ୍ରୀରାମକୃଷ୍ଣଦେବଙ୍କର) ବାମ ହାତଟିକୁ ଯେମିତି ଧରିଛି ସେମିତି ସେ ମୂର୍ତ୍ତି କେଉଁଆଡ଼େ ମିଳାଇଗଲେ ଏବଂ ତାଙ୍କ ଭିତରୁ ଦଶ ମାସର ସତକୁ ସତ ଗୋପାଳ (ହାତରେ ଦେଖାଇ) ଏତେ ବଡ଼ ପିଲା ବାହାରି ଆସି ଗୁରୁଣ୍ଡି ଗୁରୁଣ୍ଡି ଗୋଟେ



ହାତ ଟେକି ମୋ ମୁହଁକୁ ଚାହିଁ (ସେ କି ରୂପ ! ଆଉ କି ଚାହାଣୀ ! ) କହିଲା—  
—‘ମା ! ମତେ ଲବଣୀ ଦେ...।’ ତା’କଥା ଶୁଣି ଚିତ୍କାର କରି କାନ୍ଦିଉଠିଲି ।  
.. କାନ୍ଦି କାନ୍ଦି କହିଲି—‘ବାବା ! ମୁଁ ଦୁଃଖିନୀ, କାଙ୍ଗାଳିନୀ, ମୁଁ ତତେ କ’ଣ  
ଖୁଆଇପାରିବି ? ଲବଣୀ କ୍ଷୀର ଆଦି ମୁଁ କାହିଁ ପାଇବି, ବାବା ?’ କିନ୍ତୁ ସେ  
ଅଦ୍ଭୁତ ଗୋପାଳ କ’ଣ ସେ କଥା ଶୁଣେ ? କେବଳ ‘ଖାଇବାକୁ ଦେ ଖାଇବାକୁ  
ଦେ’ କହୁଥାଏ । କ’ଣ କରିବି ? କାନ୍ଦି କାନ୍ଦି ଉଠିଲି, ଶିକାରୁ ଶୁଖିଲା ନଡ଼ିଆ  
ଲଢୁ ଦି’ତା ଆଣି ତା’ହାତରେ ଦେଲି । କହିଲି—‘ବାପା ଗୋପାଳ ! ମୁଁ  
ତୋତେ ଏହି କଦର୍ଯ୍ୟ ଜିନିଷ ଖାଇବାକୁ ଦେଲି ବୋଲି ତୁ ଯେପରି ମୋତେ  
ଏଭଳି ଖାଇବାକୁ ନ ଦେଉ !’

“ତା’ପରେ—ତା’ପରେ ଆଉ କିଏ ଜପ କରେ ? ଜପ କ’ଣ  
କରିପାରେ ? ଗୋପାଳ ଆସି କୋଳରେ ବସୁଥାଏ, ମାଳା କାଢ଼ି ନେଉଥାଏ,  
କାନ୍ଧରେ ଚଢ଼ି ଘରମୟ ଘୁରି ବୁଲୁଥାଏ । ଯେମିତି ସକାଳ ହେଲା, ପାଗଳିନୀ  
ଭଳି ଛୁଟିଲି ଦକ୍ଷିଣେଶ୍ଵର । ଗୋପାଳକୁ ବି କାଖେଇ କରି ସାଙ୍ଗରେ ନେଲି ।  
ମୋ କାନ୍ଧରେ ସେ ମୁଣ୍ଡଟି ରଖିଥାଏ । ତାକୁ ସେମିତି କୋଳେଇ କାଖେଇ ଧରି  
ବାଟ ଚାଲିଲି । ଗୋପାଳର ଲାଲ ଟୁକ୍‌ଟୁକ୍ ପାଦଦୁଇଟି ମୋ ଛାତି ଉପରେ  
ଝୁଲୁଥିବାର ମୁଁ ସ୍ପଷ୍ଟ ଦେଖୁପାରୁଥାଏ ।”

ଏହି ଭାବରେ ସେଦିନ ଅଘୋରମଣି ଦକ୍ଷିଣେଶ୍ଵରରେ ଉପସ୍ଥିତ ହୋଇ  
ଭାବାବେଗରେ ଅଶ୍ରୁ ବିସର୍ଜନ କରିକରି ଶ୍ରୀରାମକୃଷ୍ଣଦେବଙ୍କୁ କେତେ କଥା  
କହିଗଲେ । “ଏଇ ଯେ ଗୋପାଳ, ମୋ କୋଳରେ”—“ଏଇ ଯେ ତୁମ  
(ରାମକୃଷ୍ଣ) ଭିତରକୁ ପଶିଗଲା ।”—“ଏଇ ଦେଖ, ପୁଣି ବାହାରି ଆସିଲା”  
—“ଆ ବାବା ! ଦୁଃଖିନୀ ମାଆର କୋଳକୁ ଆ”—ଏହିପରି କହୁ କହୁ  
ଦେଖନ୍ତି ଯେ ତପଳ ଗୋପାଳ କେତେବେଳେ ଶ୍ରୀଶ୍ରୀଠାକୁରଙ୍କ ଶ୍ରୀଅଙ୍ଗରେ  
ମିଳାଇ ଯାଉଛି, ପୁଣି କେତେବେଳେ ବା ଉଜ୍ଜ୍ଵଳ ବାଳକ ମୂର୍ତ୍ତିରେ ତାଙ୍କ ନିକଟକୁ  
ଆସି ଅଦୃଷ୍ଟପୂର୍ବ ବାଲ୍ୟଲୀଳାର ତରଙ୍ଗ ତୋପାନ୍ ତୋଳି ତାଙ୍କୁ ଆମ୍ବୁରା  
କରି ଦେଉଛି ! ସେହି ପ୍ରବଳ ଭାବତରଙ୍ଗରେ ପଡ଼ିଲେ କେହି କ’ଣ ଆପଣାକୁ  
ସମ୍ଭାଳିପାରେ !

ସମସ୍ତ ଦିନ ପାଖରେ ରଖି, ସ୍ନାନାହାର କରାଇ କିଛି ପରିମାଣରେ ଶାନ୍ତ କରି ସନ୍ଧ୍ୟା ପୂର୍ବରୁ ଶ୍ରୀରାମକୃଷ୍ଣଦେବ ଗୋପାଳ-ମା'ଙ୍କୁ କାମାରହାଟି ପଠାଇଦେଲେ । ଫେରିବା ବେଳେ ମଧ୍ୟ ସେହି ଭାବାତୁଷ୍ଟ ବାଳକ ଗୋପାଳ ପୂର୍ବଭଳି ବ୍ରାହ୍ମଣୀଙ୍କ କୋଳରେ ଯାଇ ଉଠିଲା । ଘରକୁ ଫେରି ଗୋପାଳ-ମା' ପୂର୍ବ ଅଭ୍ୟାସାନୁଯାୟୀ ଜପ କରିବାକୁ ବସିଲେ । କିନ୍ତୁ ସେଦିନ କ'ଣ ଆଉ ଜପ ହୁଏ ? ଯାହା ପାଇଁ ଜପ, ଯାହାକୁ ଏତେଦିନ ଧରି ଭାବି ହେଉଛନ୍ତି, ସେ ନିଜେ ଯେ ସମ୍ମୁଖରେ ନାନା ରଙ୍ଗ ନାନା ଅଳି କରି ଚାଲିଛି ! ଶେଷରେ ବ୍ରାହ୍ମଣୀ ଜପରୁ ଉଠି ଗୋପାଳକୁ କୋଳରେ ଧରି ଖଟ ଉପରେ ଶୋଇଲେ । ଏହି ଘଟଣାର ପରଦିନ ସକାଳୁ ସକାଳୁ ସାକ୍ଷାତ୍ ଗୋପାଳକୁ ରନ୍ଧନ କରି ଖୁଆଇବା ପାଇଁ ବଗିଚାରୁ ସେ ଶୁଖିଲା କାଠ ଗୋଟାଇବାକୁ ଗଲେ । କିନ୍ତୁ ଏ କ'ଣ ? ସେ ଦେଖିଲେ ଯେ ଗୋପାଳ ମଧ୍ୟ ତାଙ୍କ ସଙ୍ଗେ ସଙ୍ଗେ ବଗିଚାକୁ ଯାଇ କାଠିକୁଟା ଗୋଟାଉଛି ଏବଂ ରୋଷେଇଘରେ ଆଣି ଜମା କରୁଛି । ଏହିପରି ଭାବରେ ମାଆପୁଅଙ୍କର ଜାଳେଣୀ କାଠ ସଂଗ୍ରହ ଶେଷ ହେଲା । ତା'ପରେ ଚାଲିଲା ରାନ୍ଧଣା । ରାନ୍ଧିଲା ବେଳେ ମଧ୍ୟ ଦୁଷ୍ଟ ଗୋପାଳ କେତେବେଳେ ଆସି ପାଖରେ ବସୁଥାଏ, କେତେବେଳେ ପୁଣି ପିଠିରେ ଲାଉ ହୋଇ ପଡୁଥାଏ; କେତେ କ'ଣ ସବୁ କହି ଯାଉଥାଏ, କେତେ କ'ଣ ଅଳି କରି ଚାଲିଥାଏ !

ଏହିପରି କିଛିଦିନ ବିତିଗଲା । ଦିନେ ଗୋପାଳ-ମା' ଦକ୍ଷିଣେଶ୍ଵର ଆସିଥାଆନ୍ତି । ଠାକୁର ତାଙ୍କୁ ଦେଖି କହିଲେ, “ତୁମେ ବର୍ତ୍ତମାନ ମଧ୍ୟ ଏତେ ଜପତପ କାହିଁକି କରୁଛ ? ତୁମର ତ ଖୁବ୍ ହୋଇଗଲାଣି (ମାନେ ଦିବ୍ୟ ଦର୍ଶନାଦି) !”

ଗୋପାଳ-ମା' କହିଲେ—ଜପ କରିବି ନାହିଁ ? ମୋର କ'ଣ ସବୁ ହୋଇ ଯାଇଛି ? ଠାକୁର କହିଲେ — ତୁମର ସବୁ ହୋଇଗଲାଣି ।

ଗୋପାଳ-ମା' କରୁଣ ଆଗ୍ରହରେ ପୁନଶ୍ଚ ପଚାରିଲେ—ସବୁ ହୋଇଛି ? ମାନେ ? ଠାକୁର ବୃଦ୍ଧ ନିଶ୍ଚିତ କଣ୍ଠରେ ଉତ୍ତର ଦେଲେ—ହଁ ! ସବୁ ହୋଇଗଲାଣି ତୁମର । ଗୋପାଳ ମା' ଅଳି କଲାଭଳି କହିଲେ—କୁହ ତ ! କ'ଣ ସବୁ

ହୋଇଛି ? ଠାକୁର ଆଶ୍ୱାସନା ଦେଇ କହିଲେ—ହଁ ! ତୁମ ନିଜ ପାଇଁ ସବୁ ଜପତପ ଶେଷ ହୋଇଯାଇଛି । ତେବେ (ନିଜର ଶରୀର ଦେଖାଇ) ଏହି ଶରୀରଟା ଭଲ ରହିବ ବୋଲି ଯଦି ଇଚ୍ଛା ହୁଏ ତା’ହେଲେ କରିପାର ।

ଗୋପାଳ-ମା’ ଆବେଗପୂର୍ଣ୍ଣ କଣ୍ଠରେ କହି ଉଠିଲେ—ତେବେ ବର୍ଜମାନଠାରୁ ଯାହା କିଛି କରିବି ତୁମରି ପାଇଁ—ସବୁ ତୁମରି ପାଇଁ — ତୁମରି ପାଇଁ ।

ଶ୍ରୀରାମକୃଷ୍ଣଦେବଙ୍କଠାରେ ଇଷ୍ଟବୃଦ୍ଧି ଦୃଢ଼ ହେବା ପରଠାରୁ ତାଙ୍କର ଆଉ ସବୁ ସମୟରେ ଗୋପାଳମୂର୍ତ୍ତିର ଦର୍ଶନ ହେଉ ନ ଥିଲା । ତେବେ ଯେତେବେଳେ ଦେଖିବା ପାଇଁ ପ୍ରାଣ ବ୍ୟାକୁଳ ହୁଏ, ସେତେବେଳେ ସେ ଗୋପାଳଙ୍କର ଭାବଦର୍ଶନ ପାଇ ପାରୁଥିଲେ । ସେହି ସମୟରେ ଦିନେ ଗୋପାଳ-ମା’ ଓ ଶ୍ରୀନରେନ୍ଦ୍ରନାଥ (ସ୍ୱାମୀ ବିବେକାନନ୍ଦ) ଉଭୟେ ଦକ୍ଷିଣେଶ୍ୱରରେ ଉପସ୍ଥିତ ଥାଆନ୍ତି । ଦୁହେଁଙ୍କୁ ଏକାଠି ପାଇ ଠାକୁର ଦିନେ ଗୋଟିଏ ମଜା କଥା ଘଟାଇ ବସିଲେ । ଗୋପାଳ ଯେପରି ଭାବରେ ତାଙ୍କ ସହିତ ଲୀଳାବିଳାସ କରୁଥିଲେ, ସେହି ସମସ୍ତ କଥା ନରେନ୍ଦ୍ର (ବିବେକାନନ୍ଦ)ଙ୍କ ଆଗରେ ବର୍ଣ୍ଣନା କରିବା ଲାଗି ସେ ଗୋପାଳ-ମା’ଙ୍କୁ କହିଲେ । ଠାକୁରଙ୍କ ଆଦେଶ ପାଇ ଗୋପାଳ-ମା’ ଅଶ୍ରୁବିଜଡ଼ିତ ଗଦ୍‌ଗଦ୍‌ସ୍ୱରରେ ଗୋପାଳରୂପୀ ଶ୍ରୀଭଗବାନଙ୍କ ସହିତ ତାଙ୍କର ଲୀଳାବିଳାସର କଥା ଆଦ୍ୟପ୍ରାନ୍ତ କହିଗଲେ । ନରେନ୍ଦ୍ରନାଥଙ୍କର ବାହାରେ କଠୋର ଜ୍ଞାନ-ବିଚାରର ଆବରଣ ଥିଲେ ମଧ୍ୟ ତାଙ୍କର ଅନ୍ତର ଭକ୍ତି ଏବଂ ପ୍ରେମରେ ପରିପୂର୍ଣ୍ଣ ଥିଲା । ସେ ବୁଢ଼ାଙ୍କର ଏ ପ୍ରକାର ଭାବାବସ୍ଥା ଓ ଦର୍ଶନାଦିର କଥା ଶୁଣି ଅଶ୍ରୁ ସମ୍ବରଣ କରିପାରିଲେ ନାହିଁ ।

ଗୋପାଳ-ମା’ ଦକ୍ଷିଣେଶ୍ୱର ଆସିଲେ ଠାକୁର ତାଙ୍କୁ ଖୁବ୍ ଭଲ ଭଲ ଜିନିଷ ଖୁଆନ୍ତି । ଦିନେ ଗୋପାଳର ମାଆ କହିଲେ, “ଗୋପାଳ ! ତୁମେ ମୋତେ ଏତେ ଖୁଆଇବାକୁ ଭଲପାଅ; କହିବି ?” ଶ୍ରୀରାମକୃଷ୍ଣ କହିଲେ, “ତୁମେ ଯେ ମୋତେ ଆଗେ କେତେ ଖୁଆଇଛ ।” ଗୋପାଳ-ମା’ ଆଶ୍ଚର୍ଯ୍ୟ

ହୋଇ ପଡ଼ାରିଲେ, “ଆଗେ କେବେ ଭଲ ଖୁଆଇଛି ?” ଶ୍ରୀରାମକୃଷ୍ଣ ଉତ୍ତର ଦେଲେ, “ଜନ୍ମାନ୍ତରେ ।” (ଅର୍ଥାତ୍ ପୂର୍ବ ଜନ୍ମରେ)

ଠାକୁରଙ୍କର ଅଦର୍ଶନ ପରେ ଗୋପାଳ-ମା’ଙ୍କର ଅଶାନ୍ତିର ଆଉ ସୀମା ରହିଲା ନାହିଁ । ସେହିଦିନଠାରୁ ସେ ବରାହନଗର ମଠକୁ ଠାକୁରଙ୍କର ସନ୍ଧ୍ୟାସୀ ଭକ୍ତମାନଙ୍କ ନିକଟକୁ ଆସୁଥିଲେ ଏବଂ ଆସିଲାମାତ୍ରେ ଶାନ୍ତିଲାଭ କରୁଥିଲେ । ଗୋପାଳ-ମା’ଙ୍କର ଅଦ୍ଭୁତ ଜୀବନକଥା ଶୁଣି ଭଗିନୀ ନିବେଦିତା ଏତେ ମୋହିତ ହୋଇଯାଇଥିଲେ ଯେ ୧୯୦୪ ଖ୍ରୀଷ୍ଟାବ୍ଦରେ ଗୋପାଳ-ମା’ଙ୍କୁ ଅସୁସ୍ଥ ଶରୀର ଓ ଚଳତ୍‌ଶକ୍ତିବିହୀନ ଅବସ୍ଥାରେ ଯେତେବେଳେ ବାଗ୍‌ବଜାରସ୍ଥ ବଳରାମବାବୁଙ୍କ ଘରକୁ ଆଣାଯାଇଥିଲା, ସେତେବେଳେ ସେ ତାଙ୍କୁ ବାଗ୍‌ବଜାରର ନିଜ ଘରେ ନେଇ ରଖିବାର ଆଗ୍ରହ ପ୍ରକାଶ କରିଥିଲେ । ଗୋପାଳ-ମା’ ସେଥିରେ ସମ୍ମତ ହୋଇ ନିବେଦିତାଙ୍କ ଭବନରେ ଯାଇ ରହିଥିଲେ । ଏହି ଭାବରେ ପ୍ରାୟ ଦୁଇବର୍ଷ ଅତିବାହିତ କରି ୧୯୦୬ ମସିହା ଜୁଲାଇ ୮ ତାରିଖରେ ଗୋପାଳ-ମା’ ଗଙ୍ଗାକୁଳରେ ଅର୍ଦ୍ଧନିମଜ୍ଜିତାବସ୍ଥାରେ ଶ୍ରୀଭଗବାନଙ୍କ ଅଭୟପଦରେ ମିଳିତ ହୋଇଥିଲେ ।



## ଦ୍ଵାବିଂଶ ଅଧ୍ୟାୟ

### ପାନିହାଟିର ମହୋତ୍ସବ ଓ ବଳରାମଙ୍କ ମନ୍ଦିରରେ

୧୮୮୫ ମସିହାର କଥା । ସେହି ବର୍ଷ ଗ୍ରୀଷ୍ମ କାଳରେ ପ୍ରବଳ ଗରମ ଅନୁଭୂତ ହେଲା । ଏହି ଗରମରେ ଠାକୁର ଖୁବ୍ କଷ୍ଟ ପାଇବାର ଦେଖି କେତେକ ଭକ୍ତ ତାଙ୍କୁ ବରଫ ବ୍ୟବହାର କରିବାକୁ ଅନୁରୋଧ କଲେ । ବରଫ ଆସିଲା । ସର୍ବତ୍ରରେ ବରଫ ପକାଇ ପାନ କରି ଠାକୁର ଛୋଟ ପିଲାଭଳି ଖୁବ୍ ଆନନ୍ଦ ଅନୁଭବ କଲେ; କିନ୍ତୁ ମାସେ ଦୁଇମାସ ଏହିପରି ବରଫ ବ୍ୟବହାର କରିବା ଫଳରେ ତାଙ୍କର ଗଳାରେ ବେଦନା ଆରମ୍ଭ ହେଲା । ଥଣ୍ଡା ଲାଗି ତାଙ୍କର କଣ୍ଠ ଓ ତାକୁ ଦେଶ ଈଷତ୍ ଫୁଲିଛି ବୋଲି ଭାବି ପ୍ରଥମେ ସାମାନ୍ୟ ପ୍ରଲେପର ବ୍ୟବସ୍ଥା ହେଲା; କିନ୍ତୁ କିଛି ଦିନ ଧରି ଔଷଧ ପ୍ରୟୋଗରେ ମଧ୍ୟ କିଛି ଫଳ ମିଳିଲା ନାହିଁ ଦେଖି ଜଣେ ଭକ୍ତ ବହୁବଜାରର ଡାକ୍ତର ରାଖାଲବାବୁଙ୍କୁ ଡାକି ଆଣିଲେ । ତାଙ୍କର ଏପ୍ରକାର ରୋଗ ଭଲ କରିବାର ଦକ୍ଷତା ଥିଲା । ଡାକ୍ତର ରୋଗ ନିର୍ଣ୍ଣୟ କରି ଗଳା ଭିତରେ ଓ ବାହାରେ ଲଗାଇବା ପାଇଁ ଔଷଧ ମାଲିସର ବନ୍ଦୋବସ୍ତ କରିଦେଲେ ଏବଂ ଠାକୁର ଯେପରି କିଛିଦିନ ପାଇଁ କଥା ନ କହନ୍ତି ଓ ବାରମ୍ବାର ସମାଧି ନ ହୁଅନ୍ତି, ସେ ବିଷୟରେ ସମସ୍ତଙ୍କୁ ଯଥାସମ୍ଭବ ଲକ୍ଷ୍ୟ ରଖିବାକୁ ତାଗିଦ୍ କରିଗଲେ ।

କ୍ରମେ ଜ୍ୟେଷ୍ଠ ମାସର ଶୁକ୍ଳ ତ୍ରୟୋଦଶୀ ତିଥି ଆସିଲା । କଳିକତାର କେତେକ ମାଲଲ ଉତ୍ତରକୁ ଗଙ୍ଗାତୀରବର୍ତ୍ତୀ ପାନିହାଟି ଗ୍ରାମରେ ପ୍ରତିବର୍ଷ ଏହିଦିନ ବୈଷ୍ଣବ ସଂପ୍ରଦାୟର ଗୋଟିଏ ବିଶେଷ ମେଳା ଅନୁଷ୍ଠିତ ହୁଏ । ଶ୍ରୀଗୌରାଙ୍ଗ ମହାପ୍ରଭୁ ସନ୍ନ୍ୟାସ ଗ୍ରହଣ କରି ଯେତେବେଳେ ନୀଳାଚଳରେ ବାସ କଲେ, ସେତେବେଳେ ଶ୍ରୀନିତ୍ୟାନନ୍ଦ ପ୍ରଭୁପାଦ ବୈଷ୍ଣବ ଧର୍ମ ପ୍ରଚାରର ଦାୟିତ୍ଵ ବହନ କରି ଗଙ୍ଗାତୀରବର୍ତ୍ତୀ ଖଡ଼ଦହ ଗ୍ରାମକୁ ପ୍ରଧାନ କେନ୍ଦ୍ର କରି ବଙ୍ଗଳାର ନାନା

ସ୍ଥାନରେ ପରିଭ୍ରମଣ କରିବାକୁ ଲାଗିଲେ । ସାଙ୍ଗୋପାଙ୍ଗପରିବୃତ୍ତ ଶ୍ରୀନିତ୍ୟାନନ୍ଦ ଏକ ସମୟରେ ପାନିହାଟି ଗ୍ରାମରେ ଅବସ୍ଥାନ କରିବା ବେଳେ ଭକ୍ତପ୍ରବର ରଘୁନାଥଦାସ ଗୋସ୍ୱାମୀ କୁଡ଼ା, ଦଧି, ଦୁଗଧ, ଶର୍କରା, କଦଳୀ ପ୍ରଭୃତି ଦେବତାଙ୍କୁ ନିବେଦନପୂର୍ବକ ଭକ୍ତମଣ୍ଡଳୀ ସହ ତାଙ୍କୁ ଓ ସମାଗତ ଶତଶତ ବ୍ୟକ୍ତିଙ୍କୁ ସେଦିନ ଭାଗୀରଥୀ ତୀରରେ ଭୂରି ଭୋଜନ ଦେଇ ପରିତ୍ରପ୍ତ କରାଇଥିଲେ । ନିତ୍ୟାନନ୍ଦ ପ୍ରଭୁପାଦଙ୍କ ଆଦେଶରେ ଅନତିକାଳପରେ ସେ ଚିରକାଳ ପାଇଁ ସଂସାର ତ୍ୟାଗ କରି ନୀଳାଚଳକୁ ଗମନ କଲେ । ବୈଷ୍ଣବ ଭକ୍ତଗଣ ତାଙ୍କର କଥା ସ୍ମରଣ ରଖି ତଦବଧି ପ୍ରତିବର୍ଷ ଏହି ଦିନ ପାନିହାଟି ଗ୍ରାମରେ ଗଙ୍ଗାକୂଳରେ ସମବେତ ହୋଇ ତାଙ୍କ ସଦୃଶ ଭଗବତ୍-ପ୍ରସନ୍ନତା ଲାଭ ନିମିତ୍ତ ଶ୍ରୀଗୌରାଙ୍ଗ ଓ ନିତ୍ୟାନନ୍ଦ ପ୍ରଭୁପାଦଙ୍କ ଉଦ୍ଦେଶ୍ୟରେ ଏହିଭଳି ଉତ୍ସବ ସମ୍ପନ୍ନ କରିଥାଆନ୍ତି । କାଳକ୍ରମେ ଏହା ପାନିହାଟିର “କୁଡ଼ା ମହୋତ୍ସବ” ନାମରେ ଭକ୍ତସମାଜରେ ବିଖ୍ୟାତ ହୋଇଥିଲା ।

ଠାକୁର ଏହା ପୂର୍ବରୁ ପାନିହାଟିର ମହୋତ୍ସବରେ ଅନେକ ଥର ଯୋଗଦାନ କରିଥିଲେ; କିନ୍ତୁ ତାଙ୍କର ଇଂରେଜୀଶିକ୍ଷିତ ଭକ୍ତମାନଙ୍କ ଆଗମନ ପରଠାରୁ ନାନା କାରଣବଶତଃ ସେ କେତେବର୍ଷ ପାଇଁ ସେଠାରେ ଯୋଗ ଦେଇପାରି ନ ଥିଲେ । ଠାକୁର ଏହି ବର୍ଷ ଏହି ଉତ୍ସବକୁ ଯିବା ଲାଗି ଇଚ୍ଛା ପ୍ରକାଶ କଲେ । ତାହା ଶୁଣି ରାମଚନ୍ଦ୍ର ପ୍ରମୁଖ ପ୍ରାୟ ପଚିଶି ଜଣ ଭକ୍ତ ଦୁଇଟି ନୌକା ଭଡ଼ା କରି ସକାଳ ନଅଟା ଭିତରେ ଆସି ଦକ୍ଷିଣେଶ୍ୱରରେ ପହଞ୍ଚିଲେ । ଦଶଟା ଭିତରେ ସମସ୍ତେ ଭୋଜନ ଶେଷ କରି ଯିବା ଲାଗି ପ୍ରସ୍ତୁତ ହୋଇଗଲେ । ବୁଦ୍ଧିମତୀ ଶ୍ରୀଶ୍ରୀମାତା ଠାକୁରାଣୀ କିନ୍ତୁ ନାନା ଦିଗରୁ ଚିନ୍ତା କରି ଯିବାର ସଂକଳ୍ପ ତ୍ୟାଗ କଲେ ।

ପ୍ରାୟ ଦ୍ୱିପ୍ରହର ବେଳକୁ ସମସ୍ତେ ପାନିହାଟିରେ ପହଞ୍ଚିଲେ । ନୌକାରୁ ଓହ୍ଲାଇ ଠାକୁର ଭକ୍ତମାନଙ୍କ ସହିତ ସିଧା ଯାଇ ମଣିସେନଙ୍କ ଘରେ ପହଞ୍ଚିଲେ । ତାଙ୍କୁ ଦେଖିବା ମାତ୍ରେ ଘରର ସମସ୍ତେ ପ୍ରଣାମ କରି ବୈଠକଖାନାକୁ ନେଇଗଲେ । ବୈଠକଖାନା ପାଖରେ ଠାକୁରଘର । ମନ୍ଦିରସଂଲଗ୍ନ ନାଟମନ୍ଦିର ଉପରେ ଉପସ୍ଥିତ

ହୋଇ ଠାକୁର ଓ ଭକ୍ତଗଣ ଯୁଗଳବିଗ୍ରହ ମୂର୍ତ୍ତି ଦର୍ଶନ କଲେ । ଠାକୁର ଯେତେବେଳେ ପ୍ରଣାମ କରୁଥିଲେ, ସେତେବେଳେ ଦଳେ କାର୍ତ୍ତନାୟା ମନ୍ଦିର ଅଗଣାକୁ ଆସି କାର୍ତ୍ତନ ଆରମ୍ଭ କଲେ । ଠାକୁର ନାଟମନ୍ଦିରର ଗୋଟିଏ ପାର୍ଶ୍ୱରେ ଦଣ୍ଡାୟମାନ ହୋଇ କାର୍ତ୍ତନ ଶୁଣୁଥିଲେ । ହଠାତ୍ କେତେବେଳେ ସେଠାରୁ ଦଉଡ଼ିଯାଇ କାର୍ତ୍ତନଦଳର ମଧ୍ୟଭାଗରେ ଅବତୀର୍ଣ୍ଣ ହୋଇ ଅର୍ଦ୍ଧବାହ୍ୟଦଶାରେ ସିଂହବିକ୍ରମରେ ନୃତ୍ୟ କରିବାକୁ ଲାଗିଲେ । ପ୍ରାୟ ଅଧଘଣ୍ଟାଏ ପରେ ଠାକୁରଙ୍କୁ କିଞ୍ଚିତ୍ ପ୍ରକୃତିସ୍ଥ ଦେଖି ଭକ୍ତଗଣ ତାଙ୍କୁ କାର୍ତ୍ତନ-ସଂପ୍ରଦାୟ ଭିତରୁ ଖସେଇ ନେବା ପାଇଁ ଚେଷ୍ଟା କଲେ । ସ୍ଥିର ହେଲା—ଅଳ୍ପ ଦୂରରେ ଅବସ୍ଥିତ ମହାପ୍ରଭୁଙ୍କ ପାର୍ଶ୍ୱଦ ରାଘବ ପଣ୍ଡିତଙ୍କ ଘରକୁ ଯାଇ ଯୁଗଳବିଗ୍ରହ ଓ ଶାଳଗ୍ରାମଶିଳା ଦର୍ଶନ କରି ସମସ୍ତେ ନୌକାକୁ ଫେରିଯିବେ । କାର୍ତ୍ତନ-ସଂପ୍ରଦାୟ କିନ୍ତୁ ତାଙ୍କର ସଙ୍ଗ ଛାଡ଼ିଲେ ନାହିଁ; ମହାଉତ୍ସାହରେ ନାମଗାନ କରିକରି ତାଙ୍କ ପଛେ ପଛେ ଯିବାକୁ ଲାଗିଲେ । ଠାକୁର ସେତେବେଳେ ଦୁଇ ଚାରିପାଦ ଅଗ୍ରସର ହୋଇ ଭାବାବେଶରେ ସ୍ଥିର ହୋଇ ରହିଗଲେ । ବାରମ୍ବାର ଏପରି ହେବାରୁ ଭକ୍ତଗଣ ଅତି ଧୀରେ ଧୀରେ ଅଗ୍ରସର ହେବାକୁ ବାଧ୍ୟ ହେଲେ । ଭାବାବିଷ୍ଣୁ ଠାକୁରଙ୍କ ଦେବଦେହରେ ସେଦିନ ଯେଉଁ ଅପୂର୍ବ ଶ୍ରୀ ପୁଟି ଉଠିଥିଲା, ତାହା ଯଥାଯଥ ବର୍ଣ୍ଣନା କରିବା ମନୁଷ୍ୟ-ଶକ୍ତି ପକ୍ଷରେ ଅସମ୍ଭବ । ତାଙ୍କର ଉନ୍ନତ ଶରୀର ଆହୁରି ଦୀର୍ଘ ଏବଂ ସ୍ୱପ୍ନଦୃଷ୍ଟ ଶରୀରସଦୃଶ ଲଘୁ ପ୍ରତୀତ ହେଉଥିଲା । ଦେହର ରଙ୍ଗ ଉଜ୍ଜ୍ୱଳ ଗୌରବର୍ଣ୍ଣରେ ପରିଣତ ହୋଇ ଯାଇଥିଲା । ଭାବପ୍ରଦୀପ୍ତ ମୁଖମଣ୍ଡଳ ଦିବ୍ୟଜ୍ୟୋତି ବିକୀର୍ଣ୍ଣ କରି ଚତୁଃପାର୍ଶ୍ୱ ଆଲୋକିତ କରୁଥିଲା । ଶାନ୍ତି ଓ ଆନନ୍ଦପୂର୍ଣ୍ଣ ମୁଖମଣ୍ଡଳର ସେହି ଅନୁପମ ସ୍ୱର୍ଣ୍ଣାୟ ହସତିକକ ଦୃଷ୍ଟିପଥରେ ପଡ଼ିବାମାତ୍ରେ ମନ୍ତ୍ରମୁଗ୍ଧ ଭଳି ଜନସାଧାରଣ କିଛି ସମୟ ପର୍ଯ୍ୟନ୍ତ ସମସ୍ତ କଥା ଭୁଲିଯାଇ ତାଙ୍କର ପଦାନୁସରଣ କରିବାକୁ ଲାଗିଲେ । ଉଜ୍ଜ୍ୱଳ ଗୌରବର୍ଣ୍ଣର ପରିଧେୟ ମଠାଖଣ୍ଡିକ ଏହି ଅପୂର୍ବ ଅଙ୍ଗକାନ୍ତି ସହିତ ପୂର୍ଣ୍ଣ ସାମଞ୍ଜସ୍ୟରେ ମିଳିତ ହୋଇ ତାଙ୍କୁ ଅଗ୍ନିଶିଖା ପରିବ୍ୟାପ୍ତ ବୋଲି ଭ୍ରମ ସୃଷ୍ଟି କରୁଥିଲା ।

କ୍ରମେ ଏକ ବିରାଟ ଜନସଂଘ ଭାବାବିଷ୍ଣୁ ଠାକୁରଙ୍କୁ ବେଷ୍ଟନ କରି ରାଘବ

ପଣ୍ଡିତଙ୍କ କୁଟୀରାଭିମୁଖେ ଧାରପାଦରେ ଅଗ୍ରସର ହେବାକୁ ଲାଗିଲା । ସେଠାରେ ପହଞ୍ଚିବାକୁ ପ୍ରାୟ ତିନି ଘଣ୍ଟା ଲାଗିଗଲା । ଏଠାକୁ ଆସି ମନ୍ଦିର ମଧ୍ୟରେ ଦର୍ଶନ, ସ୍ନାନ ଓ ବିଶ୍ରାମାଦିରେ ଠାକୁରଙ୍କର ଅଧ୍ୟୟନ ଅତୀତ ହେଲା ଏବଂ ତାଙ୍କ ସହିତ ଆସିଥିବା ସେହି ବିରାଟ ଜନସଂଘ ଧୀରେ ଧୀରେ ଇତଃସ୍ତତଃ ଖେଳେଇ ହୋଇଗଲେ । ଭିଡ଼ କମିବାର ଦେଖି ଭକ୍ତଗଣ ତାଙ୍କୁ ନୌକାକୁ ଘେନି ଆସିଲେ । ନୌକା କୁଳ ଛାଡ଼ି ଗଙ୍ଗା ମଧ୍ୟକୁ ପ୍ରବେଶ କଲା । ରାତ୍ରି ପ୍ରାୟ ସାଢ଼େ ଆଠଟା ବେଳକୁ ସମସ୍ତେ ଦକ୍ଷିଣେଶ୍ୱର କାଳୀବାଡ଼ିରେ ପହଞ୍ଚିଗଲେ ।

ପାନିହାଟି ମହୋତ୍ସବରେ ଯୋଗଦାନ କରି ଠାକୁରଙ୍କ ଗଳାର ବେଦନା ବଢ଼ିଗଲା । ଡାକ୍ତରମାନେ ପରୀକ୍ଷାପୂର୍ବକ ସ୍ଥିର କଲେ ଯେ ତାଙ୍କର “କର୍କିମ୍ୟାନ୍‌ସୋରଥ୍‌ପୋର୍” ବା “ଧର୍ମପ୍ରଚାରକଙ୍କ ଗଳାବ୍ୟାଧି” ହୋଇଛି । ଏ ପ୍ରକାର ଗଳାବ୍ୟାଧି ଧର୍ମପ୍ରଚାରକମାନଙ୍କର ହୋଇଥାଏ । ରୋଗ ନିର୍ଣ୍ଣୟ କରି ଡାକ୍ତରମାନେ ଔଷଧ ପଥ୍ୟାଦିର ବ୍ୟବସ୍ଥା କରିଦେଲେ । ମାତ୍ର ପ୍ରଗାଢ଼ ଈଶ୍ୱରପ୍ରେମ ଏବଂ ସଂସାରତପ୍ତ ଜନଗଣଙ୍କ ପ୍ରତି ଅପାର କରୁଣାବଶତଃ ଠାକୁର ନିଷେଧ ସତ୍ତ୍ୱେ ସମାଧି ଓ ବାକ୍ୟସଂଯମ ଦିଗରେ ଯଥାଯଥ ଲକ୍ଷ୍ୟ ରଖିବାକୁ ସମର୍ଥ ହେଲେ ନାହିଁ । ଶ୍ରାବଣ ମାସ ଯାଇ ଭାଦ୍ରବର ମଧ୍ୟ କିଛିଦିନ ଗତ ହୋଇଗଲା; କିନ୍ତୁ ଠାକୁରଙ୍କ ଗଳାର ବେଦନା କ୍ରମଶଃ ବୃଦ୍ଧି ପାଇଲା ସିନା, କମିବାର କୌଣସି ଲକ୍ଷଣ ଦେଖାଗଲା ନାହିଁ । ଠାକୁରଙ୍କର କଷ୍ଟ ଓ ତାକୁଦେଶରୁ ରକ୍ତ ପଡ଼ିବାର ସମ୍ଭାବ ପାଇ ନରେନ୍ଦ୍ରନାଥ, ରାମ, ଗିରିଶ, ଦେବେନ୍ଦ୍ର, ମାଷ୍ଟର (ମହେନ୍ଦ୍ର) ପ୍ରଭୃତି ସମସ୍ତେ ସ୍ଥିର କଲେ ଯେ କଲିକତାରେ ଗୋଟିଏ ଘର ଭଡ଼ା କରି ଖୁବ୍ ଶୀଘ୍ର ଠାକୁରଙ୍କୁ ସେଠାକୁ ଆଣି ଚିକିତ୍ସା କରାଇବାକୁ ପଡ଼ିବ । ନରେନ୍ଦ୍ରନାଥ ଜଣେ ଯୁବକକୁ କହିଲେ—“ଯାହାଙ୍କୁ ନେଇ ଏତେ ଆନନ୍ଦ, ସେ ବୋଧହୁଏ ଏଥର ଆମଠାରୁ ଖସିଯିବେ । ମୁଁ ଡାକ୍ତରାଗ୍ରହ ପଡ଼ି ଏବଂ ଡାକ୍ତର ବହୁମାନଙ୍କୁ ପଚାରି ଜାଣିଛି—ଏହି ପ୍ରକାର କଷ୍ଟରୋଗ କ୍ରମେ କର୍କଟ ରୋଗରେ(cancer) ପରିଣତ ହୋଇଯାଏ । ଆଜି ରକ୍ତ ପଡ଼ିବା କଥା ଶୁଣି



ଏହି ରୋଗ ବୋଲି ମୋର ସନ୍ଦେହ ହେଉଛି । ଏ ରୋଗର ଔଷଧ ଆଜି ପର୍ଯ୍ୟନ୍ତ ଆବିଷ୍କୃତ ହୋଇନାହିଁ ।’

ତା’ପରଦିନ କେତେଜଣ ପ୍ରବୀଣ ଭକ୍ତ ଦକ୍ଷିଣେଶ୍ୱର ଯାଇ କଳିକତାରେ ରହି ଚିକିତ୍ସିତ ହେବାକୁ ଅନୁରୋଧ ଜାଣାଇଲେ । ଠାକୁର ଏଥିରେ ସମ୍ମତ ହେଲେ । ବାଗବଜାର ଦୁର୍ଗାଚରଣ ମୁଖାର୍ଜିଷ୍ଟିଚର ଗୋଟିଏ ଛୋଟ ଘର, ଛାତ ଉପରେ ଠିଆ ହୋଇ ଗଙ୍ଗାଦର୍ଶନ କରିହୁଏ । ଭକ୍ତମାନେ ସେହି ଘରଟିକୁ ଭଡ଼ାରେ ନେଇଗଲେ । ଅଳ୍ପକାଳ ପରେ (ଅର୍ଥାତ୍ ୧୮୮୫ ମସିହାରେ) ଅକ୍ଟୋବର ମାସର ପ୍ରଥମାର୍ଦ୍ଧରେ ଠାକୁରଙ୍କୁ କଳିକତା ଆଣାଗଲା; କିନ୍ତୁ ଠାକୁର ସେହି ଛୋଟ ରୁଦ୍ଧ ପରିବେଶରେ ରହିପାରିଲେ ନାହିଁ । ଗଙ୍ଗାକୂଳରେ କାଳୀବାଡ଼ିର ପ୍ରଶସ୍ତ ଉଦ୍ୟାନର ମୁକ୍ତ ବାୟୁରେ ରହିବାରେ ଅଭ୍ୟସ୍ତ ଠାକୁର ଏହି ସ୍ୱଚ୍ଛପରିସର ଘରେ ପ୍ରବେଶ କଲା ମାତ୍ରେ ଏ ସ୍ଥାନରେ ବାସ କରିପାରିବେ ନାହିଁ ବୋଲି କହି ତତ୍ତ୍ୱକ୍ଷଣାତ୍ ପଦବ୍ରଜରେ ରାମକାନ୍ତ ବସୁ ଶ୍ରିରଞ୍ଜ ବଳରାମ ବସୁଙ୍କ ଘରକୁ ଚାଲି ଆସିଲେ । ଭକ୍ତମାନେ ଆଉ ଗୋଟିଏ ଭଡ଼ାଘର ଖୋଜିବାକୁ ଲାଗିଲେ ।

ଭକ୍ତମାନେ ଏଥର ଭାବିଲେ ଯେ ଠାକୁରଙ୍କ ରୋଗକୁ ନେଇ ଆଉ ବୃଥା ସମୟ ନଷ୍ଟ କରିବା ଅନୁଚିତ । କଳିକତାର ସୁପ୍ରସିଦ୍ଧ ବୈଦ୍ୟମାନଙ୍କୁ ଡକାଗଲା । ସେମାନେ ଠାକୁରଙ୍କର ଗଳା ପରୀକ୍ଷା କଲେ । ଗଙ୍ଗାପ୍ରସାଦ, ଗୋପୀମୋହନ, ଦ୍ୱାରିକାନାଥ, ନବଗୋପାଳ ପ୍ରଭୃତି ବହୁ କବିରାଜ ସେଦିନ ଆହୁତ ହୋଇ ଠାକୁରଙ୍କୁ ପରୀକ୍ଷା କଲେ ଏବଂ ସିଦ୍ଧାନ୍ତ କଲେ ଯେ ଠାକୁରଙ୍କର ରୋହିଣୀ ନାମକ ଦୁଃସାଧ ବ୍ୟାଧି ହୋଇଛି । ଭକ୍ତମାନେ ତା’ପରେ ହୋମିଓପାଥ ଚିକିତ୍ସା କରିବାକୁ ଯୁକ୍ତିଯୁକ୍ତ ମନେକଲେ । ସର୍ବସମ୍ମତକ୍ରମେ ସ୍ଥିର ହେଲା ଯେ ଠାକୁରଙ୍କୁ କଳିକତାର ସୁପ୍ରସିଦ୍ଧ ହୋମିଓ ଡାକ୍ତର ମହେନ୍ଦ୍ରନାଥ ସରକାରଙ୍କ ଚିକିତ୍ସାରେ ରଖାଯିବ । ଏଣେ ଚିକିତ୍ସା ପାଇଁ ଠାକୁର କଳିକତା ଆସିଛନ୍ତି ବୋଲି ସହରସାରା ରାସ୍ତା ହୋଇଗଲା । ଫଳରେ ପରିଚିତ ଅପରିଚିତ ବହୁ ବ୍ୟକ୍ତି ଡାକ୍ତର ଦର୍ଶନ ଉଦ୍ଦେଶ୍ୟରେ ଯେତେବେଳେ ସେତେବେଳେ ଦଳ ଦଳ ହୋଇ ଆସି ବଳରାମ ବାବୁଙ୍କ ବାସଭବନରେ ପହଞ୍ଚିଲେ । ମନେହେଲା ସତେକି ଠାକୁରଙ୍କୁ ନେଇ

ଗୋଟିଏ ଆନନ୍ଦ-ଉତ୍ସବ ଚାଲିଛି । ସକାଳ ପ୍ରହରରୁ ମଧ୍ୟାହ୍ନ ପର୍ଯ୍ୟନ୍ତ ଏବଂ ମଧ୍ୟାହ୍ନ ଭୋଜନ ସାରି ଘଣ୍ଟେ ଦୁଇ ଘଣ୍ଟା ବିଶ୍ରାମ ପରେ ଅଧରାତି ପର୍ଯ୍ୟନ୍ତ ପ୍ରତିଦିନ ଠାକୁର ଏହି ସପ୍ତାହକ ଭିତରେ ବହୁ ଲୋକଙ୍କ ବ୍ୟକ୍ତିଗତ ଜୀବନର ଜଟିଳ ପ୍ରଶ୍ନଗୁଡ଼ିକୁ ସମାଧାନ କରି ଦେଇଥିଲେ । ନାନା ଭାବରେ ଐଶ୍ବରିକ କଥାର ଆଲୋଚନାରେ ବହୁ ବ୍ୟକ୍ତିଙ୍କୁ ଆଧ୍ୟାତ୍ମିକ ପଥରେ ଆକୃଷ୍ଟ କରାଇଥିଲେ ଏବଂ ଭଜନ ସଙ୍ଗୀତାଦି ଶ୍ରବଣ କରି ଗଭୀର ସାମାଧି-ରାଜ୍ୟରେ ପ୍ରବିଷ୍ଟ ହୋଇ ବହୁ ପିପାସିତଙ୍କ ପ୍ରାଣରେ ଶାନ୍ତି ଓ ଆନନ୍ଦର ବନ୍ୟା ବୁଝାଇ ପରିପୂର୍ଣ୍ଣ ଓ ଉଜ୍ଜ୍ୱଳିତ କରି ଦେଇଥିଲେ ।



## ବ୍ରହ୍ମୋବିଂଶ ଅଧ୍ୟାୟ

### ଶ୍ୟାମପୁକୁରଠାରେ ଭକ୍ତମାନଙ୍କ ସଙ୍ଗରେ

ଠାକୁରଙ୍କ ପାଇଁ ଯେଉଁ ଘରଟି ଏବେ ଭଡ଼ା ନିଆଗଲା, ତାହା ପୂର୍ବ ଓ ପଶ୍ଚିମକୁ ବିସ୍ତୃତ ଶ୍ୟାମପୁକୁର ଷ୍ଟ୍ରିଟର ଉତ୍ତର ପାର୍ଶ୍ବରେ ଅବସ୍ଥିତ । ଉତ୍ତରପଟୁ ଘରେ ପ୍ରବେଶ କରିବା ମାତ୍ରେ ବାମ ଓ ଡାହାଣ ପଟରେ ବସିବା ପାଇଁ ଦୁଇଟି ଚଉତରା ଓ ତା'ସାଙ୍ଗକୁ ଗୋଟିଏ ସ୍ବଚ୍ଛ ପରିସର 'ରକ୍' । ଏହା ପରେ କେତେକ ପାଦ ଅଗ୍ରସର ହେଲେ ଡାହାଣ ଆଡ଼କୁ ଦୁଇମହଲା ଉପରକୁ ଉଠିବାର ଶିଡ଼ି ଓ ସମ୍ମୁଖରେ ଅଗଣା । ଅଗଣାର ପୂର୍ବ ଦିଗରେ ଦୁଇଟିନିଟି ଛୋଟ ଛୋଟ ଘର । ଶିଡ଼ି ଦେଇ ଉପରକୁ ଉଠିଲେ ଦକ୍ଷିଣ ପଟେ ଉତ୍ତର-ଦକ୍ଷିଣକୁ ବିସ୍ତୃତ ଗୋଟିଏ ଲମ୍ବାଘର । ଏହି ଘରଟି ଥିଲା ସର୍ବସାଧାରଣଙ୍କ ଲାଗି ନିର୍ଦ୍ଦିଷ୍ଟ । ପୁଣି ବାମ ପଟକୁ ପୂର୍ବପଶ୍ଚିମରେ ବିସ୍ତୃତ ଘରଗୁଡ଼ିକୁ ଯିବା ପାଇଁ ପଥ । ଉକ୍ତ ପଥ ଦେଇ ପ୍ରଥମେ 'ବୈଠକଖାନା' ଘର ନାମରେ ଅଭିହିତ ସୁପ୍ରଶସ୍ତ କୋଠରୀ ଭିତରକୁ ପ୍ରବେଶ କରିବାର ଦ୍ବାର—ଏହି ଘରେ ଠାକୁର ରହୁଥିଲେ । ଏହାର ଉତ୍ତର ଓ ଦକ୍ଷିଣକୁ ବାରଣ୍ଡା । ତହିଁ ମଧ୍ୟରୁ ଉତ୍ତରର ବାରଣ୍ଡାଟି ଥିଲା ପ୍ରଶସ୍ତତର ଏବଂ ପଶ୍ଚିମରେ ଛୋଟ ଛୋଟ ଦୁଇଟି ବଖରା । ତନ୍ମଧ୍ୟରୁ ଗୋଟିଏ ବଖରାରେ ଭକ୍ତମାନଙ୍କ ଭିତରୁ କେହି କେହି ରାତ୍ରିରେ ଶୟନ କରୁଥିଲେ ଏବଂ ଅନ୍ୟ କୋଠରୀଟି ଶ୍ରୀଶ୍ରୀମାତାଠାକୁରାଣୀଙ୍କ ରାତ୍ରିବାସ ଲାଗି ନିର୍ଦ୍ଦିଷ୍ଟ ଥିଲା । ଠାକୁରଙ୍କ ଘର ଭିତରକୁ ଯିବା ବାଟରେ ପୂର୍ବପାର୍ଶ୍ବରେ ଛାତକୁ ଉଠିବାର ଶିଡ଼ି ଏବଂ ଛାତକୁ ଯିବାର ଦରଜା ପାଖରେ 'ଚାରି ହାତ' ଅଯାଜ ଲମ୍ବା ଓ ସେହିଭଳି ପ୍ରଶସ୍ତ ଗୋଟିଏ ଆଛାଦନ-ଯୁକ୍ତ ଚଉତରା । ଶ୍ରୀଶ୍ରୀମାତାଠାକୁରାଣୀ ଏହି ଚଉତରାଟିରେ ସମସ୍ତ ଦିନ ଅତିବାହିତ କରୁଥିଲେ ଏବଂ ଏହି ସ୍ଥାନରେ ହିଁ ଠାକୁରଙ୍କ ପାଇଁ ପ୍ରୟୋଜନୀୟ ପଥ୍ୟାଦି ରଚନ କରୁଥିଲେ । ୧୮୮୫ ମସିହା ଅକ୍ଟୋବର ମାସର ମଧ୍ୟଭାଗରେ ଠାକୁର ବଳରାମଙ୍କ ଘରୁ ଏଠାକୁ ଆସିଲେ

ଏବଂ ଦୁଇମାସରୁ କିଛି ଅଧିକ କାଳ ଏଠାରେ ରହିଥିଲେ । ମାର୍ଗଶୀର ମାସ ଶେଷ ଆଡ଼କୁ ଦୁଇଦିନ ମାତ୍ର ବାକି ଥିଲା—ଠାକୁର ସେଠାରୁ କାଶୀପୁରର ଉଦ୍ୟାନ-ଗୃହକୁ ଉଠିଗଲେ ।

ଶ୍ୟାମପୁକୁରର ଘରକୁ ଆସିବାର କେତେଦିନ ପରେ ହିଁ ଭକ୍ତଗଣ ପୂର୍ବ ପରାମର୍ଶ ଅନୁଯାୟୀ ଡାକ୍ତର ମହେନ୍ଦ୍ରଲାଲ ସରକାରଙ୍କୁ ଠାକୁରଙ୍କର ଚିକିତ୍ସା ନିମିତ୍ତ ଅଣାଇଲେ । ସେ ଯେତେବେଳେ ପରସ୍ପର କଥାବାର୍ତ୍ତାରୁ ଜାଣିବାକୁ ପାଇଲେ ଯେ ଠାକୁରଙ୍କ ଭକ୍ତମାନେ କେବଳ ତାଙ୍କୁ କଲିକତା ଆଣିଛନ୍ତି ଚିକିତ୍ସା କରିବାକୁ ଓ ଚିକିତ୍ସା ସଂକ୍ରାନ୍ତ ସମସ୍ତ ଖର୍ଚ୍ଚ କେବଳ ସେହିମାନେ ହିଁ ବହନ କରୁଛନ୍ତି ସେତେବେଳେ ସେ ଆଉ ପାରିଶ୍ରମିକ ନ ନେଇ କହିଲେ, “ମୁଁ ବିନା ପାରିଶ୍ରମିକରେ ଯଥାସାଧ୍ୟ ଚିକିତ୍ସା କରି ହୁମାମାନଙ୍କର ଏହି ମହାନ୍ ସେବାରେ ସହାୟତା କରିବି ।”

ଡାକ୍ତରଙ୍କ ଉପଦେଶ ଅନୁସାରେ ସୁପଥ୍ୟ ପ୍ରସ୍ତୁତ କରିବାର ଲୋକ ଅଭାବରେ ଠାକୁରଙ୍କର ରୋଗବୃଦ୍ଧିର ସମ୍ଭାବନା ରହିଛି ବୋଲି ବୁଝିପାରି ଶ୍ରୀଶ୍ରୀମାତାଠାକୁରାଣୀ ନିଜ ରହିବା ବିଷୟରେ ସୁବିଧା ଅସୁବିଧା କଥା ଚିନ୍ତା ନ କରି ଶ୍ୟାମପୁକୁରର ସେହି ଘରକୁ ଚାଲିଆସିଲେ ଓ ରକ୍ଷନଭାର ନିଜେ ଗ୍ରହଣ କଲେ । ପଥ୍ୟ ବିଷୟରେ ଆଉ କିଛି ସମସ୍ୟା ରହିଲା ନାହିଁ । ବର୍ତ୍ତମାନ ରାତିସାରା ଜାଗିରହି ଠାକୁରଙ୍କୁ ସେବା କରିବାର ଦାୟିତ୍ବ ନରେନ୍ଦ୍ର (ସ୍ବାମୀ ବିବେକାନନ୍ଦ) ନିଜେ ଗ୍ରହଣ କଲେ । ନରେନ୍ଦ୍ରଙ୍କର ସେବାର ଦୃଷ୍ଟାନ୍ତ ଦେଖି ଗୋପାଳ, କାଳୀ, ଶଶୀ ପ୍ରଭୃତି କେତେଜଣ ଯୁବକଭକ୍ତ ମଧ୍ୟ ପରମ ଉତ୍ସାହରେ ନିଜର ସୁବିଧା ଅସୁବିଧା ପ୍ରତି ଲକ୍ଷ୍ୟ ନ ରଖି ଠାକୁରଙ୍କ ସେବାରେ ଲାଗିପଡ଼ିଲେ । ସମସ୍ତ ଉତ୍ସାହ, କର୍ମପ୍ରେରଣା, ସେବାପରାୟଣତା ଓ ସମସ୍ତ ବାଧାବିଘ୍ନକୁ ଅତିକ୍ରମ କରିଯିବା ଲାଗି ଅଟଳ ସଂକଳ୍ପ ସେମାନେ ସେହି ଅତୁଳନୀୟ ଆଧ୍ୟାତ୍ମିକ-ପ୍ରଣୋଦିତ ପରମଗୁରୁଭକ୍ତ ଶକ୍ତିମାନ ନରେନ୍ଦ୍ରଙ୍କ ଦୃଷ୍ଟାନ୍ତରୁ ହିଁ ଲାଭ କରିଥିଲେ । ଏହି ଭାବରେ ସେହି ଶ୍ୟାମପୁକୁର ଘରେ ଚାରିପାଞ୍ଚଜଣ ମାତ୍ର ଯୁବଶିଷ୍ୟ ନିଜର ଜୀବନ ଉତ୍ସର୍ଗ କରି ଏହି ସେବାବ୍ରତ ଆରମ୍ଭ କରିଥିଲେ ।

ମାତ୍ର ଏହାପରେ କାଶୀପୁର ଉଦ୍ୟାନରେ ଏହାର ଯେତେବେଳେ ପୂର୍ଣ୍ଣାନୁଷ୍ଠାନ ହେଲା, ବ୍ରତଧାରୀମାନଙ୍କ ସଂଖ୍ୟା ପ୍ରାୟ ଚତୁର୍ଗୁଣ ବୃଦ୍ଧି ପାଇଥିଲା । ଶ୍ରୀରାମକୃଷ୍ଣ-ଭକ୍ତସଂଘରୂପକ ମହାରୁହ ଦକ୍ଷିଣେଶ୍ୱରରେ ଅଙ୍କୁରିତ ହୋଇଥିଲା ବୋଲି ନିର୍ଦ୍ଦିଷ୍ଟ ହେଲେ ମଧ୍ୟ ଶ୍ୟାମପୁକୁରଠାରେ ଓ କାଶୀପୁର ଉଦ୍ୟାନରେ ଏହା ନିଜର ଆକାର ଧାରଣପୂର୍ବକ ଏତେ ଦ୍ରୁତ ଗତିରେ ବର୍ଦ୍ଧିତ ହୋଇଉଠିଲା ଯେ ଭକ୍ତମାନଙ୍କ ଭିତରୁ ଅନେକେ ସେତେବେଳେ ସ୍ଥିର କରିଥିଲେ ଯେ ଏହି ବିଷୟର ସାଫଲ୍ୟ ଆନନ୍ଦନ ହିଁ ଠାକୁରଙ୍କ ଶାରୀରିକ ବ୍ୟାଧିର ଅନ୍ୟତମ କାରଣ ।

ଡାକ୍ତର ମହେନ୍ଦ୍ରଲାଲ ସରକାର ଠାକୁରଙ୍କ ଉଦାର ଆଧ୍ୟାତ୍ମିକତାରେ ବିଶେଷ ଆକୃଷ୍ଟ ହୋଇ ଅବସର ପାଇଲା ମାତ୍ର ତାଙ୍କ ନିକଟରେ ଆସି ଉପସ୍ଥିତ ହେଉଥିଲେ ଏବଂ ଦୁଇ ଚାରିଘଣ୍ଟା ତାଙ୍କ ପାଖରେ ଅତିବାହିତ କରି ଫେରୁଥିଲେ । ତାଙ୍କର ମୂଲ୍ୟବାନ ସମୟର ଏତେ ଅଧିକଭାଗ ଏଠାରେ କଟାଇବା ଲାଗି ଠାକୁର ଦିନେ ତାଙ୍କ ପାଖରେ କୃତଜ୍ଞତା ଜଣାଇବାର ଉପକ୍ରମ କରିବାରୁ ସେ ବ୍ୟସ୍ତ ହୋଇ କହିଉଠିଲେ, “ଆହେ ! ତୁମେ କ’ଣ ଭାରୁଛ, କେବଳ ତୁମରି ଲାଗି ମୁଁ ଆସି ଏଠାରେ ଏତେ ସମୟ କଟାଉଛି ? ଏଥିରେ ମୋର ମଧ୍ୟ ସ୍ୱାର୍ଥ ରହିଛି ।... କ’ଣ ସେ ସ୍ୱାର୍ଥ ଜାଣ ? ତୁମର ସତ୍ୟାନୁରାଗ ଲାଗି ତୁମକୁ ଏତେ ଭଲ ଲାଗେ । ତୁମେ ଯାହା ସତ୍ୟ ବୋଲି ବୁଝ, ତା’ର ସାମାନ୍ୟତମ ଏପଟ ସେପଟ କରି ତୁମେ ନିଜେ ଚଳପ୍ରଚଳ ହୁଅ ନାହିଁ । ଅନ୍ୟ ସ୍ଥାନରେ ଦେଖୁଛି, ସେମାନେ କହନ୍ତି ପ୍ରକାରେ ତ କରନ୍ତି ଆଉ ପ୍ରକାରେ । ଏକଥା ମୁଁ ଆଦୌ ସହ୍ୟ କରିପାରେ ନାହିଁ ।”

ଡାକ୍ତର ମହେନ୍ଦ୍ରଲାଲ ଏହି ଭାବରେ ଦିନକୁ ଦିନ ଠାକୁରଙ୍କ ପ୍ରତି ଶ୍ରଦ୍ଧା ଓ ପ୍ରୀତି ସମ୍ପନ୍ନ ହୋଇଉଠିଲେ । ଠାକୁର ମଧ୍ୟ ସେହିପରି ତାଙ୍କୁ ଧର୍ମପଥରେ ଅଗ୍ରସର କରାଇ ଦେବା ଲାଗି ଯତ୍ନପର ହୋଇଉଠିଥିଲେ । ଏହା ବ୍ୟତୀତ ଭକ୍ତମାନଙ୍କ ଭିତରୁ ମହେନ୍ଦ୍ରନାଥ, ଗିରିଶଚନ୍ଦ୍ର, ନରେନ୍ଦ୍ରନାଥ ପ୍ରମୁଖଙ୍କୁ ମଝିରେ ମଝିରେ ସୁବିଦ୍ୱାନ ଡାକ୍ତରଙ୍କ ସହିତ ଆଳାପ କରିବାକୁ ଠାକୁର ସୁଯୋଗ ଦେଉଥିଲେ । ନରେନ୍ଦ୍ରନାଥଙ୍କ ସହିତ ଆଳାପରେ ମୁଗ୍ଧ ହୋଇ ସେ ତାଙ୍କୁ

ଦିନେ ନିମନ୍ତ୍ରଣ କରି ଭୋଜନ କରାଇଥିଲେ ଏବଂ ସଙ୍ଗୀତ-ବିଦ୍ୟାରେ ମଧ୍ୟ ତାଙ୍କର ଅଧିକାର ଅଛି ଜାଣି ଦିନେ ତାଙ୍କୁ ଭଜନ ଗାଇବାକୁ ଅନୁରୋଧ କରିଥିଲେ । ଏହାର କିଛିଦିନ ପରେ ଡାକ୍ତର ଦିନେ ଅପରାହ୍ନରେ ଠାକୁରଙ୍କୁ ଦେଖିବାକୁ ଆସିଥିଲେ । ନରେନ୍ଦ୍ରନାଥ ପୂର୍ବ ପ୍ରତିଶ୍ରୁତି ଅନୁଯାୟୀ ସେହି ସମୟରେ କିଛି ଭଜନ ଗାଇ ତାଙ୍କୁ ଶୁଣାଇଥିଲେ । ଡାକ୍ତର ସେଦିନ ଆନନ୍ଦିତ ହୋଇ ଠାକୁରଙ୍କୁ କହିଥିଲେ—“ଏହି ଭଳି ପିଲା ଧର୍ମଲାଭ କରିବାକୁ ଆସିଛି ଦେଖୁ ମୁଁ ବିଶେଷ ଆନନ୍ଦିତ । ଏ ଗୋଟିଏ ରତ୍ନ । ଏ ଯେଉଁଥିରେ ହାତ ଦେବ, ସେହି ବିଷୟରେ ହିଁ ଉନ୍ନତି ସାଧନ କରିବ ।”

ଠାକୁରଙ୍କର ଅନାବିଳ ସ୍ୱର୍ଗୀୟ ପ୍ରେମ, ସରଳ ବ୍ୟବହାର ଓ ଆଧ୍ୟାତ୍ମିକତାରେ ଡାକ୍ତରଙ୍କ ମନ ତାଙ୍କପ୍ରତି କ୍ରମେ ଶ୍ରଦ୍ଧାସମ୍ପନ୍ନ ହୋଇ ଉଠିଥିଲା; କିନ୍ତୁ ଠାକୁରଙ୍କୁ ତାଙ୍କର ଭକ୍ତମାନେ ଯେପରି ପ୍ରଗାଢ଼ ଭକ୍ତି ଓ ବିଶ୍ୱାସ କରୁଥିଲେ, ସେଥିପ୍ରତି ଡାକ୍ତରଙ୍କର ମନୋଭାବ କ’ଣ ଥିଲା, ତାହା କୁହାଯାଇ ନ ପାରେ । ବୋଧହୁଏ, ସେ ଭାବୁଥିଲେ ଯେ ଏହି ଭକ୍ତମାନେ ଏ ବିଷୟରେ ଟିକିଏ ମାତ୍ରାଧିକ ମାତିଯାଇଛନ୍ତି । ଦିନେ ଅବତାରବାଦ ସମ୍ବନ୍ଧରେ ଡାକ୍ତର ଠାକୁରଙ୍କ ଆଗରେ ଶ୍ରେଷ୍ଠ ଭାବରେ ନିଜର ମତ ପ୍ରକାଶ କରି କହିଲେ ଯେ, “ଇଶ୍ୱରଙ୍କୁ ଯେତେ ଯାହା ଭକ୍ତିପୂଜା କରୁଛ, ସେଥିରେ କାହାର କିଛି କହିବାର ନାହିଁ; କିନ୍ତୁ ସେହି ଅନନ୍ତ ଭଗବାନ ମଣିଷଟିଏ ହୋଇ ଏ ପୃଥିବୀକୁ ଆସିଛନ୍ତି—ଏକଥା ବିଶ୍ୱାସ କଲେ ଯେତେ ସବୁ ଗୋଳମାଳର ସୃଷ୍ଟି ହୁଏ । ସେ ଯଶୋବାନନ୍ଦନ, ମେରାନନ୍ଦନ, ଶତାନନ୍ଦନ ହୋଇ ଆସିଛନ୍ତି, ଏ କଥା ବୁଝିବା ଟିକିଏ କଠିନ । ଏହି ନନ୍ଦନର ଦଳ ହିଁ ଦେଶଟାକୁ ଉଚ୍ଛନ୍ନ କରି ଦେଇଛନ୍ତି ।”

ଅବତାର ସମ୍ବନ୍ଧୀୟ ଉପରୋକ୍ତ ମତ ପ୍ରକାଶ ପାଇଁ ଡାକ୍ତରଙ୍କ ସହିତ ଗିରିଶଚନ୍ଦ୍ର ଓ ନରେନ୍ଦ୍ରନାଥଙ୍କର ତୁମ୍ଭଳ ବାଦାନୁବାଦ ହେଲା; କିନ୍ତୁ ଡକ୍ଟରେ ଯାହା ହେଲା ନାହିଁ, ଠାକୁରଙ୍କ ମନର ଅଲୌକିକ ମାଧୁର୍ଯ୍ୟ ଓ ପ୍ରେମ ଏବଂ ତହିଁରୁ ଯେଉଁ ଅନୁଷ୍ଠାନ ଆଧ୍ୟାତ୍ମିକ ପ୍ରକାଶ ସମୟ ସମୟରେ ଡାକ୍ତରଙ୍କ ନୟନଗୋଚର ହେଉଥିଲା, ତଦ୍ୱାରା ଉକ୍ତ ସଂଶୟର ନିରାକରଣ ହୋଇଥିଲା ।

ତାଙ୍କର ଏହିଭଳି ମତବାଦ ଧୀରେ ଧୀରେ ଅନେକ ପରିମାଣରେ ପରିବର୍ତ୍ତିତ ହୋଇଯାଇଥିଲା । ସେହି ବର୍ଷ ଦୁର୍ଗାପୂଜାର ସନ୍ଧ୍ୟାରେ ଠାକୁରଙ୍କ ଭିତରେ ଯେଉଁ ଅଲୌକିକ ବିଭୂତି ସହସ୍ରା ପ୍ରକାଶିତ ହେଉଥିଲା, ତାହାର ସରକାର ମଧ୍ୟ ତାହା ଦେଖିବାକୁ ସମର୍ଥ ହୋଇପାରିଥିଲେ । ଠାକୁରଙ୍କ ଭାବାବେଶ ସମୟରେ ତାହାର ଯନ୍ତ୍ର ସାହାଯ୍ୟରେ ପରୀକ୍ଷା କରି ଦେଖିଲେ ଯେ ତାଙ୍କର ହୃଦୟସ୍ଥଳ ବନ୍ଦ ହୋଇଯାଇଛି । ତାହାର ବାଧ୍ୟ ହୋଇ ସ୍ବାକାର କରିବାକୁ ପଡ଼ିଥିଲା ଯେ ବାହାରକୁ ସଂପୂର୍ଣ୍ଣ ମୃତବତ୍ ପ୍ରତୀକ୍ଷାମାନ ହେଲେ ମଧ୍ୟ ଠାକୁରଙ୍କର ଏହି ବିଚିତ୍ର ସମାଧି-ଅବସ୍ଥା ସମ୍ବନ୍ଧରେ ବିଜ୍ଞାନ କୌଣସି ପ୍ରକାର ଆଲୋକ ଏବେ ମଧ୍ୟ ପ୍ରଦାନ କରିପାରି ନାହିଁ । ବସ୍ତୁତଃ ଈଶ୍ବରଙ୍କ ସଂସାରରେ ଏପରି ଅନେକ ବିଷୟ ବିଦ୍ୟମାନ, ଦର୍ଶନ ବା ବିଜ୍ଞାନ ଯେଉଁଗୁଡ଼ିକର ରହସ୍ୟ କୌଣସି ପ୍ରକାରେ ଭେଦ କରିପାରି ନାହିଁ କିମ୍ବା ଭବିଷ୍ୟତରେ ମଧ୍ୟ କେବେ କରିପାରିବ ବୋଲି ବୋଧହୁଏ ନାହିଁ ।

କ୍ରମେ ଶ୍ରୀକାଳୀପୂଜା ମଧ୍ୟ ନିକଟବର୍ତ୍ତୀ ହୋଇଆସିଲା । ଦୁର୍ଗାପୂଜା ଭଳି କାଳୀପୂଜା ସମୟରେ ମଧ୍ୟ ଠାକୁରଙ୍କ ଭିତରେ ଅଦ୍ଭୁତ ଆଧ୍ୟାତ୍ମିକ ପ୍ରକାଶ ଭକ୍ତମାନଙ୍କର ନୟନଗୋଚର ହୋଇଥିଲା । ପୂଜାର ପୂର୍ବ ଦିନ ଠାକୁର କେତେଜଣ ଭକ୍ତଙ୍କୁ ସହସ୍ରା କହିବସିଲେ, “ପୂଜାର ଉପକରଣଗୁଡ଼ିକୁ ସଂକ୍ଷେପରେ ସଂଗ୍ରହ କରି ରଖ । କାଳି କାଳୀପୂଜା କରିବାକୁ ହେବ ।” ପୂଜା ଷୋଡ଼ଶ-ଉପଚାରରେ ହେବ କିମ୍ବା ପଞ୍ଚ-ଉପଚାରରେ ହେବ, ଏଥିରେ ଅନଭୋଗ ଦିଆଯିବ କି ନାହିଁ, କିଏ ପୂଜକର ପଦ ଗ୍ରହଣ କରିବ—ଏସବୁ ବିଷୟରେ କୌଣସି ମାମାଂସା ନ କରିପାରି ଅବଶେଷରେ ସ୍ଥିର ହେଲା—ଗଣପୁଷ୍ପ, ଧୂପଦୀପ, ଫଳମୂଳ ଏବଂ ମିଷ୍ଟାନ୍ନ ସଂଗ୍ରହ କରି ରଖାଯାଉ । ପରେ ଠାକୁର ଯେପରି କହିବେ ସେହିପରି କରାଯିବ । କିନ୍ତୁ ସେଦିନ ସେହିପରି କଟିଲା, ପୂଜା ଦିନଟିରୁ ମଧ୍ୟ ଅଧେ କଟିଲା, ମାତ୍ର ଠାକୁର ଏ ସମ୍ବନ୍ଧରେ ଆଉ କୌଣସି କଥା ସେମାନଙ୍କୁ କହିଲେ ନାହିଁ । କ୍ରମେ ସୂର୍ଯ୍ୟାସ୍ତ ହେଲା, ରାତି ପ୍ରାୟ ପ୍ରହରେ ହୋଇ ଆସିଲା । ଧୀରେ ଧୀରେ ସମସ୍ତ ଉପକରଣ ଅଣାଗଲା ଏବଂ ଧୂପଦୀପ ସବୁ ପ୍ରଜ୍ଜ୍ୱଳିତ ହେଲା ।

ଫଳରେ ଗୃହଟି ଆଲୋକମୟ ଓ ସୌରଭରେ ଆମୋଦିତ ହୋଇ ଉଠିଲା । ଯୁବକ ଭକ୍ତମାନଙ୍କ ସହିତ ମହେନ୍ଦ୍ରନାଥ, ରାମଚନ୍ଦ୍ର, ଦେବେନ୍ଦ୍ରନାଥ, ଗିରିଶଚନ୍ଦ୍ର ପ୍ରଭୃତି ପ୍ରବାଣ ବ୍ୟକ୍ତିମାନେ ଆସି ସେଠାରେ ଉପସ୍ଥିତ ହେଲେ । ଗିରିଶଚନ୍ଦ୍ରଙ୍କର ମନେହେଲା—ନିଜ ଲାଗି ଠାକୁରଙ୍କର କାଳୀପୂଜା କରିବାର କୌଣସି ପ୍ରୟୋଜନ ନାହିଁ । ତାହେଲେ କ’ଣ ତାଙ୍କର ଶରୀର ରୂପକ ଜୀବନ୍ତ ପ୍ରତିମାରେ ଜଗଦମ୍ଭାଙ୍କର ପୂଜା କରି ଭକ୍ତମାନେ ଧନ୍ୟ ହେବେ ବୋଲି ଏହି ପୂଜାର ଆୟୋଜନ ? ନିଶ୍ଚୟ ତାହା ହୁଁ—ଏହିପରି ଭାବି ସେ ଉଲ୍ଲାସରେ ଅଧୀର ହୋଇଉଠିଲେ ଏବଂ ହଠାତ୍ ସମ୍ମୁଖସ୍ଥ ପୁଷ୍ପଚନ୍ଦନ ଉଠାଇ ନେଇ “ଜୟ ମା” କହି ଠାକୁରଙ୍କ ପାଦପଦ୍ମରେ ଅଞ୍ଜଳି ପ୍ରଦାନ କଲେ । ଠାକୁରଙ୍କର ସମସ୍ତ ଶରୀର ଏଥିରେ ଶିହରି ଉଠିଲା ଏବଂ ସେ ଗଭୀର ସମାଧିମଗ୍ନ ହୋଇଗଲେ । ତାଙ୍କର ମୁଖମଣ୍ଡଳ ଜ୍ୟୋତିର୍ମୟ ଏବଂ ଦିବ୍ୟ ହାସ୍ୟରେ ବିକଶିତ ହୋଇଉଠିଲା ଏବଂ ହସ୍ତଦ୍ବୟ ବରାଭୟ ମୁଦ୍ରା ଧାରଣପୂର୍ବକ ସେଥିରେ ଜଗଦମ୍ଭାଙ୍କ ଆବେଶର ପରିଚୟ ପ୍ରଦାନ କଲା । ଏତେ ଅଳ୍ପ ସମୟ ମଧ୍ୟରେ ଏହି ସମସ୍ତ ଘଟଣା ଉପସ୍ଥିତ ହେଲା ଯେ ପାର୍ଶ୍ବବର୍ତ୍ତୀ ଭକ୍ତମାନଙ୍କ ମଧ୍ୟରୁ ଅନେକେ ଭାବିଲେ—ଠାକୁରଙ୍କୁ ଏହିଭଳି ଭାବାବିଷ୍ଣୁ ହେବାର ଦେଖି ହୁଏତ ଗିରିଶ ତାଙ୍କର ଶ୍ରୀଚରଣରେ ବାରମ୍ବାର ଅଞ୍ଜଳି ପ୍ରଦାନ କରୁଛନ୍ତି ଏବଂ ଯେଉଁମାନେ ସେଠାରୁ କିଛିତ ଦୂରରେ ରହିଥିଲେ, ସେମାନେ ଦେଖିଲେ ଯେ ଠାକୁରଙ୍କର ଶରୀର ଅବଲମ୍ବନ କରି ସତେ ଅବା ଜ୍ୟୋତିର୍ମୟୀ ଦେବୀପ୍ରତିମା ସହସ୍ରା ସେମାନଙ୍କ ସମ୍ମୁଖରେ ଆବିର୍ଭୂତା ହୋଇଅଛନ୍ତି । କହିବା ବାହୁଲ୍ୟ ଯେ ଭକ୍ତମାନଙ୍କ ପ୍ରାଣରେ ଉଲ୍ଲାସର ଅବଧି ରହିଲା ନାହିଁ । ସେମାନେ ପ୍ରତ୍ୟେକେ କୌଣସି ପ୍ରକାରେ ପୁଷ୍ପପାତ୍ରରୁ ପୁଷ୍ପଚନ୍ଦନ ଗ୍ରହଣ କରି ଯାହାର ଯେଉଁ ପ୍ରକାର ଇଚ୍ଛା ମନ୍ତ୍ର ଉଚ୍ଚାରଣ କରିବାକୁ ଲାଗିଲେ ଓ ଠାକୁରଙ୍କ ଶ୍ରୀପାଦପଦ୍ମ ପୂଜା-ପୂର୍ବକ “ଜୟ, ଜୟ” ଧ୍ବନିରେ ଗୃହ ମୁଖାରିତ କରିଦେଲେ । ଶ୍ୟାମପୁକୁରଠାରେ ଅବସ୍ଥାନ କାଳରେ ଭକ୍ତଗଣ ଠାକୁରଙ୍କ ଭିତରେ ଏହିପରି ଦିବ୍ୟଶକ୍ତି ଓ ଦେବଭାବର ପରିଚୟ ବିଶେଷ ବିଶେଷ ପର୍ବପର୍ବାଣୀ ବେଳେ ଯେ କେବଳ ଅନୁଭବ କରିଥିଲେ ତାହା ନୁହେଁ, ଯେତେବେଳେ



ସେତେବେଳେ ସହସା ତାଙ୍କଠାରେ ଏହିପରି ଭାବର ବିକାଶ ଦେଖିବାର ଅବସର ଲାଭ କରି, ସେ ଯେ ଦେବ-ମାନବ, ଏହି ବିଶ୍ୱାସ ସେମାନଙ୍କର ଦିନକୁ ଦିନ ଦୃଢ଼ୀଭୂତ ହୋଇଥିଲା ।

ଶ୍ୟାମପୁକୁରଠାରେ ଅବସ୍ଥାନ କାଳରେ ଠାକୁରଙ୍କର ଶାରୀରିକ ବ୍ୟାଧି ଯେପରି ବୃଦ୍ଧି ପାଇଥିଲା, ତାଙ୍କର ପୁଣ୍ୟଦର୍ଶନ ଓ କୃପାଲାଭ ନିମିତ୍ତ ସମାଗତ ଜନଗଣଙ୍କର ସଂଖ୍ୟା ମଧ୍ୟ ସେହିପରି ଦିନକୁ ଦିନ ବଢ଼ି ଯାଇଥିଲା । ଶ୍ରୀହରିଷ୍ଟ ମୁଣ୍ଡଫି, ମଣୀନ୍ଦ୍ରକୃଷ୍ଣ ଗୁପ୍ତ ପ୍ରଭୃତି ଅନେକ ଯୁବକ ଭକ୍ତ ମଧ୍ୟ ସେଠାରେ ଠାକୁରଙ୍କର ପ୍ରଥମ ଦର୍ଶନଲାଭ କରିଥିଲେ । ନବାଗତ ଏହିସବୁ ବ୍ୟକ୍ତିମାନଙ୍କର ପ୍ରକୃତି ଓ ସଂସ୍କାର ଲକ୍ଷ୍ୟ କରି ଠାକୁର ଏମାନଙ୍କ ଭିତରୁ ପ୍ରତ୍ୟେକଙ୍କୁ ଭକ୍ତି-ପ୍ରଧାନ କିମ୍ବା ଜ୍ଞାନମିଶ୍ରା ଭକ୍ତି-ପ୍ରଧାନ ସାଧନମାର୍ଗ ନିର୍ଦ୍ଦେଶ କରିଦେଉଥିଲେ ଏବଂ ସୁଯୋଗ ପାଇଲେ ହିଁ ନିଜ୍ଜ୍ୱରରେ ନାନା ପ୍ରକାର ଉପଦେଶ ଦେଇ ଏହି ପଥରେ ଅଗ୍ରସର କରାଇଦେଉଥିଲେ ।

ଏହି ସମୟରେ ଦିନେ ଠାକୁରଙ୍କର ଅଦ୍ଭୁତ ଦର୍ଶନଟିଏ ହେଲା । ତାଙ୍କୁ ଦେଖାଗଲା ଯେ ତାଙ୍କର ସୁସ୍ଥଶରୀର ସ୍ଥୂଳଦେହର ଅଭ୍ୟନ୍ତରରୁ ନିର୍ଗତ ହୋଇ ଗୃହ ମଧ୍ୟରେ ଇତସ୍ତତଃ ବିଚରଣ କରୁଅଛି ଏବଂ ତା'ର ଗଳାର ସଂଯୋଗସ୍ଥଳରେ ପୃଷ୍ଠଦେଶରେ କେତେକ କ୍ଷତ ହୋଇଛି । ବିସ୍ମିତ ହୋଇ ସେ ଏହି ପ୍ରକାର କ୍ଷତ ହେବାର କାରଣ କ'ଣ ଭାବୁଛନ୍ତି, ଏହି ସମୟରେ ଶ୍ରୀଶ୍ରୀଜଗଦମ୍ଭା ତାଙ୍କୁ ବୁଝାଇଦେଲେ—ନାନା ପ୍ରକାର ଦୁଷ୍ଟର୍ମ କରିଆସି ଲୋକମାନେ ତାଙ୍କୁ ସ୍ପର୍ଶ କରି ପବିତ୍ର ହେଉଛନ୍ତି ଏବଂ ସେମାନଙ୍କର ପାପଭାର ତାଙ୍କଠାରେ ସଂକ୍ରମିତ ହେବା ଫଳରେ ତାଙ୍କ ଶରୀରରେ କ୍ଷତରୋଗ ହୋଇଅଛି । ଜୀବର କଲ୍ୟାଣସାଧନ ନିମିତ୍ତ ଲକ୍ଷଲକ୍ଷ ଥର ଜନ୍ମପରିଗ୍ରହପୂର୍ବକ ଦୁଃଖଭୋଗ କରିବାକୁ ଯେ କାତର ନୁହନ୍ତି, ସେ ପୂର୍ବୋକ୍ତ ଦର୍ଶନରେ କିଛିମାତ୍ର ବିଚଳିତ ନ ହୋଇ, ଆନନ୍ଦ ସହକାରେ ତାଙ୍କର ଅନ୍ତରଙ୍ଗ ଭକ୍ତମାନଙ୍କୁ ଏହି ବିଷୟ କହିବାକୁ ଲାଗିଲେ । ନରେନ୍ଦ୍ର ପ୍ରମୁଖ କେତେକଣ ବିଶିଷ୍ଟ ଜ୍ଞାନୀଭକ୍ତ ଠାକୁରଙ୍କ ଶ୍ରୀମୁଖରୁ ଏକଥା ଶୁଣି ଶ୍ରୀଷ୍ଟାନ ଓ ବୈଷ୍ଣବ ଧର୍ମ ସଂପ୍ରଦାୟର ଏ ପ୍ରକାର ମତବାଦର ଚିନ୍ତା ଓ

ଆଲୋଚନାରେ ପ୍ରବୃତ୍ତ ହେଲେ । ଶ୍ରୀଷ୍ଟାନ ଓ ବୈଷ୍ଣବ ସଂପ୍ରଦାୟର ମୂଳ କଥା ହେଲା—ଈଶ୍ବର ଯେହେତୁ ପରମକାରୁଣିକ, ସେହେତୁ ପ୍ରତ୍ୟେକ ସତ୍ ଶ୍ରୀଷ୍ଟାନ ଓ ସତ୍ ବୈଷ୍ଣବ ପରଦୁଃଖମୋଚନ ପାଇଁ କାତରପ୍ରବଣତାରେ ଅନ୍ୟର ଦୁଃଖକୁ ନିଜ ଉପରକୁ ଟାଣିଆଣି ନିଜେ ସେହି ଦୁଃଖ ଭୋଗ କରନ୍ତି ଓ ଦୁଃଖୀ ଲୋକଟିକୁ ଦୁଃଖମୁକ୍ତ କରନ୍ତି । ଏହା ଏକ ଅତି ସୂକ୍ଷ୍ମ ରହସ୍ୟମୟ ବିଷୟ । କାରୁଣିକ ଭକ୍ତ ଅନ୍ୟ ପ୍ରତି ସହାନୁଭୂତିର ପ୍ରାବଲ୍ୟରେ ଅନ୍ୟର ରୋଗ ମଧ୍ୟ ହରଣ କରି ଆଣି ନିଜେ ସେହି ରୋଗ ଭୋଗ କରିବାର ଦୃଷ୍ଟାନ୍ତ ବହୁସ୍ଥାନରେ ମିଳିଥାଏ । ସେ ଯାହା ହେଉ, ଭକ୍ତଗଣ ଯଦ୍ଦ୍ୱାରା ଠାକୁରଙ୍କର ଚରଣ ସ୍ପର୍ଶ ନ କରିବେ, ଏ ବିଷୟରେ ବିଶେଷ ସତର୍କତା ଅବଲମ୍ବନ କରିବା ସତ୍ତ୍ୱେ ସଂପୂର୍ଣ୍ଣ ଅପରିଚିତ କାହା କାହାର ବ୍ୟାକୁଳତା ଦେଖୁ ମଧ୍ୟେ ମଧ୍ୟେ ଏହି ନିୟମର ବ୍ୟତିକ୍ରମ ହୋଇଯାଉଥିଲା ।

ଏହି ପ୍ରକାର ନିୟମ ନେଇ ଦିନେ ଗୋଟିଏ ତାମ୍ବା ମଧ୍ୟ ହୋଇଥିଲା । ଦକ୍ଷିଣେଶ୍ବରରେ ଅବସ୍ଥାନ କାଳରେ ଠାକୁର ଶ୍ରୀରାମକୃଷ୍ଣ ଥରେ ଗିରିଶଚନ୍ଦ୍ର ପରିଚାଳିତ ନାଟ୍ୟଶାଳାରେ ଧର୍ମମୂଳକ ନାଟକ ବିଶେଷର ଅଭିନୟ ଦର୍ଶନ କରିବା ଲାଗି ଯାଇଥିଲେ । ସେହି ନାଟକରେ ପ୍ରଧାନ ଭୂମିକା ଯେଉଁ ଅଭିନେତ୍ରୀ ଗ୍ରହଣ କରିଥିଲେ ସେ ହେଉଛନ୍ତି ସେକାଳର ପ୍ରତିଭାବତୀ ବିଖ୍ୟାତ ଅଭିନେତ୍ରୀ ନଟୀ ବିନୋଦିନୀ । ଠାକୁର ତାଙ୍କର ଅଭିନୟ ଦକ୍ଷତାର ଖୁବ୍ ପ୍ରଶଂସା କରିଥିଲେ । ଅଭିନୟ ଶେଷରେ ସେଦିନ ବିନୋଦିନୀ ଭାବାବିଷ୍ଣୁ ଠାକୁରଙ୍କର ପାଦବନ୍ଧନା କରିବାର ସୌଭାଗ୍ୟ ଲାଭ କରିଥିଲେ । ସେହିଦିନଠାରୁ ସେ ଠାକୁରଙ୍କୁ ତାଙ୍କର ଇଷ୍ଟଦେବତା ଜ୍ଞାନରେ ବିଶେଷ ଶ୍ରଦ୍ଧାଭକ୍ତି କରୁଥିଲେ । ଥରେ ତାଙ୍କର ଇଚ୍ଛା ହେଲା—ସେ କିପରି ଆଉ ଥରେ ଠାକୁରଙ୍କର ପୂଣ୍ୟଦର୍ଶନ ଲାଭ କରନ୍ତେ ! ଏବେ ଠାକୁରଙ୍କର ନିଦାରୁଣ ପୀଡ଼ାକଥା ଶୁଣି ସେ ତାଙ୍କୁ ଆଉ ଥରେ ଦେଖିବା ଲାଗି ବ୍ୟାକୁଳ ହୋଇପଡ଼ିଲେ । ତାଙ୍କର କାଳୀପଦ ଘୋଷଙ୍କ ସଙ୍ଗେ ପରିଚୟ ଥିଲା । ଠାକୁରଙ୍କର ଦର୍ଶନ ଲାଗି ସୁଯୋଗ ସୃଷ୍ଟି କରିବାକୁ ସେ ତାଙ୍କୁ ଖୁବ୍ ଅନୁନୟ ବିନୟ କଲେ । ଗୋପନରେ ଦୁହେଁ ପରାମର୍ଶ କଲେ ଏବଂ ଦିନେ

ସନ୍ଧ୍ୟା ପୂର୍ବରୁ ନଟୀ ବିନୋଦିନୀ ନିଜକୁ ପୁରୁଷ ବେଶରେ ସଜ୍ଜିତ କଲେ । ପ୍ୟାଣ୍ଟ କୋର୍ଟ ଓ ଟାଇ ପିନ୍ଧି ସେ ଆସି ଶ୍ୟାମପୁର ବସାରେ ପହଞ୍ଚିଲେ । କାଳୀପଦ ଘୋଷ ସେହି ବେଶରେ ବିନୋଦିନୀଙ୍କୁ ଠାକୁରଙ୍କ ପାଖକୁ ନେଇଗଲେ । ଠାକୁରଙ୍କ ପାଖରେ ପହଞ୍ଚି ସେ ବିନୋଦିନୀଙ୍କର ଅସଲ ପରିଚୟ ଠାକୁରଙ୍କୁ ଜଣାଇଲେ । ରଜା ପ୍ରିୟ ଠାକୁର ଏ କଥାରେ ହସି ଉଠିଲେ ଏବଂ ତାଙ୍କର ସାହସ ଓ ଦକ୍ଷତାର ମଧ୍ୟ ପ୍ରଶଂସା କଲେ । ବିନୋଦିନୀଙ୍କ ଭକ୍ତିଶ୍ରଦ୍ଧାର ଗଭୀରତାରେ ଠାକୁରଙ୍କର ସନ୍ତୋଷ ହେଲା । ତା'ପରେ ଠାକୁର ତାଙ୍କୁ ଈଶ୍ବରଙ୍କଠାରେ ବିଶ୍ୱାସବତୀ ଓ ତାଙ୍କର ଶରଣାପନ୍ନ ହୋଇ ରହିବା ନିମିତ୍ତ କେତୋଟି ତତ୍ତ୍ୱକଥା କହି ଅଳ୍ପ ସମୟ ପରେ ବିଦାୟ ଦେଲେ । ବିନୋଦିନୀ କାନ୍ଦିକାନ୍ଦି ଠାକୁରଙ୍କ ଶ୍ରୀଚରଣରେ ମଞ୍ଚକଣ୍ଠ କରି କାଳୀପଦଙ୍କ ସଙ୍ଗେ ବାହାରି ଆସିଲେ ।

ଠାକୁରଙ୍କ ସଙ୍ଗରୁଣରେ ଏବଂ ତାଙ୍କର ସେବା କରିବା ଫଳରେ ଭକ୍ତଗଣଙ୍କ ହୃଦୟରେ ଭକ୍ତି-ବିଶ୍ୱାସ ଦିନକୁ ଦିନ ବର୍ଦ୍ଧିତ ହେଉଥିଲା; କିନ୍ତୁ କଠୋର ତ୍ୟାଗ ଏବଂ କଷ୍ଟସାଧ ସଂଯମର ଆଦର୍ଶ ଅପେକ୍ଷା ସାମୟିକ ଭାବର ଉଚ୍ଛ୍ୱାସ ହିଁ ସେମାନଙ୍କ ନିକଟରେ ସେତେବେଳେ ଅଧିକତର ପ୍ରିୟ ହୋଇ ଉଠିଥିଲା । ଏହିପରି ଭାବୁକତାର ବୃଦ୍ଧି ହିଁ ଧର୍ମର ଚୂଡ଼ାନ୍ତ ପରିଣତି ବୋଲି ଭକ୍ତମାନଙ୍କ ମଧ୍ୟରେ ଯେତେବେଳେ ପରିଗଣିତ ହେଉଥିଲା, ସେତେବେଳେ ତ୍ୟାଗ, ସଂଯମ ଓ ନିଷ୍ଠାଦି ତୁଳନାରେ ଏହା ଯେ ଅତି ଅକିଞ୍ଚିତ୍‌କର ବସ୍ତୁ ଏବଂ ଏହାର ନିର୍ବାଧ ପ୍ରଣୟଦ୍ୱାରା ଭବିଷ୍ୟତରେ ବିଷମ ବିପଦର ସମ୍ଭାବନା ରହିଛି—ଏ ଆଶଙ୍କା ସୂକ୍ଷ୍ମଦର୍ଶୀ ନରେନ୍ଦ୍ରନାଥଙ୍କ ଦୃଷ୍ଟି ଏଡ଼ାଇପାରି ନ ଥିଲା । ସେ ଏହି ବିଷୟ ସମସ୍ତଙ୍କୁ ବୁଝାଉଥିଲେ ଏବଂ ଅଯଥା ଭାବୋଚ୍ଛ୍ୱାସରୁ ସେମାନଙ୍କୁ ରକ୍ଷା କରିବା ପାଇଁ ବହୁ ପ୍ରୟାସ କରିଥିଲେ । ନରେନ୍ଦ୍ରନାଥ ଜୋର ଦେଇ କହୁଥିଲେ—“ଯେଉଁ ଭାବୋଚ୍ଛ୍ୱାସ ମାନବ-ଜୀବନରେ ସ୍ଥାୟୀ ପରିବର୍ତ୍ତନ ଆଣିପାରେ ନାହିଁ ଏବଂ ଯାହାର ପ୍ରଭାବ ମନୁଷ୍ୟକୁ ଗୋଟିଏ ମୁହୂର୍ତ୍ତରେ ଈଶ୍ବରଲାଭ ନିମିତ୍ତ ବ୍ୟାକୁଳ କରିଥାଏ ଓ ଅପର ମୁହୂର୍ତ୍ତରେ କାମକାଞ୍ଚନର ଅନୁସରଣରୁ ନିବୃତ୍ତ କରିପାରେ

ନାହିଁ; ସେପରି ଭାବୁକତାର କୌଣସି ଗଭୀରତା ନାହିଁ । ସୁତରାଂ ତା'ର ମୂଲ୍ୟ ଖୁବ୍ କମ୍ ।” ଯୁକ୍ତିତର୍କ ଅବଲମ୍ବନରେ ଏହି ବିଷୟ ପ୍ରଚାର କରି କେବଳ ନରେନ୍ଦ୍ରନାଥ କ୍ଷାନ୍ତ ହେଉନଥିଲେ, ପରନ୍ତୁ କାହାର ଭାବୁକତାରେ କିଛିମାତ୍ର କୃତ୍ରିମତାର ସନ୍ଧାନ ପାଇଲେ ଏହି ବିଷୟ ନେଇ ସମସ୍ତଙ୍କ ସମକ୍ଷରେ ବ୍ୟଙ୍ଗ ବିଦ୍ରୁପ ପରିହାସ କରି ସମୟ ସମୟରେ ତାହାକୁ ବିଶେଷ ଅପ୍ରତିଭ କରି ଦେଉଥିଲେ । ଅବସର ସମୟରେ ଯୁବକ ଭକ୍ତମାନଙ୍କୁ ଦଳବଦ୍ଧ କରି ସେ ଏହି ସଂସାରର ଅନିତ୍ୟତା, ବୈରାଗ୍ୟ ଏବଂ ଈଶ୍ବର ଭକ୍ତିମୂଳକ ସଙ୍ଗୀତ ସେମାନଙ୍କ ସହିତ ମିଶି ଗାନ କରୁଥିଲେ । ତତ୍ସାରା ସେ ସେମାନଙ୍କ ପ୍ରାଣରେ ତ୍ୟାଗ, ବୈରାଗ୍ୟ ଏବଂ ଭକ୍ତିଭାବ ଅନୁକ୍ଷଣ ପ୍ରକୃଳିତ କରି ରଖୁଥିଲେ । ଠାକୁରଙ୍କୁ ଦର୍ଶନ କରିବାକୁ ଆସି ଅନେକେ ତାଙ୍କର ମଧୁର ସ୍ବରଲହରୀ ସଂଯୋଗରେ ଭକ୍ତିମୂଳକ ସଙ୍ଗୀତ ଓ ସ୍ତୁତି ପ୍ରାର୍ଥନାଦି ଶ୍ରବଣ କରି ବୈରାଗ୍ୟ ଓ ଈଶ୍ବର ପ୍ରେମର ଉତ୍ତେଜନାରେ ଅଶ୍ରୁ ବିସର୍ଜନ କରିକରି ପ୍ରତ୍ୟାବର୍ତ୍ତନ କରୁଥିଲେ ।

ଭିନ୍ନ ସଂପ୍ରଦାୟଭୁକ୍ତ ଯଥାର୍ଥ ସାଧକମାନେ ଯେପରି ଠାକୁରଙ୍କ ଭକ୍ତମାନଙ୍କ ନିକଟରେ ବିଶେଷ ସମ୍ମାନ ଲାଭ କରିବେ, ସେ ବିଷୟରେ ମଧ୍ୟ ନରେନ୍ଦ୍ରନାଥଙ୍କର ବିଶେଷ ଦୃଷ୍ଟି ଥିଲା । ଏହି ସମୟରେ ଦିନେ ପ୍ରଭୁଦୟାଳ ମିଶ୍ର ନାମକ ଜଣେ ଖ୍ରୀଷ୍ଟିୟ ଧର୍ମ-ଯାଜକ ଠାକୁରଙ୍କୁ ଦର୍ଶନ କରିବା ପାଇଁ ଆସି ସେଠାରେ ପହଞ୍ଚିଲେ । ତାଙ୍କୁ ପ୍ରଶ୍ନ କରାହେଲା, ସେ ଖ୍ରୀଷ୍ଟାନ ହୋଇ ମଧ୍ୟ ଗୈରିକ ବସ୍ତ୍ର କାହିଁକି ବ୍ୟବହାର କରୁଛନ୍ତି ? ଏ ପ୍ରଶ୍ନର ଉତ୍ତର ଦେଇ ସେ କହିଲେ, “ବ୍ରାହ୍ମଣ ବଂଶରେ ଜନ୍ମଗ୍ରହଣ କରିଛି । ସୌଭାଗ୍ୟକ୍ରମେ ଶିଶୁମସି (ଖ୍ରୀଷ୍ଟ)ଙ୍କ ଉପରେ ବିଶ୍ବାସ ଆସିବାରୁ ତାଙ୍କୁ ନିଜ ଇଷ୍ଟଦେବତାରୂପେ ଗ୍ରହଣ କରିଛି । ତା'ବୋଲି କ'ଣ ମୋତେ ମୋର ପିତୃପିତାମହଙ୍କ ପରମ୍ପରାଗତ ଗଳିଚଳନାଦି ଛାଡ଼ି ଦେବାକୁ ହେବ ?... ଭାରତର ଈଶ୍ବର ପ୍ରେମିକ ଯୋଗୀଗଣ ସନାତନକାଳରୁ ଗୈରିକ ପରିଧାନ କରି ଆସୁଛନ୍ତି । ସୁତରାଂ ଏହା ଅପେକ୍ଷା ମୋ ନିକଟରେ ଅନ୍ୟ କୌଣସି ପ୍ରକାର ବସ୍ତ୍ର କ'ଣ ପ୍ରିୟତର ହୋଇପାରେ ? ନରେନ୍ଦ୍ରନାଥ ଏହି ଖ୍ରୀଷ୍ଟାନ ଧର୍ମଯାଜକଙ୍କୁ ସାଧୁ ଓ ଯୋଗୀ ଜାଣି ବିଶେଷ ସମ୍ମାନ ପ୍ରଦର୍ଶନପୂର୍ବକ

ଗୁରୁଭ୍ରାତାମାନଙ୍କୁ ମଧ୍ୟ ଏହିପରି ବ୍ୟବହାର କରିବାକୁ ଶିକ୍ଷା ଦେଇଥିଲେ । ସେହି ଧର୍ମଯାଜକ ସେହି ଦିନ ଠାକୁରଙ୍କୁ ସ୍ୱୟଂ ଯାଶୁଗ୍ରୀଷ୍ମଙ୍କ ଅବତାର ବୋଲି ମତପ୍ରକାଶ କରିଥିଲେ ।

ଏହିଭାବରେ ନରେନ୍ଦ୍ରନାଥ ଯେତେବେଳେ ଠାକୁରଙ୍କ ଭକ୍ତମାନଙ୍କୁ ସୁପଥରେ ପରିଚାଳିତ କରିବାର ନିୟୁକ୍ତ ଥିଲେ, ସେତେବେଳେ ଠାକୁରଙ୍କ ଶାରୀରିକ ବ୍ୟାଧି ଦିନକୁ ଦିନ ବୃଦ୍ଧି ପାଇ ଚାଲିଥିଲା । ତାଙ୍କର ସରକାର ମଧ୍ୟ ଚିନ୍ତିତ ହୋଇପଡ଼ିଲେ ଏବଂ କଲିକତାରୁ ରୁଷ ଦୃଷ୍ଟିତ ବାୟୁ ପାଇଁ ଏଭଳି ହେଉଛି ବୋଲି ସ୍ଥିର କରି, ସହରର ବାହାରେ କୌଣସି ଉଦ୍ୟାନ-ବାଟିକାରେ ଠାକୁରଙ୍କୁ ରଖିବା ନିମିତ୍ତ ପରାମର୍ଶ ଦେଲେ । ଅଳ୍ପ ଦିନ ଭିତରେ କାଶୀପୁରର ମତିଝିଲର ଉତ୍ତରାଂଶ ଯେଉଁଠାରେ ବରାହନଗର ବଜାରକୁ ଯିବା ପାଇଁ ବଡ଼ ରାସ୍ତା ସଙ୍ଗେ ସଂଯୁକ୍ତ ହୋଇଅଛି, ତାହାରି ସମ୍ମୁଖରେ ରାସ୍ତାର ଅପର ପାର୍ଶ୍ୱରେ (ପୂର୍ବ) ଅବସ୍ଥିତ (ପ୍ରସିଦ୍ଧ ଲାଲବାବୁଙ୍କ ପତ୍ନୀ) ରାଣୀ କାତ୍ୟାୟନୀଙ୍କ ଜାମାତା ଗୋପାଳଚନ୍ଦ୍ର ଘୋଷଙ୍କ ଉଦ୍ୟାନ ଗୃହକୁ ଭକ୍ତମାନେ ମାସିକ ୮୦ ଟଙ୍କା ଭଡ଼ାରେ ଠାକୁରଙ୍କ ରହିବା ଲାଗି ଭଡ଼ା ନେଲେ । ଠାକୁରଙ୍କ ପରମଭକ୍ତ କଲିକତାର ଶିମୁଳିଆ ଗ୍ରାମନିବାସୀ ସୁରେନ୍ଦ୍ରନାଥ ମିତ୍ର ମହାଶୟ ସେହି ଘରର ସମସ୍ତ ଭଡ଼ା ବାବଦ ବ୍ୟୟ ନିଜେ ବହନ କରିବାକୁ ଅଙ୍ଗୀକାରବଦ୍ଧ ହେଲେ । ସବୁ ସ୍ଥିର ହେଲାପରେ ଶୁଭ ଦିନ ଦେଖି ଶ୍ୟାମପୁରୁଷରୁ ଜିନିଷପତ୍ର ଧରି ସେହି ଘରକୁ ଆସିବାର ବନ୍ଦୋବସ୍ତ ହେଲା । ପରିଶେଷରେ ଧନୁ ସଂକ୍ରାନ୍ତିର ଦୁଇଦିନ ପୂର୍ବରୁ ଡିସେମ୍ବର ଏଗାର ତାରିଖ ଅପରାହ୍ନରେ ଭକ୍ତମାନେ ଠାକୁରଙ୍କୁ ଶ୍ୟାମପୁରୁଷର ବସାଘରୁ କାଶୀପୁରର ଉଦ୍ୟାନଗୃହକୁ ନେଇଗଲେ । ଫଳପୁଷ୍ପ-ସମନ୍ୱିତ ବୃକ୍ଷରାଜି ସୁଶୋଭିତ ଏହି ସ୍ଥାନର ମୁକ୍ତବାୟୁ, ନିର୍ଜନତା ପ୍ରଭୃତି ଦର୍ଶନରେ ଠାକୁରଙ୍କୁ ଆନନ୍ଦିତ ଦେଖି ସମସ୍ତେ ପରମ ଚିତ୍ତପ୍ରସାଦ ଅନୁଭବ କଲେ ।



## ଚତୁର୍ବିଂଶ ଅଧ୍ୟାୟ

### କାଶୀପୁର ଉଦ୍ୟାନରେ

ବିଶେଷ ବଡ଼ ନ ହେଲେ ମଧ୍ୟ କାଶୀପୁରର ଉଦ୍ୟାନଗୃହଟି ବେଶ୍ ରମଣୀୟ । ପ୍ରାୟ ପାଞ୍ଚ ଏକର ଜମି ଉପରେ ଉଦ୍ୟାନଟି ବିସ୍ତୃତ ଥିଲା । ଉଦ୍ୟାନର ଉତ୍ତର ସୀମାର ପ୍ରାୟ ମଧ୍ୟଭାଗରେ ପ୍ରାଚୀରସଂଲଗ୍ନ ପାଖାପାଖି ତିନି ଚାରୋଟି ଛୋଟ ଛୋଟ କୋଠରୀ ରନ୍ଧନ ଓ ଭଣ୍ଡାର ପାଇଁ ନିର୍ଦ୍ଦିଷ୍ଟ ଥିଲା । ଏହି ଘରଗୁଡ଼ିକର ସମ୍ମୁଖରେ ଉଦ୍ୟାନପଥର ଅପର ପାର୍ଶ୍ବରେ ଗୋଟିଏ ଦୁଇ ମହଲା କୋଠା । ତା'ର ତଳ ମହଲାରେ ଚାରୋଟି ଏବଂ ଉପର ମହଲାରେ ଦୁଇଟି ଘର । ତଳ ଘରଗୁଡ଼ିକ ଭିତରେ ମଝି ଘରଟି ପ୍ରଶସ୍ତ ହଲ୍‌ଘର । ଏହାର ଉତ୍ତରରେ ପାଖାପାଖି ଦୁଇଟି ଛୋଟ ଘର, ତା'ଭିତରେ ପଶ୍ଚିମ ଘର ପାଖରୁ ପାହାଚ ଦେଇ ଦୁଇ ମହଲାକୁ ଉଠିବାକୁ ହୁଏ ଏବଂ ପୂର୍ବର ଘରଟି ଶ୍ରୀମାତାଠାକୁରାଣୀଙ୍କ ପାଇଁ ନିର୍ଦ୍ଦିଷ୍ଟ ଥିଲା । ପୂର୍ବ ପଶ୍ଚିମରେ ବିସ୍ତୃତ ପୂର୍ବୋକ୍ତ ହଲ୍‌ଘର ଓ ତା'ର ଦକ୍ଷିଣପଟର ଘରଟି ଯାହାର ପୂର୍ବ ଦିଗରେ ଗୋଟିଏ କ୍ଷୁଦ୍ର ବାରଣ୍ଡା ସେଗୁଡ଼ିକ ସେବକ ଓ ଭକ୍ତମାନଙ୍କର ଶୟନ ଉପବେଶନାଦି ନିମିତ୍ତ ବ୍ୟବହୃତ ହେଉଥିଲା । ନିମ୍ନର ହଲ୍‌ଘରଟି ଉପରେ ଦୁଇମହଲାରେ ସମପରିସର ଗୋଟିଏ ଘର । ସେଥିରେ ଠାକୁର ରହୁଥାଆନ୍ତି । ଏହାର ଦକ୍ଷିଣରେ ପ୍ରାଚୀରବେଷ୍ଟିତ ସ୍ବଚ୍ଛ ପରିସର ଛାତ । ଏଥିରେ ଠାକୁର କେବେକେବେ ପାଦଚାରଣ ଓ ଉପବେଶନ କରୁଥିଲେ । ଉତ୍ତର ଦିଗରେ ଶିଡ଼ିଘରର ଉପର ଛାତ ଏବଂ ଶ୍ରୀଶ୍ରୀମାତାଠାକୁରାଣୀଙ୍କ ନିମିତ୍ତ ନିର୍ଦ୍ଦିଷ୍ଟ ଘରଖଣ୍ଡିକ ଉପରେ ଅବସ୍ଥିତ ସମପରିସର ଖଣ୍ଡିଏ କ୍ଷୁଦ୍ର ଘର ଏହା ଠାକୁରଙ୍କ ସ୍ନାନାଦି ଲାଗି ଏବଂ ଜଣେ ଦୁଇଜଣ ସେବକଙ୍କ ରାତ୍ରିବାସ ନିମିତ୍ତ ବ୍ୟବହୃତ ହେଉଥିଲା । ରହିବା ଘରର ପୂର୍ବ ଓ ପଶ୍ଚିମରେ କେତୋଟି ସୋପାନ ପାରିହେଲେ ତଳ ମହଲାର ହଲ୍‌ଘରେ ପ୍ରବେଶ କରିବାକୁ ହୁଏ ।

କୋଠାଘରଟିର ଚତୁର୍ଦ୍ଦିଗରେ ଲକ୍ଷକନିର୍ମିତ ସୁନ୍ଦର ଉଦ୍ୟାନପଥ ପ୍ରାୟ

ଗୋଲାକାରରେ ପ୍ରସାରିତ ଥିଲା । ଉଦ୍ୟାନର ଦକ୍ଷିଣପଶ୍ଚିମ କୋଣରେ ପଶ୍ଚିମ ଦିଗର ପ୍ରାଚୀରକୁ ଲାଗି ଗୋଟିଏ କ୍ଷୁଦ୍ରଘର । ସେଥିରେ ଦରଘାନ ରହୁଥିଲା । ତା'ପାଖରେ ବିରାଟ ଲୌହପାଟକ । ଏହି ପାଟକରୁ ଆରମ୍ଭ ହୋଇ ଗାଡ଼ି ଯିବା ପାଇଁ ପ୍ରଶସ୍ତ ଉଦ୍ୟାନପଥ । ତାହା ପୂର୍ବଉତ୍ତରକୁ ଅର୍ଦ୍ଧ ଚନ୍ଦ୍ରାକାରରେ ଅଗ୍ରସର ହୋଇ ସମଗ୍ର ରହିବା ଘରର ଚତୁର୍ଦ୍ଦିଗର ଗୋଲାକାର ପଥ ସହିତ ସଂଯୁକ୍ତ ହୋଇଥିଲା । ଗୃହର ପଶ୍ଚିମକୁ ଗୋଟିଏ କ୍ଷୁଦ୍ର ପୁଷ୍କରିଣୀ ଥିଲା । ହଲ୍‌ଘରେ ପ୍ରବେଶ କରିବାର ସୋପାନଶ୍ରେଣୀର ବିପରୀତ ଉଦ୍ୟାନପଥର ଅପରପାର୍ଶ୍ବରେ ଉକ୍ତ ପୁଷ୍କରିଣୀକୁ ଓହ୍ଲାଇବା ଲାଗି ସୋପାନାବଳୀ ବିଦ୍ୟମାନ ଥିଲା । ଉଦ୍ୟାନର ଉତ୍ତର-ପୂର୍ବ କୋଣରେ ଏହି ପୁଷ୍କରିଣୀଟି ଅପେକ୍ଷା ଆଉ ଗୋଟିଏ ବଡ଼ ପୁଷ୍କରିଣୀ ମଧ୍ୟ ଥିଲା ଏବଂ ତା'ର ଉତ୍ତର-ପଶ୍ଚିମ କୋଣରେ ଦୁଇଟିନିଟି ଏକତାଲା ଘର ଥିଲା । ଉଦ୍ୟାନର ଅନ୍ୟାନ୍ୟ ସ୍ଥାନରେ ଆମ୍ବ, ପଣସ, ଲିଚୁ ପ୍ରଭୃତି ଫଳ ବୃକ୍ଷଗୁଡ଼ିଏ ଥିଲା ଏବଂ ଉଦ୍ୟାନର ପଥ ଗୁଡ଼ିକର ଉଭୟ ପାର୍ଶ୍ବରେ ପୁଷ୍ପିତ ବୃକ୍ଷଗୁଡ଼ିକ ଅତ୍ୟନ୍ତ ଶୋଭନୀୟ ଦିଶୁଥିଲା । ପୁଣି ସେହି କ୍ଷୁଦ୍ର ଓ ବୃହତ୍ ପୁଷ୍କରିଣୀର ପାର୍ଶ୍ବ ଭୂମିରେ ଅନେକ ସ୍ଥଳରେ ନିତ୍ୟ ଆବଶ୍ୟକୀୟ ପନିପରିବା ଗଛ ଲାଗିଥିଲା । ବୃହତ୍ ବୃକ୍ଷଗୁଡ଼ିକର ଅନ୍ତରାଳରେ ମଧ୍ୟେ ମଧ୍ୟେ ଶ୍ୟାମଳ ତୃଣାଚ୍ଛାଦିତ ଭୂମିଶାନ୍ତ ବିଦ୍ୟମାନ ଥିବାରୁ ଉଦ୍ୟାନଟିର ରମଣୀୟତ୍ବ ଅଧିକତର ବର୍ଦ୍ଧିତ ହେଉଥିଲା ।

ଠାକୁର ମାର୍ଗଶୀର ମାସ ଶେଷ ଆଡ଼କୁ ଏହି ଉଦ୍ୟାନକୁ ଆଗମନପୂର୍ବକ ଆଠମାସ କାଳ ଏଠାରେ ଅତିବାହିତ କରିଥିଲେ । ଏହି ଆଠମାସ କାଳ ସେହି ଦୁରନ୍ତ ବ୍ୟାଧି ପ୍ରତିଦିନ ବଢ଼ି ଚାଲିଥିଲା ଏବଂ ତାଙ୍କର ଦୀର୍ଘ ବଳିଷ୍ଠ ଶରୀରକୁ ଜୀର୍ଣ୍ଣ ଓ ଭଗ୍ନ କରି ଶୁଷ୍କ କଙ୍କାଳରେ ପରିଣତ କରିଥିଲା । କିନ୍ତୁ ଠାକୁରଙ୍କର ସଂକଳ୍ପ ସିଦ୍ଧ ଓ ସଂଯମବଦ୍ଧ ମନ ସେହି ମାରାତ୍ମକ ରୋଗର ପ୍ରକୋପ ଓ ଯନ୍ତ୍ରଣାକୁ ସଂପୂର୍ଣ୍ଣ ଅଗ୍ରାହ୍ୟ କରୁଥିଲା । ସେ ବ୍ୟକ୍ତିଗତ ଓ ମଣ୍ଡଳୀଗତ ଭାବରେ ଭକ୍ତସଂଘ ମଧ୍ୟରେ ଯେଉଁ କାର୍ଯ୍ୟ ଇତିପୂର୍ବରୁ ଆରମ୍ଭ କରିଥିଲେ, ତା'ର ପରିସମାପ୍ତି ଲାଗି ନିଜକୁ ନିୟୋଜିତ କରିଥିଲେ । କେବଳ ତାହା ନୁହେଁ— ଠାକୁର ଦକ୍ଷିଣେଶ୍ବରଠାରେ ଅବସ୍ଥାନ କାଳରେ ନିଜ ସମ୍ବନ୍ଧରେ ଯେଉଁସବୁ

ଭବିଷ୍ୟତ କଥା ଭକ୍ତମାନଙ୍କୁ ଅନେକ ସମୟରେ କହିଥିଲେ, ଯଥା—“ଯିବା ଆଗରୁ (ଦେହତ୍ୟାଗ ପୂର୍ବରୁ) ହାତରେ ହାଣ୍ଡି ଭାଙ୍ଗି ଦେବି” (ଅର୍ଥାତ୍ ନିଜର ଦେବମାନବତ୍ୱ ସମସ୍ତଙ୍କ ସମ୍ମୁଖରେ ପ୍ରକାଶିତ କରିବି); “ଯେତେବେଳେ ଅଧିକ ଲୋକ (ତାଙ୍କ ଦିବ୍ୟ ମହିମା ବିଷୟ) ଜାଣିପାରିବେ, କୁହାକୁହି ହେବେ, ସେତେବେଳେ (ନିଜ ଶରୀର ଦେଖାଇ) ଏହି ଖୋଳଟା ଆଉ ରହିବ ନାହିଁ । ମା’ଙ୍କ (ଜଗନ୍ନାଥାଙ୍କ) ଇଚ୍ଛାରେ ଭାଙ୍ଗିଯିବ” ; “(ଭକ୍ତମାନଙ୍କ ମଧ୍ୟରେ) କେଉଁମାନେ ଅନ୍ତରଙ୍ଗ ଆଉ କେଉଁମାନେ ବହିରଙ୍ଗ, ତାହା ଏହି ସମୟରେ (ତାଙ୍କ ଶାରୀରିକ ଅସୁସ୍ଥତା ବେଳେ) ନିରୂପିତ ହୋଇଯିବ” ଇତ୍ୟାଦି—ସେହିସବୁ ଭବିଷ୍ୟତବାଣୀଗୁଡ଼ିକର ସଫଳତା ନରେନ୍ଦ୍ରନାଥ ପ୍ରମୁଖ ଭକ୍ତଗଣ ପ୍ରତିଦିନ ପ୍ରତ୍ୟକ୍ଷ କରୁଥିଲେ । ଠାକୁର ନରେନ୍ଦ୍ରନାଥଙ୍କୁ ବିଶେଷ ଭାବରେ କହିଥିଲେ, ‘ମା’ ତୋତେ ତାଙ୍କର କାର୍ଯ୍ୟ କରିବା ପାଇଁ ସଂସାରକୁ ଟାଣି ଆଣିଛନ୍ତି;’ ‘ମୋ ପରେପରେ ତୋତେ ବୁଲିବାକୁ ହେବ, ତୁ ଯିବୁ କୁଆଡ଼େ ?’ “ଏମାନେ (ବାଳକ ଭକ୍ତଗଣ) ହେଲେ ହୋମାପକ୍ଷୀର ଶାବକ ଭଳି । ହୋମାପକ୍ଷୀ ଆକାଶକୁ ବହୁ ଉଚ୍ଚକୁ ଉଡ଼ିଯାଇ ଅଣ୍ଡା ପ୍ରସବ କରେ, ସୁତରାଂ ପ୍ରସବ ପରେ ତା’ର ଅଣ୍ଡା ପ୍ରବଳ ବେଗରେ ପୃଥିବୀ ଆଡ଼କୁ ଖସି ଆସେ—ଭୟ ହୁଏ କାଳେ ମାଟିରେ ପଡ଼ି ଚୂର୍ଣ୍ଣ ବିଚୂର୍ଣ୍ଣ ହୋଇଯିବ; କିନ୍ତୁ ତାହା ହୁଏ ନାହିଁ; ଭୂମି ସ୍ପର୍ଶ କରିବା ପୂର୍ବରୁ ଅଣ୍ଡା ବିଦାର୍ଣ୍ଣ କରି ଶାବକ ନିର୍ଗତ ହୋଇଯାଏ ଏବଂ ପକ୍ଷ ପ୍ରସାରିତ କରି ଉର୍ଦ୍ଧ୍ୱକୁ ଉଡ଼ିଯାଏ । ଏମାନେ ମଧ୍ୟ ସେହିପରି ସଂସାରରେ ଆବଦ୍ଧ ହେବା ପୂର୍ବରୁ ସଂସାର ଛାଡ଼ି ଇଶ୍ୱରଙ୍କ ଆଡ଼କୁ ଅଗ୍ରସର ହେବେ ।” ଏତଦ୍ୱତ୍ତନି ନରେନ୍ଦ୍ରନାଥଙ୍କ ଜୀବନ ଗଠନ ପୂର୍ବକ ତାଙ୍କ ଉପରେ ନିଜ ଭକ୍ତମଣ୍ଡଳୀର ବିଶେଷତଃ ବାଳକ ଭକ୍ତମାନଙ୍କର ଭାର ଅର୍ପଣ କରିଥିଲେ ଓ ସେମାନଙ୍କୁ କେଉଁ ଭାବରେ ପରିଚାଳନା କରିବାକୁ ହେବ, ଏ ବିଷୟରେ ନରେନ୍ଦ୍ରନାଥଙ୍କୁ ସେ ଏହି ସମୟରେ ଶିକ୍ଷା ଦେଇଥିଲେ ।

ନରେନ୍ଦ୍ରନାଥ ସହଜରେ ବୁଝିପାରିଲେ ଯେ ଠାକୁରଙ୍କ ସେବାର ଦାୟିତ୍ୱ ଯେଉଁମାନେ ସ୍ୱେଚ୍ଛାରେ ଗ୍ରହଣ କରିଥିଲେ, ସେମାନଙ୍କୁ ମଧ୍ୟ ଚିକିତ୍ସକମାନଙ୍କର ଘର ଠାରୁ ଦୂରରେ ଅବସ୍ଥିତ ଏହି ଉଦ୍ୟାନ-ଗୃହରେ ରହିବାକୁ ହେଲେ ଲୋକବଳ



ଓ ଅର୍ଥବଳ ଉଭୟର ହିଁ ପୂର୍ବାପେକ୍ଷା ଅଧିକ ପ୍ରୟୋଜନ । ବଳରାମ, ସୁରେନ୍ଦ୍ର, ରାମ, ଗିରିଶ, ମହେନ୍ଦ୍ର ପ୍ରଭୃତି ଯେଉଁମାନେ ଅର୍ଥବଳର କଥା ଏ ପର୍ଯ୍ୟନ୍ତ ଚିନ୍ତା କରି ଆସିଛନ୍ତି, ସେମାନେ ଏ ବିଷୟ ଭାବିଚିନ୍ତି କୌଣସି ଏକ ଉପାୟ ନିଶ୍ଚୟ ସ୍ଥିର କରିବେ । କିନ୍ତୁ ଲୋକବଳ ସଂଗ୍ରାହଦିଗରେ ନରେନ୍ଦ୍ରଙ୍କୁ ହିଁ ଏହା ପୂର୍ବରୁ ଚେଷ୍ଟା କରିବାକୁ ହୋଇଛି ଏବଂ ବର୍ତ୍ତମାନ ମଧ୍ୟ ହେବ । ଏଥିପାଇଁ କାଶୀପୁର ଉଦ୍ୟାନରେ ବର୍ତ୍ତମାନଠାରୁ ତାଙ୍କୁ ଅଧିକାଂଶ ସମୟ ଅତିବାହିତ କରିବାକୁ ହେବ ।

ଆଇନ୍ (ବି. ଏଲ୍.) ପରୀକ୍ଷା ଦେବା ନିମିତ୍ତ ନରେନ୍ଦ୍ର ଏହି ବର୍ଷ ପ୍ରସ୍ତୁତ ହେଉଥିଲେ । ସେ ସ୍ଥିର କଲେ ଯେ ଆଇନ୍ ପରୀକ୍ଷାରେ ଉତ୍ତୀର୍ଣ୍ଣ ହୋଇ କେତୋଟି ବର୍ଷର ପରିଶ୍ରମରେ ମାଆ ଓ ଭାଇମାନଙ୍କ ଲାଗି ଗ୍ରାସାହ୍ଲାଦନର କିଛି ବ୍ୟବସ୍ଥା କରିଦେଇ ସଂସାରରୁ ଅବସର ଗ୍ରହଣ କରି ଈଶ୍ବରଙ୍କ ଆରାଧନାରେ ବୁଡ଼ିଯିବେ । ଉତ୍ତମାଧିକାରୀଗଣଙ୍କ ଅଗ୍ରଣୀ ହୋଇ ଠାକୁରଙ୍କ ଅଶେଷ କୃପାଲାଭରେ ସମର୍ଥ ହେଲେ ମଧ୍ୟ ନରେନ୍ଦ୍ରନାଥଙ୍କର ଏହି ସଂକଳ୍ପ ସଂସାରର ସଂଘର୍ଷରେ ବିଧୂସ୍ତ ଓ ବିପର୍ଯ୍ୟସ୍ତ ହୋଇ ଯଥା ସମୟରେ ଯେପରି ଭାବରେ ଅନ୍ୟ ଆକାର ଧାରଣ କରିଥିଲା, ତାହା ଆମେମାନେ ଶୀଘ୍ର ଦେଖିବାକୁ ପାଇବା ।

ପୂର୍ବରୁ କୁହାଯାଇଛି ଯେ ଭକ୍ତଗଣ ଚାନ୍ଦା କରି ଠାକୁରଙ୍କର ଆହାର ଓ ଚିକିତ୍ସାଦିର ବନ୍ଦୋବସ୍ତ କରିଥିଲେ । ଠାକୁରଙ୍କର ଏହା ମନଃପୂତ ନ ହେବାରୁ ଚିକିତ୍ସା ପାଇଁ କଲିକତା (ଶ୍ୟାମପୁର) ଆସିଲାପରେ ଠାକୁର ବଳରାମଙ୍କୁ ଡାକି କହିଲେ, “ଦେଖ ! ଦଶଜଣ ଚାନ୍ଦା କରି ମୋର ଦୈନନ୍ଦିନ ଭୋଜନର ବନ୍ଦୋବସ୍ତ କରିବେ, ଏହା ମୋର ନିତାନ୍ତ ରୁଚିବିରୁଚି । ... ଚିକିତ୍ସା ପାଇଁ ଯେତେଦିନ ଦକ୍ଷିଣେଶ୍ବରରୁ ବାହାରେ ରହିବି, ସେତେଦିନ ମୋର ଖାଇବା ଖର୍ଚ୍ଚଟା ତୁମେ ହିଁ ଦିଅ ।” କାଶୀପୁରର ଉଦ୍ୟାନବାଟିକା ଯେତେବେଳେ ତାଙ୍କ ନିମିତ୍ତ ଭଡ଼ା ନିଆଗଲା, ସେତେବେଳେ ଏହାର ମାସିକ ଭଡ଼ା ଅଶୀଟଙ୍କା ବୋଲି ଜାଣିପାରି ତାଙ୍କର ଗୃହସ୍ଥ ଭକ୍ତଗଣ ଏହା କିପରି ବହନ କରିବେ, ତାହା ତାଙ୍କର ଚିନ୍ତାର ବିଷୟ ହୋଇପଡ଼ିଲା । ପରିଶେଷରେ ତତ୍ସଙ୍କଳ୍ପୀନୀର ମୁତ୍ସୁହାଁ (ଆକାଉଣ୍ଟାଣ୍ଟ) ପରମଭକ୍ତ ସୁରେନ୍ଦ୍ରନାଥଙ୍କୁ ନିଜ ପାଖକୁ ଡକାଇଆଣି କହିଲେ,

“ଦେଖ ସୁରେନ୍ଦ୍ର ! ଏମାନେ ସବୁହେଲେ କିରାଣୀ ଇତ୍ୟାଦି, ସମସ୍ତଙ୍କର ପିଲାଛୁଆ ଅଛନ୍ତି, ଏମାନେ ଏତେ ଟଙ୍କା କୁଆଡୁ ଚାନ୍ଦା କରି ଉଠାଇପାରିବେ ? ଅତଏବ ଭଡ଼ାଟଙ୍କାଟା ତୁମେ ଏକୁଟିଆ ବହନ କର ।” ଶୁଣିବାମାତ୍ରେ ସୁରେନ୍ଦ୍ର ହାତ ଯୋଡ଼ି କହିଲେ, “ଯଥା ଆଜ୍ଞା !” ଆଉଦିନେ ଠାକୁର ପ୍ରକାଶ କଲେ ଯେ ଦୁର୍ବଳତା ହେତୁ ସେ ଘର ବାହାରକୁ ଶୌଚାଦି କାର୍ଯ୍ୟ ଲାଗି ଏହାପରେ ଆଉ ଯାଇପାରିବେ ନାହିଁ । ଜଣେ ଯୁବକ ଭକ୍ତ, ଲାଗୁ, ଠାକୁରଙ୍କ କଥା ଶୁଣି ବ୍ୟଥିତ ହୋଇ ସଙ୍ଗେ ସଙ୍ଗେ ହାତ ଯୋଡ଼ି ସରଳ ଗନ୍ଧାର ଭାବରେ କହିଲେ, “ଠାକୁର ! ଯୋଉ ଆଜ୍ଞା କରିବେ ! ହାମିତ ଆପଦ୍ଧକାର ମେହେନ୍ଦର ହାଜିରୁ ଆଛେ ।” ଏମିତି ଏମିତି ବହୁ ଛୋଟ ଛୋଟ ବିଷୟରେ ଠାକୁର ନିଜର ବୟୋବସ୍ଥ ଯଥାଯୋଗ୍ୟଭାବେ ନିଜେ ହିଁ କରି ନେଇଥିଲେ ଓ ଭକ୍ତମାନଙ୍କୁ ଚିନ୍ତାରୁ ମୁକ୍ତ କରିଥିଲେ ।

କ୍ରମେ ସବୁ ବିଷୟର ସୁବୟୋବସ୍ଥ ହୋଇଗଲା ଏବଂ ଯୁବକ ଭକ୍ତମାନେ ସମସ୍ତେ ସେଠାରେ ଜଣ ଜଣ ହୋଇ ଉପସ୍ଥିତ ହେଲେ । ଠାକୁରଙ୍କ ସେବା ସମୟ ଭିନ୍ନ ଅନ୍ୟ ସମୟରେ ନରେନ୍ଦ୍ର ସେମାନଙ୍କୁ ଧ୍ୟାନ, ଭଜନ, ପାଠ, ସଦାଳାପ, ଶାସ୍ତ୍ରଚର୍ଚ୍ଚା ଇତ୍ୟାଦିରେ ଏପରିଭାବରେ ନିୟୋଜିତ ରଖୁଥିଲେ ଯେ ପରମ ଆନନ୍ଦରେ ଦିନଗୁଡ଼ିକ କଟି ଯାଉଥିଲା । ସେମାନଙ୍କୁ ଆଉ କିଛି ଜଣା ପଡୁନଥିଲା । ଗୋଟିଏ ଦିଗରେ ଠାକୁରଙ୍କର ଶୁଦ୍ଧ ନିଃସ୍ୱାର୍ଥ ପ୍ରେମର ପ୍ରବଳ ଆକର୍ଷଣ, ଏବଂ ଅନ୍ୟ ଦିଗରେ ନରେନ୍ଦ୍ରନାଥଙ୍କର ଅପୂର୍ବ ସଖ୍ୟାଭାବ ଓ ଉନ୍ନତ ସଜ୍ଜସୁଖ ଏକତ୍ର ମିଳିତ ହୋଇ ସେମାନଙ୍କୁ ଏକ ମଧୁର ବନ୍ଧନରେ ଆବଦ୍ଧ କରି ରଖୁଥିଲା । କ୍ରମେ ସେମାନେ ପରସ୍ପରକୁ ନିତାନ୍ତ ଆପଣାର ବୋଲି ମନେ କରିବାକୁ ଲାଗିଲେ । ନିତାନ୍ତ ଆବଶ୍ୟକ ହେଲେ କେହି କେଉଁ ଦିନ ଘରକୁ ଗଲେ ସୁଦ୍ଧା ସେଦିନ ସନ୍ଧ୍ୟାବେଳେ ଅଥବା ତା’ପର ଦିନ ସକାଳେ ନିଜେ ନିଜେ ଫେରି ଆସୁଥିଲେ । ଏହିପରି ଭାବରେ ଶେଷ ପର୍ଯ୍ୟନ୍ତ ଏଠାରେ ରହି ଯେଉଁମାନେ ସଂସାରତ୍ୟାଗ ଲାଗି ସେବାବ୍ରତର ଉଦ୍‌ଯାପନ କରୁଥିଲେ, ସଂଖ୍ୟାରେ ସେମାନେ ଅବଶ୍ୟ ବାରଜଣରୁ ଅଧିକ ନ ଥିଲେ । ତଥାପି ସେମାନେ

ପ୍ରତ୍ୟେକ ଥିଲେ ଗୁରୁଗତପ୍ରାଣ ଓ ଅସାମାନ୍ୟଭାବେ କର୍ମକୁଶଳ । ସେହି ବାଚକଶଙ୍କ ନାମ ହେଲା—ନରେନ୍ଦ୍ର, ରାଖାଳ, ବାବୁରାମ, ନିରଞ୍ଜନ, ଯୋଗୀନ୍ଦ୍ର, ଲାଗୁ, ତାରକ, ଗୋପାଳ ଦାଦା (ବୁଢ଼ା ଗୋପାଳ), କାଳୀ, ଶଶୀ, ଶରତ ଏବଂ (ହୁର୍କୋ) ଗୋପାଳ । ହରି, ତୁଳସୀ ଓ ଗଙ୍ଗାଧର ଗୃହରେ ରହି ତପସ୍ୟା ଓ ମଧ୍ୟେ ମଧ୍ୟେ ଯିବା ଆସିବା କରୁଥାଆନ୍ତି । ଯୁବକ ଭକ୍ତମାନେ ପାଳି କରି ଦିନରାତି ଠାକୁରଙ୍କ ପାଖରେ ରହି ଠାକୁରଙ୍କର ସେବାଦି ସମସ୍ତ କର୍ମ ସଂପାଦନ କରୁଥାନ୍ତି । ନରେନ୍ଦ୍ରନାଥ ସ୍ୱୟଂ ସମସ୍ତଙ୍କ କାର୍ଯ୍ୟର ତତ୍ତ୍ୱାବଧାନ କରୁଥାନ୍ତି ଏବଂ ହଠାତ୍ କିଛି ସମସ୍ୟା ପଡ଼ୁଥିଲେ ତା'ର ସମାଧାନ କରିବାର ଦାୟିତ୍ୱ ସେ ନିଜେ ନେଉଥାଆନ୍ତି । ଠାକୁରଙ୍କର ପଥ୍ୟ ପ୍ରସ୍ତୁତ କରିବାର ଭାର ପୂର୍ବପରି ଶ୍ରୀଶ୍ରୀମାତାଠାକୁରାଣୀଙ୍କ ଉପରେ ନ୍ୟସ୍ତ ଥିଲା । ପଥ୍ୟ ପ୍ରସ୍ତୁତ କରିବା ବ୍ୟତୀତ ସେ ମଧ୍ୟାହ୍ନ କିଛି ପୂର୍ବରୁ ଏବଂ ସନ୍ଧ୍ୟାର କିଛି ପରେ ଠାକୁର ଯାହା ଆହାର କରନ୍ତି, ତାହା ସ୍ୱୟଂ ନେଇ ଯାଇ ଠାକୁରଙ୍କୁ ନିଜ ହାତରେ ଖୁଆଇ ଦେଉଥିଲେ । ରନ୍ଧନାଦି ସମସ୍ତ କାର୍ଯ୍ୟରେ ତାଙ୍କୁ ସହାୟତା କରିବା ପାଇଁ ଠାକୁରଙ୍କ ଝିଆରୀ ଶ୍ରୀମତୀ ଲକ୍ଷ୍ମୀଦେବୀଙ୍କୁ ଏହି ସମୟରେ ଅଣାଯାଇ ମାତାଠାକୁରାଣୀଙ୍କ ପାଖରେ ରଖାଯାଇଥିଲା ।

ଗୃହୀ ଭକ୍ତମାନେ ମଧ୍ୟ ଏ ସମୟରେ ନିଶ୍ଚିନ୍ତ ନ ଥିଲେ । ସେମାନେ ରାମଚନ୍ଦ୍ର ଅବା ଗିରିଶଚନ୍ଦ୍ରଙ୍କ ଘରେ ସୁବିଧାନୁସାରେ ସମ୍ମିଳିତ ହୋଇ ଠାକୁରଙ୍କ ସେବାରେ କିଏ କେଉଁ ବିଷୟରେ କେତେ ପରିମାଣରେ ସମୟ, ପରିଶ୍ରମ କିମ୍ବା ଅର୍ଥ ସାହାଯ୍ୟ କରିପାରିବ, ତାହା ସ୍ଥିର କରି ତଦନୁସାରେ କାର୍ଯ୍ୟ କରିବାକୁ ଲାଗିଲେ । ଏହିଭାବରେ ଗୃହୀ ଓ ବ୍ରହ୍ମଚାରୀ ଠାକୁରଙ୍କର ଉଭୟ ପ୍ରକାରର ଭକ୍ତମାନେ ଯେତେବେଳେ ଏକଯୋଗରେ ଦୁଇ ନିଷ୍ଠା ସହକାରେ ସେବାବ୍ରତରେ ଯୋଗଦାନ କଲେ ଏବଂ ସୁବଯୋବସ୍ତ ସହ ସମସ୍ତ କାର୍ଯ୍ୟ ବେଶ୍ ଶୁଖିଲାରେ ଚାଲିଲା, ସେତେବେଳେ ନରେନ୍ଦ୍ରନାଥ ଅନେକ ପରିମାଣରେ ନିଶ୍ଚିନ୍ତ ହୋଇ ନିଜ ବିଷୟରେ ଚିନ୍ତା କରିବାର ଅବସର ପାଇଲେ ଏବଂ ଶୀଘ୍ର ଦିନେ ଦୁଇଦିନ ଲାଗି ନିଜ ଗୃହକୁ ଯିବା ଲାଗି ଲକ୍ଷ୍ମୀ କଲେ । ରାତିରେ ଶୋଇଲେ, କିନ୍ତୁ ନିଦ ହେଲା ନାହିଁ । କିଛିକ୍ଷଣ ପରେ ଉଠି ପଡ଼ିଲେ । ତା'ପରେ ଗୋପାଳ, ଶରତ୍

ପ୍ରଭୃତିଙ୍କୁ ଜାଗ୍ରତ ଦେଖୁ କହିଲେ, “ତାଳ, ବାହାରକୁ ଯିବା, ବଗିଚା ଭିତରେ ଟିକିଏ ବୁଲିବା, ତମାଖୁ ସେବନ କରିବା ।”

ତା’ପରେ ସେମାନେ ସମସ୍ତେ ଉଠି ବଗିଚା ଭିତରକୁ ଗଲେ । ବୁଲୁ ବୁଲୁ ନରେନ୍ଦ୍ର ଗନ୍ଧାର ସ୍ଵରରେ କହିଲେ, “ଠାକୁରଙ୍କର ଏ ରୋଗ ଯେପରି ବଢ଼ିଲାଣି ସେ ଦେହରକ୍ଷା ପାଇଁ ସଂକଳ୍ପ କରିଛନ୍ତି କି ନାହିଁ କିଏ କହିପାରିବ ? ସମୟ ଥାଉଁ ଥାଉଁ ତାଙ୍କର ସେବା ଏବଂ ଧ୍ୟାନଭଜନ କରି ଯେ ଯେତେଟା ପାରୁଛ ଆଧ୍ୟାତ୍ମିକ ଉନ୍ନତି କରିନିଅ । ତା’ ନ ହେଲେ ସେ ଯଦି ଦେହ ଛାଡ଼ନ୍ତି, ତେବେ ପଶ୍ଚାତ୍ତାପର ସୀମା ରହିବ ନାହିଁ । ଏଇଟା କରି ପାରିଲେ ଭଗବାନଙ୍କୁ ଡାକିବି, ସେଇଟା ହୋଇଗଲେ ସାଧନ ଭଜନରେ ଲାଗିବି—ଏହିପରି ଭାବି ଭାବି ତ ଦିନଗୁଡ଼ାକ ତାଲି ଯାଉଛି, ଏବଂ ଆମେସବୁ ବାସନାଜାଲରେ ଛନ୍ଦିହୋଇ ପଡ଼ୁଛୁ । ଏହି ବାସନା ହିଁ ସବୁ ସର୍ବନାଶର ହେତୁ, ଏହା ହିଁ ମୃତ୍ୟୁ । ବାସନା ତ୍ୟାଗ କର— ତ୍ୟାଗ କର ।”

ପୌଷ ମାସର ଶୀତ ରାତି ଏକ ହିମଶୀତଳ ନୀରବତାରେ ନିସ୍ତବ୍ଧ । ଉର୍ଦ୍ଧ୍ଵରେ ଅନନ୍ତ ନୀଳିମା ଶତ ସହସ୍ର ନକ୍ଷତ୍ରଚକ୍ଷୁରେ ଏ ପୃଥିବୀ ଉପରେ ସ୍ଥିର ଦୃଷ୍ଟି ନିବନ୍ଧ କରି ରହିଅଛି । ନିମ୍ନରେ ଉଦ୍ୟାନର ବୃକ୍ଷତଳ ଭୂମି ଶୁଷ୍କ ଏବଂ ବର୍ତ୍ତମାନ ସୁସଂସ୍କୃତ ହେବା ଫଳରେ ଉପବେଶନଯୋଗ୍ୟ ହୋଇଅଛି । ନରେନ୍ଦ୍ରଙ୍କର ବୈରାଗ୍ୟପ୍ରଣବ, ଧ୍ୟାନପରାୟଣ ମନ ବାହାରର ଏହି ନୀରବତାକୁ ଅନ୍ତରରେ ଉପଲବଧି କରି ନିଜ ଭିତରେ ନିଜେ ବୁଡ଼ିଗଲେ । ସେ ଆଉ ପଦଚାରଣ ନ କରି ଗୋଟିଏ ବୃକ୍ଷତଳେ ଆସି ଉପବେଶନ କଲେ । କିଛି ମୁହୂର୍ତ୍ତପରେ ତାଙ୍କର ଆଖିରେ ପଡ଼ିଲା—ନିକଟରେ ଶୁଖିଲା ଘାସପତ୍ର ଓ ଭଜା କାଠିକୁଟାର ଗୋଟିଏ ସ୍ତୂପ । ସେହି ସ୍ତୂପକୁ ଲକ୍ଷ୍ୟ କରି ନରେନ୍ଦ୍ର ଗନ୍ଧାର କଣ୍ଠରେ କହି ଉଠିଲେ, “ଦିଅ ଏଥିରେ ଅଗ୍ନି ଲଗାଇ ଦିଅ । ସାଧୁମାନେ ଏହି ସମୟରେ ବୃକ୍ଷତଳେ ଧୁନି ଜଳାଇଥାଆନ୍ତି । ଆସ ଆମ୍ଭେମାନେ ମଧ୍ୟ ସେହିପରି ଧୁନି ଜଳାଇ ଅନ୍ତରର ନିବୃତ୍ତ ବାସନା ସବୁକୁ ଦଗ୍ଧ କରିଦେବା ।” ଅଗ୍ନି ପ୍ରଜ୍ଵଳିତ ହୋଇ ଉଠିଲା । ଚତୁର୍ଦ୍ଦିଗରେ ଇତସ୍ତତଃ ବିକ୍ଷିପ୍ତ ହୋଇ ପଡ଼ିଥିବା ଶୁଖିଲା

କାଠିକୁଟାଗୁଡ଼ିକୁ ଗୋଟାଇ ଆଣି ସମସ୍ତେ ସେହି ଜ୍ଵଳନ୍ତ ଅଗ୍ନି ମଧ୍ୟରେ ଆହୁତିସ୍ୱରୂପ ନିକ୍ଷେପ କଲେ । ସମସ୍ତଙ୍କର ମନରେ ଏହି ଅନୁଭୂତି ହେଲା—  
ଯେପରିକି ସତକୁ ସତ ପାର୍ଥିବ ବାସନାସମୂହ ଭସ୍ମୀଭୂତ ହୋଇ ମନ ପ୍ରସନ୍ନ ଓ ନିର୍ମଳ ହେଉଅଛି ! ଏବଂ ସମସ୍ତେ ଯେପରି ଭଗବାନଙ୍କର ନିକଟବର୍ତ୍ତୀ ହେଉଛନ୍ତି ।  
ଏହିଭାବରେ ଦୁଇ ତିନିଘଣ୍ଟା କାଳ କାଟିବାପରେ ଯେତେବେଳେ ଆଉ ଶୁଖିଲା କାଠିକୁଟା କିଛି ମିଳିଲା ନାହିଁ, ସେତେବେଳେ ଅଗ୍ନିକୁ ଶାନ୍ତ କରି ସମସ୍ତେ ଗୃହକୁ ଫେରି ପୁନରାୟ ଶୟନ କଲେ । ରାତି ସେତେବେଳକୁ ଚାରିଟା ବାଜିଲାଣି ।  
ଯେଉଁମାନେ ଏହି କାର୍ଯ୍ୟରେ ଯୋଗଦାନ କରି ନ ପାରି ଦୁଃଖପ୍ରକାଶ କଲେ, ନରେନ୍ଦ୍ରନାଥ ସେମାନଙ୍କୁ ସାନ୍ତ୍ୱନା ପ୍ରଦାନ କରିବା ଲାଗି କହିଲେ, “ଆମେ ତ ପୂର୍ବରୁ ଅଭିପ୍ରାୟ କରି ଏହି କାର୍ଯ୍ୟ କରିନାହୁଁ ଏବଂ ଏଥିରେ ଯେ ଆମେ ଏତେ ଆନନ୍ଦ ପାଇଛୁ, ତାହା ମଧ୍ୟ ଆମକୁ ଜଣା ନ ଥିଲା । ବର୍ତ୍ତମାନଠାରୁ ଅବସର ପାଇଲେ ହିଁ ସମସ୍ତେ ମିଶି ଧୂନି ଜଳାଇବା । ଦୁଃଖ କାହିଁକି ?”

ପୂର୍ବ ସିଦ୍ଧାନ୍ତ ଅନୁଯାୟୀ ସେଦିନ ସକାଳେ ନରେନ୍ଦ୍ରନାଥ କଲିକତା ଚାଲିଗଲେ ଏବଂ ମାତ୍ର ଦିନକ ପରେ କେତେ ଖଣ୍ଡ ଆଇନ ପୁସ୍ତକ ସହ ପୁନର୍ବାର କାଶୀପୁରକୁ ଫେରି ଆସିଲେ ।

କ୍ରମେ ପୌଷମାସର ଅର୍ଦ୍ଧେକ ଅତୀତ ହୋଇଗଲା । ୧୮୮୬ ମସିହାର ପହିଲା କାନୁଆରି । ଠାକୁର ସେଦିନ ବିଶେଷ ସୁସ୍ଥ ବୋଧ କରୁଥିଲେ । ଏପରିକି କିଛି ସମୟ ପାଇଁ ଉଦ୍ୟାନରେ ଟିକିଏ ବୁଲାଟଲା କରିବାର ଅଭିପ୍ରାୟ ମଧ୍ୟ ପ୍ରକାଶ କଲେ । ସେଦିନ ନବବର୍ଷ ଲାଗି ଛୁଟୀ ଥିଲା । ତେଣୁ ଗୃହସ୍ଥ ଭକ୍ତମାନେ ମଧ୍ୟାହ୍ନ ଅତୀତ ହେବା ପରେ ପରେ ଗୋଟି ଗୋଟି ହୋଇ କିମ୍ବା ଦଳ ଦଳ ହୋଇ ଆସି ଉଦ୍ୟାନରେ ଉପସ୍ଥିତ ହେଲେ ।

ଏହିଭାବରେ ଅପରାହ୍ନ ତିନିଟା ବେଳକୁ ଠାକୁର ଯେତେବେଳେ ଉଦ୍ୟାନରେ ବୁଲିବା ଲାଗି ଉପର ମହଲାରୁ ତଳକୁ ଓହ୍ଲାଇଲେ, ସେତେବେଳକୁ ତିରିଶ ଜଣରୁ ବେଶୀ ଲୋକ ଘର ଭିତରେ କିମ୍ବା ଉଦ୍ୟାନସ୍ଥ ବନ୍ଧଗୁଡ଼ିକ ତଳେ ବସି ପରସ୍ପର ସହିତ ବାକ୍ୟାଳାପରେ ରତ ଥିଲେ । ଠାକୁରଙ୍କୁ ଦେଖିବାମାତ୍ରେ

ସମସ୍ତେ ସସଂଭ୍ରମ ଉଠି ଠିଆ ହୋଇ ପ୍ରଣାମ କଲେ । ଠାକୁର ନିମ୍ନସ୍ଥ ହଲ୍‌ଘରର ପଶିମ ଦ୍ଵାର ଦେଇ ଉଦ୍ୟାନପଥରେ ଅବତରଣ କରି ଦକ୍ଷିଣ ପଟ ପାଟକ ଆଡ଼କୁ ଧୀରେ ଧୀରେ ଅଗ୍ରସର ହେଲେ । ଭକ୍ତଗଣ ଟିକିଏ ଦୂରଛଡ଼ା ହୋଇ ତାଙ୍କର ଅନୁସରଣ କରିବାକୁ ଲାଗିଲେ । ଏହିଭାବରେ ବାସଗୃହ ଓ ମୁଖ୍ୟ ପାଟକର ମଧ୍ୟସ୍ଥଳରେ ଉପସ୍ଥିତ ହୋଇ ଠାକୁର ଗିରିଶ, ରାମ, ଅତୁଲ ପ୍ରଭୃତି କେତେଜଣଙ୍କୁ ପଶିମପଟେ ବୃକ୍ଷତଳେ ଦେଖିବାକୁ ପାଇଲେ । ସେମାନେ ମଧ୍ୟ ତାଙ୍କୁ ଦେଖିବା ମାତ୍ରେ ସେହି ସ୍ଥାନରୁ ପ୍ରଣାମ କରି ମହାନନ୍ଦରେ ତାଙ୍କ ପାଖରେ ଆସି ଉପସ୍ଥିତ ହେଲେ । କେହି କୌଣସି କଥା କହିବା ପୂର୍ବରୁ ଠାକୁର ସହସା ଗିରିଶଚନ୍ଦ୍ରଙ୍କୁ ସମ୍ବୋଧନ କରି କହିଲେ—“ଗିରିଶ ! ତୁମେ ଯେ ସମସ୍ତଙ୍କୁ ଏତେ କଥା (ମୋର ଅବତାରତ୍ବ ସମ୍ବନ୍ଧରେ) କହିଛୁଲ, ତୁମେ (ମୋ ସମ୍ବନ୍ଧରେ) କ’ଣ ଦେଖୁଛ କ’ଣ ବୁଝିଛ ?” ଗିରିଶ ଏଥରେ ବିନ୍ଦୁମାତ୍ର ବିଚଳିତ ନ ହୋଇ ତାଙ୍କର ପଦପ୍ରାନ୍ତରେ ଭୂମି ଉପରେ ଜାନୁପାତପୂର୍ବକ ଉପବିଷ୍ଟ ହୋଇ, ଉର୍ଦ୍ଧ୍ଵମୁଖରେ କରଯୋଡ଼ ହୋଇ ଗଦଗଦ୍ ସ୍ଵରରେ କହି ଉଠିଲେ, “ବ୍ୟାସ, ବାଲ୍ମୀକି ଯାହାଙ୍କର ଇନ୍ଦ୍ରଜା କରିପାରି ନାହାନ୍ତି ମୁଁ ତାଙ୍କ ସମ୍ବନ୍ଧରେ ଅଧିକ ଆଉ କ’ଣ କହିପାରିବି ?” ଗିରିଶଙ୍କ ଅନ୍ତରର ସରଳ ବିଶ୍ଵାସ ପ୍ରତିକଥାରେ ପୁଚିଉଠିଲା; ଠାକୁର ମୁଗ୍ଧ ହୋଇଗଲେ ଏବଂ ତାଙ୍କୁ ଉପଲକ୍ଷ୍ୟ କରି ସମବେତ ଭକ୍ତମାନଙ୍କୁ କହିଲେ, “ତୁମମାନଙ୍କୁ ମୁଁ ଆଉ କ’ଣ କହିବି ? ଆଶୀର୍ବାଦ କରୁଛି, ତୁମମାନଙ୍କର ଚୈତନ୍ୟ ହେଉ !” ଭକ୍ତମାନଙ୍କ ପ୍ରତି ପ୍ରେମ ଓ କରୁଣାରେ ଆତ୍ମହରା ହୋଇ ସେ ଏହି କଥାତକ ମାତ୍ର କହି ଭାବାବିଷ୍ଟ ହୋଇପଡ଼ିଲେ । ଭକ୍ତଗଣ ଜୟରବରେ ଚତୁର୍ଦ୍ଦିଗ ମୁଖରିତ କରି ଗୋଟି ଗୋଟି ହୋଇ ଆସି ପ୍ରଣାମ କରିବାକୁ ଆରମ୍ଭ କଲେ । ଠାକୁରଙ୍କର କରୁଣା-ସମୁଦ୍ର ଆଜି ବେଳାଭୂମି ଅତିକ୍ରମ କରି ଏକ ଅତ୍ୟୁତ୍ସର୍ଗ ପରିସ୍ଥିତି ସୃଷ୍ଟିକଲା । ଅର୍ଦ୍ଧବାହ୍ୟଦଶାରେ ସେ ସମବେତ ପ୍ରତ୍ୟେକ ଭକ୍ତଙ୍କୁ ଦିବ୍ୟ ଶକ୍ତିପୂତ ସ୍ଵର୍ଣ୍ଣରେ କୃତାର୍ଥ କରିବାକୁ ଲାଗିଲେ । ଏହି ଅପୂର୍ବ ସ୍ଵର୍ଣ୍ଣରେ କେହି କେହି ବାକରୁଦ୍ଧ ହୋଇ ମନ୍ତ୍ରମୁଗ୍ଧଧର୍ମ ତାଙ୍କୁ କେବଳ ନିରୀକ୍ଷଣ କରିବାକୁ ଲାଗିଲେ । କେହି ଅବା ଗୃହମଧ୍ୟସ୍ଥ ଭକ୍ତଙ୍କୁ ଠାକୁରଙ୍କର କୃପାଲାଭ କରି ଧନ୍ୟ ହେବାଲାଗି ଚିତ୍କାର କରି ଆହ୍ୱାନ କଲେ

ଏବଂ ଆଉ କେହି କେହି ଉଦ୍ୟାନରୁ ପୁଷ୍ପଗୁଡ଼ିଏ ଚୟନ କରିଆଣି ମନ୍ତ୍ର ଉଚ୍ଚାରଣପୂର୍ବକ ଠାକୁରଙ୍କ ଶ୍ରୀଅଙ୍ଗରେ ନିକ୍ଷେପ କରି ତାଙ୍କୁ ପୂଜା କରିବାକୁ ଲାଗିଲେ । ଏହି ଭାବରେ କିଛି ସମୟ ଅତିବାହିତ ହୋଇଗଲା । କ୍ରମେ ଠାକୁରଙ୍କର ଭାବ ଶାନ୍ତ ହୋଇଆସିଲା । ଭକ୍ତମାନେ ମଧ୍ୟ ପୂର୍ବବଦ୍ ପ୍ରକୃତିସ୍ଥ ହେଲେ । ଠାକୁର ଆଜିର ଏହି ଉଦ୍ୟାନ-ଭ୍ରମଣ ଏହି ଭାବରେ ପରିସମାପ୍ତ କରି ଶୟନଗୃହକୁ ଫେରିଆସିଲେ ।

ରାମଚନ୍ଦ୍ର ପ୍ରମୁଖ କୌଣସି କୌଣସି ଭକ୍ତ ସେଦିନର ଏହି ଘଟଣାଟିକୁ ବର୍ଣ୍ଣନା କରି କହିଛନ୍ତି ଯେ ସେଦିନ ଠାକୁର “କଚ୍ଚତରୁ” ଭାବରେ ଆବିଷ୍ଟ ହୋଇଥିଲେ । ଠାକୁରଙ୍କର ସନ୍ଧ୍ୟାସୀ ଭକ୍ତମାନଙ୍କ ଭିତରୁ କେହି କେହି ଏହି ଘଟଣାକୁ ଠାକୁରଙ୍କର “ଅଭୟ ପ୍ରକାଶ” ବା “ଅଭୟ ପ୍ରଦାନ” ବୋଲି ଅଭିହିତ କରିଛନ୍ତି । କାରଣ ଦେବ-ମାନବଦ୍ ଏବଂ ଜନସାଧାରଣଙ୍କୁ ନିର୍ବିଚାରରେ ଅଭୟାଶ୍ରୟ ପ୍ରଦାନର ପରିଚୟ ହିଁ ଏହି ଘଟଣାରେ ଚମତ୍କାର ଭାବରେ ପ୍ରକଟିତ ହୋଇଥିଲା । ସେଦିନର ସେହି ଅପୂର୍ବ ପରିବେଶ ଭିତରେ ଯେଉଁମାନେ ଉପସ୍ଥିତ ଥିଲେ, ସେମାନଙ୍କ ଭିତରୁ ଆଠ ଦଶକଣଙ୍କ ନାମ ବିଶେଷ ଭାବରେ ଉଲ୍ଲେଖଯୋଗ୍ୟ । ସେମାନେ ହେଲେ—ଗିରିଶ, ଅତୁଲ, ରାମ, ନବଗୋପାଳ, ହରମୋହନ, ବୈକୁଣ୍ଠ, କିଶୋରୀ (ରାୟ), ହାରାଣ୍ଡ, ରାମଲାଲ ଓ ଅକ୍ଷୟ । କିନ୍ତୁ ଠାକୁରଙ୍କର ସନ୍ଧ୍ୟାସୀ ଭକ୍ତମାନଙ୍କ ଭିତରୁ ଜଣେ ସୁଦ୍ଧା ସେଦିନ ଘଟଣାସ୍ଥଳରେ ଉପସ୍ଥିତ ନ ଥିଲେ । ଠାକୁର ଉଦ୍ୟାନରେ ପଦଚାରଣ କରିବା ଲାଗି ତଳକୁ ଓହ୍ଲାଇବା ମାତ୍ରେ, ସେମାନେ ଏହି ଅବକାଶରେ ତାଙ୍କର ଶଯ୍ୟାଦି ଖରାରେ ଶୁଖାଇ ଘରଟିକୁ ସଫାସଫି କରିବାରେ ବ୍ୟସ୍ତ ରହିଥିଲେ । କର୍ତ୍ତବ୍ୟ କର୍ମ ଅଧା ରଖି ତଳକୁ ଗଲେ ଠାକୁରଙ୍କର ଅସୁବିଧା ହୋଇପାରେ ଭାବି, ସେମାନେ ଆଉ ସେଠାକୁ ଯିବା ଲାଗି ପ୍ରବୃତ୍ତ ହୋଇ ନ ଥିଲେ ।

ଠାକୁରଙ୍କର ସେହି ଦୁରାରୋଗ୍ୟ ଗଳାରୋଗର ନାନାପ୍ରକାର ଚିକିତ୍ସା ସତ୍ତ୍ୱେ ଯେତେବେଳେ ଆରୋଗ୍ୟର କୌଣସି ଲକ୍ଷଣ ଦେଖାଗଲା ନାହିଁ, ସେତେବେଳେ ଶ୍ରୀଶ୍ରୀମାତାଠାକୁରାଣୀ ଦୈବଶକ୍ତିର ସାହାଯ୍ୟରେ ଠାକୁରଙ୍କର

ରୋଗମୁକ୍ତି ହେବା ଆଶାରେ ତାରକେଶ୍ବର ଗଲେ । ସେଠାରେ ଅନଶନରେ ରହି ମନ୍ଦିର ଭିତରେ ତାରକେଶ୍ବର ମହାଦେବଙ୍କ ନିକଟରେ ଦୁଇଦିନ ଅଧା ଦେଇ ପଡ଼ିରହିଲେ । ଦ୍ଵିତୀୟ ରାତ୍ରିରେ ଗୋଟିଏ ପ୍ରଚଣ୍ଡ ଶବ୍ଦରେ ତାଙ୍କର ଡାହାଣ ଭାଙ୍ଗିଗଲା । ସେ ଅନୁଭବ କଲେ ଯେ ଏହି ପାର୍ଥବ ସମ୍ବନ୍ଧର ମୂଲ୍ୟ କ’ଣ ? ଏହା ତ ସଂପୂର୍ଣ୍ଣ ଅଳୀକ । ଶ୍ରୀଶ୍ରୀମା ଏକପ୍ରକାର ପ୍ରବଳ ବୈରାଗ୍ୟର ଭାବ ନେଇ କାଶୀପୁର ଫେରି ଆସିଲେ । ଠାକୁର ପଚାରିଲେ “କି ଗୋ ! ସେଠାକୁ ଯାଇ କ’ଣ କିଛି ଫଳ ପାଇଲ ?” ମାତାଠାକୁରାଣୀ ସବୁ ଘଟଣା ଠାକୁରଙ୍କ ନିକଟରେ ନିବେଦନ କଲେ । ସର୍ବଜ୍ଞ ଠାକୁର ଜାଣିଥିଲେ ଯେ ଏହା ହିଁ ହେବ ଯଥାର୍ଥ ପରିଣତି—ଯଥାର୍ଥ ଫଳ ।

..

ନରେନ୍ଦ୍ରଙ୍କ ଭଳି କାଳୀ (ପରବର୍ତ୍ତୀ କାଳରେ ସ୍ଵାମୀ ଅଭେଦାନନ୍ଦ) ମଧ୍ୟ ଚରମ ତତ୍ତ୍ଵଜ୍ଞାନଲାଭ ପାଇଁ ବ୍ୟାକୁଳ ହୋଇ ଉଠିଥିଲେ, କିନ୍ତୁ ତାଙ୍କ ମନରେ ସନ୍ଦେହର ଏକ ଗଭୀର ଛାୟାପାତ ରହିଥିଲେ । ସେ ଯେତେବେଳେ ଠାକୁରଙ୍କ ପାଖରେ ତାଙ୍କର ମନୋଭାବ ବ୍ୟକ୍ତ କଲେ, ସେ କାଳୀଙ୍କୁ ପଚାରିଲେ, “ତୁ ଇଶ୍ବରଙ୍କୁ ବିଶ୍ଵାସ କରୁ ?” କାଳୀ କହିଲେ, “ନା ।” ଠାକୁର ପୁନଶ୍ଚ ପଚାରିଲେ, “ଆଜ୍ଞା ! ତୋର ଭଲ ଧର୍ମରେ ଆସ୍ଥା ଅଛି ?” କାଳୀ ଉତ୍ତର ଦେଲେ, “ନା; ମୁଁ ବେଦାଦି କୌଣସି ଶାସ୍ତ୍ର ମାନେ ନାହିଁ । ମୋର ଆଧ୍ୟାତ୍ମିକ କୌଣସି ବିଷୟରେ ଆସ୍ଥା ନାହିଁ ।” ଠାକୁର ଧୀରଭାବରେ ଏହିସବୁ କଥା ଶୁଣି ତାଙ୍କୁ କହିଲେ, “ସାଧାରଣ କୌଣସି ଗୁରୁଙ୍କ ପାଖରେ ତୁ ଯଦି ଏକଥା କହିଥାଆନ୍ତୁ, ସେ ତୋତେ ମାରି ଗୋଡ଼ାଇଥାଆନ୍ତେ । ନରେନ୍ଦ୍ରଙ୍କୁ ଦେଖୁଛୁ ! ତା’ ମନରେ ବି ଏପରି ସନ୍ଦେହ ଥିଲା; କିନ୍ତୁ ସେ ବର୍ତ୍ତମାନ ସବୁ ବିଶ୍ଵାସ କରୁଛି । ସେ ବର୍ତ୍ତମାନ ରାଧାକୃଷ୍ଣ ନାମ ଉଚ୍ଚାରଣ କଲା ମାତ୍ରେ କାନ୍ଦି ପକାଉଛି । ତୋର ମଧ୍ୟ ଏ ସନ୍ଦେହ ଶ୍ରୀୟ ଚାଲିଯିବ । ତୁ ମଧ୍ୟ ବିଶ୍ଵାସ କରିବୁ ।”

ଦିନେ ବୁଢ଼ା ଗୋପାଳ ସାଧୁ ସନ୍ନ୍ୟାସୀଙ୍କୁ କିଛି ଗେରୁଆ ବସ୍ତ୍ର ଓ ରୁଦ୍ରାକ୍ଷମାଳା ଦେବାର ଇଚ୍ଛା ପ୍ରକାଶ କଲେ । ଠାକୁର ତାଙ୍କର ଯୁବକ ଭକ୍ତମାନଙ୍କୁ ଦେଖାଇ ଗୋପାଳଙ୍କୁ କହିଲେ, “ତୁମେ ଏମାନଙ୍କ ଅପେକ୍ଷା ଭଲ ତ୍ୟାଗୀ



ସନ୍ଧ୍ୟାସୀ ଆଉ କେଉଁଠାରେ ପାଇବ ? ତୁମର ଗେରୁଆ ବସ୍ତ୍ର ଆଉ ରୁଦ୍ରାକ୍ଷମାଳା ଏହିମାନଙ୍କୁ ଦିଅ ।” ଠାକୁରଙ୍କ ନିର୍ଦ୍ଦେଶ ଅନୁସାରେ ସେ ସବୁ ଦ୍ରବ୍ୟ ନରେନ୍ଦ୍ରାଦି ଭକ୍ତମାନଙ୍କୁ ପ୍ରଦାନ କରି ଧନ୍ୟ ହେଲେ । ଖଣ୍ଡିଏ ଗେରୁଆ ବସ୍ତ୍ର ଆଉ ରୁଦ୍ରାକ୍ଷମାଳା ଠାକୁର କିନ୍ତୁ ନିଜ ପାଖରେ ଗିରିଶଚନ୍ଦ୍ରଙ୍କ ପାଇଁ ପୃଥକ୍ କରି ରଖିଲେ ।

ଦିନେ ସନ୍ଧ୍ୟାରେ ଠାକୁର ସେମାନଙ୍କ ଲାଗି ଏକ ବିଶେଷ କ୍ରିୟାର ଅନୁଷ୍ଠାନ ଆରମ୍ଭ କଲେ ଏବଂ ଏହି ଯୁବକ ସନ୍ଧ୍ୟାସୀମାନଙ୍କୁ ଜାତିବର୍ଣ୍ଣ ନିର୍ବିଶେଷରେ ସମସ୍ତଙ୍କ ଗୃହରୁ ଅନ୍ତର୍ଭିକ୍ଷା କରିବାକୁ କହିଲେ । ଠାକୁର ଏହି ଭାବରେ କାଶୀପୁର ଉଦ୍ୟାନରେ ହିଁ ନିଜ ହସ୍ତରେ ଏହି ରାମକୃଷ୍ଣ ସଂଘର ପ୍ରତିଷ୍ଠା କରିଥିଲେ ।

ନରେନ୍ଦ୍ରନାଥ ଏବେ ନିର୍ବିକଳ ସାମୟିକ ଭାବେ ଲାଗି ଅଧାର ହୋଇ ପଡ଼ିଲେ । ଏତେ ଦିନ ବହୁ କୃଷ୍ଣ ସାଧନ, ଧ୍ୟାନଜପ କରି ମଧ୍ୟ ସେ ଏହି ଚରମ ଜ୍ଞାନର ସନ୍ଧାନ ପାଇ ନାହାନ୍ତି । ଦିନେ ସନ୍ଧ୍ୟାରେ ସେ ଗଭୀର ଧ୍ୟାନରେ ମଗ୍ନ ହୋଇଗଲେ । ହଠାତ୍ ଅପ୍ରତ୍ୟାଶିତ ଭାବରେ ଏହି ଦିବ୍ୟାନୁଭୂତି ତାଙ୍କ ଅନ୍ତରରେ ଜାଗିଉଠିଲା । ସେ ଅନୁଭବ କଲେ ଯେ ଏକ ବିରାଟ ଜ୍ୟୋତି ତାଙ୍କ ମସ୍ତକର ପଶ୍ଚାଦ୍ଦେଶରେ ପୁଟିଉଠିଛି । ଖୁବ୍ ଶୀଘ୍ର ତାଙ୍କର ମନ ଦ୍ଵୈତଭୂମି ଅତିକ୍ରମ କରି ନାମରୂପବିହୀନ ଅଖଣ୍ଡ ଅନନ୍ତ ସତ୍ତାରେ ବିଲୀନ ହୋଇଗଲା । ପରେ ଯେତେବେଳେ ସେ ଏହି ନିର୍ବିକଳ ଅବସ୍ଥାରୁ ବୁଦ୍ଧିଭୂତ ହେଲେ, ସେତେବେଳେ ତାଙ୍କର ବୋଧ ହେଲା ଯେ ସତେ ଯେପରି ତାଙ୍କର ମୁଣ୍ଡଟି କେବଳ ଅଛି, ଶରୀରର ଆଉ କିଛି ନାହିଁ । ସେ ଚିନ୍ତାର କରି ଉଠିଲେ—“ମୋ ଦେହ କୁଆଡ଼େ ଗଲା ?”

ତାଙ୍କର ଚିନ୍ତାର ଶୁଣି ବୁଢ଼ା ଗୋପାଳ ଦୌଡ଼ି ଆସିଲେ ଏବଂ କହିଲେ, “ହେ ନରେନ୍ଦ୍ର ! ଏଇ ତ ତୁମ ଦେହ !” କିନ୍ତୁ ତଥାପି ନରେନ୍ଦ୍ର ଶରୀର ସମ୍ବନ୍ଧରେ ସଚେତନ ହୋଇପାରିଲେ ନାହିଁ । ନିଜର ପ୍ରୟାସ ବ୍ୟର୍ଥ ହେବା ଦେଖି ବୁଢ଼ା ଗୋପାଳ ଶଙ୍କିତ ଚିତ୍ତରେ ଠାକୁରଙ୍କ ନିକଟକୁ ଯାଇ ସବୁ କଥା ନିବେଦନ କଲେ । ଠାକୁର ସବୁ ଶୁଣି ସାରି କହିଲେ, “କିଛି ସମୟ ପାଇଁ ତାକୁ ଏହି ଭାବରେ ରହିବାକୁ ଦିଅ । ଏହି ଅବସ୍ଥା ଲାଭ ପାଇଁ ସେ ମୋତେ ବହୁତ ବ୍ୟସ୍ତ କରିଛି ।”

ଅନେକ ସମୟ ପରେ ନରେନ୍ଦ୍ରନାଥଙ୍କର ସ୍ବାଭାବିକ ଅବସ୍ଥା ଫେରି ଆସିଲା । ସେ ଦେଖିଲେ ଯେ ତାଙ୍କର ଗୁରୁଭ୍ରାତାମାନେ ଚାରିପାଖରେ ବସିଛନ୍ତି । ତାଙ୍କ ପ୍ରାଣରେ ଆଜି ଏକ ଗଭୀର ପ୍ରଶାନ୍ତି ଅନୁଭୂତ ହେଉଛି । ସେ ଯେତେବେଳେ ଠାକୁରଙ୍କ ପାଖକୁ ଆସିଲେ, ସେତେବେଳେ ଠାକୁର ତାଙ୍କୁ କହିଲେ, “ମା’ ତୋତେ ସବୁ ଦେଖାଇଦେଲେ; କିନ୍ତୁ ତୋର ଏହି ଉପଲବ୍ଧି ବର୍ତ୍ତମାନ ତାଲା ପଡ଼ିରହିବ । ଚାବି ମୋ ପାଖରେ ରହିଲା । ତୁ ମା’ଙ୍କର ଯେଉଁ କାର୍ଯ୍ୟ କରିବାକୁ ଆସିଛୁ, ତାହା ଶେଷ ହୋଇଗଲେ ତୁ ପୁଣି ଏହା ଫେରି ପାଇବୁ ।”

ସିନ୍ଧୁଦେଶବାସୀ ହୀରାନନ୍ଦ ଠାକୁରଙ୍କ ବ୍ୟାଧିର ସମ୍ବାଦ ପାଇ ତାଙ୍କୁ ଏହି ସମୟରେ ଦେଖିବାକୁ ଆସିଲେ । ସେ ଯେତେବେଳେ କଳିକତାରେ ପହଞ୍ଚିଲେ, ସେତେବେଳେ ମଝିରେ ମଝିରେ ଠାକୁରଙ୍କୁ ଦେଖିବାକୁ ଦକ୍ଷିଣେଶ୍ବର ଆସୁଥିଲେ । ହୀରାନନ୍ଦଙ୍କୁ ପାଇ ଠାକୁରଙ୍କର ଆନନ୍ଦର ଅବଧି ରହିଲା ନାହିଁ । ନରେନ୍ଦ୍ରଙ୍କ ସଙ୍ଗରେ ହୀରାନନ୍ଦଙ୍କର ଶାସ୍ତ୍ରାଲୋଚନା ଓ ବେଦାନ୍ତବିଚାର ଶୁଣି ଠାକୁର ଖୁବ୍ ଆନନ୍ଦ ପ୍ରକାଶ କଲେ । ବିଦାୟ ପୂର୍ବରୁ ହୀରାନନ୍ଦ ଠାକୁରଙ୍କୁ ତାଙ୍କ ଦେଶକୁ ନେଇ ଯିବା ଲାଗି ବିଶେଷ ଆଗ୍ରହ ପ୍ରକାଶ କରିଥିଲେ ।

ଏହି ଭାବରେ ଭକ୍ତମାନଙ୍କ ସଙ୍ଗରେ ଭଗବତ୍-ପ୍ରସଙ୍ଗଜନିତ ଦିବ୍ୟ ଆନନ୍ଦରେ ଅଲକ୍ଷିତରେ ଠାକୁରଙ୍କର ମେ, ଜୁନ୍ ଓ ଜୁଲାଇ ମାସ କଟିଗଲା । ତାଙ୍କର ବ୍ୟାଧି ଦିନକୁ ଦିନ ବୃଦ୍ଧି ପାଇବାକୁ ଲାଗିଲା । ଭକ୍ତମାନଙ୍କର ବୁଝିବାକୁ ଆଉ ବିଳମ୍ବ ହେଲା ନାହିଁ ଯେ ଠାକୁରଙ୍କର ଏହି ଭଗ୍ନ ଜୀର୍ଣ୍ଣ ଦେହ ଆଉ ବେଶୀ ଦିନ ତିଷ୍ଠିବ ନାହିଁ, କିନ୍ତୁ ଏତେ ଦୁର୍ବଳତା ସତ୍ତ୍ୱେ ଭକ୍ତମାନଙ୍କର ଆଧ୍ୟାତ୍ମିକ କଲ୍ୟାଣସାଧନରେ ଠାକୁରଙ୍କର ବିମୁମାତ୍ର ବିରକ୍ତି ବା ବିରତି ନ ଥିଲା ।

ଦିନେ ଠାକୁର ନରେନ୍ଦ୍ରନାଥଙ୍କୁ ଶ୍ରୀରାମ-ମନ୍ତ୍ରରେ ଦୀକ୍ଷିତ କଲେ । ଏହାର ଫଳ ମଧ୍ୟ ଅଦ୍ଭୁତ ହେଲା । ନରେନ୍ଦ୍ରନାଥ ଆନନ୍ଦରେ ଆତ୍ମହରା ହୋଇ ଉଦ୍ୟାନବାଟୀର ଚତୁର୍ଦ୍ଦିଗରେ ଉଚ୍ଛ୍ୱସଦୃଶ ରାମନାମ ଉଚ୍ଚାରଣ କରି ଘୂରି ବୁଲିଲେ । କେହି ତାଙ୍କର ସମ୍ମୁଖୀନ ହେବା ଲାଗି ସାହସ କଲେ ନାହିଁ । ଏହି ଭାବରେ କେତେଦିନ ଅତିବାହିତ ହେଲା ପରେ ଅନ୍ୟ ଶିଷ୍ୟମାନେ ଶକ୍ତିତ

ହୋଇ ଠାକୁରଙ୍କ ନିକଟରେ ନରେନ୍ଦ୍ରନାଥଙ୍କ ଅବସ୍ଥା ନିବେଦନ କଲେ । ଠାକୁର ସବୁ ଶୁଣିସାରି କହିଲେ, “ଏହି ଭାବରେ ଥାଉ । ଠିକ୍ ସମୟରେ ପ୍ରକୃତିସ୍ଥ ହେବ ।” କିଛି ସମୟ ପରେ ନରେନ୍ଦ୍ରନାଥ ସ୍ବାଭାବିକ ଅବସ୍ଥାକୁ ଫେରି ଆସିଲେ ।

କାଶୀପୁରରେ ଅବସ୍ଥାନ କାଳରେ ପୂର୍ବବର୍ତ୍ତୀ ଦେଓଭୋଗ ନିବାସୀ ଗୃହୀଭକ୍ତ ଦୁର୍ଗାଚରଣ ନାଗ ମହାଶୟ ଠାକୁରଙ୍କୁ କେତେଥର ଦର୍ଶନ କରିବାକୁ ଆସିଥିଲେ । ଦିନେ ସେ ଠାକୁରଙ୍କ ଘରେ ପ୍ରବେଶ କଲା ମାତ୍ରେ ଠାକୁର ତାଙ୍କୁ କହିଲେ, “ଆସ ! ମୋ ପାଖରେ ଆସି ବସ ।” ଏହି କଥା କହି ସେ ନାଗ ମହାଶୟଙ୍କୁ ନିବୃତ୍ତ ଆଲିଙ୍ଗନ-ପାଶରେ ଆବଦ୍ଧ କଲେ । ଆଉ ଦିନେ ନାଗ ମହାଶୟଙ୍କୁ ନିକଟରେ ଉପବିଷ୍ଟ ଦେଖି କହିଲେ, “ଦେଖ ! ଦୁର୍ଗାଚରଣ ! ଡାକ୍ତରମାନେ ମୋର ଏହି ବ୍ୟାଧି ଆରୋଗ୍ୟ କରିପାରିଲେ ନାହିଁ । ତୁମେ ମୋର ଏହି ରୋଗ ଦୂର କରିପାରିବ କି ?” ନାଗ ମହାଶୟ କିଛିକ୍ଷଣ ଚିନ୍ତା କରି ନିଜ ଶରୀରରେ ଠାକୁରଙ୍କ ସେହି ବ୍ୟାଧି ଗ୍ରହଣ କରିବାକୁ ଦୃଢ଼ସଂକଳ୍ପ ହେଲେ ଏବଂ ଉତ୍ତେଜିତ କଣ୍ଠରେ କହିଉଠିଲେ, “ହଁ, ମହାଶୟ ! କିପରି ବ୍ୟାଧି ଦୂର କରିବାକୁ ହୁଏ, ତାହା ମୋତେ ଜଣା ଅଛି । ଆପଣଙ୍କ ଆଶୀର୍ବାଦରେ ମୁଁ ଏହି ବ୍ୟାଧି ଆରୋଗ୍ୟ କରିଦେବି ।” ଏହା କହି ସେ ଠାକୁରଙ୍କ ଆଡ଼କୁ ଅଗ୍ରସର ହେଲେ । ଅନ୍ତର୍ଯ୍ୟାମୀ ଠାକୁର ନାଗ ମହାଶୟଙ୍କ ମନୋଗତ ଭାବ ଅବଗତ ହୋଇ ତାଙ୍କୁ ଧକ୍କା ଦେଇ ତାଙ୍କ ପାଖରୁ ଡଢ଼ିଦେଲେ ଏବଂ କହିଲେ, “ହଁ, ମୁଁ ଜାଣେ; ତୁମେ ଇଚ୍ଛା କଲେ ମୋର ରୋଗ ଭଲ କରି ଦେଇପାରିବ ।”

ଠାକୁରଙ୍କ ଲୀଳାସୟରଣର କେତେଦିନ ପୂର୍ବରୁ ନାଗମହାଶୟ ଠାକୁରଙ୍କ ଘରେ ପ୍ରବେଶ କଲାବେଳେ ଶୁଣିବାକୁ ପାଇଲେ ଯେ ସେ ଗୋଟିଏ ଅଁଳା କୋଳି ଚାହୁଁଛନ୍ତି । ଜଣେ ଭକ୍ତ ଠାକୁରଙ୍କୁ ଜଣାଇଦେଲେ ଏହି ଅସମୟରେ ଭକ୍ତ ଫଳ ପାଇବା ସମ୍ଭବ ନୁହେଁ । ଦୁର୍ଗାଚରଣ ବାକ୍ୟବ୍ୟୟ ନ କରି କଳିକତାର ସମସ୍ତ ବାଡ଼ି ବଗିଚା ତଳ ତଳ କରି ଖୋଳି ବୁଲିଲେ ଏବଂ ତୃତୀୟ ଦିନ ଦୁଇ ତିନୋଟି ଅଁଳା କୋଳି ହାତରେ ଧରି ଠାକୁରଙ୍କ ନିକଟରେ ଉପସ୍ଥିତ ହେଲେ । ଠାକୁର ତାଙ୍କୁ ସେହି ଅବସ୍ଥାରେ ଦେଖିବାକୁ ପାଇ ବିଶେଷ ଆନନ୍ଦିତ ହେଲେ

ଏବଂ ତାଙ୍କର ଉପଯୋଗୀ ପୂର୍ବବଜାୟ ଅନ, ବ୍ୟଞ୍ଜନାଦି ପ୍ରସ୍ତୁତ କରିବା ପାଇଁ ଶ୍ରୀଶ୍ରୀମା'ଙ୍କୁ ନିର୍ଦ୍ଦେଶ ଦେଲେ । ନାଗ ମହାଶୟ ମଧ୍ୟ ଠାକୁରଙ୍କ ଦ୍ଵାରା ପ୍ରସାଦାକୃତ ଅନ ଅତିଶୟ ତୃପ୍ତି ଓ ଆନନ୍ଦର ସହିତ ଆହାର କଲେ ।

ମହାପ୍ରସାନ୍ନର ଆଠ ନଅଦିନ ପୂର୍ବେ ଶ୍ରୀଶ୍ରୀଠାକୁର ଶକ୍ତିଏ ବଜାଳା ପଞ୍ଜିକା ଯୋଗାନଙ୍କୁ (ପରବର୍ତ୍ତୀ କାଳରେ ସ୍ଵାମୀ ଯୋଗାନନ୍ଦ) ଶ୍ରାବଣ ପତିଶ ଦିନ (ଅଗଷ୍ଟ ନଅ ତାରିଖ) ଠାରୁ ପଢ଼ିବାକୁ କହିଲେ । ଉକ୍ତ ମାସର ଶେଷ ଦିବସର ବିବରଣୀ ପଢ଼ିସାରିବା ମାତ୍ରେ ଠାକୁର ଇସାରାରେ ତାଙ୍କୁ ଆଉ ଅଧିକ ପଢ଼ିବାକୁ ନିଷେଧ କଲେ । ଏହାର ଚାରିପାଞ୍ଚଦିନ ପରେ ସେ ନରେନ୍ଦ୍ରନାଥଙ୍କୁ ତାଙ୍କର ସମ୍ମୁଖକୁ ଡକାଇ ପଠାଇଲେ । ସେତେବେଳେ ଠାକୁରଙ୍କ ଶୟନକକ୍ଷରେ ଅନ୍ୟ ଦ୍ଵିତୀୟ ବ୍ୟକ୍ତି କେହି ନ ଥିଲେ । ସେ ନରେନ୍ଦ୍ରନାଥଙ୍କୁ ତାଙ୍କ ସମ୍ମୁଖରେ ବସାଇ ତାଙ୍କ ଆଡ଼କୁ ଅପଲକ ଦୃଷ୍ଟିରେ କିଛିକ୍ଷଣ ଚାହିଁ ରହି ସମାଧି ହୋଇଗଲେ । ନରେନ୍ଦ୍ରନାଥ ଅନୁଭବ କଲେ—ଯେପରିକି ଏକ ପ୍ରବଳ ତଡ଼ିତ୍-ପ୍ରବାହ ତାଙ୍କ ଦେହ ମଧ୍ୟକୁ ପ୍ରେବଶ କରୁଛି ! କ୍ଷଣକାଳ ଭିତରେ ତାଙ୍କର ବାହ୍ୟ ଚେତନା ବିଲୁପ୍ତ ହୋଇଗଲା । ଏହି ଅବସ୍ଥାରେ ସେ କେତେ ସମୟ ରହିଲେ ସେ ସମ୍ଭବରେ ତାଙ୍କର ଆଉ ଜ୍ଞାନ ରହିଲା ନାହିଁ । ଯେତେବେଳେ ପ୍ରକୃତିସ୍ଥ ହେଲେ, ସେତେବେଳେ ଦେଖିଲେ ଯେ ଠାକୁର ଅଶ୍ରୁ ବିସର୍ଜନ କରୁଛନ୍ତି । କାନ୍ଦିବାର କାରଣ ପଚାରିବାରୁ ଠାକୁର ନରେନ୍ଦ୍ରଙ୍କୁ କହିଲେ, “ଆଜି ତୋତେ ଯଥା ସର୍ବସ୍ୱ ଅର୍ପଣ କରି ଫକୀର ହୋଇଗାଲି । ଏହି ଶକ୍ତି ସାହାଯ୍ୟରେ ତୁ ଜଗତର ଅଶେଷ କଲ୍ୟାଣ କରିପାରିବୁ । କାର୍ଯ୍ୟ ଶେଷ ହେଲେ ପୁଣି ସ୍ଵପ୍ନାନକୁ ଫେରିଯିବୁ ।”

ଅହେତୁକ କୃପାସିନ୍ଧୁ ଠାକୁର ଏହିଭାବରେ ନରେନ୍ଦ୍ରନାଥଙ୍କ ଭିତରେ ଶକ୍ତି ସଞ୍ଚାର କରି ଉଭୟେ ଅଭିଳାଷୀ ହେଲେ । କହିବା ବାହୁଲ୍ୟ, ଏହି ଶକ୍ତି ସାହାଯ୍ୟରେ ହିଁ ନରେନ୍ଦ୍ରନାଥ ଉତ୍ତରକାଳରେ ସମଗ୍ର ଜଗତର ଚିନ୍ତାଚାରାତ୍ମ୍ୟରେ ଏକ ବିପ୍ଳବ ବିପ୍ଳବ ସୃଷ୍ଟି କରିବାକୁ ସମର୍ଥ ହୋଇଥିଲେ ।

ଏହି ଘଟଣାର ଦୁଇଦିନ ପରେ ଠାକୁର ଯଥାର୍ଥ ଇଶ୍ଵରାବତାର କି ନୁହନ୍ତି, ତାହା ପୁନର୍ବାର ପରୀକ୍ଷା କରିବା ନିମିତ୍ତ ନରେନ୍ଦ୍ରଙ୍କ ଅନ୍ତରେ ତୀବ୍ର ଇଚ୍ଛା

ଜାଗ୍ରତ ହେଲା । ସେ ମନେ ମନେ ଚିନ୍ତା କଲେ—“ଏହି ଭୀଷଣ ଦୁରାରୋଗ୍ୟ ବ୍ୟାଧି ମଧ୍ୟରେ ଯଦି ଠାକୁର ମୁକ୍ତ କଣ୍ଠରେ କହନ୍ତି ଯେ ସେ ପ୍ରକୃତରେ ପରମେଶ୍ୱର ଭଗବାନଙ୍କର ମାନବ-ଅବତାର, ତା’ହେଲେ ମୁଁ ତାଙ୍କୁ ଅବତାର ବୋଲି ବିଶ୍ୱାସ କରିବି—ତା’ ନ ହେଲେ କେବେ ନୁହେଁ ।” ଆଶ୍ଚର୍ଯ୍ୟ କଥା, ଏହି ଚିନ୍ତା ନରେନ୍ଦ୍ରନାଥଙ୍କ ଅନ୍ତରରେ ଉଦିତ ହେଲାମାତ୍ରେ ଠାକୁର ଦୃଢ଼କଣ୍ଠରେ କହିଉଠିଲେ, “ଏବେ ବି ତୋର ଅବିଶ୍ୱାସ ! ଯେ ରାମ, ଯେ କୃଷ୍ଣ, ସେ ଇଦାନାଂ ରାମକୃଷ୍ଣ—(କିନ୍ତୁ) ତୋର ବେଦାନ୍ତ ଦୃଷ୍ଟିରୁ ନୁହେଁ ।” ଠାକୁରଙ୍କ ଉକ୍ତି ଶୁଣିବା ମାତ୍ରେ ନରେନ୍ଦ୍ରନାଥ ଲଜାରେ ସଂକୁଚିତ ହୋଇପଡ଼ିଲେ । ଏତେ ଦେଖିବା ଓ ଶୁଣିବା ପରେ ମଧ୍ୟ ସେ ଯେ ଠାକୁରଙ୍କର ଅବତାରତ୍ୱ ସମ୍ବନ୍ଧରେ ସନ୍ଦିହାନ ରହିଛନ୍ତି—ଏ କଥା ଭାବି ମନେ ମନେ ଖୁବ୍ ଅନୁତାପ ବୋଧ କରିବାକୁ ଲାଗିଲେ ।

କ୍ରମେ ସେହି ଚରମ ଦୁର୍ଦ୍ଦିନ ଆସନ୍ନ ହୋଇ ଆସିଲା । ୧୮୮୬ ଖ୍ରୀଷ୍ଟାବ୍ଦର ଅଗଷ୍ଟ ପନ୍ଦର । ଠାକୁରଙ୍କ ବ୍ୟାଧିର ଯନ୍ତ୍ରଣା ଆଜି ଚରମକୁ ଉଠିଛି । ସେ ଯନ୍ତ୍ରଣାରେ ଛଟପଟ ହେଉଛନ୍ତି । ଗିରିଶଚନ୍ଦ୍ରଙ୍କ ଭ୍ରାତା ଅତୁଳକୃଷ୍ଣ ନାଡ଼ି ପରୀକ୍ଷା କରି ପ୍ରମାଦ ଗଣିଲେ । ଅବସ୍ଥା ଖୁବ୍ ସଂକଟଜନକ ବୋଲି ଘୋଷଣା କରି ସମସ୍ତଙ୍କୁ ପ୍ରସ୍ତୁତ ରହିବାକୁ କହିଲେ । ସନ୍ଧ୍ୟା ପୂର୍ବରୁ ଠାକୁରଙ୍କର ଶ୍ୱାସକଷ୍ଟ ଆରମ୍ଭ ହେଲା । ସେବକନ୍ଦୁ କାନ୍ଦି ଉଠିଲେ । ଯେଉଁ ଆଲୋକରେ ସେମାନଙ୍କର ଜୀବନ ଆଲୋକିତ, ତାହା ଆଜି ନିର୍ବାଣୋନ୍ମୁଖ । ସଜଳ ନୟନରେ ସମସ୍ତେ ତାଙ୍କ ଶଯ୍ୟାର ଚାରିପାଖରେ ଘେରି ଠିଆ ହେଲେ । ସନ୍ଧ୍ୟାବେଳକୁ ଠାକୁର କିଞ୍ଚିତ୍ ସୁଧା ଅନୁଭବ କଲେ । ସେବକଗଣ ତାଙ୍କୁ କିଛି ଡରଳ ପଥ୍ୟ ଖାଇବାକୁ ଦେଲେ । ସେ ସେଥିରୁ ଖୁବ୍ ସାମାନ୍ୟ ମାତ୍ର ସେବନ କଲେ । ତାଙ୍କର ହାତମୁହଁ ଧୋଇ ଦେଇ ସେବକମାନେ ତାଙ୍କୁ ଶଯ୍ୟା ଉପରେ ଶୁଆଇ ଦେଲେ । ହଠାତ୍ ଠାକୁର ସମାଧି ହୋଇଗଲେ । ଅଜ୍ଞ ପ୍ରତ୍ୟଙ୍ଗ କାଷ୍ଠବତ୍ ନିଶ୍ଚଳ ଏବଂ କଠିନ ହୋଇଗଲା । ଏହି ସାମଧ୍ୟ ଅବସ୍ଥାର ଅସାଧାରଣତ୍ୱ ଲକ୍ଷ୍ୟ କରି ଶଶୀ ମହାରାଜ (ପରବର୍ତ୍ତୀ କାଳରେ ସ୍ୱାମୀ ରାମକୃଷ୍ଣାନନ୍ଦ) କାନ୍ଦିବାକୁ ଲାଗିଲେ । ଗିରିଶ ଓ ରାମଚନ୍ଦ୍ରଙ୍କୁ ଚତୁଃକୋଣ ଡକାଇ ପଠାଗଲା । ରାତ୍ରି ଦୁଇ ପ୍ରହର ପରେ ଠାକୁର

ବାହ୍ୟ ଚେତନା ଲାଭ କରି କହିଲେ ଯେ ସେ ଅତ୍ୟନ୍ତ କ୍ଷୁଧାର୍ତ୍ତ, ସେବକମାନେ ତାଙ୍କୁ ଡକିଆ ଠେଁସ ଦେଇ ବସାଇ ଦେଲାପରେ ସେ ଗିନାଏ ମଣ୍ଡ ଅକ୍ଳେଶରେ ପାନ କଲେ । ବିଗତ କିଛି ଦିନ ଭିତରେ ଏତେ ସ୍ୱଚ୍ଛନ୍ଦରେ ଏହି ପରିମାଣର ଆହାର୍ଯ୍ୟ ସେ କେବେ ହେଲେ ଗ୍ରହଣ କରି ନ ଥିଲେ । ଠାକୁର ଜଣାଇଦେଲେ ଯେ ସେ ବର୍ତ୍ତମାନ ସୁସ୍ଥବୋଧ କରୁଛନ୍ତି । ନରେନ୍ଦ୍ରନାଥ ଠାକୁରଙ୍କୁ ନିଦରେ ଶୋଇପଡ଼ିବାକୁ ଅନୁରୋଧ କଲେ । ଏହି କଥା ପରେ ସେ ସ୍ୱଷ୍ଟଭାବରେ ତିନିଥର କାଳୀନାମ ଉଚ୍ଚାରଣ କରି ଧୀରେ ଧୀରେ ବିଛଣାରେ ଶୋଇପଡ଼ିଲେ । ଠାକୁରଙ୍କୁ କିଛି ସୁସ୍ଥ ଦେଖି ନରେନ୍ଦ୍ରନାଥ ବିଶ୍ରାମ ଲାଗି ତଳମହଲାକୁ ଚାଲିଗଲେ ।

ରାତ୍ରି ଠିକ୍ ଗୋଟାଏ ଦୁଇ ମିନିଟ୍ । ହଠାତ୍ ବିଦ୍ୟୁତ୍ପ୍ରବାହ ସଦୃଶ ଏକ ଅଳ୍ପତ ପୁଲକରେ ଠାକୁରଙ୍କର ସର୍ବାଙ୍ଗ ରୋମାଞ୍ଚିତ ହୋଇ ଉଠିଲା । ଚକ୍ଷୁ ଦୁଇଟି ଛିର; ନାସିକାଗ୍ରରେ ଛିର ନିବଦ୍ଧ ଦୃଷ୍ଟି । ଅଳ୍ପତପୂର୍ବ ଏକ ଦିବ୍ୟକାନ୍ତି ଠାକୁରଙ୍କର ସର୍ବଦେହରେ ଫୁଟି ଉଠିଲା । କାହାର ଆଉ ବୁଝିବାକୁ ବାକି ରହିଲା ନାହିଁ ଯେ ଠାକୁର ଏହି ଗଭୀର ମହାସମାଧିରୁ ଆଉ କୁହୁଥୁତ ହେବେ ନାହିଁ ।

ଆଜି ୧୮୮୬ ଖ୍ରୀଷ୍ଟାବ୍ଦର ଅଗଷ୍ଟ ୧୬ ତାରିଖ ସୋମବାର । ରଜନୀ ପ୍ରଭାତ ହେବାର କିଛିତ ପୂର୍ବରୁ ଭକ୍ତମାନଙ୍କୁ ଅକୂଳ ଶୋକସାଗରରେ ଭସାଇଦେଇ ଆନନ୍ଦଘନ-ବିଗ୍ରହ ଯୁଗାବତାର ପୁରୁଷ ଯୋଗେଶ୍ୱର ଶ୍ରୀଶ୍ରୀରାମକୃଷ୍ଣଦେବ ଏହି ମୂର୍ତ୍ତ୍ୟୁ ଶରୀର ପରିତ୍ୟାଗ କରି ମହାସମାଧି-ଯୋଗରେ ସ୍ୱ-ସ୍ୱରୂପରେ ବିଲୀନ ହୋଇଗଲେ । ଉନବିଂଶ ଶତାବ୍ଦୀର ଶ୍ରେଷ୍ଠ ପୁରୁଷ ମର୍ତ୍ତ୍ୟଧାମର ସେହି ଦିବ୍ୟଲୀଳା ସମାପ୍ତ କରି ଜଗଜ୍ଜନନୀଙ୍କର ପରମ ସ୍ନେହମୟୀ କ୍ରୋଡ଼ରେ ପୁନର୍ବାର ଚରମ ବିଶ୍ରାମ ଗ୍ରହଣ କଲେ ।

ଠାକୁରଙ୍କର ମହାନିର୍ବାଣର ନିଦାରୁଣ ସମ୍ବାଦ ଡ଼ିଡ଼ବେଗରେ କଲିକତାର ସର୍ବତ୍ର ପ୍ରଚାରିତ ହୋଇଗଲା । ଗିରିଶ ଓ ରାମ ସଙ୍ଗେ ସଙ୍ଗେ ଆସି ଉପସ୍ଥିତ ହୋଇଗଲେ । ଠାକୁରଙ୍କର ନଶ୍ୱର ଦେହ ଶେଷଥର ପାଇଁ ଦର୍ଶନ କରିବାକୁ ଚାରିଦିଗରୁ ବହୁଲୋକ ଆସି ସମବେତ ହୋଇଗଲେ । କର୍ଣ୍ଣେଲ ବିଶ୍ୱନାଥ ଉପାଧ୍ୟାୟ, ଡାକ୍ତର ମହେନ୍ଦ୍ରଲାଲ ସରକାର ଏବଂ ବ୍ରାହ୍ମଭକ୍ତ ଅମୃତଲାଲ ବସୁ,

ତ୍ରେଲୋକ୍ୟନାଥ ସାନ୍ଧ୍ୟାଳ, ଗିରିଶଚନ୍ଦ୍ର ସେନ୍ ପ୍ରମୁଖ ଅନେକ ପ୍ରସିଦ୍ଧ ବ୍ୟକ୍ତି  
 ଜଣ ଜଣ ହୋଇ ଆସି ପହଞ୍ଚିଲେ । ଡାକ୍ତର ସରକାର ଦୁଇପ୍ରହର ବେଳକୁ  
 ଠାକୁରଙ୍କର ଦେହ ପରୀକ୍ଷା କରି ଦେଖିଲେ ମହାବାୟୁର ଉଦ୍‌କ୍ରମଣ  
 ହୋଇଯାଇଛି । ତାହା ଶୁଣି ଗୈରିକବସ୍ତ୍ର, ମାଲ୍ୟଚନ୍ଦନ ଓ ପୁଷ୍ପାଭରଣରେ ସଜ୍ଜିତ  
 କରି ଠାକୁରଙ୍କର ପୂତଦେହ ତଳମହଲାକୁ ଅଣାଗଲା ଏବଂ ଖଣ୍ଡିଏ ନୂତନ  
 ଖଟ ଉପରେ ସୁକୋମଳ ଶଯ୍ୟାରେ ଶାୟିତ କରାଗଲା । ଡାକ୍ତର ସରକାରଙ୍କ  
 ନିର୍ଦ୍ଦେଶାନୁସାରେ ଉକ୍ତପରିବୃତ ଶ୍ରୀଶ୍ରୀଠାକୁରଙ୍କ ଦେହର ଗୋଟିଏ ଆଲୋକ  
 ଚିତ୍ର (ଫଟୋ) ଗ୍ରହଣ କରାଗଲା । ତା'ପରେ ସମବେତ ଶିଷ୍ୟ ଭକ୍ତଚୂଡ଼  
 ଖୋଳ କରତାଳ ସଂଯୋଗରେ ଉଚ୍ଚରୋଳରେ ହରିନାମ ସଂକୀର୍ତ୍ତନ କରିକରି  
 ଠାକୁରଙ୍କର ମରଦେହ ଆପଣା ସ୍ଥାନରେ ବସନ କରି ବରାହନଗର ଶ୍ମଶାନସ୍ଥଳରେ  
 ଆସି ଉପନୀତ ହେଲେ । ରାସ୍ତାର ଉଭୟ ପାର୍ଶ୍ବରେ ଠାକୁରଙ୍କର ମହାପ୍ରୟାଣର  
 ଶେଷ ଦୃଶ୍ୟ ଦେଖି ଅଗଣିତ ନରନାରୀ ଅଶ୍ରୁଜଳରେ ଭାସିବାକୁ ଲାଗିଲେ ।  
 ବ୍ରାହ୍ମଭକ୍ତ ତ୍ରେଲୋକ୍ୟନାଥ ସାନ୍ଧ୍ୟାଳ ସମସ୍ତଙ୍କ ଅନୁରୋଧରେ, ଠାକୁରଙ୍କ  
 ଚିତାପାର୍ଶ୍ବରେ ବସି ଠାକୁରଙ୍କର ଅତିପ୍ରିୟ କେତୋଟି ପ୍ରାର୍ଥନାସଜୀତ ଆକୁଳ  
 କଷ୍ଟରେ ଗାନ କରି ପୂଣ୍ୟତୋୟା ଭାଗୀରଥୀତୀରରେ ତାଙ୍କ ହୃଦୟର ଶେଷ  
 ଭକ୍ତିଅର୍ଘ୍ୟ ନିବେଦନ କଲେ । ତାଙ୍କ ମଧୁର କଣ୍ଠରୁ ସେହି ପବିତ୍ର ସଜୀତ  
 ଶ୍ରବଣ କରି ଉପସ୍ଥିତ କେହି ଅଶ୍ରୁ ସମ୍ବରଣ କରିପାରିଲେ ନାହିଁ । ତା'ପରେ  
 ଠାକୁରଙ୍କର ଅନ୍ତରଙ୍ଗ ଶିଷ୍ୟଗଣ ଚିତାରେ ଅଗ୍ନିସଂଯୋଗ କଲେ । କିୟତ୍କାଳ  
 ମଧ୍ୟରେ ଠାକୁରଙ୍କର ସେହି ନଶ୍ବର ଦେହ ଅଗ୍ନିରେ ଭସ୍ମସାତ ହୋଇଗଲା ।  
 ଶ୍ମଶାନବାନ୍ଧବଚୂଡ଼ ଶୋକସନ୍ତପ୍ତ ଚିତ୍ତରେ ଅଶ୍ରୁପୂର୍ଣ୍ଣ ନୟନରେ ନିଜନିଜ ଗୃହକୁ  
 ବାହୁଡ଼ି ଆସିଲେ ।



## ଉପସଂହାର

ଠାକୁରଙ୍କର ମହାପ୍ରସ୍ଥାନରେ ତାଙ୍କର ମନ୍ତ୍ରଶିଷ୍ୟବର୍ଗ ଅତିଶୟ ବିହ୍ୱଳ ଓ ମିଥ୍ୟାମାଣ ହୋଇପଡ଼ିଲେ; କିନ୍ତୁ ଖୁବ୍ ଅଳ୍ପସମୟ ମଧ୍ୟରେ ସେମାନଙ୍କର ହୃଦୟ ଏକ ନୂତନ ଆଶା ଓ ଉଦ୍‌ଘୋଷରେ ପରିପୂର୍ଣ୍ଣ ହୋଇଉଠିଲା । ସେମାନେ ଏହି ସଙ୍କଟ ମୁହୂର୍ତ୍ତରେ ଠାକୁରଙ୍କୁ ଆହୁରି ବ୍ୟାପକ ଓ ଘନିଷ୍ଠ ଭାବରେ ଅନୁଭବ କରିବାକୁ ଲାଗିଲେ । ଠାକୁର ଜୀବନ୍ଦଶାରେ ସେମାନଙ୍କୁ ଅନେକ ଥର କହିଥିଲେ — ମୃତ୍ୟୁ କେବଳ ଦେହର ହୁଏ, ଆତ୍ମାର କନ୍ଦୁ ନାହିଁ କି ମୃତ୍ୟୁ ନାହିଁ । ଠାକୁରଙ୍କର ପାର୍ଥବ ଦେହର ଅବସାନ ଘଟିଛି ସତ୍ୟ; କିନ୍ତୁ ସେମାନେ ଅନ୍ତର୍ଦୃଷ୍ଟି ସହାୟତାରେ ବୁଝିପାରିଲେ ଯେ ସେମାନଙ୍କର ପ୍ରତ୍ୟେକଙ୍କ ହୃଦୟରେ ସେ ଉଜ୍ଜ୍ୱଳଭାବରେ ପ୍ରତିଷ୍ଠିତ ରହିଛନ୍ତି । ସେମାନେ ଖୁବ୍ ଶୀଘ୍ର ତାଙ୍କର ଦିବ୍ୟସ୍ୱର୍ଗ ଅନୁଭବ କରି ପ୍ରାଣରେ ଅପୂର୍ବ ଶାନ୍ତି ଓ ସାନ୍ତ୍ୱନା ପାଇବାକୁ ଲାଗିଲେ । ଦାହକାର୍ଯ୍ୟ ସଂପୂର୍ଣ୍ଣ ହେବାରୁ ସେମାନେ ଠାକୁରଙ୍କର ଉତ୍ସାବଶେଷ ଓ ପୂତ ଅଛି ଗୋଟିଏ ପାତ୍ରରେ ସଂଗ୍ରହ କଲେ ଏବଂ ଏହା ମସ୍ତକ ଉପରେ ଧାରଣ କରି “ଜୟ ଭଗବାନ ଶ୍ରୀରାମକୃଷ୍ଣଜୀକୀ ଜୟ” ଧ୍ବନି କରିକରି କାଶୀପୁର ଉଦ୍ୟାନ-ବାଟିକାକୁ ଫେରି ଆସିଲେ ।

ଉଦ୍ୟାନରେ ପହଞ୍ଚିଲାପରେ, ସେମାନଙ୍କର ପ୍ରଧାନ ଚିନ୍ତା ହେଲା— ଠାକୁରଙ୍କର ପବିତ୍ର ଚିତାଭସ୍ମ ଓ ଅଛି କିପରି ଭାବରେ ସଂରକ୍ଷିତ କରାହେବ । ଅନେକ ଚିନ୍ତା ଓ ଆଲୋଚନା ପରେ ସ୍ଥିର ହେଲା ଗଙ୍ଗାତୀରରେ ଖଣ୍ଡିଏ ଜମି କ୍ରୟ କରି ଏହି ଚିତାଭସ୍ମକୁ ସେଠାରେ ପ୍ରୋତ୍ସ୍ଥତ କରି ରଖିବାକୁ ହେବ; କିନ୍ତୁ ଅର୍ଥାଭାବରେ ସେତେବେଳେ ତାହା କାର୍ଯ୍ୟରେ ପରିଣତ କରିବା ସମ୍ଭବ ହେଲା ନାହିଁ । କାଙ୍କୁଡ଼ଗାଛିରେ ଭକ୍ତ ରାମଚନ୍ଦ୍ର ଦତ୍ତଙ୍କର ଗୋଟିଏ ଉଦ୍ୟାନ-ବାଟିକା ଥିଲା । ସେଠାରେ ପୂର୍ବେ ଠାକୁର ଦିନେ ପଦାର୍ପଣ କରି ଆନନ୍ଦୋତ୍ସବ କରିଥିଲେ । ଗୃହୀ ଭକ୍ତମାନେ ସେହି ଉଦ୍ୟାନଗୃହରେ ଠାକୁରଙ୍କର ଉତ୍ସାବଶେଷ ରଖିବାକୁ ସିଦ୍ଧାନ୍ତ ନେଲେ; କିନ୍ତୁ ଠାକୁରଙ୍କ ଯୁବକ ଶିଷ୍ୟମାନଙ୍କର ତାହା ମନଃପୂତ ହେଲା



ନାହିଁ । ସେମାନେ “ଭସ୍ମ ଓ ଅସ୍ଥି”ର ଅଧିକାଂଶ କଳିକତା ବାଗ୍ବଜାର ପଲ୍ଲୀର ଶ୍ରୀଯୁକ୍ତ ବଳରାମ ବସୁଙ୍କ ଗୃହକୁ ପଠାଇଦେଲେ ଏବଂ ସ୍ଥିର କଲେ ଯେ ଭବିଷ୍ୟତରେ ସୁଯୋଗ ଉପସ୍ଥିତ ହେଲେ ଏହି ପବିତ୍ର ଭସ୍ମ ଓ ଅସ୍ଥି ଗଙ୍ଗାତୀରରେ ପ୍ରୋତ୍ସାହ କରନ୍ତି ନିତ୍ୟ ପୂଜା-ଆରାଧନାର ସ୍ଥାୟୀ ବ୍ୟବସ୍ଥା କରିବେ । ଭସ୍ମର ଅବଶିଷ୍ଟାଂଶ ଶୁଭ ଜନ୍ମାଷ୍ଟମୀ ଦିନ ଗୃହୀ ଓ ଯୁବକ ଭକ୍ତମାନେ ମିଳିତ ହୋଇ କାଙ୍କୁଡ଼ଗାଈ ଉଦ୍ୟାନରେ ବିହିତ ଉପଚାରରେ ସଂସ୍ଥାପିତ କଲେ ଏବଂ ଭକ୍ତପ୍ରବର ରାମଚନ୍ଦ୍ର ସେହିଦିନଠାରୁ ଏହି ପବିତ୍ର ପ୍ରତୀକ ଅବଲମ୍ବନରେ ଠାକୁରଙ୍କର ନିୟମିତ ପୂଜାର୍ଚ୍ଚନାର ସୁବ୍ୟବସ୍ଥା କଲେ ।

ଯୁବକ ଭକ୍ତମାନଙ୍କ ମଧ୍ୟରେ ଯେଉଁମାନେ କାଶୀପୁର ଉଦ୍ୟାନ ବାଟିକାରେ ଅବସ୍ଥାନ କରି ଠାକୁରଙ୍କର ଦିନରାତି ସେବା କରୁଥିଲେ, ତାଙ୍କର ଅନ୍ତର୍ଦ୍ଧାନ ପରେ ସେମାନଙ୍କ ଭିତରୁ ଅନେକ ଅନିଚ୍ଛାସତ୍ତ୍ୱେ କ୍ରମେ କ୍ରମେ ନିଜ ନିଜ ଘରକୁ ଫେରିଗଲେ; କିନ୍ତୁ ଠାକୁର ସେମାନଙ୍କ ଅନ୍ତରରେ ଈଶ୍ବରଲାଭ ଲାଗି ଯେଉଁ ଆକାଂକ୍ଷା ପ୍ରଜ୍ୱଳିତ କରି ଦେଇଥିଲେ, ତାହା ତ ସହଜରେ ନିର୍ବାପିତ ହେବାର ନୁହେଁ ! ସେମାନେ ଉପଯୁକ୍ତ ସମୟର ପ୍ରତୀକ୍ଷାରେ ଜୀବନ ଅତିବାହିତ କରିବାକୁ ଲାଗିଲେ ।

ବୁଢ଼ା ଗୋପାଳ, ତାରକ, ଲାଗୁ ପ୍ରଭୃତି କେତେଜଣଙ୍କର କିନ୍ତୁ ଫେରିଯିବା ଲାଗି କୌଣସି ସ୍ଥାନ ନ ଥିଲା । ଠାକୁରଙ୍କର ପରମ ଗୃହୀଭକ୍ତ ସୁରେନ୍ଦ୍ରନାଥ ତ୍ୟାଗୀ ଭକ୍ତମାନଙ୍କୁ ଗୋଟିଏ ନିର୍ଦ୍ଦିଷ୍ଟ ସ୍ଥାନ ସଂଗ୍ରହ କରିବା ଲାଗି ପ୍ରତିଦିନ ପ୍ରୋତ୍ସାହିତ କରିବାକୁ ଲାଗିଲେ । ଏପରି ଏକ ସ୍ଥାନ ପାଇଗଲେ ସେଠାରେ ସେମାନଙ୍କ ପକ୍ଷରେ ଠାକୁରଙ୍କର ପୂଜା ଧ୍ୟାନ ଜପ ଓ ତପସ୍ୟାଦି କରିବାକୁ ସୁବିଧା ହେବ, ନିୟମିତଭାବେ ସଂଯତ ଜୀବନ ଯାପନ କରିବା ସମ୍ଭବ ହେବ ଏବଂ ମଧ୍ୟେ ମଧ୍ୟେ ଗୃହୀ ଭକ୍ତମାନେ ସେଠାକୁ ଆସି ସେମାନଙ୍କର ପବିତ୍ର ସଙ୍ଗ ଲାଭକରି ପ୍ରାଣର କ୍ୱାଳା ମେଣ୍ଟାଇ ପାରିବେ । ସୁରେନ୍ଦ୍ରନାଥ ଏହାର ସମୁଦାୟ ବ୍ୟୟଭାର ବହନ କରିବାକୁ ମଧ୍ୟ ପ୍ରସ୍ତୁତ ହେଲେ । ଅସହାୟ ଯୁବକ ଭକ୍ତମାନେ ଏହା ଫଳରେ ଅକୂଳରେ କୂଳ ପାଇଲେ । ବହୁ ଅନୁସନ୍ଧାନ ପରେ କଳିକତା

ଉତ୍ତରାଂଶରେ ବରହନଗର ଅଞ୍ଚଳରେ ଗୋଟିଏ ଅତି ପୁରାତନ ଗୃହ ସେହି ଉଦ୍ଦେଶ୍ୟରେ ଭଡ଼ା ନିଆଗଲା । ସୁରେନ୍ଦ୍ରନାଥ ପ୍ରଥମେ ତିରିଶ ଟଙ୍କା ଓ ପରେ ଶହେ ଟଙ୍କା ପର୍ଯ୍ୟନ୍ତ ପ୍ରତି ମାସରେ ଅର୍ଥ ସାହାଯ୍ୟ କରି ଠାକୁରଙ୍କର ତ୍ୟାଗୀ ଭକ୍ତମାନଙ୍କ ରହିବା ପାଇଁ ଗୋଟିଏ ସ୍ଥାୟୀ ବ୍ୟବସ୍ଥା କରିଦେଲେ । ଛୋଟ ଗୋପାଳ କାଶୀପୁର ଉଦ୍ୟାନ ବାଟିକାରୁ ଠାକୁରଙ୍କର ବ୍ୟବହୃତ ଗଦି ଓ ଅନ୍ୟାନ୍ୟ ଜିନିଷପତ୍ର ନେଇ ବରାହନଗରର ବସା ଗୃହକୁ ଚାଲି ଆସିଲେ । ତାରକ ମଧ୍ୟ ବୃନ୍ଦାବନରୁ ପ୍ରତ୍ୟାବର୍ତ୍ତନ କରି ଏହି ସ୍ଥାନରେ ଉପସ୍ଥିତ ହେଲେ । କିୟତ୍କାଳ ମଧ୍ୟରେ ନରେନ୍ଦ୍ର, ରାଖାଲ, ନିରଞ୍ଜନ, ଶରତ, ଶଶୀ, ବାବୁରାମ, ଯୋଗୀନ, କାଳୀ ଓ ଲାଟୁ ନବପ୍ରତିଷ୍ଠିତ ଏହି ମଠରେ ସମବେତ ହୋଇ ଅଦମ୍ୟ ଉତ୍ସାହରେ କଠୋର ତପସ୍ୟାରେ ଆତ୍ମନିୟୋଗ କଲେ । କ୍ରମେ ହରିପ୍ରସନ୍ନ, ସୁବୋଧ, ଗଙ୍ଗାଧର ଏବଂ ହରିନାଥ ଆସି ଗୁରୁଭ୍ରାତାମାନଙ୍କ ସଙ୍ଗେ ମିଳିତ ହୋଇ ମହାବ୍ରତ ଉଦ୍ୟୋପନରେ ତତ୍ପର ହେଲେ ।

ପୂର୍ବ ସିଦ୍ଧାନ୍ତ ଅନୁଯାୟୀ ଠାକୁରଙ୍କର ପୁତ୍ର ଅଛି ବଳରାମବାବୁଙ୍କ ଘରୁ ଯଥା ସମୟରେ ଆନନ୍ଦନ କରାଯାଇ ବରାହନଗର ମଠରେ ଯଥୋପଚାରରେ ପ୍ରତିଷ୍ଠିତ କରାଗଲା ଏବଂ ଶ୍ରୀଶ୍ରୀଠାକୁରଙ୍କର ନିତ୍ୟପୂଜାର ଭାର ଶଶୀ ଗ୍ରହଣ କଲେ । ଅନ୍ୟାନ୍ୟ ଗୁରୁଭ୍ରାତାମାନେ ନରେନ୍ଦ୍ରନାଥଙ୍କ ତତ୍ତ୍ୱାବଧାନରେ ଆଶ୍ରମର ସକଳ କାର୍ଯ୍ୟ ନିଜ ନିଜ ମଧ୍ୟରେ ଭାଗ କରି ସଂଘବନ୍ଧୁତାରେ ମଠ ପରିଚାଳନା କରିବାକୁ ଲାଗିଲେ ।

ଶ୍ରୀଶ୍ରୀଠାକୁରଙ୍କର କୁଳତ୍ତ ତ୍ୟାଗାଦର୍ଶରେ ଅନୁପ୍ରାଣିତ ହୋଇ ସେମାନେ ଅନତିବିଳମ୍ବରେ ବରଜାହୋମ ସମ୍ପାଦନ କରି ଆନୁଷ୍ଠାନିକ ଭାବରେ ସନ୍ଧ୍ୟାସବ୍ରତ ଗ୍ରହଣ କଲେ ଏବଂ ପୂର୍ବାଶ୍ରମ (ଗୃହଜୀବନ)ର ନାମ ପରିବର୍ତ୍ତନ କରି ସନ୍ଧ୍ୟାସୀ ସଂପ୍ରଦାୟବିହିତ ଚିହ୍ନ ଓ ନାମାଦି ଧାରଣପୂର୍ବକ ସନାତନ ଧର୍ମର ଅତ୍ୟୁଚ୍ଚ ଆଦର୍ଶର ବେଦୀମୂଳରେ ନିଜ ନିଜର ଜୀବନ ଉତ୍ସର୍ଗ କଲେ । ସଦ୍ୟ ପ୍ରତିଷ୍ଠିତ ବରାହନଗର ମଠ ଅତିରେ ତପସ୍ୟାର ପୁଣ୍ୟ ପୀଠରେ ପରିଣତ ହେଲା । ଏହି ପବିତ୍ର ପରିବେଶ ମଧ୍ୟରେ ନବୀନ ସନ୍ଧ୍ୟାସୀ-ଗୋଷ୍ଠୀ ଯେଉଁ ଭାବରେ କୃଷ୍ଣ ସାଧନରେ ଆତ୍ମୋତ୍ସର୍ଗ କଲେ, ତାହା ବାସ୍ତବିକ ଅତୁଳନୀୟ । ଗୋଟିଏ ଦିଗରେ ଅର୍ଥାଭାବ,

କୌପୀନ ମାତ୍ର ସମ୍ବଳ, ଅନ୍ୟ ଦିଗରେ ଆତ୍ମୀୟ ସ୍ୱଜନମାନଙ୍କର ଗଞ୍ଜଣା—  
ସ୍ୱହୃଦ୍ଭରା ଭିକ୍ଷା । ସେମାନଙ୍କର ବହୁଦିନ ଅନାହାରରେ ଓ ଅନିଦ୍ରାରେ କଟିଛି ।  
କେବଳମାତ୍ର ବେଳପତ୍ରାଦି ସିଦ୍ଧ କରି କ୍ଷୁଧାନିବୃତ୍ତିର ବ୍ୟବସ୍ଥା କରାଯାଇଛି ।  
ତୀବ୍ର ବୈରାଗ୍ୟପୂର୍ଣ୍ଣ ଅନ୍ତରରେ ଭଗବତ୍-ଧ୍ୟାନ, କାର୍ତ୍ତବ୍ୟ ଓ ପୂଜା-ପାଠରେ  
ସେମାନଙ୍କର ଦିନରାତି କିପରି କଟିଯାଉଥିଲା, ତାହା ସେମାନେ ବୁଝିପାରୁ ନ  
ଥିଲେ । ଶ୍ରୀରାମକୃଷ୍ଣଙ୍କ ପ୍ରତି ଗଭୀର ଅନୁରାଗରେ ସେମାନଙ୍କର ଐହିକ  
ସୁଖଭୋଗେଷ୍ଟା କେଉଁଆଡ଼େ ଭାସିଗଲା । “ମନ୍ତ୍ରର ସାଧନ କିମ୍ବା ଶରୀର  
ପାତନ” ଏହି ମହାମନ୍ତ୍ରରେ ଦୀକ୍ଷିତ ସନ୍ନ୍ୟାସୀମାନଙ୍କର ତପସ୍ୟାସମୁତ ଦିବ୍ୟ  
ଶକ୍ତି ଖୁବ୍ ଶୀଘ୍ର ସେମାନଙ୍କୁ ଅତୁଳ ପ୍ରେମ ଓ ଶାନ୍ତିର ଅଧିକାରୀ କରିଦେଲା ।  
ବସ୍ତୁତଃ ଏହି ନବୀନ ସନ୍ନ୍ୟାସୀମାନଙ୍କର ପ୍ରତ୍ୟେକଙ୍କ ଜୀବନ ଠାକୁରଙ୍କର ଏକ  
ବା ଏକାଧିକ ଭାବର ପ୍ରକୃଷ୍ଟ ରୂପାୟନ । ସତ୍ୟୋପଲବ୍ଧିର ଉଦ୍ଘାଟନାରେ  
ସେମାନେ ଚତୁର୍ଦ୍ଧିଗକୁ ବ୍ୟାପିଗଲେ । ସଂଘନାୟକ ସ୍ୱାମୀ ବିବେକାନନ୍ଦ  
(ନରେନ୍ଦ୍ରନାଥ) ଠାକୁରଙ୍କର ତଥା ଭାରତବର୍ଷର ଆଧ୍ୟାତ୍ମିକ ସମ୍ପଦ  
ବିଶ୍ୱଦରବାରରେ ପରିବେଷଣ କରି ଆମେରିକାର ଚିକାଗୋ ଧର୍ମ ମହାସଭାକୁ  
ମହିମାନ୍ୱିତ କରିଦେଇଥିଲେ । ଗୈରିକ ଉଷ୍ମଶୀତ (ପଗଡ଼ି) ଧାରୀ ସନ୍ନ୍ୟାସୀଙ୍କ  
କଣ୍ଠରେ ଭାରତର ମର୍ମବାଣୀ ଯେଉଁଦିନ ଚିକାଗୋର ମହତୀ ଧର୍ମସଭାରେ  
ମେଘମନ୍ଦିରେ ଧ୍ୱନିତ ହେଲା, ସେହି ସ୍ଥରଣୀୟ ଦିବସରେ ପାଶ୍ଚାତ୍ୟ ଜଗତ  
ଭାରତର ସାର୍ବଜନୀନ ଉଦାର ଆଦର୍ଶକୁ ସଶ୍ରବ୍ଧ ଅଭିନନ୍ଦନ ଜଣାଇଥିଲା ।  
ବିଶ୍ୱସଭାରେ ଭାରତର ଗୌରବାସନ ପ୍ରତିଷ୍ଠିତ ହୋଇଗଲା । ତ୍ୟାଗ ଓ ସେବା  
ହିଁ ଭାରତର ମୂଳମନ୍ତ୍ର; ଆଧ୍ୟାତ୍ମିକତା ହିଁ ମାନବର ସ୍ଥାୟୀ କଲ୍ୟାଣର ନିଦାନ ।  
ତେଣୁ ଆଜି ଭାରତ ବହୁବିଧ ବିପ୍ଳବ ଏବଂ ବିପର୍ଯ୍ୟୟ ଭିତରେ ମଧ୍ୟ ସଞ୍ଜୀବିତ  
ଓ ଉନ୍ନତଶିର ରହିଅଛି । ସେଥିପାଇଁ ଭାରତମାତାଙ୍କ ସର୍ବତ୍ୟାଗୀ ସନ୍ନ୍ୟାସୀ  
ସନ୍ତାନଗଣ ଭାରତର ଗୈରିକ ପତାକା ଚିରକାଳ ଦୂରଦୂରାନ୍ତକୁ ବହନ କରି  
ମାନବକୁ ପ୍ରକୃତ ଶାନ୍ତିର ପଥ ପ୍ରଦର୍ଶନ କରି ଆସିଛନ୍ତି ।

